



ئابلا ئەھمىدى (مەدەنىيەت)



پىللا

شىنجاڭ خەلق باش نەشرىياتى
قۇشقۇن ئۇيغۇر نەشرىياتى



يىللار مەيدەڭنى تۇتۇپ قاقاقلاپ كۈلمە ،
ئالدىڭدا قىزىرىشىتىن ئارتۇق كۆرسەن ئۆلۈمنى .
قېرىتىمەن دەپ ئارتۇق كۆڭۈل بۆلمە ،
ئاخىرقى جەڭگە ئاتاپ قويارىمەن ئوغلۇمنى !

— لۇتپۇللا مۇتەللىپ

(«يىللارغا جاۋاب» تىنى)

ئابلا ئەھمىدى (مەدەنىيەت)

پىللا

(رومان)

شىنجاڭ خەلق نەشرىياتى
قۇشۇمچە نەشرىياتى

该长篇小说中作者以20世纪60年至80年代初为历史背景，通过主人公布格拉汗一家所经历的遭遇和冤屈，描写了在那一特殊时期具有各种性格特征和社会背景的人们复杂的人际关系，以及心理特征，表现了最终邪不压正的真理。

مەسئۇل مۇھەررىرى: دىلبەر ئابدۇرېھىم
مەسئۇل كوررېكتورى: قەمبەرگۈل ئوسمان

يىللار (رومان)

ئاپتورى:	ئابلا ئەھمىدى (مەدىكار)
نەشرىيات:	شىنجاڭ خەلق باش نەشرىياتى قەشقەر تۇيغۇنەنە شىركىتى
تېلېفون:	0998 — 2653927
ئادرېسى:	قەشقەر شەھىرى تار بوغۇز يولى 14 - قورۇ
پوچتا نومۇرى:	844000
تارقاقچى:	شىنجاڭ شىنخۇا كىتابخانىسى
زاۋۇتى:	شىنجاڭ يېبەيفېڭ باسما چەكلىك شىركىتى باسما زاۋۇتى
فورماتى:	880×1230 م م 1/32
باسما تاۋنىقى:	15.25
نەشرى:	2014 - يىلى 1 - ئاي 2 - نەشرى
بېسىلىشى:	2014 - يىلى 1 - ئاي 1 - بېسىلىشى
باھاسى:	50.00 يۈەن



فائزى رىھىمىسى مەرىشۇمە ئۆزىنىڭ خاتىرىسى بىلەن

نەشرىياتىن

پېشقەدەم يازغۇچى، مۇھەررىر، ئەدەبىيات ۋە مەدەنىيەت تەتقىقاتچىسى ئابلا ئەھمىدى (مەدىكار) 1935 - يىلى 1 - ئاينىڭ 6 - كۈنى قەشقەر شەھىرى ئېگىز ئېرىقېشى مەھەللىسىدە خىزمەتچى ئائىلىسىدە دۇنياغا كەلگەن. 1950 - يىلىغىچە نوربېشى باشلانغۇچ مەكتەپتە، كېيىن يېرىم ئوقۇپ، يېرىم ئىشلەيدىغان ئوتتۇرا تېخنىكوم - «شىنجاڭ كاشىغەر كەسپىي مەكتەپ» تە ۋە قەشقەر دارىلمۇئەللىمىندە ئوقۇغان. 1950 - يىلىنىڭ ئاخىرلىرىدىن 1976 - يىلىغىچە ئىلگىرى - كېيىن «شىنجاڭ گېزىتى» باسما زاۋۇتى، شىنجاڭ شىنخۇا 1 - باسما زاۋۇتى، بېيجىڭ مىللەتلەر باسما زاۋۇتى، «قەشقەر گېزىتى» باسما زاۋۇتىدا ھەرپ تىزغۇچى، ھەرپ قۇيۇش ئىشچىسى بولۇپ ئىشلىگەن. ئۇ بۇ جەرياندا كىتابىنى دوست تۇتۇپ، مەكتەپتە ئاخىرىغا ئېلىپ چىقىش نېسىپ بولمىغان دەرىسلەرنى تولۇقلاپ ئۆگىنىپ، كەسپتە تېزلا پىشىپ يېتىلگەندىن باشقا، ئىشتىن سىرتقى ۋاقىتلىرىدا ئىجادىيەت بىلەن شۇغۇللىنىپ، كۆزگە كۆرۈنگەن ئىشچى ئەدىبىكە ئايلانغان. 1976 - يىلىنىڭ ئاخىرلىرىدىن 1988 - يىلىغىچە «قەشقەر گېزىتى» ئۇيغۇر تەھرىر بۆلۈمىدە مۇھەررىر، مۇخبىر، ئىجتىمائىي ئىشلار گۇرۇپپىسى، مەخسۇس بەتلەر گۇرۇپپىسىنىڭ مەسئۇلى بولغان. 1992 - يىلى «جۇڭگو شىنجاڭ ئۇيغۇر ئاپتونوم رايونلۇق يازغۇچىلار جەمئىيىتى ۋەكىللەر ئۆمىكى» تەركىبىدە قازاقىستان ۋە ئۆزبېكىستان جۇمھۇرىيەتلىرىدە زىيارەتتە بولغان.

ئابلا ئەھمىدىنىڭ ئەدەبىي ئىجادىيىتى 50 - يىللارنىڭ

ئوتتۇرىلىرىدا شېئىر يېزىش بىلەن باشلانغان. ئۇ كېيىنچە زېھنىنى پىروزا ئىجادىيىتىگە قارىتىپ، ئۇزاققا قالماي مۇۋەپپەقىيەت قازانغان: ھازىرغىچە نەچچە ئون پارچە شېئىر، بالادا، داستانلارنى يازغاندىن سىرت، 100 پارچىگە يېقىن ھېكايە - پوۋېست، نەسر، ئوچىرىك ئېلان قىلغان؛ «يول ئۈستىدە»، «بۇزۇلغان قەسەم»، «ئوغۇلخان»، «ئادراسمان چېچەكلىگەندە»، «تۇنجۇققان سۆيگۈ» قاتارلىق ھېكايە - پوۋېستلار توپلاملىرىنى، «داۋالغۇش» (ئىككى قىسىم)، «تۆشۈك مونچاق» قاتارلىق رومانلارنى نەشر قىلدۇرغان. ئۇنىڭ بەزى ئەسەرلىرى كوللېكتىپ توپلاملارغا كىرگۈزۈلگەن.

ئابلا ئەھمىدى ئەسەرلىرىنىڭ قۇرۇلمىسىنىڭ پۇختىلىقى، ۋەقەلىكىنىڭ ئەگرى - توقاي ۋە جەلىپكارلىقى، تۇرمۇش پۇرقى، مىللىي تۈسىنىڭ قويۇقلۇقى، پىكىرى چوڭقۇر، تىلى پىششىق ھەم ئاممىباب بولۇشتەك ئالاھىدىلىكلىرى بىلەن ئوقۇرمەنلەرنىڭ ھۆرمىتىگە ئېرىشكەن. 1989 - يىلى ئۇنىڭ «ئوخشىمىغان تەقدىر» ناملىق پوۋېستى ئاپتونوم رايون بويىچە «يېڭى دەۋردىكى مۇنەۋۋەر ئەسەر مۇكاپاتى»غا، 1995 - يىلى «تۇنجۇققان سۆيگۈ» ناملىق پوۋېستى «5 - نۆۋەتلىك خانتەڭرى ئەدەبىيات مۇكاپاتى»غا ئېرىشكەن، «كاج بوۋاي» ناملىق ھېكايىسى قازاقىستاندا نەشر قىلىنغان «تارىم دولقۇنلىرى» ناملىق بىرلەشمە توپلامغا كىرگۈزۈلگەن. يازغۇچىنىڭ ئۆزى ئاپتونوم رايون بويىچە «ئۆزلۈكىدىن ئۆگىنىپ ئىختىساسلاشقان خادىم» مۇكاپاتىغا، مەملىكەت بويىچە «ئۆزلۈكىدىن ئۆگەنگەن تالانت ئىگىسى» شەرەپ مۇكاپاتىغا، قەشقەر ۋىلايىتى بويىچە «مۇنەۋۋەر ئەدەبىي ئىجادىيەتچى» شەرەپ مۇكاپاتىغا ئېرىشكەن؛ نامى «جۇڭگودىكى ئۆزلۈكىدىن ئۆگىنىپ ئىختىساسلاشقان ئىشچى - خىزمەتچىلەر لۇغىتى»، «جۇڭگودىكى ئۆزلۈكىدىن ئۆگەنگەن تالانت

ئىگىلىرىدىن ئۆرنەكلەر»، «جۇڭگو ھازىرقى زامان ئەدىبلىرى لۇغىتى»، «جۇڭگودىكى مەشھۇر ئەدىب ۋە سەنئەتكارلار» قاتارلىق لۇغەت - قامۇسلارغا كىرگۈزۈلۈپ، ئىش ئىزلىرى ۋە ئىجادىيەت مۇساپىسى تەپسىلىي تونۇشتۇرۇلغان.

ئابلا ئەھمىدى يالغۇز ئىقتىدارلىق يازغۇچى بولۇپلا قالماستىن، بەلكى يەنە تىرىشچان، سەمەرىلىك تەتقىقاتچىدۇر. ئۇ يېقىنقى يىللاردىن بۇيان قەشقەرنىڭ كىلاسسىك ئەدەبىياتى، يەرلىك تارىخى، مىللىي مەدەنىيىتى، ئۆزگىچە ئۆرپ - ئادىتى ئۈستىدە ئەتراپلىق، چوڭقۇر ئىزدىنىپ، كۆرۈنەرلىك تەتقىقات نەتىجىلىرىنى ئوتتۇرىغا چىقارغان. «لېنىنگرادتا ساقلىنىۋاتقان غەرىبلەر ھېكايەتى» ئابدۇرېھىم نىزارىنىڭ قول يازمىسى ئەمەس»، «(نىزارىي داستانلىرى) نىڭ <كىرىش سۆز> ى بىلەن <مۇقەددىمىسى> دىن تەسىرات»، «(دىۋانۇ لۇغاتىت تۈرك) تىن <قەشقەر> سۆزىنىڭ ئېتىمولوگىيەسىگە نەزەر»، «(دىۋانۇ لۇغاتىت تۈرك) تىن يۇقۇندىلار»، «(ھەزرىتى موللام - مەھمۇد كاشغەرىي) بولۇشنىڭ ئالدى - كەينىدىكى يېزىلغان - يېزىلمىغان ئىشلار»، «ئەنئەنە - ئادەتلىرىمىزدىن ئۆرنەكلەر» قاتارلىق ماقالىلەر ئۇنىڭ ئىلمىي تەتقىقاتلىرىنىڭ مۇھىم نەتىجىلىرى ھېسابلىنىدۇ.

ئابلا ئەھمىدىنىڭ ئەدەبىي ئىجادىيەتتىكى مۇۋەپپەقىيىتى پىروزا ئىجادىيىتىدە، بولۇپمۇ رومان ئىجادىيىتىدە كۆرۈلىدۇ. «يىللار» پېشقەدەم يازغۇچى ئابلا ئەھمىدىنىڭ تۇنجى رومانى بولۇپ، 1987-يىلى مىللەتلەر نەشرىياتى تەرىپىدىن نەشر قىلىنغان. روماندا بۇغراجان ئائىلىسىنىڭ بېشىغا كەلگەن كۈلپەتلەر ئاساسىي تېما قىلىنغان. ئاق - قارا ئاستىن - ئۈستۈن بولۇپ كەتكەن ئاشۇ يىللاردا، بۇغراجان مەمتىمىن بىلەن ئاباقنىڭ زىيانكەشلىك قىلىشى بىلەن «ئەكسىلىنىقلاپچى» دەپ

قارىلىنىپ، ياش ھاياتىدىن ئايرىلىدۇ. ئىككى نازەسىدە بىلەن قالغان ئايالى ئابدەم يېزىغا قايتىپ، قېيىنئانىسى بىلەن بىللە جاپالىق تۇرمۇش كەچۈرىدۇ. بىراق، ئاباق، مەمتىمىن قاتارلىق قارا نىيەتلەرنىڭ زىيانكەشلىكىدىن يەنىلا قېچىپ قۇتۇلالمايدۇ. بەختىگە «ياخشىلىق ھەر جايدا بار» دېگەندەك، ۋىجدانلىق، ئاق كۆڭۈل كىشىلەر ئۇلارنى ھىمايىسىگە ئالىدۇ. ھەقىقەت ئىگىلىدۇ سۇنمايدۇ، ئاخىر بۇغراخان ئاقلىنىپ، نامى ئەسلىگە كەلتۈرۈلىدۇ. بىر ئائىلە كىشىلىرىنىڭ بەختىيار كۈنلىرى يەنە باشلىنىدۇ. بىراق، مەمتىمىن بىلەن ئاباق قارا نىيىتىدىن يانماي، بۇغراجاننىڭ ئوغلى شەۋكەتكە زىيانكەشلىك قىلىشقا باشلايدۇ. ھەقىقەت ھامان رەزىللىك ئۈستىدىن غالىب كېلىدۇ. ئۇلارنىڭ ئەپىت - بەشىرىسى ئاخىر ئېچىلىپ، قانۇننىڭ جازاسىغا تارتىلىدۇ. روماندا ھەقىقىي ۋەقەلىكنىڭ بەدىئىي كارتىنىسى ئارقىلىق، ھەققانىيەت بىلەن رەزىللىك، ھەق بىلەن ناھەق ئوتتۇرىسىدىكى كۈرەش جەريانىدا ئىستىخىيلىك ھالدا بارلىققا كەلگەن ئىنسانپەرۋەرلىك، ئويۇل تاشتەك ئېچىل - ئىناقلىق مەدھىيەلەنگەن.

ئەدەب ئۆزىنىڭ يۇقىرىقىدەك ئەسەرلىرى، ئەدەبىيات ئەنئەنىسىگە ۋارىسلىق قىلىش تۇيغۇسى، ئەدەبىياتقا ۋە ئەدەبىي ئىجادىيەتكە بولغان كۈچلۈك مېھىر - مۇھەببىتى، مەسئۇلىيەت - سچانلىقى، ھارماي - تالماي تىرىشىش روھى بىلەن ئۇيغۇر بۈگۈنكى زامان ئەدەبىياتىدا مۇناسىپ ئىززەت - ھۆرمەتكە ۋە ئۆستازلىق لايىقتىگە ئىگە تۆھپىكار سانىلىپ كەلمەكتە. ئۇ جۇڭگو يازغۇچىلار جەمئىيىتى، شىنجاڭ ئۇيغۇر ئاپتونوم رايونلۇق يازغۇچىلار جەمئىيىتى، قەشقەر ۋىلايەتلىك يازغۇچىلار جەمئىيىتى ۋە خەلق ئەدەبىيات - سەنئەتچىلەر جەمئىيىتىنىڭ ئەزاسى.

قايتا نەشرىگە كىرىش سۆز

كۆزنى يۇمۇپ ئاچقۇچە 27 يىل ئۆتۈپ كېتىپتۇ. 10 يىللىق روھىي ئازاب، 10 يىللىق جاپالىق ئەمگەك بەدىلىگە پۈتكەن «يىللار» بىلەن تەڭ تۇغۇلغان بالىلارنىڭ مۇتلەق كۆپى «ئاتا - ئانا» بولۇپ قاپتۇ. «يىللار» دا قەلەمگە ئېلىنغان كەچمىشلەر بىلەن تەڭ تۆرەلگەن ھامىلىلەر ئوتتۇرا ياشنىڭ قارىسىنى ئېلىپ، يېڭى دەۋر - يېڭى ئەسىرنىڭ ئاۋانگارتلىرىغا ئايلىنىپتۇ. ئەكسىچە ئاشۇ قاباھەتلىك كەچمىشلەرنى ئۆز بېشىدىن كەچۈرگەنلەر بىلەن شاھىتلارنىڭ مۇتلەق كۆپى ئارىمىزدىن كېتىپتۇ. كىشىنى ئويغا سالىدىغىنى شۇكى، ئاشۇ يىللاردا تۆرەلگەن، تۇغۇلغانلار ئاشۇ يىللار ئاتا - ئانىلىرىنىڭ بېشىغا سالغان كۈلپەتلەردىن خەۋەرسىز ياكى ئاز - تولا خەۋەردار بولسىمۇ، ئۇ كۈلپەتلەر ئۇلارغا نىسبەتەن ئاتا - ئانىلىرىنىڭ ئۆمۈر مۇساپىسىدىكى كىچىككىنە تۇمانلىق قىستۇرما ياكى ئەقىلگە سىغمايدىغان رىۋايەت خالاس. شۇنداق، بۇ «قىستۇرما» - «مەدەنىيەت زور ئىنقىلابى» ئېلىمىز تارىخىدىلا ئەمەس، ئىنسانىيەت تارىخىدىمۇ كۆرۈلۈپ باقمىغان قاباھەتلىك چۈش! بۇ كىتابقا يېزىلغىنى ئاشۇ «چۈش» نىڭ مىڭدىن، تۆمەندىن بىرى.

ھازىر ئويلانسام، ئاشۇ كەچمىشلەر ھەتتا ماڭىمۇ چۈشتەك تويۇلىدۇ. «چۈش» دەي دېسەم، بۇ كىتاب مەن ۋە مەن بىلەن زامانداش مىليونلىغان بەختسىزنىڭ ئۆمرىدىكى مەڭگۈ ئەستىن چىقمايدىغان قىستۇرما خاراكتېرلىك ئېچىنىشلىق كەچمىشلىرىنىڭ بەدىئىي كارتىنىسى، شۇنداقلا «تۆت كىشىلىك گۇرۇھ» نىڭ

زوراۋانلىق قىلمىشلىرى بىلەن تىغمۇ تىغ ئېلىشىش جەريانىدا بارلىققا كەلگەن ئىنسانپەرۋەرلىك، ئويۇلتاشتەك ئېجىل - ئىناقلىق، مېھرىبانلىق، مىللەتلەر ئارا ئىتتىپاقلىق سىمفونىيەسى؛ ئاشۇ ئەنسىز يىللارنىڭ بىگۇناھ قۇربانلىرىغا بېغىشلانغان قان - ياشلىق مەرسىيە ئىكەن.....

تارىخ قايتىلانمايدۇ. تۈنۈگۈن بۈگۈننىڭ، بۈگۈن ئەتىنىڭ تارىخى ئىكەنلىكىنى ھەممە كىشى بىلىدۇ. ياغلىق قاتلىما يېگەن چاغدا، بىر بۇردا تېرىق نېنىغا زار بولغان چاغلارنى ئەسلەپ تۇرساق، ئاش - ناننىڭ قەدرىگە يېتىدىغان بولىمىز..... قىرىق نەچچە يىل بۇرۇن ئاتا - ئانىلىرىمىز قانداق كۈنلەرنى باشتىن كەچۈرگەن؟ «يىللار» مۇشۇ سوئالغا جاۋاب بېرىدۇ.

بۇ قېتىم «يىللار»نى قايتا نەشرگە سۈنۈشتىن بۇرۇن بىر قېتىم تەپسىلىي ئوقۇپ چىقىپ، بەزى زۆرۈر تۈزىتىشلەرنى كىرگۈزدۈم. ھۆرمەتلىك ئوقۇرمەنلەر كۆڭلۈمنى چۈشەنگەي!.....

ئابلا ئەھمىدى

2011 - يىلى 8 - ئاينىڭ 10 - كۈنى

مۇندەرىجە


بىرىنچى قىسىم قۇيۇن

- 3..... بىرىنچى باب ئۇلار سۈرەتكە چۈشمەكچى
 18..... ئىككىنچى باب روھىي دۇنياغا تاقاش
 35..... ئۈچىنچى باب يېڭى كومپىدىيە
 43..... تۆتىنچى باب بىرىنڭ كاساپىتى مىڭغا
 56..... بەشىنچى باب سېتىۋېلىنغان جىنايەت
 68..... ئالتىنچى باب يوقالغان جەسەت
 76..... يەتتىنچى باب سۈرلۈك ئادەم
 82..... سەككىزىنچى باب سىرلىق كېچىلەر
 97..... توققۇزىنچى باب تونۇش كۆزلەر
 105..... ئونىنچى باب سەرسانلىق
 111..... ئون بىرىنچى باب قورققان يەردە جىن بار
 134..... ئون ئىككىنچى باب ۋىجدان بۇيرۇقى
 153..... ئون ئۈچىنچى باب ئابىدەمنىڭ ئۆلۈمى
 164..... ئون تۆتىنچى باب غەلىتە ئوخشاشلىق
 178..... ئون بەشىنچى باب كۈتۈلمىگەن پېشكەللىك
 185..... ئون ئالتىنچى باب گاچىغا تىل چىقتى
 191..... ئون يەتتىنچى باب باشپاناھ
 203..... ئون سەككىزىنچى باب ۋىسال
 221..... ئون توققۇزىنچى باب كوممۇنىست قەلبى

ئىككىنچى قىسىم بەربات بولغان خام خىيال

- 229..... بىرىنچى باب سىرداش
 239..... ئىككىنچى باب سىرلىق ئىلتىماس
 251..... ئۈچىنچى باب رامزان — قاتىل
 265..... تۆتىنچى باب بىسەرەمجانلىق
 276..... بەشىنچى باب بۇ مۇھەببەتمىكىنە
 296..... ئالتىنچى باب يېڭى سېختا
 324..... يەتتىنچى باب مۆكىمۆكىلەڭ
 334..... سەككىزىنچى باب قازان بېشىدىكى چۈمۈلە
 346..... توققۇزىنچى باب ئالدىن مۇشت ئېتىش
 350..... ئونىنچى باب ئەجەل ھودۇقۇشىدا
 358..... ئون بىرىنچى باب ھايات-مامات بوسۇغىسىدا
 366..... ئون ئىككىنچى باب سىر ئەمەس سىرلار
 387..... ئون ئۈچىنچى باب گۇمان
 394..... ئون تۆتىنچى باب گۇمان ئىزىدىن
 414..... ئون بەشىنچى باب بىر دۆۋە تېزەكتىن بۆرە ئۇۋىسىغا
 434..... ئون ئالتىنچى باب قەلب رايى
 452..... ئون يەتتىنچى باب بەربات بولغان خام خىيال
 467..... ئون سەككىزىنچى باب ئانا ئارزۇسى (خاتىمە ئورنىدا)







بىرىنچى باب

ئۇلار سۈرەتكە چۈشمەكچى

ئاكاتىسىيە دەرىخى چىلان دەرىخىگە ئوخشاشلا ھەممە دەرىخلەردىن بىرەر ئاي كېيىن يوپۇرماق چىقىرىپ، ئون - يىگىرمە كۈن بالدۇر يوپۇرماق تاشلايدۇ. شۇڭا، ھەممە كوچىلىرى ئاكاتىسىيە بىلەن بېزەلگەن بۇ شەھەر، ئادەتتە باشقا جايلاردىن ئون نەچچە كۈن بۇرۇن كۈز مەنزىرىسىنى ئالىدۇ. بۇ يىل كۈز بۇ شەھەرگە تېخىمۇ بالدۇر مېھمان بولدى: «مەدەنىيەت زور ئىنقىلابى» نىڭ شىددەتلىك بورىنى چوڭ يول بىلەن پىيادىلەر يولىنى ئايرىپ تۇرىدىغان گۈللۈكلەردىكى رەڭگارەڭ گۈللەرنى قاياقلارغىدۇر ئۇچۇرۇپ كەتكەن؛ گۈللەر ئورنىدا رەڭگارەڭ قەغەز پارچىلىرى ۋە ئاياغلار ئاستىدا چەيلىنىپ، يەر بىلەن بىر تۇغقان بولۇپ كەتكەن گۈل شادىلىرى؛ دۆۋە - دۆۋە ئەخلەت - چاۋار..... تۇرىدۇ. ئۇزۇندىن بۇيان سۈپۈرگە تەگمىگەچ، چوڭ يولمۇ، پىيادىلەر يولمۇ ئوخشاشلا مەينەتچىلىك.

9 - ئاينىڭ ئەڭ ئاخىرقى يەكشەنبىسى ئىدى. چاشگاھ ۋاقتى، قۇياش تېخىچە سۈر رەڭ بۇلۇتلارنىڭ ئىسكەنجىسىدە.

پىيادىلەر يولىدا توپىغا جابدۇنغاندەك چىرايلىق كىيىنگەن ئۈچ كىشى - بىر جۈپ ئەر - خوتۇن ۋە ئالتە ياشلار چامىسىدىكى بۇدرۇققىنا بىر ئوغۇل بالا شەھەرنىڭ مەركىزىي كوچىسىغا قاراپ ئىلگىرىلىمەكتە. ئەر بويى ئېگىز، ئوتتۇز ئۈچ ياشلاردىكى كىشى

بولۇپ، ئۇنىڭ پاكىز قىرىلغان دوغىلاق يۈزلىرى پارقىراپ تۇراتتى،
 قۇيرۇقى كۆتمەك، قويۇق قارا قاشلىرى بىر - بىرىگە تۇتىشىپ
 كەتكەن، قاپقارا كۆزلىرىدە ئىللىق تەبەسسۇم؛ بادام دۇپپا، نىل
 رەڭ سوكونا شىم - كەمزۇل ئۇنىڭ قاۋۇل بەستىگە خويمۇ
 ياراشقاندى. ئايال غۇنچە بوي، رەڭگى - رۇخسارى سۈزۈك
 بولۇپ، يۇيۇمىلاق مەڭزىلىرى سۇس ئەڭلىك سۈركىۋالغاندەك
 يېقىملىق جۇلالىنىپ تۇراتتى. كەمدىن - كەم ئايال زاتىغا نېسىپ
 بولىدىغان چوڭ - چوڭ ئاھۇ كۆزلىرى، ئىنچىكە قەلەم قاشلىرى،
 ئۇزۇن كىرىپكىلىرىنى ئۇنىڭ ھۆسنىگە ھۆسن قوشۇپ تۇرغان،
 گۈل - چېچەك دەپ پەرەز قىلساق، تېقىمىغا چۈشۈپ تۇرغان
 بىلەكتەك توم ئىككى ئۆرۈم چېچىنى ھۆسننىڭ گۈل تاجىسى
 دېيىشكە بولاتتى. ئىككى مەڭزىگە «ۋىل - ۋىل» نۇر چېچىپ
 تۇرغان بۆرەكچە ئالتۇن زىرىسى، زەر ئارىلاشتۇرۇپ مەرۋايىت
 باسقان قىزىل دۇخاۋا بادام دۇپپىسى، زەر يوللۇق قىزىل ئەتلەس
 كۆڭلىكى، مېغىز رەڭ خۇرۇمدىن تىكىلگەن ئېگىز پاشىنىلىق
 توپلىيى ئۇنى چۆچەكلەردىكى پەرىلەرگە ۋەياكى داڭلىق كىنو
 چولپانلىرىغا ئوخشىتىپ قويغانىدى. ئۇ بۇ يىل توپتوغرا يىگىرمە
 سەككىز ياشقا كىرگەن بولسىمۇ، ئەمدىلا يىگىرمە ياشقا كىرگەندەك
 كۆرۈنەتتى. ئۇ ئېغىربوي بولۇپ، پۇتلىرىنى ئاستا يۆتكەيتتى. ئەر
 ئۇنىڭغا ماسلىشىپ ناھايىتى ئاستا ماڭاتتى. ئەكسىچە، ئەر كىشى
 بىلەن ئوخشاش ئۈستىباش كىيگەن بالا زادىلا ئۇلارغا
 ماسلاشمايتتى: دەم ئۇلارنىڭ ئالدىغا ئۆتۈپ كەتسە، دەم كەينىدە
 قالاتتى، دەم ئايالنى قولىدىن تارتىپ سۆرىسە، دەم ئەرنى
 كەينىدىن ئىتتىرىپ، تىنماي شوخلۇق قىلاتتى. ئەر پات - پات
 ئۇنى جىملەپ قوياتتى ياكى قولىدىن تۇتۇپ يېتىلىۋالاتتى، بالا
 بۇنىڭغا كۆنمەيتتى، بىر ئاز جىم مېڭىپ، يەنە قولىنى
 ئاجرىتىۋالاتتى - دە، ئۆزى بىلگەننى قىلاتتى - يۈگۈرەيتتى،

توختايتتى، دەزمالدەك يورغىلاپ، يولغا پاتمىغىلى تاس قالاتتى. ئۇ بەك ھەددىدىن ئېشىپ كەتكەن چاغلاردا:

— بالام، شەۋكەت، — دەيتتى ئايال پوپوزا قىلىپ، — ئىچىڭدە يادا تېشىڭ بارمىكىنىڭ؟ بىردەم شۈك ماڭساڭ نېمە بولۇپ كېتەرسەن! خەپ، ئۆيگىمۇ بارارسەن.....

— ئاڭلىدىڭمۇ؟ — دەيتتى ئەرمۇ ئايالىنىڭ تەرىپىنى ئېلىپ، — يەنە خاپا قىلىدىغان بولساڭ، سېنى بالىلار باغچىسىگە ئاپىرىۋېتىپ، ئىككىنچى ئۆيگە ئەكەلمەيمىز، بازارغىمۇ ئاپارمايمىز. — ئاخشام قايتۇرۇپ كەلمەيدىغان ئىش ئىكەن.

— ھېچ ۋەقەسى يوق، ئەمدى شوخلۇق قىلمايدۇ. راستمۇ، شەۋكەت؟

— ئەمدى شۈك ماڭمەن..... باغچىگە..... ئەتە ئەتىگەن ئۆزۈم كېتەي، جۇمۇ ئانا؟

— ماقۇل، ئوبدان بالا دېگەن گەپ ئاڭلايدىغان. بولمىسا..... بۇغراجان، ئۇنى مەن يېتىلىۋالاي.

— شەۋكەت، ئاناڭ بىلەن ماڭامسەن؟ ئابىدەم، بۇ لېپەكسىز سېنى ھارغۇزۇپ قويىمىسۇن، بىر قولىنى مەن تۇتۇۋالاي.

..... —
شەۋكەت ئاخىر قىنىغا چۈشتى. بۇغراجان بىلەن ئابىدەمۇ خاتىرجەم يولىنى داۋام قىلدى. شەۋكەت كېتىۋېتىپ ئۈشتۈمۈت سورىدى:

— دادا، سۈرەتكە چۈشمەمدۇق؟
— سۈرەتكە چۈشۈپ نېمە قىلىمىز؟
— چوڭ ئانامغا ئەۋەتمەمدۇق! — شەۋكەت بىر ئانىسىغا، بىر دادىسىغا ھەيرانلىق بىلەن تىكىلدى، — باياتىن ئۆزۈڭ شۇنداق دېگەنغۇ!.....

بۇغراجان ئۇنىڭغا قىيا بۇرۇلۇپ، ئاغزىنى گەپكە

ئۆمەللەۋاتقىنىدا، ئابىدەم:

— ۋاي تاتلىق بالام، ۋاي ئەقىللىك قوزام! — دەپ،
ئائىلىق مېھرى بىلەن ئۇنىڭ بېشىنى ئاستا سىلاپ قويدى، — مەن
تېخى سېنى بۇ چاغقۇچە بۇ گەپنى ئۇنتۇپ كەتتى دېسەم، يادىڭدا
تۇرۇپتۇ ئەمەسمۇ! شوخلۇق قىلماي، چىرايلىق ماڭىدىغان بولساڭ،
ھەممىدىن بۇرۇن سېنىڭ سۈرىتىڭنى تارتقۇزۇپ، چوڭ ئاناڭغا
ئەۋەتىپ بېرىمىز.....

— دادام بىلەن سەنچۇ؟ — شەۋكەت بىردىن تىرەجەپ،
ئاغزىنى دومسايىتتى، — چوڭ ئانام خاپا بولسا مەيلىمۇ؟
— نېمىشقا خاپا بولىدۇ؟

— سىلەرنى سۈرىتىنى ئەۋەتمەپتۇ، دەپچۇ!
بالىنىڭ بۇ گېپى ئاتا - ئانىنى كۈلدۈرۈۋەتتى. ئۇلار بىر -
بىرىگە مەنىلىك بېقىشىپ، كۆزلىرى بىلەن نېمىلەرنىسدۇر
دېيىشۋالدى. ھاياجاندىن ۋۇجۇدى سىمابىتەك ئېرىپ كەتكەن ئانا
ئوغلنىڭ ئىككى مەڭزى ۋە پېشانىسىگە ياندۇرۇپ - ياندۇرۇپ
بىرنەچچىنى سۆيۈپمۇ ئۈلگۈردى. ئانىنىڭ كۆزلىرىدە بەخت،
ئىپتىخار شولىسى ئەگىيتتى.

— چاقچاق قىلىپ قويدۇم، — دېدى ئۇ شەۋكەتنىڭ
ئۈستىبېشىنى تۈزەشتۈرگەچ، — ئۈچىمىز بىرلىكتە سۈرەتكە چۈشۈپ،
چوڭ ئاناڭغا ئەۋەتىپ بېرىمىز. تېخى پوچتىخانغا مەن بىلەن
بىللە بېرىپ، ئۆز قولۇڭ بىلەن سالىسەن، ماقۇلمۇ؟
— ماقۇل.

شەۋكەت شۇنداق دېدى - يۇ، ئانىسىنىڭ بويىغا گىرە
سالدى، بۇغراجان ئۇنىڭ بىر يېرى ئانىسىنىڭ قورسىقىغا تېگىپ
كەتمىسۇن، دەپ ئەنسىرىگىنىدىن، ئىتتىك زوڭ ئولتۇردى - دە،
شەۋكەتنى كەينىدىن قۇچاقلاپ دەس كۆتۈرۈۋالدى. ئاندىن ئۇنى
ئاستا يەرگە قويۇپ:

— قارا، سېنىڭ كەپسىزلىكىڭنى! — دېدى جىددىي تەلەپپۇزدا، — ئۇكاڭنىڭ بىر يېرىنى ئاغرىتسەڭ قانداق بولىدۇ؟

— ئۇكام.....ئۇكام.....

شەۋكەت دۇدۇقلىغىنىچە ئانىسىنىڭ تومپىيىپ تۇرغان قورسىقىغا بىردەم تىكىلىپ تۇردى-دە، خىجالەتمەن قىياپەتتە يەرگە قارىدى. بۇغراجان بىلەن ئابدەمنىڭ كۆزلىرىمۇ مەنىلىك ئۇچراشتى.....

بۇغراجان ئەسلىي ھەرپ تىزىش ئىشچىسى ئىدى، بالداقمۇ بالداق ئۆسۈپ گۇرۇپپا باشلىقى، سېخ مۇدىرى، ئىشلەپچىقىرىش بۆلۈمىنىڭ باشلىقى بولدى. بۇ يىلنىڭ بېشىدا يەنە يۇقىرى ئاۋاز بىلەن زاۋۇت «مەدەنىيەت زور ئىنقىلابى» گۇرۇپپىسىنىڭ مۇئاۋىن باشلىقلىقىغا سايلاندى. بۇ ئىش بۇغراجاننى ھەم خۇشال قىلدى، ھەم ئەندىشىگە سېلىپ قويدى. خۇشال قىلغىنى سەپداشلىرىنىڭ ئۆزىگە بىلدۈرگەن ئىشەنچى؛ ئەندىشىگە سالغىنى «ھەممە كىشىنىڭ روھىي دۇنياسىغا تاقىلىدىغان» بۇ زور سىياسىي ئىنقىلابتا بىرەر ياخشى ئادەمگە ئۇۋال قىلماي، بىرەر يامان ئادەمنى توردىن چۈشۈرۈپ قويماي، ئەڭ ئاخىرقى غەلىبىنى قولغا كەلتۈرۈشنىڭ ناھايىتى تەسلىكى ئىدى. شۇڭا، ئۇنىڭ كۆزلىرىدىن ئۇيقۇ قاچتى، ئىشتىھاسى تۇتۇلۇپ، گېلىدىن تۈزۈك تاماق ئۆتمەيدىغان بولۇپ قالدى. ئۇنىڭ دائىم كۈلۈمسىرەپ تۇرىدىغان ئۆتكۈر كۆزلىرى چاناقلىرىغا چۆكۈپ، ئىلىپتەك تۈز قاڭشارلىق بۇرنى تېخىمۇ ئېگىزلەپ كەتتى. لېكىن ئۇ روھىي جەھەتتىن بۇرۇنقىدەكلا تېتىك ئىدى، كىيىم - كېچەكلىرىنى بۇرۇنقىدەكلا رەتلىك، پاكىز كىيەتتى، ساقال - بۇرۇتىنى ئۈچ كۈندىن ئاشۇرماي قىرىپ تۇراتتى، خىزمەتتە ئەستايىدىل، يولداشلار ئارا مۇئامىلىدە سىلىق، پىرىنسىپلىق مەسلىھەتلەردە كەسكىن ۋە مۇرەسسەسىز ئىدى.

ئابدەم ئىنتايىن كەم سۆز، خۇش پېئىل ئايال ئىدى. ئۇنىڭ ئاش - تاماققا ئۇستىلىقىنى سۆزلىمەيلا قويايلى، ياستۇق قېپى، ئىچ كۆڭلەك، دېرىزە پەردىسى، كىيىم ياپقۇچلارغا تىككەن كەشتىسى ۋە دوپپىسى شەھەر بويىچە داڭلىق ئىدى. ئۇ كۈندۈزلىرى ئائىلە تەۋەلەر ئەترىتىنىڭ تۈپلەش گۇرۇپپىسىدا ئىشلىسە، ئاخشاملىرى يېرىم كېچىگىچە يىگنە - ئويماققا سىنىچىلاپ، بۇيرۇتچىلارنىڭ بۇيرۇتمىلىرىنى ئىشلەپ، ئۇ ئايدىن - بۇ ئايغا بۇغراجاندىن كەم تاپاۋەت قىلمايتتى. ئۇ ئۆي تۇتۇشتا پەملىك، تۇرمۇشتا ئىقتىسادچىل بولۇپلا قالماستىن، بۇغراجانغا بەكمۇ كۆبۈمچاندى. ئۆزى كۈنبويى ئاچ قورساق يۈرۈشكە رازىكى، ئاشنىڭ كۆپۈكى، ناننىڭ چېچىكىنى بۇغراجانغا يېگۈزمەسە كۆڭلى ئارام تاپمايتتى، ئۇنىڭ كىيىم - كېچىكىنى ئۈچ كۈندىن ئاشۇرماي يۇيۇپ - تازىلاپ، ھېچ يېرىگە چەل قوندۇرمايتتى. بۇغراجانمۇ ئۇنى ئۆز جېنىدەك قەدىرلەيتتى.

قىسقىسى، ئۇلار بەكمۇ ئىناق بىر جۈپلەر. شەۋكەت ئۇلارنىڭ تۇنجى، شۇنداقلا بىردىنبىر ئوغلى، ئىككىنچى پەرزەنتىمۇ پات ئارىدا يورۇق دۇنياغا كۆز ئاچقۇسى! ئۇلار بۇنىڭدىن بەكمۇ خۇشال.

ئەمما، ئۇلارنىڭ كۆڭلىنى يېرىم قىلىدىغان ئىشلارمۇ يوق ئەمەس: ئابدەم يا ئانا مېھرىگە، يا ئانا مېھرىگە قانمىغان قارا يېتىم، ئالدى - كەينىدە ھېچنېمىسى يوق يالغۇز قىز. بۇغراجاننىڭ تۇل ئانىسى مەغپىرەتخان ئاچا يېزىدا. «ئانا» دېگەن سۆزنى ئاڭلىسا، يۈرىكى «شۇرىدە» ئېرىپ، كۆزىگە ئىسسىق ياش كېلىدىغان ئابدەم بۇغراجان بىلەن توي قىلغان كۈندىن ئېتىبارەن، ئۇنى شەھەرگە قايتۇرۇپ كېلىش كويىدا بۇغراجاننى تولا «چوقۇپ» ئارام بەرمىدى:

— تىكەندەك يالغۇز موماينى سەھراغا تاشلاپ قويۇپ،

ئۆزىمىز مۇشۇنداق راھەتتە ياشىساق خۇدا راۋا كۆرىمدۇ؟ — دەيتتى
ئۇ كايىپ، — ئۇنىڭغا گەپ يېگۈزۈپ، قېشىمىزغا قايتۇرۇپ
كېلىڭ!.....

بۇغراجانمۇ مومايغا تولا سۆزلەپ ئاغزى ئۇپراپ كەتتى. لېكىن
موماي زادىلا گەپ يېمىدى:

— بالام، سىلەرنىڭ ماڭا شۇنچە كۆيۈنگىنىڭلەرگە مىڭ
قېتىم رەھمەت! — دەيتتى ئۇ چۈشەندۈرۈپ، — سىلەرنىڭ
كۆڭلۈڭلەرنى دېسەم، بۇ سەھرادا بىر كۈنمۇ تۇرغۇم يوق.
«ئۆگەنگەن كۆڭۈل ئۈجمە پىشقىچە» دېگەندەك، ئاتا - بوۋام
بىلەن رەھمەتلىك داداڭنىڭ ئايىغى تەگكەن مۇشۇ ئۇۋىغا كۆنۈپ
قايتىمەن. ئانام نەچچە يىل ئۇزۇنراق ياشىسۇن دېسەڭلار، مېنى
ئۆۋامدىن قوزغاشنىڭ گېپىنى قىلماڭلار.....

موماي ئايدا - يىلدا بىرەر قېتىم ئۇلارنى يوقلاپ كېلىپ
قالسا، بىرەر ھەپتە تۇرار - تۇرماستىن «يەرنىڭ تېگىدىن چىققان
ئۆلۈك سۇ مېجەزىمگە ياقمىدى» ياكى «ھەممە يەر تاشكۆمۈرنىڭ
ئىسى پۇرايدىكەن، بىرى بۇرنۇمنى تۇتۇۋالغاندەك بولۇپ
قالدىم.....» دېگەنگە ئوخشاش باھانىلەرنى تېپىپ،
«ئۇۋىسى»غا كېتىۋېلىشقا ئالدىرايتتى. شۇڭا، بۇغراجانلار پات -
پات يېزىغا بېرىپ ئۇنى يوقلايتتى. چوڭ - كىچىك ھېيت -
بايراملارنىڭ ھەممىسىنى دېگۈدەك ئۇنىڭ قېشىدا ئۆتكۈزەتتى.
بىراق، يېقىنقى ئىككى ئايدىن بۇيان، ئابىدەم يوقلاپ كەلگەن
بولسىمۇ، بۇغراجان ئىشتىن قول ئۈزەلمەي يوقلىيالمىدى.
بۇنىڭدىن نەچچە كۈن ئىلگىرى، ئۇلار بايرامنى قاراقۇمدا
ئۆتكۈزۈشنى نىيەت قىلىپ، بەزى تەييارلىقلارنى قىلىشقانىدى،
تۈنۈگۈن ئۇلارنىڭ بۇ ئارزۇسىغا ئۈستۈمۈتۈ چىچەك چىقتى —
زاۋۇت جىددىي يىغىن ئۆتكۈزۈپ، نۆۋەتتىكى ۋەزىيەتنى تەھلىل
قىلدى، ئاخىرىدا گۇرۇپپا ئەزالىرىنىڭ بايرامدا زاۋۇتتىن

ئايرىلماسلىقىنى قارار قىلدى.

— نېمە؟ — دېدى كەچلىك تاماققا تەرەددۇت قىلىۋاتقان ئابدەم بۇ گەپنى ئاڭلاپ ئوڭۇپ، — ئۈچ كۈن بايرامدىمۇ ئارام ئالمامدىكەنسىز؟ رۇخسەت سورىسىڭىز بولمامدۇ!

— ئۇنداق قىلسام، تەسىرى ياخشى بولماس.....

بۇغراجان يەنە نېمىدۇر دېمەكچىدى، ئابدەم ئۇنىڭ سۆزىنى بۆلدى:

— سىز باشقىلارغا يامان تەسىر بېرىپ قويۇشتىن قورقسىڭىز، مەن ئۆزۈم چىقىپ ئەھۋالنى ئېيتىپ، يەن شۇجىدىن رۇخسەت ئالاي. ماقۇلمۇ؟ بولمىسا، بىچارە ئانام يولىمىزغا قاراۋېرىپ، كۆزى تېشىلىپ كېتەر.....

— قايسىمىز سورىساق ئوخشاش ئەمەسمۇ؟ — بۇغراجان ئېتىراز بىلدۈردى، — ئۇنداق قىلساڭ، بەزىلەر: «ئۆزى دالدىغا كىرىۋېلىپ، خوتۇنىنى چىقىرىپ قويۇپتۇ» دەپ گەپ تاپمامدۇ؟! بولدى قوي، بۇ قېتىم بارالمىساق، بايرامدىن كېيىن بېرىپ كېلەرمىز.

ئەزەلدىن ئېرىنىڭ ئىشلىرىغا ئارىلاشمايدىغان ئابدەمگە بۇغراجاننىڭ بۇ گەپلىرى شۇنداق ھار كەلدىكى، خىجالەتچىلىكتە يۈزلىرى بويىنغىچە قىزىرىپ كەتتى، خېلىدىن كېيىن ئېسىنى يىغىپ:

— شۇنداقلا دەپ قويسام، ئەجەب چېچىلىپ كەتتىڭىز بۇغراجان؟! — دېدى ۋە گۆش توغراشتىن توختاپ، ئېرىگە ئايانچىلىق تىكىلدى، — ھەرقانچە دۆت بولساممۇ، سىز تۇرغان يەردە، مەن يەن شۇجىنىڭ قېشىغا چىقىپ ھال ئېيتىپ يۈرەرمەنمۇ؟!

— مانا، مانا..... كۆڭلۈمگە كەلگىنى بولدى ئەمەسمۇ!..... —
بۇغراجان كۈلۈپ كەتتى، — ھېلىمۇ ياخشى، مېنىڭ ئانام بولۇپ

قالغىنى سېنىڭ ئاناڭ بولۇپ قالغان بولسىزە.....

بۇغراجان گېپىنىڭ ئاخىرىنى يۇتۇۋېتىپ، ئابىدەمگە تۇنجى قېتىم مۇھەببەت ئىزھار قىلغان چاغدىكىدەك شوخلۇق بىلەن تىكىلدى ۋە ئالمان - تالمان ئۇنىڭ يېنىغا باردى. شۇ چاغدا تاشقىرىقى ئىشىك «غىچىچىدە» ئېچىلدى.

ئاداشلىرى بىلەن ئوينىغىلى چىقىپ كەتكەن شەۋكەت قايتىپ كىرگەندى

بۇغراجانلار ئۇخلاشتىن بۇرۇن خېلىغىچە مەغپىرەتخان ئاچىنىڭ گېپىنى قىلىشتى. ئاخىرىدا، بۈگۈن سۈرەتكە چۈشۈپ، ئۇنى بايرامنىڭ خاتىرىسى سۈپىتىدە مومايغا ئەۋەتىپ بەرمەكچى بولۇشتى.

ئادەتتە، ئەڭ ئاددىي رەختلەردىن كىيىم كىيىشكە ئادەتلەنگەن ئابىدەمنىڭ تويى بولغان كېلىنچەكتەك بۇنچە پۇزۇر ياسىنىپ جابدۇنۇشمۇ دەل مۇشۇ سەۋەبتىن ئىدى.....

— ئەسسالامۇئەلەيكۇم! بۇ كوچاڭ، بازارغا چىققان ئوخشىماسىز؟

سۈلكەتلىك ئاياللارنىڭكىدەك يۇمشاق، تونۇش ئاۋازنى ئاڭلىغان بۇغراجان بېشىنى كەينىگە بۇرغانىدى، ئوتتۇرا بويلىقتىن پاكىز، پاكاردىن ئېگىزرەك، سوقىراق يۈزى نېمە ئۈچۈندۇر كۆكۈمتۈل ئاق كەلگەن، ئۆزى بىلەن تەڭ دېمەتلىك كىشىنى كۆردى ۋە ئۇنىڭ بىلەن قول ئېلىشىپ كۆرۈشكەندىن كېيىن سورىدى:

— ھە، مۇھەممەت ئىمىن، نەگە ماڭدىڭىز؟

— سىڭلىمنىڭ نويۇسى توغرىلۇق رەھمەتجان سوچاڭنىڭكىگە بارغانىدىم، سىرتقا چىقىپ كەتكەنىكەن، تاپالماي قايتىپ كېلىشىم.

— قايسى رەھمەتجان سوچاڭنىڭ گېپىنى قىلىسىز؟ رەھمەت

ئىسىملىك سوچاڭ يوق ئىدىغۇ؟

— ئىلگىرى باشقا ۋىلايەتتە ئىشلىگەنمەن، بىزنىڭ ساقچىخانىغا يۆتكىلىپ كەلگىلى ئۈچ ئايدەك بولۇپتۇ. ئۆزى قاراقۇملۇقمىش.

— قاراقۇملۇق؟..... — بۇغراجاننىڭ قوشۇمىسى تۇرۇلۇپ، كۆزلىرى ھەيرانلىق ئىلكىدە چاقنىدى، — بۇنى قانداق ئۇقتىڭىز؟
— ساقچىخانىدىكى تونۇشلىرىمدىن ئۇقتۇم. ئۇنىڭ بىلەن تونۇشىدىغانىمىز؟

— ياق، تونۇشمايدىكەنمەن.

— مەن تېخى سىزنى ئۇنىڭ بىلەن چوقۇم تونۇشىدىغۇ، دەپ ئويلاپ، ئۇنىڭغا تۆت ئېغىز گەپ قىلىپ قويارىمىكىن، دەپتىكەنمەن.

— ئۇنىڭ بىلەن تونۇشساق - تونۇشمىساق، سىڭلىڭىزنىڭ نوپۇس ئىشىنى تەشكىلىي يول بىلەنمۇ ھەل قىلىپ كەتكىلى بولار.....

— ئۇغۇ شۇنداق، ئەمما كېيىنگە سۈرۈلگەنسىمۇ، ئادەم خاتىرجەم بولالمايدىكەن.

— شۇڭا يەكشەنبىنىمۇ قولىدىن بەرمەي، سوچاڭنىڭ ئۆيىگە چاپقان ئىكەنسىز - دە!

— تاپتىڭىز، تاپتىڭىز! — مۇھەممەتتىن ئۆزىگە يات بوم ئاۋازدا قاقاقلاپ كۈلۈپ كەتتى، — قالتىس سەزگۈر ئادەم جۇمۇ سىز.....

ئۇ يەنە نېمىلەرنىدۇر دېمەكچىدى، بۇ ئارتۇقچە ماختاشتىن بۇغراجاننىڭ چىرايىنىڭ بىلىنەر - بىلىنمەس ئۆڭىگە ئىلگىرى كۆرۈپ، دەرھال تىلىنى يىغدى ۋە چالا - پۇچۇق خوشلىشىپلا، ئۇدۇلدىكى ماگىزىنغا كىرىپ كەتتى.

بۇغراجانلار يولىنى داۋام قىلدى. ئەمدى بۇغراجان نېمە

ئۈچۈندۇر جىمىپ كەتكەنىدى. بۇ ھالىنى سەزگەن ئابدەم سورىدى:

— نېمانداق شۈك بولۇپ كېتىسىز؟ مۇھەممەت ئىمىننىڭ گېپى كۆڭلىڭىزگە تەگدىمۇ نېمە؟

— ياق، باشقا بىر نەرسىنى ئويلاۋاتىمەن.

— نېمىنى ئويلاۋاتىسىز؟

— ئەگەر ئۇ راستتىنلا شۇ بولسا.....

بۇغراجان قەدىمىنى تېخىمۇ ئاستىلىپ، مۇنداق بىر ھېكايىنى سۆزلەپ بەردى:

بۇغراجاننىڭ دادىسى سىدىق ئاكا ۋارسىبەگنىڭ خىزمەتكارى ئىدى. ئانىسى خېنىمغا دېدەكلىك قىلاتتى. بۇ ئائىلىدە رەھمەت ئىسىملىك بىر يېتىم يادىچى بالا بولۇپ، سىدىق ئاكا بىلەن مەغپىرەتخان ئاچا ئۇنىڭغا ئۆز پەرزەنتىدەك خەۋەندىخاھلىق قىلاتتى..... كۈنلەرنىڭ ئۆتۈشى بىلەن، بۇغرا ۋە بىر تۇل دېدەكنىڭ ئوغلى سۇلايمان پادىنىڭ كەينىدىن ماڭغۇدەك بولۇپ قالدى.

— ھېلىقى بىزنىڭ دادۇيىنىڭ خەلق ئەسكىرى پەيچىگى سۇلايماننى دەمسىز؟
— ھەئە.

بۇغراجان ئابدەمنىڭ سوئالىغا قىسقىلا جاۋاب بېرىپ، ھېكايىسىنى داۋام قىلدى:

ئاچ كۆز بەگ توققۇز - ئون ياشقا كىرگەن بۇ ئىككى نارەسىدىن ئىگمۇ قېنىنى شوراش مەقسىتىدە، پادىنى ئۇلارنىڭ ئالدىغا سېلىپ بېرىپ، ئات بېقىش، ھارۋا - مەپە ھەيدەش، يىغىم - تېرىم قاتارلىق ئىشلارنى رەھمەتكە يۈكلەيدى. بىراق ئۇزۇن

ئۆتمەي، كۈتۈلمىگەن بىر ۋەقە رەھمەتنى قاراقۇمدىن ئايرىلىشقا مەجبۇر قىلدى: باش باھارنىڭ بىر كۈنى بەگنىڭ بايۋەچچىسى شەھەرگە بارماقچى بولۇپ، رەھمەتنى ئات توقۇشقا بۇيرۇدى، رەھمەت ئارزۇلۇق بەدەخشان ئارغىمىقنى توقۇپ - جابدۇقلاپ، دەرۋازا ئالدىدىكى كۆل بويىدا بايۋەچچىنىڭ چىقىشىنى كۈتۈپ تۇردى. بىرھازادىن كېيىن، ياسىنىپ - جابدۇنغان بايۋەچچە چىقىپ كەلدى - دە، رەھمەتنىڭ قولىدىن ئاتنىڭ تىزگىنىنى ئېلىپ، ئاتقا ھەيۋە قىلغانىدى، ئات ئالدى پۇتلىرىنى ئېگىز كۆتۈرۈپ، ئايانچلىق كىشىنىدى. ھاكاۋۇرلىشىپ تېرىسىگە پاتىمغۇدەك بولۇپ كەتكەن بايۋەچچە تىزگىنىنى ئاستا پەسكە تارتقانىدى، ئات پۇتلىرىنى يەرگە قويۇپ، ياۋاشلىق بىلەن ئىگىسىنىڭ مىنىشىنى كۈتتى، بايۋەچچە تىزگىن تۇتقان سول قولىدا ئاتنىڭ يايلىنى، ئوڭ قولىدا ئېگەرنىڭ قۇشپېشىنى تۇتۇپ، سول پۇتىنى ئۆزەڭگىگە ئالدى. ئادەت بويىچە، رەھمەت ئوڭ پۇتىنى يۆلەيدى رەھمەت يۆلەشكە باشلىدى. شۇ چاغدا، قايماقتىندۇر پەيدا بولغان بىر توپ كۈسۈك ئىت بىر - بىرىنى قوغلىشىپ ئۇلارنىڭ يېنىدىن ئۆتۈپ كەتتى، چۆچۈپ كەتكەن ئات بىرلا چاپچىپ، بايۋەچچىنى يەرگە تاشلىۋەتتى. بۇ ئەلەمگە چىدىمىغان بايۋەچچە دەردىنى رەھمەتتىن ئالدى: ئۇ كېيىن مۇڭگۈزىدىن ياسالغان دەستىگە كۈمۈش، سەدەپتىن نەقىش قويۇلغان قوش تىللىق قامچا بىلەن رەھمەتنى شۇنداق ساۋاب كەتتىكى، كۆزنى يۇمۇپ ئاچقۇچە ئارىلىقتا رەھمەتنىڭ ئۇچىسىدىكى ياماق ئۈستىگە ياماق سېلىنغان ماتا چاپان تىتما - تىتما بولۇپ كەتتى ۋە قىپقىزىل قان بىلەن بويالدى. بھۇدە يېگەن تاياق سەۋر چىنىشىنى سۇندۇرغان رەھمەت ئاچچىقىدا بايۋەچچىنىڭ قولىدىن قامچىنى «كاپ» قىلىپ يۇلۇپ ئالدى - دە، پىرقىرىتىپ چۆرۈۋەتتى. بايۋەچچە ئاغزىنى بۇزۇپ تىللاپ، ئۇنى مۇشتلاشقا

تەمشىلىۋىدى، رەھمەت بايۋەچچىنى مەھكەم قۇچاقلاپ، دەس كۆتۈرۈپ يەرگە ئاتتى. كىم بىلسۇن، خۇدىنى يوقاتقان بايۋەچچە يەردە ئىككى - ئۈچ قېتىم ئېغىنغانىدى، مۇزى ئەمدىلا ئېرىشكە باشلىغان كۆلنىڭ كاجكۇلغا كىرىپ كەتتى. ئەنە شۇ چاغدا، قاياقىتىندۇر پەيدا بولغان سىدىق ئاكا ئەتراپقا ئالاق - جالاق بىر قارىۋېتىپ، رەھمەتكە بېشى بىلەن ئاتنى ئىشارەت قىلدى ۋە پەس ئاۋازدا:

— بالام، قاچ! ئىتتىك قاچ! — دېدى.

دېمىسىمۇ، ئەمدى بۇ يەردە بىر مىنۇت تۇرۇشنىڭ ئۆزى جانغا زامىن بولاتتى. رەھمەت سەكرەپلا ئاتقا مىنىدى - دە، ئاتنىڭ ساغرىسىغا بىر شاپىلاق سالىدى.....

ئات ئۇچقاندىك چاپماقتا. بىرقانچە يېزا - كەنت ئارقىدا قالدى..... ئالدىنى بىپايان يۇلغۇنلۇق توسقاندا، رەھمەتنىڭ كاللىسىغا «نەگە بارىمەن» دېگەن ئوي كەلدى.

توغرا، ئۇ زادى نەگە بارماقچى؟

— شەھەرگە، — دېدى رەھمەت ئىچىدە، — شەھەرگە

بېرىشىم كېرەك.....

ئۇ خاتا قىلغانىدى: ھازىر ئۇ شەھەر يولىدا ئەمەس، بەلكى قاراقۇم بىلەن قاراتاغ چېگراسىدىكى «يولغۇنلۇق» دەپ ئاتىلىدىغان جەزىرىدە ئىدى.

رەھمەت دەرھال ئاتنىڭ تىزگىنىنى تارتتى. تېز چېپىپ كېتىۋاتقان ئات ئارقا پۇتلىرى بىلەن ئۆرە بولۇپ، قاتتىق بىر كىشىنىدى - دە، شىپپىدە توختىدى. ئۇ قوشۇمىسىنى تۈرۈپ، ئەتراپقا نەزەر تاشلىغاچ، قىسقىغىنا خىيال سۈرۈۋالدى. ئاندىن سەكرەپ يەرگە چۈشتى - دە، ئېگەرگە غانجۇغىلانغان خۇرجۇننى يەشتى. خۇرجۇننىڭ بىر كۆزىگە ئىزمىسى بىلەن تەڭ ياغلىق سەپەر توقچى قاچىلانغانىدى، ئۇ خۇرجۇندىن بىر ئاق چوتا

يەكتەكنى ئېلىپ، بىرھازاغىچە شور توپىغا سۈركەپ، بىر يۈزىنى توپا رەڭگىگە كىرگۈزدى. ئاندىن پاكىز تەرىپىگە خۇرجۇندىن ناننى تۆكۈپ، مەھكەم چىگدى. خۇرجۇننى ئېگەرگە يېڭىباشتىن غانجۇغىلاپ، ئاتنىڭ بېشىنى قارقۇم تەرەپكە قاراتتى ۋە: «چۇ!» دەپ، نان ئورالغان يەكتەكنى بىر شىلتىغاندى، ئات ئوقتەك ئۇچۇپ، باياتىن كەلگەن يولى بىلەن كەينىگە ياندى. رەھمەت كاتاڭ ھارۋا يولىدىن چەتكە چىقىپ، ئوتۇنچىلار، پادىچىلار ماڭىدىغان چىغىر يوللار، قۇم بارخانلىرىنى ئارىلاپ، شەھەرنى كۆزلەپ يول ئالدى.....

تۆتىنچى كۈنى نامازدىگەر بىلەن شەھەرگە كەلگەن رەھمەت نەچچە كۈن تەمتىرەپ يۈردى - يۇ، ئاخىر بۇ شەھەرگە كۆلگە تاشلانغان بىر تال قۇمدەك سىڭىپ كەتتى. ئارىدىن ئىككى يىل ئۆتۈپ، ۋەتەن ئاسمىنىدا تاڭ نۇرى جىلۋە قىلدى. ئازادلىق ئۇنىڭغا يېڭى ھايات ئېلىپ كەلدى: ئۇ پادا بېقىپ يۈرگەن كۈنلىرىدە بىر نامرات يېزا مۇئەللىمىنىڭ ياردىمى بىلەن ساۋاتىنى چىقىرىۋالغانىدى، ئەمدىلىكتە ئۇ ئاشۇ ساۋاتى بىلەن ئۆلكىلىك بىرىنچى قارار جامائەت خەۋپسىزلىكى كادىرلىرىنى تەربىيەلەش كۇرسىغا قوبۇل قىلىندى. 1951 - يىلىنىڭ باشلىرىدا ئوقۇشنى پۈتكۈزۈپ، قوشنا ۋىلايەتنىڭ ئەڭ چەت ناھىيەلىرىنىڭ بىرىدىكى ساقچىخانىغا خىزمەتكە تەقسىملەندى. ئۈچىنچى يىلى يۇرتىنى يوقلاپ كەلگەندە، مەغپىرەتخان ئاچا بىلەن كۆرۈشۈپ، سىدىق ئاكىنىڭ ئىجارە ھەققىنى كېمەيتىش - زۆمىگەرلەرگە قارشى تۇرۇش مەزگىلىدە ۋارىسبەگ تەرىپىدىن يوشۇرۇن ئۆلتۈرۈلگەنلىكى، بۇغراجاننىڭ باسما زاۋۇتقا ئىشچى بولۇپ شەھەرگە كەتكەنلىكى ھەم يېقىندا بېيجىڭ مىللەتلەر نەشرىياتىنىڭ باسما زاۋۇتىغا ئۆگىنىشكە ئەۋەتىلگەنلىكىدىن خەۋەر تاپتى. ئۇ سۇلايمان قاتارلىق يار - بۇرادەرلىرىنىڭكىدە بىرقانچە كۈن تۇرۇپ، خىزمەت ئورنىغا

قايىتىپ كەتتى. ئۇ شۇ كەتكىنىچە، بۇ تەرەپلەرگە قايتا ئاياغ
باسمىغانىدى.....

بۇغراجان ھېكايىسىنى تۈگىتىپ، ئۇلۇغ - كىچىك تىنىدى ۋە
گويا ئۆزى بىلەن ئۆزى گەپلەشكەندەك:

— ئەگەر مۇھەممەتتىن گېپىنى قىلغان رەھمەتجان سوجاڭ
راستتىنلا شۇ بولىدىغان بولسا..... — دەپ بىرھازا جىمىپ
كەتكەندىن كېيىن، — قانداقلا بولمىسۇن، بايرامدا بىر باھانە
تېپىپ ساقچىخانىغا بېرىپ، سۈرۈشتۈرۈپ باقارمەن، — دەپ
قوشۇپ قويدى.

— شۇنداق قىلىڭ، — دېدى ئابىدەم قىزىققان ھالدا، —
ئەگەر راستتىنلا شۇ بولسا، بالا - چاقىلىرى بىلەن ئۆيگە
باشلىۋالارمىز.....

— دادا، رەسىمخانىغا كەلدۇق.

شەۋكەتنىڭ چۇڭۇلدىغان ئاۋازى ئۇلارنىڭ گېپىنى ئۈزۈۋەتتى.
ئۇلار ئۆزى بارماقچى بولغان رەسىمخانىنىڭ ئالدىغا كېلىپ
قېلىشقانىدى.





ئىككىنچى باب

روھىي دۇنياغا تاقاش

خۇشاللىقنىڭمۇ، خاپىلىقنىڭمۇ چوڭى، كىچىكى بولىدۇ. ھاياتتا ئىنسانغا نېسىپ بولىدىغان خۇشاللىق بىلەن خاپىلىقنىڭ كىچىكى ھامان چوڭىدىن نەچچە ھەسسە، ھەتتا نەچچە ئون ھەسسە كۆپ بولىدۇ. شۇڭا، كىشىلەر بىر خۇشال بولۇپ، بىر خاپا بولۇپ، خۇشال بولغان چاغلىرىدا خاپىلىقنى ئۇنتۇپ، خاپا بولغان چېغىدا خۇشال ئۆتكەن كۈنلىرىنى ئەسلەش بىلەن ئۆزىگە ئۈمىد بېغىشلاپ، قانچە كۈنلەر، ئايلار ۋە يىللارنى بىھۇدە ئۆتكۈزۈۋەتكەنلىكىنى تۇيمايلا قالىدۇ. چوڭراق خۇشاللىقتىن گەپ ئېچىلسا، ئادەمنىڭ كۆز ئالدىغا ئالدى بىلەن تويى بولغان كۈن ۋە تۇنجى پەرزەنت يۈزىنى كۆرگەن كۈن، ئاندىن قالسا، تاسادىپىي قولغا كەلگەن بايلىق - ئامەت، ئابروى - ئاتاق، مەنسەپ - سەلتەنەت..... كېلىدۇ.

مانا بۈگۈن بۇلارنىڭ ھېچقايسىسىغا ئوخشىمايدىغان بىر خۇشاللىق مۇھەممەتئىمىنگە نېسىپ بولدى، ئۇ ئەتىگەننىڭىزى ئۆيمۇئۆي دوقۇرۇپ، دىلى يېقىن كىشىلەرنىڭ ھەممىسى بىلەن دېگۈدەك بۇ خۇشاللىقنى ئورتاقلاشتى. ئەمما، بىرلا كىشى - ئۇنىڭ ئۈچۈن ئاتا - ئانىسىدىنمۇ قەدىرلىك بولغان، بىللە ئۆلۈپ - بىللە تىرىلىدىغان قەدىناس ئۆلىپتى ئاباقلا بۇ خۇشاللىققا

ئورتاقلىشالمىدى.

مۇھەممەتئىمىن — ئىشلەپچىقىرىش بۆلۈمىنىڭ ئادەتتىكى كادىرى، ئاباق — زاۋۇتىنىڭ ئامبارچىسى، ئۇلار رومكا يېنىدا تېپىشقان. ئۇ چاغدا، مۇھەممەتئىمىن يىگىرمە ياشتا، ئاباق يىگىرمە سەككىز ياشتا ئىدى. ياشتىكى شۇنچىلا چوڭ پەرق ئۇلارنىڭ ئوتقىمۇ، سۇغىمۇ بىللە كىرىدىغان مەڭگۈلۈك ئۈلپەتلەردىن بولۇپ قېلىشىغا پۇتلاشمىدى. ئۇلار ھاراقنى سۈدەك ئىچەتتى، پۇلنى غاراڭدەك بۇزۇپ - چاپچاتتى، بۇزۇقچىلىق قىلاتتى..... ئون يىلنى ئاشۇنداق ئۆتكۈزۈشتى. لېكىن ھېچقاچان ئۇلارنىڭ يانچۇقىدا پۇل ئۆكسۈپ قالمايتتى، ئۆيلىرى جاراڭلاپ تۇراتتى. ئۇلارنىڭ ئاتا - ئانىسىدىن مىراس قالغان تەئەللۇقاتى ھەددى - ھېسابسىز كۆپ ئوخشىمامدۇ؟

ياق! ھەر ئىككىسى ناشتىلىققا تاپسا چۈشلۈككە يوق، چۈشلۈككە تاپسا كەچلىككە يوق، ئۆمرىنى يېرىم ئاچ، يېرىم توق ئۆتكۈزگەن نامرات دېھقان بالىلىرى ئىدى. ئازادلىق ئۇلارنىڭ بەختىنى ئاچتى: دەسلەپ باسما ماشىنىسىنىڭ چاقىنى چۆرۈيدىغان ۋاقىتلىق ئىشچى، كېيىن رەسمىي ئىشچى بولدى، كەچ كۈرستى ئوقۇپ ساۋاتىنى چىقاردى. ئائىلە كېلىپ چىقىشنىڭ ساغلاملىقى ئۇلارنى كادىرلىق شىرەسىگە ئېلىپ چىقتى. بۇنىڭ بىلەن دېمىقىمۇ ئۆستى، ئىشتىھاسى ئېچىلىپ، نەپىسى كۈندىن - كۈنگە يوغىنىدى. بارا - بارا ئازغىنا مائاش ئۇلارنىڭ ئېھتىياجىنى قاندۇرالمىدىغان بولۇپ قالدى.

قانداق قىلىش كېرەك؟

ئاخىر ئۇلار «يول» تاپتى ۋە ماڭغانسىرى يولى كېڭىيىپ، يۈرىكى يوغىنىدى.

بۇ «يول»نى ئىككىيلەنلا بىلەتتى. لېكىن، كىشىلەرنىڭ كۆزىمۇ قارىغۇ ئەمەس ئىدى، ئۇلارنىڭ «يولى»غا قاپقان قۇرۇپ،

شاخ بېسىشتى، ئۇلار قۇيرۇقىنى قايقاندىن ئاجرىتالماي، جان قايقۇسىغا چۈشكەن مۇشۇ كۈنلەردە، تەڭرى غەلىتە بىر ئويۇن ئويناپ، مۇھەممەتئىمىننىڭ يۈرىكىدىكى قايقۇنى شادلىق بىلەن ئالماشتۇردى. بۇ شادلىق ئاباقتىمۇ مەنسۇپ ئىدى. بىراق، ئاباق تېخىچە بۇ شادلىقتىن بەھرىمەن بولمىغانىدى. شۇ ۋەجدىن، مۇھەممەتئىمىننىڭ كۆڭلى يېرىم ئىدى.

ئۇ كۈننى ناھايىتى تەسلىكتە كەچ قىلدى. تاماققا كۆڭلى تارتماي، قولىدىكى چىنىنى داستىخانغا قويدى - دە، ئۆيىدىن چىقتى.

يۇلتۇزسىز كېچە، ئايمۇ كۆرۈنمەيتتى. شەھەرلىك خەلق رادىيو ئۇزېلى دىكتورىنىڭ ئاۋازى ئاللىقاچان ئۆچكەن بولسىمۇ، تەسۋىقات دۈيى دىكتورلىرىنىڭ ئوخشاشمىغان تىل، ئوخشاشمىغان تەلەپپۇزدا سۆزلىگەن ئاۋازى قۇلاقنى پاڭ قىلاتتى. ئۇلارنىڭ زادى نېمە دەۋاتقانلىقى، نېمىلەرنى تەشۋىق قىلىۋاتقانلىقىنى ئاڭقىرماقۇم تەس..... پۈتۈن ئەزايسى چىلىق - چىلىق تەرگە چۆمگەن مۇھەممەتئىمىن شەھەرنىڭ ئەڭ خىلوۋەت، ئاچچىق ئۈچەيدەك ئەگرى - بۈگرى، تار كوچىلىرىنىڭ بىرىدە ئالدىراش كېتىۋاتاتتى. كېتىۋېتىپ ئەتراپقا ئەنسز قاراپ قوياتتى. دەرۋازىسى ئىچىدىن مەھكەم تاقالغان ھويلىلاردىن چىققان ھەربىر شەپە، ھەربىر ئاۋازغا ئەندىكىپ قۇلاق سالاتتى. ياغلىق تۇتقان ئوڭ قولى بويۇن - باشلىرىدىكى تەرنى سۈرتۈش بىلەن ئاۋارە. ئاخىر كوچىنىڭ ئەڭ ئىچكىرىسىدىكى، كېشىكىنىڭ بىر تەرىپى يول تەرەپكە بىلىنەر - بىلىنمەس قىڭغايدىغان قوش قاناتلىق دەرۋازا ئالدىدا توختاپ، ئەتراپقا ئالاق - جالاق قاراپ چىقتى. دەرۋازىنىڭ يوپۇقىدىن ئىچكىرىگە سەپسالدى. ھويلا - پېشاۋان قايقازاغۇ بولۇپ، بۇنىڭدىن تۆت - بەش ئاي ئىلگىرى كۆپ قېتىم كىرگەن تونۇش مېھمانخانا ئۆيىنىڭ دېرىزىسىدىن ئېلېكتىرنىڭ سۇس يورۇقى

كۆرۈنۈپ تۇراتتى.

مۇھەممەتئىمىن ئىشكىنىڭ ھالقىسىنى ئاستا شاراقلاشتى.
ئۇزۇن ئۆتمەي، ئىچكىرىدىن يەڭگىل بېسىلغان ئاياغ تاۋۇشى
كەلدى. ئۇلشىپلا:

— كىم؟ — دېدى قوپال بىر ئاۋاز.

— مەن..... مۇھەممەتئىمىن ئاباكا، ئىشكىنى ئاچ!
ئاباق ئۇنى ئاۋازىدىن تونۇدى بولغاي، دەرھال ئىشكىنى
ئاچتى. ئۇ ھويلىغا كىرىشى بىلەنلا ئىشكىنى يېپىپ، زەنجىرىنى
ئىلدى ۋە ئۇنىڭدىن بىر ئېغىز گەپمۇ سورىماي، ئۇدۇللا
مېھمانخانىغا باشلىدى.

— قالىتسقىۇ! توخۇ قونداققا چىقماستا، ئۇخلاشقا
تەييارلاندىڭمۇ نېمە؟ — دېدى مۇھەممەتئىمىن يۈز - كۆزىدىكى
تەرنى سۈرتكەچ، دېرىزىگە يانداپ سېلىنغان چۈشەككە قاراپ، —
جاھاننىڭ غەم - غۇسسەسىنى ئۇيقۇ بىلەنلا تۈگىتەي دەپسەن -
دە!

— نەدىكى ئۇيقۇ؟..... كېچىچە ئۆرە ئولتۇرۇپ تۈنەپ
چىقمەن ئۇكا!

مۇھەممەتئىمىن پەگاھتىلا ئولتۇرماقچى بولغانىدى، ئاباق
ئىتتىك كېلىپ، ئۇنى قولتۇقىدىن تارتتى.

— قوپە، — دېدى ئۇ، — ئاۋۇ ياستۇققا يۆلەن، نەچچە
ئايدا بىر كېلىپ، پەگاھتا ئولتۇرۇۋالغىنىڭ نېمىسى؟!

— تۆر، پەگاھ دەپ قاپسەن..... ئۆزىمىز پەگاھتا
بولغىنىمىز بىلەن، كۆڭلىمىز ھەمىشە تۆردە، ئاكا!

— شۇڭا دەيمەن - دە! خەق بىزنى پەگاھقا تاشلىۋەتكەن
چاغدا، ئۆزىمىزنى ئۆزىمىز تۆرگە ئېلىپ ئولتۇرمىساق ئەپلىشەمدۇ؟
قوپە!

مۇھەممەتئىمىن ئورنىدىن تۇرۇپ، چەمىدىن باشلىقغىچە توپا -

تۆمان بىلەن بولغانغان بەتىنىكىسىنى سۆزىگىنىچە تۆشەكتىن جاي ئېلىپ، ياستۇققا يۆلەندى.

— ھە، مانا ماۋۇ ئىشنىڭ جايىدا بولدى، — ئاباق سۆزلەۋېتىپ بىردىن قوشۇمىسىنى تۇردى - دە، ئۆزىگە يات بىر ئاۋازدا سورىدى، — ئۇكام، كېچىلەپ كېلىپ قالغىنىڭدىن قارىغاندا، ئالدىمىزدا يەنە بىر كۆڭۈلسىزلىكنىڭ ئىسى بارمۇ نېمە؟ — باردەكمۇ تۇرىدۇ. — مۇھەممەتئىمىن خۇيسەنلىك بىلەن ھىجايىدى. ئاباق يەڭگىل تىن ئالدى، — ساجىدەم بىلەن بالىلار كۆرۈنمەيدىغۇ؟

— ئۇ.....ئۇ..... — ئاباق دۇدۇقلىدى، — «ئەرنى ئەر قىلغانمۇ خوتۇن، ئەرنى يەر قىلغانمۇ خوتۇن» دېگەندەك، خوتۇن كىشى ئەسكى بولسا، ئەر كىشى خەقنىڭ ئالدىدا نومۇستا ئۆلىدىغان گەپ ئىكەن! سەنغۇ ئۆز، يات بىر كىم ئۆيگە كىرىپ قالسا، ئالدىغا قويغۇدەك نانمۇ يوق. ھېلىمۇ ياخشى، باياتىن ئازراق بىر نېمە ئەكىلىپ قويۇپتىكەنمەن، — ئاباق سۆزلىگەچ، مۇھەممەتئىمىننىڭ ئالدىغا داستىخان سېلىپ، پىشۇرۇلغان توخۇ، ئىككى شېشە ئاق ھاراقنى داستىخانغا قويدى، — مېنىڭغۇ ئۇ شەددات بىلەن بىر كۈنمۇ ئۆي تۇتقۇم يوق. ئەمما، زاماننىڭ تارلىقى ھە-ي. — ئاباق سوزۇپ بىر «ئۇھ» تارتىپ، بىر شېشىنىڭ ئاغزىنى چىشلەپ ئاچتى، — خۇددى سېنىڭ كېلىشىڭنى بىلگەندەك، ئۇ بىر نېمىنىڭ كۈچۈكلىرىنىمۇ كەينىگە سېلىپ قويۇپتىكەنمەن. ئەمدىزە، تازا خاتىرجەم ئولتۇرۇپ ياشايدىغان بولدۇق!

— ئۆزۈڭمۇ كونا تاپقاق ئەمەسمۇ! مېنىڭ كېلىدىغانلىقىمنى دولاندا پال بېقىپ بىلگەن - دە!

— ھا، ھا، ھا! ئىچ ئۇكا، ئىچ! — ئاباق كۈلكە ئارىسىدا رومكىلارنى توشىتۇرۇپ، بىرىنى مۇھەممەتئىمىنگە

ئۇراتتى، — خوشە!.....

— رومكىلارنى يەردە قوي!

كەسكىن بۇيرۇق ئاھاڭىدا ئېيتىلغان بۇ سۆز ئاباقنى ھاڭ - تاڭ قالدۇردى. ئۇ ئىككى قولىدا ئىككى رومكىنى تۇتقان ھالدا مۇھەممەت ئىمىنىڭ خۇنۇك، ئەمما تەلەپچان كۆزلىرىگە تەئەججۇپ ئىلكىدە ئىككىلىگىنىچە قېتىپلا قالدى. رومكىلار توختاۋسىز داۋالغۇپ، بارماقلىرى ھاراق بىلەن ھۆللەنمەكتە ئىدى. خېلىدىن كېيىن، ئۇ تەسلىكتە زۇۋانغا كىردى:

— ئۇكام، سەن.....

— ھەئە، دېمىسەڭمۇ مەن سېنىڭ ئۇكاڭ! — مۇھەممەت ئىمىن ئۆز خۇلقىغا ماس كەلمەيدىغان قوپال ئاۋازدا سۆزلەپ كەتتى، — «ئۇكام، ئۇكام» دېيىشىپلا بىلىپ، ئۆرۈڭنى جۆندەشنى بىلمىسەڭ، قاچانغۇچە سېنىڭ شالتىقىڭنى ئادالايمەن؟ سېنىڭ ھاراق ئىچىشتىن بۆلەك ئىشىك يوقمۇ زادى؟ خۇددى ئانام سەن ئۈچۈنلا تۇغۇپ قويغاندەك.....

— نېمە دەيدىغانسەن! — ئاباق غەلىتە ھىجايىدى، — سېنى ئۆيۈمدە كۆرۈپ خۇشاللىقىمدا ئىككى رومكىدىن قېقىشۋالايسى دېسەم.....

— قاراپ تۇرۇپ يالغان گەپ قىلىۋاتقىنىنى! — مۇھەممەت ئىمىن تۆش يانچۇقىدىن بىر تال تاماكا ئېلىپ تۇتاشتۇرۇپ، كۈچەپ بىرنەچچە قېتىم شورىغاندىن كېيىن، سۆزىنى داۋام قىلدى، — ئويلاپ باق، ھازىر قانداق ۋاقىت؟ مۇشۇنداق چاغدىمۇ سېزىككە چۈشكەن خوتۇن كىشىدەك بولۇشىغا ھاراق ئىچىپ مەست بولۇۋېلىپ، خوتۇن - بالىلىرىڭنى دۇمبالاپ يۈرسەڭ، ئاقىۋېتىڭ نېمە بولىدۇ؟ يەنە تېخى مېنى ئالدىماقچى بولسەن! ھېلىمۇ تەلىيىڭ بار ئىكەن، خوتۇنۇڭ ماڭا ئۇچراپ قايتۇ، بولمىسا.....

— ھۇ شەللەڭزە! — ئاباق قوقاسقا ئولتۇرۇپ سالغاندەك

چۆچۈپ ئورنىدىن تۇرۇپ كەتتى، — ئۇ مېنى بىركىمگە چېقىپتۇما؟
— تېخى چېقىشقا ئۈلگۈرمىدى، — مۇھەممەت ئىمىن ئىشەنچ
بىلەن سۆزلەيتتى، — ئەتىگەن ئىشى بىلەن ساقچىخانىغا
كېتىۋاتسام، خوتۇنۇڭ ئۇچراپ قالدى. نەگە ماڭغانلىقىنى سورىسام،
ئۆكسۈپ يىغلاپ كەتتى. كېيىن سېنىڭ ھەر كۈنى كەچتە ئۆلگۈدەك
مەست بولۇۋېلىپ، ئۇرۇپ - تىللاپ ئارام بەرمەيدىغانلىقىنى،
تۈنۈگۈن ئاخشام ئۇرۇپ ئۆلتۈرۈپ قويۇشقا تاس قالغانلىقىنى
سۆزلەپ بەردى. بۇغرانىڭ قېشىغا ھال ئېيتقىلى ماڭغانلىقىنى
ئۇقتۇم - دە، ئۈچ بالاڭنى شېپى كەلتۈرۈپ، مېڭ بالادا كەينىگە
ياندۇرۇۋەتتىم.....

— ئەجەب ئوبدان قىپسەن، ئۇكا! خۇدا بىر جېنىڭغا مېڭ
جان بەرسۇن!

— ئەسلىدە مەن بۈگۈن قېشىڭغا كەلمەكچى ئەمەس ئىدىم،
خوتۇنۇڭدىن ئاڭلىغان گەپلەر بوينۇمدىن سۆرىگەندەك بۇ يەرگە
ئېلىپ كەلدى. ئەتە ئىشتىن چۈشۈپلا بىرەر كىيىملىك بىرنەرسە
ئېلىپ، ئۇدۇل خوتۇنۇڭنىڭ قېشىغا بار - دە، تىللىسىمۇ،
يۈزۈڭگە تۈكۈرسىمۇ ئېغىر ئالماي، چىرايلىقچە ئۆيگە ياندۇرۇپ
كەل. قولۇڭدىن كېلىشىچە كۆڭلىنى ئۇت. «خوتۇن كىشى -
شېرىن دۈشمەن» دېگەن گەپ بار ئەمەسمۇ؟ ئاچچىقىدا بەزى
سىرلارنى ئاشكارىلىۋېتىپ قالسا، ئۆزۈڭنى ئۆلتۈرۈۋالغىنىڭ بىلەنمۇ
ئورنىغا كەلمەيدۇ، بۇ بىر. ئىككىنچى گېپىم، بۈگۈندىن ئېتىبارەن
ھاراق دېگەن نەرسىنى ئاغزىڭغا ئالغۇچى بولما.....

مۇھەممەت ئىمىن نېمە ئۈچۈن ئۇنى مۇنداق قىلىشقا
قىستاۋاتقانلىقىنىڭ سەۋەبلىرىنى يىپىدىن يىڭىنىسىگىچە زىغىرلاپ
چۈشەندۈردى. نەچچە ئېغىز قاتتىق گەپمۇ قىلىۋالدى. ئاباق زورىغا
كۈلۈمسىرەپ ئۆلتۈرۈپ، ئۇنىڭ سۆزلىرىنى سەۋرچانلىق بىلەن
تىڭشىدى. ئاخىردا:

— ئۇكا، نېمانچە چېچىلىپ كېتىسەن؟ ساڭا ئېغىناپ، سەندىن دىلىم سۇ ئېچمىسە، مېنىڭ دۇنيادا تارتىشىدىغان نېمەم بار؟! — دېدى ئاباق كۈچۈكلىنىپ، — تىللىساڭمۇ ئالدىڭدا تۇرۇپتىمەن. نەگە بۇيرۇساڭ، نېمنىنى تاپشۇرساڭ بېشىم بىلەن بەجا كەلتۈرمىسەم، ئىتنىڭ بالىسى بولۇپ كېتەي!.....

ئاباق كەينى — كەينىدىن قەسەم ئىچتى، نۇرغۇن ۋەدىلەرنى بەردى، مۇھەممەتتىننىڭمۇ چىرايى ئېچىلدى ۋە:

— قۇيە ھارنىڭنى! ئەمدى تۆت — بەش رومكىدىن قېقىشۋالارمىز، — دېگەندى، ئاباق ئالدىدىكى رومكىنىڭ بىرىنى مۇھەممەتتىننىڭ ئالدىغا سۈرۈپ قويدى — دە، تاماكا ئوراشقا تۇتۇندى.

— سەنچۇ؟ — دېدى مۇھەممەتتىن مۇغەمبىرانە ھىجىيىپ، — بىر — ئىككى رومكا ئوتلىشىپ بېرەرسەن؟

— مەن ئىچمەي.....

— قەسەمم بۇزۇلۇپ كەتمىسۇن، دەۋاتامسەن؟ ماقۇل، ئەمىسە مەن ئىچتىم، خوش! — ئاباق ئۈنچىقىمدى، سەرەڭگىنى زەرب بىلەن يېقىپ، تاماكىسىنى تۇتاشتۇرۇپ، ئۈزۈمەي شوراشقا باشلىدى.

— يەنە بىرنى قۇي!

ئاباق ئىككىنچى رومكىنىمۇ ئۇراتتى.

— يەنە بىرنى!

— يەنە بىرنى!

بەشىنچى رومكىمۇ بىكار بولغاندا، ئاباق يەر ئاستىدىن مۇھەممەتتىننىڭ قاراپ قويدى. مۇھەممەتتىن توخۇنىڭ بىر پاچىقىنى ئاللىقاچان يالماپ تۈگەتكەن بولۇپ، ئىككىنچىسىنىمۇ يېرىملاشتۇرغانىدى. كۆزلىرى، ھەتتا تۆمۈرچىنىڭ كۆرىكىدەك دەم كۆيۈپ، دەم يىغىلىپ تۇرغان قوۋۇزلىرىمۇ مۇغەمبىرانە

كۈلۈمسرەيتتى.

تاقىتى تاق بولغان ئاباق غودۇڭشىدى:

— ئۇكا، ساڭا نېمە بولدى؟ خۇددى غايىب خەزىنە ئۇچراپ قالغاندەك.....

— ھىم..... غايىب خەزىنە دېگەن قانچىلىك نېمىكەن ئۇ!..... ساڭا بىر خۇش خەۋەر ئېيتسام، سۆيۈنچىسىگە نېمە بېرىسەن؟

— خۇش خەۋەر؟ — ئاباق مۇھەممەتئىمىننىڭ كۆزلىرىدىن نېمىنىدۇر ئىزدەۋاتقاندا بىر پەس قادىلىپ تۇردى - دە، كېسىپلا ئېيتتى، — تاپقان - تەرگىنىمنىڭ يېرىمى سېنىڭ بولسۇن!

— يېنىۋالارسەنمىكن؟

— يېنىۋالسام، ھازىرلا ساڭا خوتۇن بولاي!

— ھا - ھا - ھا!..... مۇھەممەتئىمىن بىرھازا قاقاقلاپ كۈلۈپ كەتتى، ھەتتا كۈلۈۋېرىپ، كۆزلىرىدىن ياشمۇ چىقىپ كەتتى، — شۇنداق قىلىپ ماڭا خوتۇن بولمەن دېگىن..... ھا، ھا، ھا!.....

مۇھەممەتئىمىن كۆرەڭلىگەن ھالدا ئورنىدىن سەل قوزغىلىپ قويدى. ئاباق ئۇنىڭ قېشىغا تېخىمۇ يېقىنراق سۈرۈلدى ۋە ئۇنىڭ مۈرىسىگە قولىنى قويۇپ، كۆزلىرىگە تەقەززالىق بىلەن تىكىلدى:

— زادى نېمە گەپ ئۆزى؟ تولا ناز قىلماي، دەيدىغان گېپىڭنى دېسەڭچۇ!

— يائىللا، ئەجەب بىتاقەت نېمە ئىكەنسەن..... بۇغرا دېگەن مۇناپىق قولغا ئېلىندى! مانا بولدىما!

— نېمە!..... — ئاباق ئورنىدىن چاچراپ تۇرۇپ كەتكىنىنىمۇ تۇيماي قالدى. كۆزلىرىدە يا خۇشاللىققا، يا قايغۇغا ئوخشىمايدىغان غەلىتە بىر نەرسە ئەگىيتتى، — راست گەپ

قىلىۋاتامسەنيا.....؟

— گېپىم يالغان چىقىپ قالسا، كىمنى خوتۇن قىلىمەن؟!
تېخى مال - دۇنيايىڭنىڭ يېرىمىنى ئۈستەك بېرىدىغان
تۇرساڭ.....

— ياشاپ كەت، ئۇكا! — ئاباق يېڭىلاشتىن يۈكۈنۈپ،
مۇھەممەت ئىمىنىڭ مۇرىسىگە گىرە سالدى، — بۇ گەپنى كىمدىن
ئاڭلىدىڭ؟

— ئۆز كۆزۈم بىلەن كۆردۈم!

— شۇنداقمۇ؟ ۋاي، ۋاي، ۋاي..... قالتىس بەلەن ئىش
بويىتۇ، ئۇكا! قالتىس بەلەن ئىش بويىتۇ!!! نەدە كۆردۈڭ؟
— «قىزىل بايراق» رەسىمخانىسىنىڭ ئالدىدا.

— كۆر بۇ ئىشنى!..... نېمە ئەيىب بىلەن قولغا ئاپتۇ؟

— «نەق ئەكسىلىنىقلاپچى» دېگەن جىنايەت بىلەن!

— ھوي، نېمە دەيدىغانسەن؟..... چېچىدىن تاپىنىغىچە
قىپقىزىل ئادەممۇ ئەكسىلىنىقلاپچى بولامدىكەن! بولدى،
چاقچىقىڭنى قويۇپ، ھارقىڭنى ئىچكىنە!

باياتىنىڭىز خۇشاللىقتا ئۆزىنى قويىدىغان يەر تاپالماي
قالغان ئاباققا مۇھەممەت ئىمىنىڭ ئاخىرقى جاۋابى چاقچاقىتەك
تۇيۇلۇپ، ھەپسىلىسى پۇر بولدى. چۈنكى، ئاباق ئۆز بالىلىرىنىڭ
خۇي - پەيلىنى قانداق بىلسە، بۇغراجاننىمۇ شۇنداق ياخشى
بىلەتتى. شۇڭا ئۆزىدىن توپتوغرا ئون ياش كىچىك بۇ يىگىتتىن
ئەيمىنەتتى. ھەر خىل يوللار بىلەن كۆڭلىنى ئۇتۇپ، ئۇنى ئۆزىگە
رام قىلىۋېلىشقا تىرىشاتتى. تېخى نەچچە قېتىم ئۇنىڭ بىلەن بىللە
ئوۋغا چىقىپ، چوپانلارنىڭ گەملىرىدە تۈنەپ، كەكلىك، ئۇلار
كاۋاپلىرىغا بىرلىكتە ئېغىز تەگكۈزگەندى. كېيىن..... شۇنداق،
بۇ يىلنىڭ بېشىدا زاۋۇتتا «تۆتى ئېنىقلاش» ھەرىكىتىگە
تەييارلىق كۆرۈش گۇرۇپپىسى قۇرۇلۇپ، بۇغراجان گۇرۇپپا ئەزاسى

بولدى. بۇ چاغدا ئاباق ئۇنى: «بۇرادەرچىلىكنىڭ يۈزىنى قىلىپ، يېغىرىمنى ئاچماس» دەپ ئويلاپ، يۈرىكى توم يۈرگەندى. بىراق، بۇغراجان ئىشقا كىرىشىش بىلەنلا، ئاباق باشقۇرۇۋاتقان ئامباردىكى مال - مۈلۈكلەرنى ئېنىقلاشتىن قول سېلىپ، نۇرغۇن قېتىملىق ئامبار تەكشۈرۈشلەردە قانىتىغا سۇ يۇقتۇرماي كەلگەن ئاباقنىڭ ھېسابىدىن ئالتە - يەتتە مىڭ يۈەن كاۋاك تاپتى. پولاتتەك پاكىتلار ئالدىدا ئاباق: «دېققەتسىزلىك قىلىپ، ھېسابقا ئولتۇرغۇزمىغان ئوخشايمن»، «چىقىم تالونى يوقىلىپ كەتكەن ئوخشايدۇ» دەپ پوتلىسىنى ئېقىتىپ، ھېچ نەرسىنى ئىقرار قىلماستىن نەچچە ئايىنى ئۆتكۈزۈۋەتتى. كۈتۈلمىگەندە، «مەدەنىيەت زور ئىنقىلابى» قوزغىلىپ، كەڭ كۆلەملىك ئۆزئارا پاش قىلىش باشلىنىپ كەتتى. ئاباق چوڭ خەتلىك گېزىت چىقىرىپ ئۆزىنى «تەكشۈرۈش» بىلەن بىر چاغدا، ئون نەچچە كىشى ئۈستىدە «مەسىلە» پاش قىلدى. مۇھەممەتئىمىنمۇ ئاباقنى «پاش قىلغان» قىياپەتتە ئوتتۇرىغا چىقىپ، ئەمەلىيەتتە ئۇنىڭغا گۇپپاڭچىلىق قىلدى. ئۇلار تىلغا ئالغان كىشىلەرنىڭ «مەسىلە» لىرىنىڭ بەزىلىرى ئاباققا بىۋاسىتە چېتىلىدىغان ئىقتىسادىي مەسىلىگە ياتسا، بەزىلىرى چوڭ - چوڭ سىياسىي مەسىلىلەر بولغىنى ئۈچۈن، گۇمان ئاستىغا ئېلىنغانلار تەبىئىي ھالدا كۆپىيىپ، ئاكتىپلار قوشۇنى كۆرۈنەرلىك تارايىدى. بۇ ئەھۋالغا قارىتا، «مەدەنىيەت زور ئىنقىلابى» گۇرۇپپىسىنىڭ بەزى ئەزالىرى ھەيران قېلىش، چۆچۈش، گۇمانلىنىش، سۈكۈت قىلىش پوزىتسىيەسىنى تۇتتى، بەزىلىرى زور بىر تۈركۈم كىشىنى «ئۆگىنىش كۇرسى»غا قاتناشتۇرۇپ، مەسىلە تاپشۇرۇشقا قىستاشنى تەشەببۇس قىلدى. ئەكسىچە، زاۋۇت پارتكوم شۇجىسى يەن رۇي بىلەن بۇغراجان: «ئاباقنىڭ مۇنچە ئاكتىپ بولۇپ، مەسىلە پاش قىلىش، تىن مەقسىتى - دېققەت - ئېتىبارىمىزنى باشقىلارغا

بۇراش يولى بىلەن ئۆتكەلدىن ئۆتۈۋېلىش..... ئەگەر سەللا
بىخەستەلىك قىلساق، نۇرغۇن ياخشى يولداشلارغا بىھۇدە زەربە
بېرىپ، كەچۈرگۈسىز خاتالىق ئۆتكۈزۈپ قويىمىز.....» دېگەن
نۇقتىئىنەزەردە چىڭ تۇردى. دەل مۇشۇ پەيتتە «16 ماددا» ئېلان
قىلىنىپ، ئاباقنىڭ مەسلىسىنى ھەرىكەتنىڭ ئاخىرىغا قالدۇرۇپ
بىر تەرەپ قىلىشقا توغرا كەلدى..... ئاباق مۇشۇلارنى
ئويلىغىنىدا، بۇغراجاننىڭ «نەق ئەكسىلىنىقلاپچى» دېگەن
جىنايەت بىلەن قولغا ئېلىنىشىغا زادىلا ئىشەنگۈسى كەلمەيۋاتاتتى.
ئىشەنمەي دېسە، مۇھەممەت ئىمىن ھېچقاچان ئۇنى ئالدىغان
ئەمەس. تېخىمۇ مۇھىمى، ئاباقنىڭ تاغدەك - تاغدەك پاكىتلار
ئالدىدىمۇ تەن بەرمەي بۈگۈنگىچە پۇت تىرەپ تۇرالىشى - دەل
مۇشۇ مۇھەممەت ئىمىننىڭ ھەر خىل يوللار بىلەن ئۆزىگە يانتايلاق
بولۇپ كېلىۋاتقانلىقىنىڭ نەتىجىسى ئىدى.....

— ئاباقكا، ھازىر چاقچاق قىلىدىغان چاغمۇ؟ — دېدى
مۇھەممەت ئىمىن جىددىي تەلەپپۇزدا، — ئىشەنمىسەڭ، ھازىرلا
زاۋۇتقا بېرىپ تىگىتىڭلاپ باق!

— راست شۇنداق بولسىغۇ، خۇدانىڭ بەرگىنى! مەن سېنى
شەيتانلىق قىلىپ، ئىچ پۇشۇقنى چىقىرىۋاتامدىكىن، دەپ
قايتىمەن. خاپا بولما، — ئاباقنىڭ گۈلەقەلىرى ئېچىلىپ، قويۇق
ساقال باسقان يۈزلىرى غەلىتە پۈرۈشۈپ كەتتى. مۇھەممەت ئىمىننىڭ
ئۇدۇل كەلگەن يېرىگە نەچچىنى كاپاتلىۋەتتى، — شۇ تاپتا
مۇشتتەك ناۋىتىم بولسا، ئاغزىڭغا سېلىپ قويمايتتىم..... توختا،
«بېلىق كۆزى» قىلىپ بىر رومكىدىن ئىچىشەيلى! — ئۇ
رومكىلارنى تولدۇرۇپ، بىرىنى مۇھەممەت ئىمىنگە تۇتتى، — ئىچە،
ئۇكا! بۇغراجاننىڭ تۈرمىدە سېسىپ كېتىشى، ئىككىمىزنىڭ بۇ
قېتىمقى ھەرىكەتتىن ئاتتەك ئۆتۈپ كېتىشىمىز ئۈچۈن ئىچ!
خوشە!.....

— خوش!

كەينى - كەينىدىن بەش - ئالتە رومكا ھاراق ئۆتۈپ كەتتى. ھەر ئىككىيلەننىڭ چاناقلىرى كېرىلىپ، كۆزلىرىدە ئوت چاقنىدى. نەچچە ئېغىزدىن كۆڭۈل كۆتۈرىدىغان گەپلەرنى قىلىشقاندىن كېيىن، مۇھەممەت ئىمىن ماۋۇلارنى سۆزلەپ بەردى:

مۇھەممەت ئىمىن دەسلەپ كىرگەن ماگىزىندىن ئۆزىگە لازىملىق نەرسىنى تاپالماي قايتىپ چىقتى - دە، شەھەر مەركىزىگە قاراپ بىر ئاز مېڭىپ، يەنە بىر ماگىزىنغا كىردى ۋە بىر توپ «قىزىل قوغدىغۇچى» نىڭ پۈكەيگە تىزىلغان ئۇيا، ئەڭلىك، ئەتىراپىدا پەرداز بۇيۇملىرىنى يەرگە ئېتىپ، دەسسەپ - چەيلەۋاتقىنىنى كۆرۈپ، ئىشىك تۈۋىدىلا توختاپ قالدى. شۇ ئەسنادا بىرەيلەن:

— ئاكا، تىنچ تۇردىڭىزمۇ؟ - دېگىنىچە قولىنى ئۇراتتى، ئۇ مۇھەممەت ئىمىننىڭ ئىنىسى پەرھات ئىدى.

— ھە، سەنمىدىڭ؟ - دېدى مۇھەممەت ئىمىن بۇ ئالىي مەكتەپ ئوقۇغۇچىسىنىڭ بېشىدىن - ئايىغىغىچە سەپسىلىپ چىقىپ، - بۇ يەردە نېمە ئىش قىلىپ يۈرسەن؟

— «تۆت كونا» نى بۇزۇشقا چىققاندۇق.....

ئۇنىڭ گېپى ئاخىرلاشمىغانىدى، ساۋاقداشلىرى ئىشىنى تۈگىتىپ، ئىشىك تەرەپكە يوپۇرۇلۇپ كېلىشتى. مۇھەممەت ئىمىنلەر مۇ ئۇلار بىلەن بىللە تاشقىرىغا چىقىشتى. مۇھەممەت ئىمىن كېتىۋېتىپ، پەرھاتقا مەدەنىيەت زور ئىنقىلابىدىن ئىبارەت بۇ ھەرىكەتنىڭ نەگە بېرىپ، نەدە توختايدىغانلىقىنى ھېچكىممۇ بىلمەيدىغانلىقى، شۇڭا ھە دېسە ئالدىغا چىقىپ كىشىلەرنىڭ كۆزىگە چېلىقماي، كەينىدىن تۇرۇشنى قايتا - قايتا تاپىلىدى. پەرھاتمۇ باش لىڭشىتىپ ماقۇللۇق بىلدۈردى. ئىككىيلەن خوشلىشىشقا تەييارلىنىۋاتقىنىدا، مۇھەممەت ئىمىن

رەسىمخانىدىن چىقىپ كەلگەن ئابدەمنى كۆرۈپ قالدى. ئۇنىڭ قورسقىغا جىن كىردى - دە، پەرھاتقا قاراپ پەس ئاۋازدا:

— ئاۋۇ خوتۇننىڭ چېچى بىلەن ئۇچىسىدىكى كىيىمنى كۆردۈڭمۇ؟ «تۆت كونا» دەپ ئاشۇنى دەيمىز. قولۇڭدىن كەلسە..... — دېگىنىچە پەرھاتقا سىناق نەزىرىدە تىكىلدى. پەرھات بىر ئابدەمگە، بىر مۇھەممەتتىكىگە ھەيرانلىق بىلەن تىكىلىپ:

— ئۇ سىلەرنىڭ زاۋۇتىكى بۇ كىيىمنىڭ خوتۇنىمۇ؟ — دېگەنىدى، مۇھەممەتتىكى:

— ھەئە ئاشۇ، شۇڭلاشقا ئىنلىكىنى يەتكۈزگىن دەۋاتىمەن!..... — دەپ مەنىلىك ھىجايىدى.

پەرھات ئۇنىڭ مۇددىئاسىنى چۈشەندى - دە:

— چاتاق يوق، ئۇنى بىردەمدە ساقايتىمىز! — دېگىنىچە ساۋاقداشلىرىنىڭ قېشىغا بېرىپ، بىر - ئىككىيلەننىڭ قوللىرىغا بىر نېمىلەرنىڭ پىچىرىلدى. ھايال ئۆتمەي، ئون نەچچە نەپەر «قىزىل قوغدىغۇچى» يوپۇرۇلۇپ كېلىپ ئابدەمنى ئارىغا ئېلىشتى - دە، ئۇنىڭ چېچىغا قول ئۇزىتىشتى. مۇنداق تۇيۇقسىز زەربىنى كۈتمىگەن ئابدەم ئۇن سېلىپ يىغلىغىنىچە، سەنتۇرۇلۇپ يىقىلىپ چۈشتى. بۇرۇن ئازىيەگە قارشى قەھىر - غەزىپى ئوت بولۇپ يانغان كىچىك ئەزىمەتلەردىن بىرى ئابدەمنىڭ ئۈستىگە مىنىۋېلىپ، ئۇنىڭ ئىككى ئۆرۈم چېچىنى تۇۋىدىلا كېسىۋەتتى. ئالتۇن زىرىسى كىمىنىڭدۇر چۆتىنىكىگە كىرىپ كەتتى. توپىلىمۇ پاشىنىسىدىن ئايرىلغانىدى. دەل شۇ پەيتتە، بۇغراجان يەردىن ئۇنۇپ چىققاندا كىلا پەيدا بولۇپ قالدى. ئۇنىڭ ئەلپازى شۇنداق سۇرلۇك ئىدىكى، كۆزلىرىدىن قورقۇنچلۇق ئوت چاقىنايتتى. ئۇ ئوقتەك ئېتىلىپ كېلىپ، تېخىچە ئابدەم بىلەن ھەپلىشىۋاتقان ئىككى يىگىتنىڭ شىلىسىدىن تۇنۇپ بىر سىلىكىگە ئىدى، ھەر ئىككىيلەن

«گۈلۈپىدە» يېقىلدى. بۇغراجان قاتتىق بىر ئۇلۇغ - كىچىك تىندى - دە، پۈتۈن ئەزاىى توپىغا مىلەنگەن ئابىدەمنى يۆلەشكە تۇتۇندى. كۈتۈلمىگەندە، «قىزىل قوغدىغۇچى»لاردىن بىرى بۇغراجاننىڭ كاسسىغا شۇنداق قاتتىق تەپتىكى، بۇغراجان نەچچە قەدەم دەلدۈگۈنۈپ، بىر «قىزىل قوغدىغۇچى» قىزنىڭ قولىدىكى رەسىم جازىسىغا ئۈستى، رەئىس ماۋزېدۇڭنىڭ رەڭلىك رەسىمى سېلىنغان جازىنىڭ ئەينىكى چېقىلىپ كەتتى.....

— ھا، ھا، ھا!..... — ئاباق ئۆيىنى كۆتۈرۈۋەتكۈدەك قاقاقلاپ كۈلۈپ كەتتى. مۇھەممەتئىمىن ئەتراپقا ئالاق - جالاق قارىتىپ، كۆزى بىلەن ئۇنىڭغا بوشراق كۈلۈشنى ئىشارەت قىلدى.

— قورقما، ئۇكا! — دېدى ئاباق ئۇنىڭ دولىسىغا شاپلاقلاپ، — مۇشۇنداق خۇش خەۋەرنى ئاڭلىغاندا كۈلمەي، قاچان كۈلمەن؟ بىردەم بولسىمۇ كۈلۈپ، كۆڭلۈمنى ئېچىۋالاي! يەتتە - سەككىز ئاينىڭزى ئۇ چاياننىڭ دەستىدىن بېشىمنى ئۈستۈن قىلالىدىم ئەمەسمۇ؟ راستىمنى ئېيتسام، مۇشۇنداق ھۇرۇرلىنىپ كۈلگۈدەك كۈنلەرنىڭ كېلىشىنى زادىلا خىيالىمغا كەلتۈرمەيتىمەن..... مانا ئەمدى، ھازىرلا ئېلىپ چىقىپ ئېيتىۋەتسىمۇ ئارمىنىم يوق دېگەن!..... ھە، گەپ قىلە! شۇنداق قىلىپ، كېيىن قانداق بولدى؟

— بايا سۆزلەۋاتسام، توڭ قاغىدەك قاقىلداپ گېيىمنى بۆلۈۋېتىسەن، ئەمدى قويۇپ.....

مۇھەممەتئىمىن قەستەن تەرىنى تۈرۈپ، تاۋى نازۇك خوتۇندەك غەلىتە دومسايدى. بۇ ھال ئاباقنى تېخىمۇ كۈلدۈرۈۋەتتى.

— بولدى، بولدى، ئەمەسە كۈلمەي، قاپقىمنى تۈرۈپ

ئولتۇراي..... — ئاباق ئۇنىڭغا تېخىمۇ يېقىنراق سۈرۈلۈپ،
ئۇنىڭ مۇرىسىنى قۇچاقلاپ، مەڭزىنى مەڭزىگە ياقىتى.

— ھە، ئەمدى تىناڭ تومۇرۇڭ لىكىلىدىغىلى تۇردىمۇ؟ —
مۇھەممەت ئىمىنىمۇ كۈلۈپ تاشلىدى، — پەرھاتنىڭ قۇلىقىغا شۇنداق
كۈسۈلداپ قويۇپتىم، ئۇنىڭ ساۋاقداشلىرى ھەش - پەش دېگۈچە
بۇغراى باغلاپ، جازىنى بويىنغا ئېسىپ، بېشىغا «نەق
ئەكسلىنىقلايچى» دېگەن خەت يېزىلغان كۇلانى كىيگۈزدى -
دە، ئۇدۇل جامائەت خەۋپسىزلىكى ئىدارىسىگە ھەيدەپ كەتتى.
ئابدەم دېگەن جالاپمۇ ھوشىدىن كېتىپ ئۆلگىلى تاس قالدى.

— ۋاي، ۋاي، ۋاي..... ئەجەب جاجىسىنى يەپتۇ ئۇ
چايان! — ئاباق مۇھەممەت ئىمىنى نەچچىنى سۆيۈۋەتتى، —
ئەقلىڭدىن ئۆرگۈلۈپ كېتەي ئۇكام!..... مۇشۇنداق يەرلىرىڭنى
ئارزۇلايمەن - دە، سېنىڭ! كېيىنچۇ؟ كېيىن قانداق بولدى؟

— كېيىنما؟ — مۇھەممەت ئىمىن مۇرىسى بىلەن ئاباقنى
يەڭگىل ئىتتىرىپ، ئۆزىدىن سەل نېرى قىلدى، — ھېلىقى
كۈچۈكى چىرقىراپ يىغلاپ، ئەتراپنى بېشىغا كىيدى. بەزىلەر ئۇنىڭ
يىغىسىدىن ئېرىپ كېتىپ، ئۇنىڭ ئۆيى نەدىلىكىنى سورىغىلى
تۇردى. بىر قول ھارۋىسىمۇ تەييار قىلىشتى. تۇيمايلا قايتىمەن. بىر
چاغدا قارىسام، ھېلىقى شۇم پاقىقىمغا ئېسىلىۋاپتۇ.....

مۇھەممەت ئىمىن قىلغان - ئەتكەنلىرىنى يىپىدىن - يىگىنىسىگىچە
سۆزلەپ بولغاندىن كېيىن، ماۋۇلارنى قوشۇپ قويدى:

— راستىمنى ئېيتسام، — دېدى ئۇ ھىجىيىپ، — مەن ئۇ
جالاپنى ئەدەپلەشتە، بۇغرا دېگەن بىر نېمىگە «روھىي دۇنياغا
تاقاش» نىڭ قانداق بولىدىغانلىقىنى كۆرسىتىپ قويماقچى
بولغانىدىم. كىم بىلسۇن، ئۇنىمىگەن چىغ تۈۋىدىن تۇغۇلمىغان
توشقان چىققاندەك ئىش بولۇپ، ئەر - خوتۇن ئىككىسىنىڭ جان
دۇنياسىغا تاقىلىپ كەتتى.....

— ياشاپ كەت، ئوكا، ياشاپ كەت!..... — ئاباق ئۇنى
يەنە نەچچىنى سۆيۈۋەتتى، — ئابدەك ھازىر نەدە؟
— دوختۇرخانىدا، دوختۇرخانىنىڭ ئېيتىشىچە، بۈگۈن - ئەتە
يېرىلىدىغان ئوخشايدۇ.

— بولسا، تۇغالماي ئۆلسۇنا، ئۇ جالاپ!
— تەلىينىڭ بولسا، شۇنداقمۇ بولار!.....
ئاباق ھۇزۇرلىنىپ كېرىلىۋالدى. مۇھەممەتئىمىن تەنبە
ئاھاڭىدا چېكىلىدى:

— ئېسىڭدە چىڭ تۇرسۇن: سەن تېخى نازارەت ئاستىدا
مەسىلە تاپشۇرۇۋاتقان ئادەم. بىچارە قىياپەت بىلەن كىشىلەرگە
ھال ئېيتىپ، ئىككى گېپىڭنىڭ بىرىدە بۇغرانىڭ ئۆزۈڭگە قىلغان
زىيانكەشلىكلىرىنى سۆزلە. يامىنىغا كەلسە، بۇغرا ئۈستىدە بەزى
ئىغۋالارنى توقۇپ چىقساقمۇ بولىدۇ. بۇ بىرىنچى گېپىم.
ئىككىنچىسى، بۇ يەردە قىلىشقان گېپىمىزنى ئادەم بالىسىغا تىنىپ
تاشلىما. ئاندىن قالسا، ھاراق ئىچىدىغان پۇلنى ئۇنىڭ - بۇنىڭ
نەپسىگە تىقىپ، ھېچبولمىغاندا تۆت - بەش كىشىنى ئۆزۈڭگە رام
قىل..... ھە، راست ئۆتكەندە بۇغرانىڭ گېزىت - ژۇرناللاردا ئېلان
قىلىنغان بەزى شېئىرلىرىدىن قۇسۇر تاپقانلىقىنى ئېيتىۋاتاتتىڭ،
ئىلاج قىلىپ ئۇلارنى يەنە بىر قېتىم ئالدىڭغا يېيىپ، تۇتامغا
چىققۇدەك بىر نەرسە تېپىشنىڭ كويىدا بول. ماقۇلمۇ؟
— ماقۇل.

— ئەمىسە، رومكاڭنى ئالە.
رومكىلار كەينى - كەينىدىن تۆت - بەش قېتىم بوشىتىلىپ،
توخۇ گۆشى پاك - پاكىز قۇرۇقلانغاندىن كېيىن، مۇھەممەتئىمىن
ئاباق بىلەن خوشلىشىپ، دەلدەڭشىگەن ھالدا تۇن قوينىغا
سىڭىپ كەتتى. بۇ چاغدا، شەھەر گۆرىستان جىملىقىغا چۆمگەن
بولۇپ، قەيەردىدۇر «ئۈزۈندە ناخشىسى» ياڭراۋاتاتتى.....



ئۈچىنچى باب

يېڭى كومېدىيە

بۇرژۇئا ئەكسىيەتچى لۇشيەننى تەنقىدلەش دولقۇنى يېتىپ كېلىش بىلەنلا، ئاباق بۇ لۇشيەننىڭ زىيانكەشلىكىگە ئۇچرىغۇچىلارنىڭ تۇنجىسى بولۇپ ئاقلاندى. خىيانەتچىلىك دېلوسىغا ياتىدىغان پولاتتەك پاكىتلار «قارا ماتېريال» سۈپىتىدە كۆيدۈرۈۋېتىلدى. مۇھەممەتئىمىن ئەڭ «قىزىل» ئادەملەر قاتارىدىن جاي ئالدى..... شاڭخەيدە چىققان «يانۋار بورنى» بۇ يەردىمۇ ئۆز كۈچىنى كۆرسىتىپ، زاۋۇتتىكى رەھبەرلىك ھوقۇقى بىر كېچىدىلا ئىككىنچى دەرىجىلىك ھەرىپ قويۇش ئىشچىسى ۋاڭ جۇڭتاۋ بىلەن مۇھەممەتئىمىن كاتتىباشلىقىدىكى تەشكىلات تەرىپىدىن تارتىۋېلىندى، ۋاڭ جۇڭتاۋ ھوقۇق تارتىۋېلىش كومىتېتىنىڭ مۇدىرى، مۇھەممەتئىمىن مۇئاۋىن مۇدىرى، ئاباق ھەيئەت ئەزاسى بولدى. زاۋۇت باشلىقى رامزاندىن باشقا رەھبىرىي كادىرلار «بايانات» ئېلان قىلىپ، ھوقۇق تارتىۋېلىشنى قوللايدىغانلىقىنى بىلدۈرۈشتى. بىر قىسىم ئىشچى - خىزمەتچىلەرمۇ سەپتە خاتا تۇرۇپ قالغىنى ئۈچۈن گۇناھىنى تىلەشتى. ئۆز كاتتىباشلىرىنىڭ «قۇۋلۇق، شۇملۇق» لىرىنى بەس - بەس بىلەن پاش قىلىشتى.....

مانا بۈگۈن — 1967 - يىلى 2 - ئاينىڭ 27 - كۈنى، يەنى

ئۇلار زاۋۇتنىڭ چوڭ ھوقۇقىنى قوللىرىغا كىرگۈزۈۋالغىنىغا توپتوغرا بىر ئاي بولغان كۈن — يېڭى بىر كومپىيەنىڭ مۇقەددىمىسىنى مۇنداق باشلىدى:

— يائىلا، ئەجەبمۇ يوقاپ كەتتىڭ ئۇكا! ئۇنىڭ ئالدىدا كۈچۈكلىنىپ ئولتۇرۇپ، تاڭ ئاتقۇزۇۋەتمىدىڭ ياخشى!

مۇھەممەتئىمىن ۋاڭ «سىلىڭ» نىڭ ئۆيىدىن قايتىپ چىقىپ، زاۋۇت باشلىقى ئىشخانىسىغا كىرگەندە، مەيدىسىنى مەشكە قاقلاپ زوڭىيىپ ئولتۇرغان ئاباق ئەنە شۇ سۆزلەر بىلەن قارشى ئالدى. مۇھەممەتئىمىن ئۇنىڭ سۆزلىرىگە قۇلاق سالمىغاندەك ئۇنىڭ يېنىدىن ئۆتۈپ، رامزان ئاكىنىڭ كىرىپىلىسىغا ئولتۇردى. ئىشخانا ئىچى خۇددى ئېغىلغىلا ئوخشايتتى. دېرىزىلەرگە تارتىلغان ئالما ئۇرۇقى رەڭلىك دۇخاۋا پەردە ئورنىنى خىلمۇخىل رەڭ - بوياقلار بىلەن بۇلغانغان كارتون قەغەزىلەر ئىگىلىگەن؛ ئىشخانىنى لىق ئالغان ئىران نۇسخىلىق گىلەم توپا ئاستىغا كۆمۈلۈپ كەتكەن؛ ھەممە يەردە ئەخلەت، ھەممە يەردە قەغەز پارچىلىرى..... بىر - بىرىگە جۈپلەپ قويۇلغان شىرە ئۈستىگە توختىتىلغان تېلېفون دېرىزە تەكچىسىگە ئېلىۋېتىلىپ، ئورنىغا قارا، قىزىل سىياھ توشۇرۇلغان بىر جۈپ تۈكۈرۈك قاچىسى قويۇلغان. ئۇنىڭ يېنىدا قالايىمىغان تاشلانغان ھەر خىل چوڭلۇقتىكى موي قەلەملەر ۋە تەشۋىقات ۋەرەقىسى..... يەن شۇجىنىڭ كىرىپىلىسىنىڭ يان ياغىچى سۇنۇق، مەشنىڭ ئالدىدا بىر تاغار كەلگۈدەك كۈل ۋە شىلىم توشۇرۇلغان داس.....

— ئادەم ئىشكىتىن كىرە - كىرمەستىن زەھىرىڭنى چاپىدىكەنسەن! — دېدى كەيپى ئۇچقان مۇھەممەتئىمىن ئاباققا ئالايىپ، — ئۇ خەنزۇنى ئەيۋەشكە كەلتۈرەلمىسەم قانداق قىلىمەن!

— ئاناڭنى!..... ئۇ گۈيزە، تازا غەرەز ئۇقمايدىغان بىر

نېمە - دە!

— شۇنى دېمەمسەن شۇنچە گەپ قىلسام، نۆزمىبللا
يېقىن كەلگىلى ئۇنىمدى.

— نېمە دەيدۇ؟

— نېمە دەيتتى، يەنە شۇ كونا گەپلەر!

— شۇنداقمۇ؟ قارا ئۇنىڭ نوچىلىقىنى! مۇشۇنداق
كېتىۋېرىدىغان بولسا، ئاخىر بېرىپ ئىككى پۇتى بىر ئۆتۈككە
تىقىلىدۇ ئۇنىڭ!

— نېمە بولسا بولمامدۇ! ئۇنىڭ بىلەن نېمە كارىمىز؟

— ئۇنداق دېگىنىڭ بىلەن، ئۇ دېگەن بىرىنچى نومۇرلۇق
كاتتىباش. ئوڭ دەسسەسىمۇ، سول دەسسەسىمۇ ئۇنىڭغا ئەگەشمەي
ئىلاجىمىز يوق. ۋاقتى كېلىپ چاتاق چىقسا، مەسئۇلىيەتنىڭ بىر
بېشىنى ئۈستىمىزگە ئالماي قۇتۇلالامدۇق!

مۇھەممەتئىمىن ئۈنچىقىمدى. ئاباق مەش كولىغۇچى مەشنىڭ
ئاستىغا تىقىپ قويۇپ، تاماكا يۈگەشكە باشلىدى. مۇھەممەتئىمىن
بىر تال قەغەزنى كۆتۈرۈپ كېلىپ، ئۇنىڭ ئۇدۇلىدا زوڭرايدى.
ئاباق تاماكا قۇتىسىنى ئۇنىڭغا ئۇزاتتى. ھەر ئىككىسى
ئۈندىمەيتتى. قىزىتىلغان سىمدا تاماكىلىرىنى تۇتاشتۇرۇشتى.
قاتتىق - قاتتىق نەچچە قېتىمدىن شورىۋالغاندىن كېيىن، ھەر
ئىككىسى «پۇششە» بىر تىنىۋېلىشتى، كۆزلىرىمۇ بىر - بىرى
بىلەن ئۇچراشتى.

— ئەستا، تازا نەس باسقاندەك ئىش بولدىغۇ بۇ! — ئاباق
كۇچا كۆرىسىدىن تىكىلگەن قۇلاقچىسىنى گەدىنىگە سۈرۈپ،
ياغلاپ قويغاندەك پارقىراپ كەتكەن تاقىر ماڭلىيىنى تاتىلاپ
قويدى، — مۇددىئايىمىزنى تازا چۈشەندۈرەلمىدىڭمۇ - يا؟

— چۈشەندۈرەلمىگۈدەك نېمىسى بار؟ ھەممىسى گېزىتتىكى
گەپلەرغۇ! گېزىتنى كۆزىگە تىقساممۇ پىسەنت قىلىمدى.

ئۇنداق بولسا، ئۇنىڭ بىلەن غىجىرلاشماي، يەن رۇيىنىڭ
تومۇرىنى بىر تۇتۇپ باقماسەن؟

— ئۇنىڭدا چاتاق يوق! — مۇھەممەتتىن مەغرۇر
ھىجايىدى، — ساڭا دېگۈچى بولمىدىم، ئاخشامقى مەسلىھەتتىن
بويىچە، بۈگۈن چۈشتىن كېيىن يەن رۇيىنى ئىشخانىغا چاقىرىپ
كىرىپ، ئۇنى ھوقۇق تارتىۋېلىش كومىتېتىغا قاتناشتۇرۇش نىيىتىم
بارلىقىنى ئېيتقىنىمدا، كۈرۈكلىرى يېشىلىپ، كەينى — كەينىدىن
تاماكى تۇتتى. گەپ ئارىسىدا ۋاڭ جۇڭتاۋنى ئەپچىللا سېستىپ
بەردىم.....

— بارىكالا!..... ئۇنداق بولسا مۇنداق قىلايلى: سەن
ئەتىكى يىغىندا يەن رۇيىنى ھوقۇق تارتىۋېلىش كومىتېتىغا
مەسلىھەتچىلىككە تەكلىپ قىلىش توغرىسىدىكى پىكىرىڭنى ئاشكارا
ئوتتۇرىغا قوي. مەنمۇ ھە — ھۇ دېيىشىپ بېرىي.....

— ۋاڭ جۇڭتاۋ يەنە ئۆز گېپىنى يورغىلاتسا قانداق قىلىمىز؟
— ئۇنداق بولسا تېخىمۇ ياخشى، — ئاباق چۈشەندۈرۈشكە
باشلىدى، — مەن تىگىتىڭلاپ كۆردۈم. بىز تەرەپتىمۇ، قارشى
تەرەپتىمۇ يەن رۇيىگە سەجدە قىلىدىغانلار خېلى بار ئىكەن. 16
ماددىنىڭ روھى بويىچە ئۆلچىگەندىمۇ ئۇ «كاپىتاللىزم يولىغا
ماڭغان ھوقۇقدار» دېگەن ئۆلچەمگە توشمايدۇ. مەن قايسى كۈنىمۇ
ئېيتقىنىم ئېسىمدە، ھۆكۈمەت ھەرگىزمۇ ھەممە ھوقۇقنى سەن
بىلەن ماڭا ياكى ۋاڭ جۇڭتاۋغا ئوخشاش لۈكچەكلەرگە تاشلاپ
بەرمەيدۇ. ۋاڭ جۇڭتاۋ بۇنى بىلمەي، ئۆزى بىلگەن سەنەمگە
دەسسەۋاتىدۇ، ئەگەر بىز ھەممە سورۇنلاردا يەن رۇيىنىڭ گېپىنى
قىلىۋەرسەك، قوللىغۇچىلىرىمىز چوقۇم كۆپىيىدۇ، قارشى تەرەپنى
پارچىلاشمۇ ئوڭايغا چۈشىدۇ. ۋاڭ «سىلىڭ» مۇ ئۆزىنى ئۆزى
سېستىندۇ.....

— ۋاڭ جۇڭتاۋ بىزنى «باۋخۇاڭپەي» دەپ چەتكە قاقسا

قانداق قىلىمىز؟

— «باۋخۇاڭپەي، باۋخۇاڭپەي» دەپ قايسەن!..... —
ئاباق قاقاقلاپ كۈلۈپ كەتتى. كۈلكىسىنى توختىتالماي بىردەم قېقىلىپ يۆتەلدى. ئاندىن ئىككى تىزغا يۆلىنىپ ئۆرە بولۇپ، بىر پەس جىم تۇردى - دە، تاماكىسىنىڭ قالدۇقىنى ئىشك تۈۋىگە پىرىدە چۆرۈۋېتىپ، بىر بېسىپ، ئىككى بېسىپ يەن رۇينىڭ كىرىسلوسىغا كېلىپ لاپچايدى ۋە جەينەكلىرىنى شىرەگە تىرەپ، بارماقلىرىنى بىر - بىرىگە كىرىشتۈردى، — سەن تېخى كىچىكتە، ئۇكا!..... نەچچە ئايدىن بۇيان، نەچچە قېتىم ھۇجۇمغا ئۆتتۇق. ئاخىر يېڭىپ، «ئەڭگۈشتەر» نى قولغا ئالدۇق. ئەگەر تەۋەككۈل قىلىپ «دەتتىكام» دېمىگەن بولساق، مۇشۇ ئىشخانا سەن بىلەن ماڭا تېگەمتى؟ بۇ ئىشتىمۇ تەۋەككۈل قىلماي بولمايدۇ! مۇشۇ ئىشتا زىيان تارتساڭ ھەر بالاسى ماڭا!.....

مۇھەممەت ئىمىن بىرھازا جىمجىت ئولتۇرغاندىن كېيىن:
— ماقۇل، — دېدى ۋە، — بۇغرانىڭ ئىشىنى قانداق قىلىمىز؟ — دەپ سورىدى.

— ئۇنىڭ ھېلىقى بىر نېمىلىرىنى كۆرۈپ چىقتىڭمۇ؟
— كۆرۈپ چىقتىم، — مۇھەممەت ئىمىن كۈلۈمسىرىگەنچە ئورنىدىن تۇرۇپ، تەجرىبىلىك رەھبەر دەك تەمكىن قىياپەتتە يانچۇقىدىن بىر توپ ئاچقۇچنى چىقاردى. شىرەنىڭ تارتىمىسىنى ئېچىپ، بىر قىزىل تاشلىق خاتىرە دەپتەرنى ئالدى - دە، بۇرجىكى قاتلاپ قويۇلغان ۋارىقنى ئېچىپ، ئاباققا تەڭلىدى. بۇ بۇرژۇئا ئەكسىيەتچىل لۇشىيەننى تەنقىد قىلىش باشلانغان چاغدا بۇغراجاننىڭ ئۆيىدىن بۇلاپ چىقىلغان خاتىرە دەپتەر ئىدى، — مە، ئوقۇپ باق!

ئاباق خاتىرە دەپتەرنى قولغا ئالدى ۋە سىپايىلىك بىلەن كۆزئەينىكىنى تاقاپ، تۆۋەندىكى قۇرلارغا نەزەر تاشلىدى:

«بىز كوممۇنىستلار — خۇداسىزларمىز، ماتېرىيالىزمچىلارمىز. شۇڭا، ئەزەلدىن قانداقتۇر ئىلاھىي كۈچنىڭ كىشىلەرگە ئۇزۇن ئۆمۈر ۋە سالامەتلىك بەخش ئېتىشىگە ھەرگىز ئىشەنمەيمىز!..... ئەپسۇسكى، يېقىندا: «چەكسىز ئۇزۇن ئۆمۈر تىلەيمىز!»، «مەڭگۈ سالامەتلىك تىلەيمىز» دېگەن غەلىتە شوئار ئوتتۇرىغا چىقتى. كىمدىن تىلەيمىز؟ تەڭرىدىنمۇ؟ ئەگەر شۇنداق بولغان تەقدىردە، بىز خۇداسىزларدىن ئەمەس، بەلكى مېتافىزىكلاردىن، ماتېرىيالىزمچىلاردىن ئەمەس، بەلكى ئىدىيالىزمچىلاردىن بولۇپ قالمىدۇق؟!.....»

— ۋاي - ۋۇي..... قالتىس گەپقۇ بۇ! — ئاباقتىڭ ۋۇجۇدىغا يامرىغان خۇشاللىق ئوتى كۆزلىرىدە ئەكس ئەتتى. ئۇ غالبانە ھىجىيىپ ئولتۇرغان مۇھەممەتئىمىننىڭ كۆزلىرىگە تىكىلگىنىچە سورىدى، — بۇنى قاچان تېپىپ چىقتىڭ؟

— ئابايا ئىشتىن چۈشۈش ئالدىدا كۆزۈمگە چېلىقىپ قالدى.

— يەنە باشقا گەپ - سۆزلىرىمۇ بارمىكەن؟

— بارئىكەن، ئۇۋۇ قاتلاقلق ۋاراققا قارا.

ھەددىدىن زىيادە ھاياجانلىنىپ كەتكىنى ئۈچۈنمىكىن، ئاباقتىڭ قوللىرى توختاۋسىز تىترەيتتى، يۈرىكى خۇشاللىقتىن ئويناپ، دېمى سىقىلاتتى. ئۇ تىتىقلاپ يۈرۈپ، ئاخىرى كېرەكلىك بەتنى تاپتى. يېرىمنى ئوقۇپ بولۇپلا، قاقاقلاپ كۈلۈپ كەتتى ۋە خاتىرە دەپتەرنى «ۋاققىدە» ياپتى - دە، ئۈستىدىن سىلاپ تۇرۇپ:

— بۇ بىرىمىنىڭ ھەر ۋارىقى بىر ئۆلۈم خېتى ئىكەنمۇ! — دېگىنىچە ئورنىدىن چاچراپ تۇرۇپ كەتتى. مۇھەممەتئىمىننىڭ خۇشاللىقىمۇ ئۇنىڭكىدىن قېلىشمايتتى.....

ئىككىيلەن بىرەر سائەتچە باش قاتۇرۇپ، بۇغراجاننىڭ خاتىرە دەپتىرىدىكى ھېلىقى سۆزلەرنى ئەتىدىن قالدۇرماي ئەينەن

سۈرەتكە تارتىپ، بىرنەچچە نۇسخا چوڭايتىش ۋە سېنىڭغا ئېلىپ كۆپەيتىپ بېسىپ، پۈتۈن ئاپتونوم رايونغا، پۈتۈن مەملىكەتكە تارقىتىش؛ كەلگۈسىدە يۈز بېرىش ئېھتىمالى بولغان ھەر خىل ئوڭۇشسىزلىقلارغا دەلمۇدەل تاقابىل تۇرۇش ئۈچۈن، خاتىرە دەپتەرنى چىڭ ساقلاپ، ھەرىكەتنىڭ ئاخىرىدا جامائەت خەۋپسىزلىكى ئورگىنىغا تاپشۇرۇپ بېرىشكە كېلىشتى ھەمدە پۇرسەتنى چىڭ تۇتۇپ، ئەينى يىللاردا ئۈچ ۋىلايەت ئىنقىلابىغا قاتنىشىپ، مىللىي ئارمىيەدە كوماندىر، مەلۇم دىۋىزىيە باسما زاۋۇتىغا باشلىق بولغان رامىزاننىڭ ئازادلىقتىن كېيىن بۇ زاۋۇتقا باشلىق بولۇش جەريانىدا، مىللىي ئىشچى - خىزمەتچىلەر ئارىسىدا مىللەتچىلىك ئۇرۇقىنى چاچقان ۋە چەت ئەلگە باغلانغان جىنايەتلىرىنى زور كۈچ بىلەن پاش قىلىپ، رامىزاننى تەلتۆكۈس سېستىش ئارقىلىق، ئۆزلىرىنىڭ ئورنىنى تېخىمۇ مۇستەھكەملىمەكچى بولۇشتى.

— بىرەر ئادەمگە «مىللەتچى»، «چەت ئەلگە باغلانغان ئۇنسۇر» دېگەن قالاپ كىلدۈرۈلدىمۇ، بولدى، ئۇنىڭ ھەرقانچە ئاكتىپ، سەمىمىي سادىق بولۇشىدىن قەتئىينەزەر، خەنزۇلار ئۇنىڭغا ئۈلگۈدەك ئۆچمەنلىك قىلدۇ، ئۇنىڭغا ترىناقچىلىك ھوقۇقمۇ تۇتقۇزمايدۇ، — دەپ ئۆز سۆزىنى ئىزاھلىدى ئاباق، — شۇڭا بىز رامىزاندىن ئىبارەت مۇشۇ تىرىك مۇردىنى پاش قىلىش، تەنقىد قىلىشنى چىڭ تۇتىدىغان بولساق، ئاخىرقى ھېسابتا چوقۇم ئۆتۈپ چىقىمىز.

— شۇنداق قىلىپ يەن رۈيگە تەگمەمدۇق؟
— ئۇنى قانداق قىلىش ۋاڭ جۇڭتاۋلارنىڭ ئىشى، — دېدى ئاباق مۇھەممەت ئىمىننىڭ سوئالىغا جاۋابەن، — چۈنكى يەن رۈي يىقىلغان تەقدىردىمۇ ئۇنىڭ ئورنىنى ۋاڭ جۇڭتاۋ ئىگىلەيدۇ.....
— ئۇنىڭ ئورنىنى ئىگىلىسەم بولاتتى، دەۋاتقىنىم يوق! —


مۇھەممەتتىن تېرىكتى، — ئۆزۈڭمۇ بىلىسەن، ئۇنىڭ دەردىنى
ئاز تارتتۇقمۇ؟ مۇشۇ پۇرسەتتىن پايدىلىنىپ، ئۇنى تازا بىر
ئۇچۇقدىۋالساق دەيمەن!

— بالىسەن — دە، بالا! — ئاباق مەسخىرىلىك
ھىجايىدى، — كىم ئۇنى ئۇچۇقدىمايمىز، دەپتۇ؟ ئۇچۇقدىغاندىمۇ،
ئانىسىدىن ئەمگەن سۈتى بۇرىندىن تامغۇدەك ئۇچۇقدايمىز! ئەمما،
شۇ نەرسە ئېسىڭدە بولسۇنكى، ئۆز قولىمىز بىلەن ئەمەس، ۋاڭ
جۇڭتاۋ قاتارلىق قارا قورساقلارنىڭ قولى بىلەن ئۇچۇقدايمىز.
مۇنداقچە قىلىپ ئېيتسام، يەن رۇي دېگەن نېمىنى ئۆزىنىڭ
پىچىقىدا ئۆلتۈرۈپ، گۆشىنى ئۆزىنىڭ يېغىدا قورۇيمىز. بۇنىڭ
بەدىلىگە تېخى ئۇنىڭدىن «خو» ئالىمىز! قانداق، ئەمدى
چۈشەنگەنسەن؟

مۇھەممەتتىن مېيىقىدا كۈلۈپ قويۇپ، تاماكا ئوراشقا
باشلىدى، بۇ ئۇنىڭ ماقۇللۇق بىلدۈرگىنى ئىدى.

.....

ئۇلار بۇغراجاننىڭ خاتىرە دەپتىرىدىكى ھېلىقى سۆزلەرنى
خەنزۇچىغا تەرجىمە قىلىپ، چېكىت - پەشلىرىگىچە سېلىشتۇرۇپ
بولۇپ، ئەسەنەشكەن ھالدا ئورۇنلىرىدىن تۇرۇشقاندا، تام سائىتى
ئەتكەن سائەت 3 كە جاڭ ئۇردى.





تۆتىنچى باب

بىرنىڭ كاساپىتى مىڭغا

1967-يىلى 3- ئاينىڭ ئوتتۇرىلىرى، سەھەر.

بەش كۈندىن بۇيان، ئاسمان زادىلا قاپقىنى ئاچمىدى. تېخى بۈگۈن كېچە ياغقان قېلىن قار ئەمدىلا يەر ئاستىدىن باش چىقارغان بۇغداي مايىسلىرىنى پۈتۈنلەي كۆمۈۋەتتى. تىنىمسىز ئۇشقۇرتىۋاتقان شىۋىرغان يۈز - كۆزلەرنى چاياندەك چاقىتتى. ھەممە كىشى ئۆيلەرگە بېكىنىۋالغان. رىزىق - نېسىۋىسىز قالغان توپ - توپ ئاق قۇشقاچلار كونا خامان ئىزلىرى، سوقا - تۈگمەنلەرنىڭ ئۈگۈت ئېتىش مەيدانلىرى، قىغ - تېزەك دۆۋىلىرىنى تۇمشۇقلىرى بىلەن تىتىقلىشاتتى. سامانلىقلار، بالىخانلار، ھەتتا تاسادىپىي ئىشكى ئوچۇق قالغان ئۆيلەرگە قىلچە تارتىنماستىن ئۆزلىرىنى ئاتاتتى. سوغۇق ۋە ئاچلىق ھالىدىن كەتكۈزگەن پاختەكلەر جۈپ - جۈپ بولۇشۇپ، ھويلا ۋە باغلاردىكى ئۆرۈك، ئۈجمە شاخلىرىدا شۈمىشىپ ئولتۇرۇشاتتى، قەيەرگىدۇر بويۇنىداپ قويۇشاتتى. باھارنىڭ قىش بىلەن ئالماشقىنىدىن چەكسىز خۇشاللىققا چۆمگەن توڭ قاغىلار مەيدىسىنى ئۆيلەرنىڭ ئۈگزىسى، ئېتىزلىقلاردىكى قارلارغا چاپلاپ، ئەتراپتىكى ھەربىر شەپكە خاتىرجەم قۇلاق سېلىشاتتى. ئاسماندا ياكى يېقىن ئەتراپتا بىرەر نەسىلدىشىنىڭ بىرەر تال سۆڭەك، بىرەر

باش قوناق كۆتۈرۈۋالغانلىقىنى كۆرۈپ قالغۇدەك بولسا، جان - جەھلى بىلەن ئېتىلىپ، تاكى ئۇنى ئولجىسىدىن مەھرۇم قىلغۇچە قوغلىشاتتى. ئاندىن بىر - بىرى بىلەن جېدەللىشىپ، ئالەمنى مالەم قىلاتتى. ئۇلارنىڭ ئەنسىز قاقىلدىشى تىرىك جان ئەھلىگە ۋەھىمە سالاتتى.

قايسىدۇر ئۆيىنىڭ بالىخانىسىدىن ئالمان - تالمان ئۇچۇپ چىققان بىر توپ ئاق قۇشقاچ كەنتىنىڭ جەنۇبىدىكى كۆل بويىدا يەككە - يېگانە چوقچىيىپ تۇرغان كاداڭ ئۈجمىنىڭ يۇمران شاخلىرىغا قونۇشتى. بىر جۈپ چېلەككە كۆلدىن سۇ ئۇسۇپ، ئەمدىلا كەينىگە يانغان ئايال ئاستا بېشىنى كۆتۈرۈپ، ئۇلارغا غەلىتە بىر نەزەردە قاراپ قويدى - دە، يولنى داۋام قىلدى. ئۇ پۈتۈنلەي قارا رەڭلىك ئۈستىباش كىيگەن بولۇپ، نىمكەش ئۆتۈكىمۇ، كۆڭلىكىمۇ، پاختىلىق چاپنىمۇ قارا ئىدى. ئېڭىكىنى قوشۇپ مەھكەم چىگىۋالغان تور رومىلى توق زىغىر رەڭ بولسىمۇ، قويۇق ماناندا قارا كۆرۈنەتتى. ئۇ كەنتىنىڭ ئوتتۇرىسىدىن كېسىپ ئۆتكەن كاناڭ ھارۋا يولىغا بۇرۇلۇشىغا، تاشسىز ئاق جۇۋا، ئاق تۇماق كىيگەن، ساقال - بۇرۇتقا قويۇق ئاق دارىغان؛ بىر قولىدا ئوتتۇرا سېۋەت تېزەك، يەنە بىر قولىدا چاققانغىنە ياغاچ كۈرەك كۆتۈرۈۋالغان تەمبەلگىنە بىر ئادەم بىلەن دوقۇرۇشۇپ قالدى. شۇ چاغ نېمە ئۈچۈندۇر ئايالنىڭ پۇتلىرى كالۋالىشىپ، چېلەكتىكى سۇ داۋالغۇپ، كۆڭلىكىنىڭ ئېتىكىنى ۋە ئۆتۈكىنىڭ باشلىقىنى ھۆل قىلىۋەتتى، كۆزلىرى ھېلىقى ئادەمنىڭ كۆزلىرىگە تىكىلگىنىچە قېتىپ قالغانىدى.

تونۇش چىراي، تونۇش كۆزلىرى.
ئايال بىردىن قەدىمىنى توختىتىپ، چېلەكنى يەرگە قويدى ۋە:
— ئەسسالام، ئايۇپكا، — دېدى پەس، يىغلامسىرىغاندەك تىترەك ئاۋازدا.

پېشقەدەم ياچېيكا شۇجىسى ئۇنىڭ باش - ئايىغىغا تازا
سېنىچلاپ بىر قاراپ چىقتى - دە:

— ۋاي، ئابىدەمغۇ بۇ! — دېگىنىچە ئۇنىڭغا يېقىنلاشتى، —
ئۇچرىشىپ قالغان يېرىمىزنى قاراڭ..... مەن تېخى سىزنى
يوقلاپ چىقارمەن، دەپ نىيەت قىلىپ يۈرۈپتىمەن، ھەي.....
— رەھمەت ئايۇپكا! رەناخان ئاچام سىزنىڭ ئورنىڭىزدا
كۈندە دېگۈدەك ھال - ئەھۋال سوراپ تۇرۇۋاتىدۇ.
— بۇ يەرگە كۆنۈپ قالغاندەك تۇرامسىز - يا.....؟
— كۆنۈپ قالىدىم.

ئابىدەم كۆزلىرىنى ئۇنىڭدىن قاچۇرۇپ، تېخىمۇ پەس ئاۋازدا
جاۋاب بەردى.

— بۇنىڭدىن كېيىن تېخىمۇ كۆنۈپ قالسىز..... تۇغۇلۇپ
ئۆسكەن يۇرتىڭىز ئەمەسمۇ؟! مەغپىرەتخان ئوبدان مەزلۇم، ئۇنىڭغا
ھەمراھ بولغىنىڭىزمۇ ئوبدان بولدى. ھېچ بولمىسا، بۇغراجاننىڭ
يوقلۇقى بىلىنمەيدۇ..... بالىلار تىنچ تۇرغاندۇ؟!
— تىنچ تۇردى.

— مەغپىرەتخان قانداقراق تۇرۇۋاتىدۇ؟
— خۇداغا شۈكۈر، خېلى ئوبدان تۇرۇۋاتىدۇ.
ئابىدەم كۆز چاناقلىرىدىن ئۆمىلەپ چىققان ياشنى رومىلىنىڭ
ئۇچى بىلەن سۈرتتى. ئايۇپ ئاكا سۆزىنى داۋام قىلدى:
— مۇنداق يىغلاڭغۇلۇق قىلىسىڭىز، يەنە ئالتە كۈندە
ئۆزىڭىزنىمۇ، مەغپىرەتخاننىمۇ كاردىن چىقىرىۋېتىسىز..... ياش
ئادەم دېگەن بەردەمەك بولىدىغان. سەۋر - تاقەت قىلىسىڭىز، بۇ
كۈنلەرمۇ ئۆتۈپ كېتىدۇ.....

— ئوھوي..... مۇبارەك بولسۇن! ئاشىق - مەشۇقلار تازا
بەلەن يەردە تېپىشىپىسلەرغۇ!..... — بۇ مەسخىرىلىك ئاۋاز
بىلەن تەڭ، ھەربىيچە جۇۋا، ھەربىيچە قۇلاقچا كىيىپ، قىزىل

يەڭ بەلگىسى تاقىغان ئېگىز بويلۇق بىر ئادەم ئۇلارنىڭ يېنىغا ئۈندى. ئۇ ئابىدەمگە غەلىتە بىر نەزەردە تىكىلىپ، ئۇنىڭدىن سورىدى، — خاتالاشمىسام، ئۆزلىرى بىزنىڭ ئەتىۋارلىق مېھمىنىمىز ئابىدەم خېنىم بوللىغۇ دەيمەن؟

.....

ئابىدەم لېۋىنى چىشلەپ ئۈنچىقمىدى. ھېلىقى ئادەم سوئالنى داۋام قىلدى:

— تارتىنىۋاتاملا؟

.....

—ۋوي..... قالىتىس نېپىز خېنىم ئىكەنغۇ بۇ! مۇنداق نېپىزلىك قىلسىلا، بۇ يەردە بىر كۈنمۇ جان باقالمايلا جۇمۇ! قانداق، كۆنۈپ قالاي دەۋاتاملا؟

— ھىم.....

— يىغلاۋاتاملا؟ دېسەم - دېمىسەم، توي كۈنىمۇ مۇشۇنداق يىغلىغانىتىلغۇ دەيمەن..... ھېچقىسى يوق، ھەرھالدا كۆندۈرۈۋالسىمىز خېنىم.....

ئايۇپ ئاكا نارازى بولغان قىياپەتتە ئۇنىڭغا يەر ئاستىدىن قاراپ قويدى. ئۇ بۇنى سەزدى بولغاي، ئايۇپ ئاكىغا گۈركىرىدى:

— ھە، بۇ يەردە نېمە قىلىپ يۈرسەن؟

— تېزەك تېرىۋاتىمەن، — ئايۇپ ئاكا قىسقىلا جاۋاب بەردى.

— ئاران مۇشۇنى تەردىگمۇ؟

— ئىككى سېۋەتنى ماخوفا ئاپىرىپ قويدۇم.

— يەنە ئىككى سېۋەت تېرىۋېتىپ دادۇيگە بار، ھە!

— ماقۇل.

ئۇ ئادەم ئابىدەمگە يەنە نەچچە ئېغىز ياپتا گەپ قىلىپ قويۇپ، ئۇلاردىن ئايرىلدى. يىگىرمە قەدەمچە مېڭىپ، بىردىن كەينىگە بۇرۇلۇپ:

— ئايۇپ، ھەي ئايۇپ! مەيەرگە كەل! — دەپ ۋارقىرىدى.
ئايۇپ ئاكا ئابدەمگە بىرىنچە دېيىشكە تەمىشلىۋىدى، ھېلىقى
ئادەم تېخىمۇ سەت كارىكرىدى:
— ھەي بۇت! قۇلىقنىڭ گاس بولۇپ قالىدىمۇ؟ مەيەرگە كەل
دەيمەن!.....

ئايۇپ ئاكىنىڭ رەڭگى ئۆگۈپ، ئابدەم بىلەن كۆز ئارقىلىق
خوشلاشتى - دە، پىيما كىيگەن پۇتلىرىنى ئېغىر يۆتكەپ، ئۇنىڭ
قېشىغا كەتتى. ئابدەم ئايۇپ ئاكىنىڭ كەينىدىن تىكىلىپ،
جۇۋىسىنىڭ ئارقا پېشىگە قارا سىياھ بىلەن يېزىلغان «كاپىتالنىم
يولغا ماڭغان جاھىل ھوقۇقدار ئايۇپ سامساق» دېگەن خەتلەرنى
كۆرگەندە، يۈرىكى «جىخ» قىلىپ، كۆز ئالدى قاراڭغۇلاشتى.
بويىنىغا ئون - يىگىرمە كىلوگرام ئېغىرلىقتىكى قوغۇشۇن تاختايلار
ئېسىلغان، بېشىغا ھەرپ قويۇش ماشىنىسىنىڭ بۇس تارتقۇسىنىڭ
قالپىقى كىيگۈزۈلگەن يەن رۇي، رامىزان ئاكىلارنىڭ يېرىم ھوشسىز
ھالغا كەلتۈرۈلگەن بۇغراجانغا يانمۇيان توختىتىپ قويۇلغان
چاغدىكى ئېچىنىشلىق قىياپىتى تەكرار نامايان
بولدى.....

— بالام، يۈرىكىمنى ئاسىقتۇرۇپ ئەجەب يوقاپ كەتتىڭىز! —
دېدى رەبھانى بىلەن ئاۋارە بولۇۋاتقان مەغپىرەتخان ئاچا
ئابدەمنى بوسۇغىدا كۆرگەندە، — ئىشكە چىقىپ، ئۆيگە
كىرىپ، كۆڭلۈمگە كەچمىگەن ئوي قالمىدى.
ئابدەم چېلەكتىكى سۇنى پەگاھقا كۆمۈلگەن كۈپكە قويغاچ،
ئايۇپ ئاكا بىلەن ئۇچرىشىپ قالغانلىقىنى سۆزلەپ بەردى.
— ئوسمان دېگەن قۇلاق كەستى بۈگۈن يەنە ئايۇپ شۇجىنى
قىيىن - قىستاققا ئالدىكەن - دە! — دېدى مەغپىرەتخان ئاچا بىر
يېرى ئاغرىۋاتقان دەك چىرايىنى يۈرۈشتۈرۈپ، — ھۇ جۇۋاينىمەك
كەتكۈر! بويىنىڭ ئۈزۈلۈپ ئۆلسەڭچۇ.....

ئابدەم قېيىنئانىسىنىڭ قولىدىن رەيھانىنى ئېلىۋېتىپ
سورىدى:

— ئانىكا، ئوسمان دېگەن نېمە ئىش قىلىدىغان ئادەم؟
— نېمە ئىش قىلاتتى. دادۇيىنىڭ ھازىرقى باشلىقى! —
مەغپىرەتخان ئاچا «باشلىقى» دېگەن سۆزنى مەسخىرىلىك
تەلەپپۇزدا ئېيتتى، — سىزمۇ بىلىسىز، كۆۋرۈك بېشىدىكى ھېلىم
ئاخۇن جۇۋازچى بارغۇ، بۇ شۇمقۇش شۇنىڭ ئوغلى. شۇنداق
ئوبدان ئادەمدىنمۇ مۇشۇنداق ناكەسلەر تۇرىلىدىكەن. ھېلىم
ئاخۇن رەھمەتلىك ھايات چاغدا بۇ لۈكچەك ئۇنى قاڭغىر-
قاقشىتىپ، تاپقان — تەرگىنىنى قىمارغا دەسمايە سېلىپ، بىر
كۆزىدىن ياش، بىر كۆزىدىن قان ئالاتتى. دادىسىدىن قېلىپ،
تۈرمىنىمۇ كۆرۈپ چىقتى، — ئۇ سەل توختاپ قوشۇپ قويدى، —
ئىككى ئايدەك بولدى، ئىسنانچى^① دەمدۇ، خۇلىبىڭ^② دەمدۇ،
بىلىكىگە قىزىل لاتا ئېسىۋالغان بىرنېمىلەرنى ئەگەشتۈرۈپ يۈرۈپ،
دادۇي كادىرلىرىنىڭ بىرىگە بىرنېمىچى، يەنە بىرىگە بىرنېمىچى
دەپ قارا چاپلاپ، ھەممىسىنى بىكارچى قىلىپ قويدى.

ئابدەم قاتتىق بىر ئۇلۇغ — كىچىك تىنىدى — دە،
ئېمىۋاتقان رەيھانىنىڭ يۇمران چاچلىرىنى ئاۋايلاپ سىلىدى.
مەغپىرەتخان ئاچا سۆزلىگەچ، كۈلۈڭغا تېرىلىپ كەتكەن قوناق
شېخىنىڭ چۈچۈلىسى بىلەن تېزەكلەرنى لاخشىگىردا تېرىپ، يېتىم
ئوچاققا تىزدى ۋە ئىككى قولى بىلەن زەگۈندىگە تايىنىپ،
ئاللىقاچان ئۆچۈپ قالغان ئوتنى پۈۋلەشكە باشلىدى.....

بۇ ئۆيىنىڭ بىر بۇلۇڭىغا سەندەل قويۇلغان بولۇپ، ئابدەملەر
بۇ يەرگە كۆچۈپ كەلگەندىن بۇيان، كۈنبويى پۇتلىرىنى

① ئىسنانچى — ئىسيانچى.

② خۇلىبىڭ — خۇگۇيىبىڭ (قىزىل قوغدىغۇچى).

سەندەلگە تىقىپ ئولتۇراتتى. سەندەلدە گەرچە پۇت ئىسسىق تۇرسىمۇ، بەلنىڭ يۇقىرىسىغا ھامان سوغۇق تېگىپ تۇراتتى. شۇڭا، كەچكىچە پاختىلىق چاپاننى ئۇچىسىغا ئارتىپ يۈرۈشكە توغرا كېلەتتى. شەۋكەت بۇ غەلىتە ئادەتكە زادىلا كۆنەلمىگىنى ئۈچۈن، تۈنۈگۈن چوڭ ئانىسىدىن نېمىشقا مەش قويمايدىغانلىقىنى سورىدى. مەغپىرەتخان ئاچا ئۇنى باغرىغا بېسىپ تۇرۇپ:

— مەش دېگەنگە كۆمۈر بولمىسا بولمايدۇ، بىزنىڭ بۇ يەردە كۆمۈر يوق ئەمەسمۇ؟ خۇدايىم بۇيرۇسا، داداڭ قايسى كۈنى تۈرمىدىن چىقسا، شۇ كۈنى سىلەرگە مەش قويۇپ بېرەي جۇمۇ! — دېدى. ئابىدەم كۆزىنىڭ قۇيرۇقىدا شەۋكەتكە ئالايىپ قاراپ قويدى، مەغپىرەتخان ئاچا بۇنى سەزمىدى. ئەمما شەۋكەت خىجالەت بولغىنىدىن، ئىككىنچىلەپ ئورۇنسىز خەقىش قىلماسلىققا ئۆز - ئۆزىگە ۋەدە بەردى ۋە ھەركۈنى ئىككى ۋاق چاي، بىر ۋاق ئاشقا ئوت يېقىلغاندا، ئوچاققا مەيدىسىنى قاقلاپ، ئوت يېقىلمىغاندا پۇتىنى سەندەلگە تىقىپ ئولتۇرۇشقا بەل باغلىدى.

بۈگۈن ئۇ ھېچقانداق خەقىش قىلمىدى. ھازىر ئانىسىغا يېقىن چاپلىشىپ، چوڭ ئانىسى بىلەن ئىككىيلەننىڭ قىلىشقان گەپلىرىنى زېھىن قويۇپ ئاڭلاپ ئولتۇرۇپتۇ.....

— مەغپىرەتخان! ھوي، مەغپىرەتخان!

ئاۋاز بىلەن تەڭلا ھويلا ئىشكى قېقىلدى. مەغپىرەتخان ئاچا ئەمدىلا قولغا ئالغان تارىشا گۈگۈتنى كۆتۈرگىنىچە، ئالدىراپ - تېنەپ تاشقىرىغا چاپتى.

— كېلىڭ، بالام نۇراخۇن، ئۆيگە كىرىڭ.

— ئۆيگىمۇ كىرەرمىز..... بەك ھەددىڭىزدىن ئېشىپ

كەتمەي، ئانچە - مۇنچە مەجلىس ئول - بولغىمۇ چىقىپ تۇرسىڭىز بولارمىكىن!

— چىقاي، بالام، چىقاي.
— ھېلىقى شەھەرلىك خېنىمىڭىز بۇ يەرگە كەلگىلى تۆت
كۈن بولۇپ قالدى. مەستۈرە بولمىسا، ئۇ كىشىنىمۇ ئالغاچ
چىقارسىز!.....

— ئۇ بالا.....
— ھە نېمە بولدى؟
— زۇكامداپ قايتىكەن.
— زۇكامداپ قالسا نېمە بوپتۇ؟ دەپ قويۇڭ: بۇ شەھەر
ئەمەس، ئانچە - مۇنچە تالا - تۈزگە چىقىپ تۇرسا، كېسىلى
ئاسانراق ساقىيىدۇ، بۇ چاغقىچە ھاردۇقىمۇ چىقىپ بولغاندۇ.
ئىززىتىنى ساقلاپ، چىرايلىقچە مەجلىسكە چىقسۇن، بولمىسا.....
— ماقۇل، ئۇنىمۇ ئېلىپ، ھازىرلا كەينىڭىزدىن باراي.

— ھۇ جۇۋاينىمەك كەتكۈر شۇمقۇش! «زامان زورنىڭ، تاماشا
كورنىڭ» دەپ، قىرىق ئۆيلۈك ئەزانىڭ روزانىسى نەدىكى بىر
تاپتىن چىققان لۈكچەكنىڭ قولىغا قالغىنىنى قارىمامسىز! ھەي
خۇدا، ھەي خۇدا.....

مەغپىرەتخان ئاچا ئىشىكتىن كىرىپلا چېچىلىپ كەتتى. ئۇ
باياتىن ئۆزى بىلەن سۆزلەشكەن ئادەمنىڭ يېڭىدىن بولۇۋالغان
دادۇيچاڭ ئىكەنلىكى، ئۇنىڭ ئوسمان بىلەن بىرلىشىپ قىلغان
ئەسكىلىكلىرىنى ئۇچۇر - بۇجۇرغىچە سۆزلەپ بەردى. ئاندىن
خىجالەتمەن قىياپەتتە قوشۇپ قويدى:

— خۇدا جازاڭنى بەرگۈر! سىزنىمۇ ئارامخۇدا
ئولتۇرغۇزمايدىغان ئوخشايدۇ.....

— ھېچقىسى يوق ئانىكا. بۇ كۈندە كىمگە ئارامچىلىق بار
دەيلا! بالام شەۋكەت، سەن ئۇكاڭغا ھەمراھ بولغاچ، ئۆيگە قاراپ
تۇرغىن جۇمۇ.

ئابدەم شۇنداق دېدى - دە، ئورنىدىن تۇرۇپ، ئۈستىبېشىنى

تۈزەشتۈرۈشكە باشلىدى. شۇ تاپتا، ئۇ شۇنداق غەيۇر، شۇنداق قەھىرلىك كۆرۈنەتتى، ھەرگىزمۇ ئىككى - ئۈچ سائەت ئىلگىرىكى قورقۇنچاق ھەم يىغلاڭغۇ ئابىدەمگە ئوخشىمايتتى. كۆزىدە ياشتىن، چىرايىدا دېلىغۇللىقتىن ئەسەرمۇ يوق ئىدى. ئاۋازى قىلچە تىتىرىمەيتتى.

مەغپىرەتخان ئاچا ئۇنىڭ چىرايىغا بىر پەس تىكىلىپ تۇرغاندىن كېيىن دېدى:

— بالىلارنى ئېلىۋالساق بولارمىكن، بالام.

— توڭغۇپ كېتىدۇ، — دېدى ئابىدەم، — رەيھان بۆشۈككە ئامراق. ئاكىسى قېشىدىن مىدىرلىمىسلا، كەچكىچە ياتىدۇ. مەغپىرەتخان ئاچا قايتا ئېغىز ئاچمىدى.

ئابىدەم تىزلىنىپ ئولتۇرۇپ، رەيھاننىڭ يۆگەك، ئوۋۇدا، قولتارتقۇلىرىنى بىرقۇر تۈزەشتۈرۈپ قويدى. ئاندىن شەۋكەتكە يەنە بىر قېتىم تاپىلدى:

— ئوبدان بالام، ئۇكاڭنى يىغلىتىپ قويما جۇمۇ!

— ماقۇل ئانا، — دېدى شەۋكەت بالىلارغا خاس بولمىغان بىر خىل تەلەپپۇزدا جاۋاب بېرىپ، — سەن مەجلىسكە چىقىۋەر، مەن ئۇكامنى يىغلاتماي باقىمەن.

ئابىدەم شەۋكەتكە چوڭقۇر ئانىلىق مېھرى بىلەن بىرپەس تىكىلىپ تۇردى - دە، ئۇنىڭ ئىككى مەڭزىدىن تۇتۇپ، پېشانىسىگە سۆيۈپ قويۇپ، ئىشىك تەرەپكە ماڭدى. مەغپىرەتخان ئاچا بىر شەۋكەتكە، بىر بۆشۈكتە پۇشۇلداپ ئۇخلاۋاتقان رەيھانغا كۆزى قىيماسلىق بىلەن بىردەم تىكىلىپ تۇردى، كېيىن ئىتتىك بۇرۇلۇپ، ئابىدەمنىڭ كەينىدىن چىقىپ كەتتى.....

ئىككى ئانا ئەمدىلا ھويلا ئىشىكىدىن چىقىشىغا، رەيھان «لۆمىدە» كۆزىنى ئاچتى ۋە شۇنداق قاتتىق يىغلاپ كەتتىكى، شەۋكەت بىر ھازاغىچە نېمە قىلىشنى بىلمەي، گاڭگىراپلا قالدى. كېيىن ئېسىنى يىغىپ، بۆشۈكنى تەۋرىتىشكە باشلىدى ۋە

بۆشۈكنىڭ توغرا ياغىچىغا ئېسىقلىق تۇرغان ئېمىزگۈنى رەيھاننىڭ ئاغزىغا تىقتى. بوغۇقۇپ - بوغۇقۇپ يىغلاۋاتقان رەيھان «شىپىدە» پەسكويغا چۈشۈپ، ئېمىزگۈنى شوتىلدىتىپ شۇراشقا باشلىدى. شەۋكەتمۇ يەڭگىل بىر تىنىۋېلىپ، ئۇنىڭغا تىكىلگىنىچە مەغرۇر كۈلۈمسىرىدى.

كىم بىلسۇن، رەيھان كۈچىنىپ ئېمىزگۈنى ئاغزىدىن چىقىرىۋېتىپ، يەنە يىغلاشقا باشلىدى. شەۋكەت ئېمىزگۈنى ئىككىنچى، ئۈچىنچى قېتىم ئۇنىڭ ئاغزىغا تىققان بولسىمۇ، رەيھان بەربىر تىلى بىلەن ئىتتىرىپ چىقىرىۋەتتى ۋە بايىقىدىنمۇ بەتتەررەك يىغلاشقا باشلىدى.

«قانداق قىلاي؟ ئانامنى قىچقىرىپ كىرەيمۇ؟ ئۇ زادى نەدە؟ ئانامنى تېپىپ كىرگۈچە رەيھان نېمە بولار؟.....»

ئاھا!..... بۇ سوئاللار تېخى تۇرمۇشنىڭ ھېچ نەرسىسىنى چۈشىنىپ يەتمىگەن شەۋكەتنىڭ كاللىسىدا ھەرە ئۇۋىسىدەك غوڭغۇلدايتتى. سىڭلىسىنىڭ يىغىسى ئۇنىڭ يۈرىكىنى چايان چاققان دەك ئېچىشتۇراتتى.

«ياق، - دېدى ئۇ ئۆزىگە ئۆزى تەسەللى بېرىپ، - ئۆيىنى تاشلاپ چىقىپ كەتسەم بولمايدۇ. ئاناملار قايتىپ كىرگۈچە چىداي.....»

شەۋكەت قەتئىي چىداش قارارىغا كەلدى. سىڭلىسى يىغلىسا، ئۇ بىر تەرەپتىن بۆشۈكنى يەڭگىل تەۋرىتىپ، يەنە بىر تەرەپتىن ئانىسىنى دوراپ: «تاتلىق ئۇكام، ئەنە قارا، ئانام كىردى..... ئانا، ئىتتىك بولغىنا!.....» دېگەنگە ئوخشاش سۆزلەر بىلەن ئۇنى بەزلەيتتى. پەس بولسا، ھۇزۇرلىنىپ كۈلۈمسىرەيتتى. ئويناشقا بولىدىغانلىكى نەرسىلەرنى ئۇنىڭ قولىغا تۇتقۇزاتتى. قېرىشقان دەك، رەيھان ئۇ نەرسىلەرنىڭ بىرەرسىنىمۇ ئۇزۇنراق تۇتۇپ تۇرمايتتى ۋە ھايال ئۆتمەي يەنە قىرقىراپ يىغلاشقا باشلايتتى. باش توخۇ چىللىدى. رەيھان تېخىچە يىغلىماقتا. شەۋكەتنىڭ

ئۇيغۇسى كەلگىنىدىن كۆزلىرىنى ئاچالمايتتى. قوللىرى بۆشۈكنى ئاران - ئاران تەۋرىتەتتى..... مانا، ئۇنىڭ كۆز ئالدىدا دادىسىنىڭ كېلىشكەن بەستى، مېھرىبان چىرايى پەيدا بولدى. ئۇ شەۋكەتنىڭ باش - كۆزىنى سىلاپ، مەڭزىگە يېنىشلاپ - يېنىشلاپ سۆيۈپ، شۇنداق ئامراقلىق بىلەن باغرىغا باستىكى، شەۋكەت خۇشاللىقىدىن دادىسىنىڭ پۇتلىرىنى مەھكەم قۇچاقلدى. شۇ چاغدا كىمدۇر بىرى ئۇنى كۈچ بىلەن تارتىپ، دادىسىنىڭ باغرىدىن ئاجرىتىۋەتتى. يەنە ھېچ نەرسىگە ئوخشاشقۇلى بولمايدىغان بىرنەچچە غەلىتە مەخلۇق دادىسىنىڭ قولىغا كويىزا، پۇتىغا كىشەن سېلىپ، دارقېرىتىپ سۆرەپ قاپاقچىدۇر ئېلىپ كېتىشكە ئۇرۇندى. دادىسى: «شەۋكەت، ئاناڭغا دەپ قوي: سىلەرنى ئوبدان باقسۇن..... مەندىن ھەرگىز ئەنسىرىمىسۇن!.....» دېگەنىدى، شەۋكەت: «دادا.....» دەپ ۋارقىرىغىنىچە، پۈتۈن قەھەر - غەزىپىنى كىچىككىنە مۇشتۇمى ۋە ئاياغلىرىغا يىغىپ، دادىسىنى ئۆزىدىن ئايرىپ ئەكەتمەكچى بولۇۋاتقان ھېلىقى مەخلۇقلارغا قاراپ ئوقتەك ئېتىلدى - يۇ، تۇنجى قەدىمنى بېسىش بىلەنلا نېمىگىدۇر پۇتلىشىپ، دۈم يىقىلدى ۋە قاتتىق بىر نەرسىگە قورسىقىچە ئارتىلىپ قالدى. ئۇ شۇنداق مەدەنلىشىغا، ئاستىدىكى نەرسىدىن چىرىقىغان ئاۋاز چىقتى.

بۇ ئاۋاز رەيھاننىڭ يىغىسى ئىدى.

— ئاپلا! — دېۋەتتى شەۋكەت كۆزلىرىنى ئوۋۇلاپ تۇرۇپ. چۈنكى، ھازىر ئۇ ئۇيغۇسىراپ ئولتۇرۇپ، رەيھاننىڭ بۆشۈكىنى ئورۇۋەتكەن ھەم بۆشۈك ئۈستىگە مىنگىشىپ قالغانلىقىنى سەزگەنىدى، — بىچارە ئۇكام، بىر يېرىڭ ئاغرىپ كەتكەنمىدۇ.....؟

شەۋكەت ئىتتىك بۆشۈك ئۈستىدىن تۇردى - دە، پۈتۈن كۈچى بىلەن بۆشۈكنى يۆلەشكە تۇتۇندى.

ئالتە ياشلىق بالىنىڭ بالا بۆلەكلىك بۆشۈكنى يۆلەپ تۇرغۇزۇشى مۇمكىنمۇ؟! شەۋكەتنىڭ ھەممە ئۇرۇنۇشلىرى بىكار كەتتى. ئۆي گۆردەك قاراڭغۇ، رەيھان جان - جەھلى بىلەن يىغلىماقتا. سىرتتا شىۋىرغان ھۆركىرىمەكتە. سىڭلىسىنىڭ بىر نەرسە بولۇپ كېتىشىدىن ئەنسىرىگەن شەۋكەت ئاخىر سىڭلىسىغا قوشۇلۇپ ھۆڭرەپ يىغلاپ كەتتى.....

قانچە ۋاقىت يىغلىدىكىن، بىر چاغدا ئۆينىڭ ئىچى غۇۋا يورۇدى. ئۇ ئىتتىك كەينىگە بۇرۇلغانىدى، سەرەڭگە تۇتقان چوڭ ئانىسىنىڭ ئانىسى بىلەن پەگاھتا تۇرۇپ، پۈتتىكى قارنى قېقىۋاتقانلىقىنى كۆردى - يۇ، پۈتۈن ئەزايى تىكەنلىشىپ، ئۇنى ئۆچۈپلا كەتتى. شەۋكەت ئانىسىدىن تاياق كۈتەتتى، ئەمما ئابىدەم يۈگۈرۈپ كەلگەن پېتى بۆشۈكنى يۆلەپ، رەيھاننى يېشىۋالدى. چوڭ ئانىسى مورا بېشىدىكى چىراغنى ياقاتتى. شەۋكەت ئەمدى ئېنىق كۆردىكى، ھەر ئىككىيلەننىڭ كۆزلىرى ياش يۇقى، قاپاقلىرى ئىشىشىپ كەتكەنىدى.

— ئىسىت بالىلىرىم! — ئابىدەم رەيھاننى باغرىغا تېگىپ، ئاغزىغا ئەمچەك سالدى. شەۋكەتنى يېنىغا تارتىپ، مەڭزىگە مەڭزىنى ياقاتتى، — بىزغۇ مەيلى، سىلەرگە نېمە تارتقۇلۇق بۇ؟! — قۇرۇپ كەتسۇن بۇ ئىنقىلاب! — مەغپىرەتخان ئاچا چىراغنىڭ پېلىكىنى ئوڭلاۋېتىپ، غەزەپ بىلەن خىتاب قىلدى، — يا قېرىغا، يا ياشقا، يا نارەسىدە بالىغا ئارام يوق. جاھاندا خوۋلۇق، ئادەملەردە ئىنساب بولىدىغان بولسا مۇشۇنداق كۈنلەرگە قالارمىدۇق؟!..... خەير..... خۇدا، ئۆزۈڭ كۆرۈپ تۇرىدىغانسەن!.....

ئابىدەم قاتتىق بىر ئۇلۇغ - كىچىك تىنىۋالدى. رەيھان ھايل ئۆتمەي پۇشۇلداپ ئۇخلاپ كەتتى. مەغپىرەتخان ئاچا ئوچاققا ئوت قالدى. ئوتنىڭ يورۇقى بۇ كونا پاسوندىكى دېرىزىسىز ئۆينى ئەپچىللا يورۇتتى. مەغپىرەتخان

ئاجا چۆگۈننى لىقلاپ، ئوچاققا قويدى - دە، يەنە نەچچە تال قۇرۇق ئوتۇننى ئوچاققا ئۈستىلەپ تىزدى. ئاندىن ئابىدەمنىڭ قېشىغا كېلىپ، بۆشۈكنىڭ ئالدىغا يۈكۈندى.

— ۋاي جېنىم بالام..... مۇشۇنچە سۇنىڭ ئىچىدە قانداقمۇ ياتقانسەن!..... — ئۇ رەيھاننىڭ زاكا - يۆگەكلىرىگە بىر - بىرلەپ قاراپ چىقتى. ھەممە نەرسە جاكىتىن تۆكۈلگەن سۈيىدۈك بىلەن بۇلغانغانىدى. مەغپىرەتخان ئاجا يەنە نېمىلەرنىدۇر دېگىنىچە، دەس ئورنىدىن تۇرۇپ، مېھرابتىن چاققانغىنا بوغىچىنى ئېلىپ، كات ئۈستىگە قويۇپ يەشتى ۋە لازىملىق لاتا - پۇتلارنى ئايرىۋالدى - دە، ئابىدەمگە بۇرۇلۇپ:

— جىندەك توختاپ تۇرۇڭ. مەن بۇنى ئىسسىتاي..... — دېگىنىچە ئوچاق تۈۋىگە كەلدى. گويا بىر كىم ئۆگىتىپ قويغاندەك، شەۋكەتمۇ ئانىسىنىڭ قولىدىن بوشىنىپ، چوڭ ئانىسىنىڭ يېنىغا كېلىپ:

— ئەكېلە چوڭ ئانا، مەنمۇ ئىسسىتىشىپ بىرەي، — دېگەنىدى، مەغپىرەتخان ئاجا:

— ئەقلىڭدىن ئۆرگۈلەي قوزام! — دەپ ئۇنىڭ باش - كۆزىنى سىلاپ كەتتى، — مە، كۆيدۈرۈپ قويماي، ئاۋايلاپ قاقلا جۇمۇ! ھە، مانا مۇشۇنداق.....

ئابىدەم ئىككىيلەنگە تىكىلگىنىچە، چوڭقۇر بىر ئۇلۇغ - كىچىك تىنىدى - دە، ئۆز - ئۆزىگە پىچىرلىدى: «بىرىنىڭ كاساپىتى مىڭغا» دېگەندەك، مېنىڭ ئاشۇ چېچىم بولمىغان بولسا، بۇغراجانمۇ، بالىلارمۇ مۇشۇنچە خورلۇققا قالماس ئىدى. قېيىنئانام بىچارە قېرىغان چېغىدا..... ھەي.....»



بەشىنچى باب

سېتىۋېلىنغان جىنايەت

ياشاش ئارزۇسى ئادەمنى ھەرقانداق جاپا - مۇشەققەتكىمۇ كۆندۈرىدۇ. ئابدەم بۇ يەرگە كۆنۈپ قالدى. ئۇ بۇ يەرگە كېلىپلا «ھەممە يەردە قازاننىڭ قۇلىقى تۆت» ئىكەنلىكىنى كۆردى - دە، شەھەردىن قوغلانغىنىغا ھەسرەتمۇ چەكمىدى. پۈتۈن ئەس - يادى بىلەن قېيىنئانىسىنى ئوبدان رازى قىلىش، بالىلارنى ساق - سالامەت قاتارغا قوشۇش، ئۇلارغا دادىسىنىڭ يوقلۇقىنى بىلىندۈرمەسلىككە تىرىشتى. ئۇ ھەركۈنى ئەتىگەندە قېيىنئانىسىدىن بىر - ئىككى سائەت بالدۇر ئورنىدىن تۇرۇپ، ئوچاققا ئوت قالاپ بىر قازان ئۇماچ ياكى يوبدان پىشۇراتتى. قازاننى يەرگە چۈشۈرۈپلا، ئوچاققا نەچچە زاغرا چاپلايتتى، ئاندىن ھەممەيلەننى ئويغىتىپ، قورسىقىنى تويغۇزاتتى. قازان - قومۇچلارنى يۇيۇپ، جاي - جايغا قوياتتى - دە، كەتمەن بىلەن تاغارنى ئېلىپ، ئەتىگەنلىك «دولقۇن»غا چىقىپ كېتەتتى. ئۇ ئىش - ئەمگەكتە ھېچكىمدىن قېلىشمايتتى، دادۇيچاڭنىڭ تىل - دەشناملىرىغىمۇ كۆنۈپ قالدى؛ قولۇم - قوشنىلىرى بىلەن تۇغقانداك ئېچىل - ئىناق ئىدى. تېخى، چېچەك - چوكان ئېچىلىپ، قۇرت - قۇمۇسقىلار ئىنلىرىدىن چىقىش بىلەن تەڭ، ئۆتۈكىنى سېلىپ تاشلاپ، كۈنبويى يالاڭئاياغ يۈرىدىغان، پىياز كۆكى رەڭلىك

نىمكەش رومىلىنى ئۈچ بۇرجەك قاتلاپ، بېلىنى ئەلەردەك قىسىپ
 باغلىۋالدىغان بولدى. بارا - بارا ئۇنىڭ رەڭگى قارىداپ، پۇت -
 قوللىرىدا ھۈررەك - ھۈررەك قاقداقلار پەيدا بولدى. گەرچە چېچى
 بىرئاز ئۆسكەن بولسىمۇ، يەنىلا رومالنىڭ سىرتىغا چىقمايتتى،
 كۆزلىرى ئولتۇرۇشۇپ، مەڭزىلىرىنىڭ گۆشى قېچىپ، تېرىسى
 سۆڭىكىگە تۇتىشىپ كەتكىنى، تېخىمۇ تەمكىن، تېخىمۇ كەم سۆز
 بولۇپ قالغىنىنى ھېسابقا ئالمىغاندا، ئۇنىڭ تاشقى قىياپىتىدىن
 بىچارىلىكىنىڭ ئالامەتلىرىنى تاپقىلى بولمايتتى. سۈتكە تويۇنمىغان
 رەيھان بارغانسېرى ئورۇقلاپ كېتىۋاتاتتى. ئابدەم ئۇنى ھەر قېتىم
 ئېمىتكەندە، شەۋكەت تۇغۇلغان چاغدىكى ئەھۋالى، ئاتا بولغىنىغا
 خۇشاللانغىنىدىن يۈرىكى ئىچىگە پاتماي، ئۆزىنىڭ ئەتراپىدا
 پەرۋانىدەك ئايلىنىپ يۈرگەن بۇغراجاننى ئەسلەيتتى. ئۇ چاغدا،
 ئابدەملەرنىڭ يېمەك - ئىچمىكى تولۇق ئىدى. ھازىر ئۇنى ئەڭ
 قىينايدىغىنى ئاشلىق نورمىسىنىڭ يېتىشمەسلىكى بولدى. كۆپىنچە
 پۈتۈن - پۈتۈن كۈنلەرنى بىر ۋاق تاماق بىلەن ئۆتكۈزەتتى. بۇنى
 قېيىنئانىسىغا تۈيەلمەيتتى..... «بېگىز قايتا تۇرمايدۇ».
 تەجرىبىلىك ئانا ئاخىر ئۇنىڭ بۇ ئىشىنى سېزىپ قېلىپ،
 بىرمۇنچە كايىدى. دادۇيىنىڭ ئامبارچىسىغا يېلىنىپ، ئاشلىق قەرز
 ئالدى. قەرز ھامان قەرز - دە! بەربىر ئۇنى تۆلمەي بولمايدۇ.
 قاچان، قانداق تۆلەيدۇ؟ ئۇلار بۇنىڭمۇ چارىسىنى تېپىشتى: ئورما
 يېتىپ كېلىش بىلەنلا سەككىز - ئون چارەك بۇغداي
 سېتىۋېلىشتى، قەرزنى تۆلەپ ئاشقۇنىنى كاتقا قاچىلىۋېلىشتى.
 تېخى ئابدەم قېيىنئانىسىنىڭ توسقۇنىغا قارىماي، كىيىم تىكىش
 ماشىنىسى بىلەن ئىككى پارچە ئىران نۇسخىلىق گىلەمنىمۇ
 سېتىپ، پۇلىغا يېڭى رېزىنكە چاقىلىق ھارۋا ھەم ئېشەك
 سېتىۋالدى. مانا ئەمدى، قېيىنئانا بىلەن كېلىن نۆۋەتلىشىپ ھارۋا
 ھەيدەپ، قىغ - توپا توشۇيتتى، ئېرىق - ئۆستەڭ چاپاتتى،

زەيكەشتىن لاي تارتاتتى..... قېيىنئانا بىلەن كېلىن ئوتتۇرىسىدىكى بۇنداق ماسلىشىش، بۇنداق مېھرىبانلىق زور كۆپچىلىك ئاياللارنىڭ ھەۋسىنى قوزغايتتى. ئىككى ئايالنىڭ بېشى بىر يەردە بولۇپ قالسا، ئابىدەمنى غايىبانە ماختايتتى. ئۇنىڭ ئەقىل - پاراسىتى، چىدام - غەيرىتىگە ئاپىرىن ئوقۇيتتى ھەم ئۇنىڭغا ئىچ ئاغرىتاتتى.....

«ئەقىل ياشتا ئەمەس، باشتا» دېگەن سۆز ھەقىقەتەن راست ئىكەن! شەۋكەت تېزلا ئەقىل تېپىپ، ئانىسىغا ئوبدانلا يېتۈك بولدى. ھېلىقى ۋەقەدىن كېيىن، ئابىدەم ئۆينىڭ ئىككى تېمىغا ئىككى تال قوزۇقنى قاقتى - دە، بىر تال تانىنىڭ ئوتتۇرىسىغا بۆشۈكنى باغلاپ، ئىككى ئۇچىنى قوزۇقلارغا چىگۈەتتى. بۇنىڭ بىلەن بۆشۈك ھەرقانچە قاتتىق تەۋرىتلىسىمۇ يىقىلىپ چۈشمەيدىغان بولدى.

— بالام، — دېدى ئابىدەم قېيىنئانىسى بىر ئىش بىلەن ھويلىغا چىقىپ كەتكەن پۇرسەتتىن پايدىلىنىپ شەۋكەتنىڭ قولىغا پىچىرلاپ، — چوڭ ئاناڭنىڭ تېنى ساق ئەمەس. مەن ئۇنىڭغا ياردەملىشىپ ئەمگەك قىلىشىپ بەرمىسەم، چامنى تۈگىتىپ بولالماي دۇيچاڭدىن تەنقىد ئىشتىدۇ. داداڭمۇ تۈرمىدىن بالدۇرراق چىقالمايدۇ، سەن ئۇكاڭغا ئوبدان قارا. چوڭ ئاناڭ بىلەن ئىككىمىز ئەمگەككە ئوبدان قاتنىشىپ، داداڭنى تۈرمىدىن بالدۇرراق قايتۇرۇپ چىقايلى. ماقۇلمۇ؟

شەۋكەت بۇ سۆزلەرنىڭ تېگىگە يېتىپ - يەتمەيلا ماقۇللۇق بىلدۈردى. چۈنكى، دادىسى تۈرمىدىن تېزىرەك چىقىدىغانلا بولسا، شەۋكەت كۈنبويى ئاچ يۈرۈشكە، ھەرقانداق جاپا - مۇشەققەتكە بەرداشلىق بېرىشكە پۈتۈن ۋۇجۇدى بىلەن تەييار ئىدى!

ئەتىيازنىڭ جۇدۇن - چاپقۇنلۇق كۈنلىرى ئۆتۈپ، ئۈجمە پىشقى مەزگىلى يېتىپ كەلگەندە، رەيھانمۇ ئانچە - مۇنچە

بۆشۈكتىن قۇتۇلۇپ، ھويلىدىكى ئۈجمىنىڭ سايىسىدە پىلىتىڭلاپ ئويىنايدىغان بولدى. شەۋكەت ئۆزى كىچىكىدە ئوينىغان (ھازىر ئۇ چوڭ كىشى!) ئويۇنچۇقلارنى بىر - بىرلەپ ئۇنىڭغا كۆرسىتەتتى، قولغا تۇتقۇزاتتى ۋە ئۇلارنىڭ نامىنى بىر - بىرلەپ تونۇشتۇراتتى. رەيھان ۋىلىقلاپ كۈلگەندە، شەۋكەت ئۇنىڭ پىلىتىكۈچتەك ئۇزۇن، ئورۇق بارماقلىرى، يۇمران ئالقانلىرىغا چوڭقۇر ئاڭلىق مېھرى بىلەن يېنىشلاپ - يېنىشلاپ سۆيەتتى. بىر تېرە، بىر سۆڭەك يۈزلىرىگە مەڭزىنى يېقىپ، ئۇنى تېخىمۇ كۈلدۈرەتتى، ھەتتا بەزىدە كۈلدۈرۈۋېرىپ، ئاخىر يىغلىتاتتى - دە، ئالداپ - سىلاپ، مىڭ تەسلىكتە پەس قىلاتتى.

بۈگۈنمۇ شۇنداق بولدى: شەۋكەت ئۇنى خېلى ئۇزۇن كۈلدۈرگەندىن كېيىن، رەيھان كۈلكىسىنى باسالماي تېلىقپ يىغلاپ كەتتى. شەۋكەت: «ئوبدان ئۇكام، تاتلىق ئۇكام، ئانام ھازىر كېلىدۇ، قارا، ئەنە كەلدى!.....» دېگەنگە ئوخشاش سۆزلەرنى قايتا - قايتا تەكرارلاپ، ئۇنى بەزلەۋاتقىنىدا، دەرۋازا قاتتىق قېقىلىپ كەتتى (ئانىلىرى ئۆيدە بولمىغان چاغلاردا، شەۋكەت دەرۋازىنى زەنجىرلەپ ئولتۇراتتى). شەۋكەت ئادىتى بويىچە ئىشك قاققۇچىنىڭ كىملىكىنى بىلمەكچى بولدى - دە، سورىدى:

— كىم؟

— ئىشكىنى ئاچ! — بىرئەر كىشى قوپال ئاۋازدا ۋارقىرىدى، —

ئىتتىك بول!

شەۋكەت تېڭىرقىغىنىدىن پۇت - قولى ماغدۇرسىزلىنىپ، ھەرقانچە ئۇرۇنۇپمۇ ئورنىدىن تۇرالمىدى.

ئىشك تېخىمۇ قاتتىق قېقىلدى، ئۇلىشىپلا تىللىغان ئاۋازلار ئاڭلاندى:

— ھوي شۇم، ئاچە ئىشكىنى!

— ئاناڭنى.....! ئولتۇرۇشنى ئۇنىڭ!

— ئانىسى شەققە بۇنىڭمۇ قۇلىقىنى پىشۇرۇپتىكەن - دە!

— نېمىگە قاراپ تۇرىمىز!..... پەيچاڭ، مەن تام بىلەن

چۈشۈپ ئىشكىنى ئاچىمۇ؟

— توختاڭلار، مەن ئۆزۈم ئاچاي.....

گەپنىڭ ئايىغى ئۈزۈلمەستىن، ئادەم بويىدىن سەللا ئېگىز كېلىدىغان ھويلا تېمى ئۈستىدە يېپيىڭى ھەربىيچە ئۈستباش كىيگەن قارا چوقۇر، موكا يۈز، ياداڭغۇ بىر ئادەم پەيدا بولدى. ئۇ دادۇي خەلق ئەسكەرلىرىنىڭ پەيچاڭى سۇلايمان ئىدى. سۇلايمان بىر شەۋكەتكە، بىر ھويلىغا نەزەر تاشلىغاچ «گۈپىدە» يەرگە سەكرەپ، دەرۋازىنىڭ لوكىنى تارتىۋەتتى. دەرۋازا ئېچىلىش بىلەن تەڭ قىزىل يەڭ بەلگىسى تاقىغان بەش كىشى كىرىپ كەلدى. شەۋكەت دېمىنى ئىچىگە يۇتۇپ، يالىڭاچ قىلىۋېتىلگەن رەيھاننى باغرىغا باسقىنىچە، ئۇلارنىڭ تەق - تۇرقى ۋە ھەربىر ھەرىكىتىنى كۆزىنىڭ قۇيرۇقىدا كۆزەتمەكتە ئىدى.....

سۇلايمان تەرىنى تۈرۈپ، شەۋكەتكە بىرپەس قادىلىپ قاراپ تۇردى ۋە بىرنېمە دەپ غودۇڭشىغىنىچە ھەمراھلىرىغا بۇرۇلۇپ، ئەمەلدارلارغا خاس تەلەپپۇزدا بۇيرۇق قىلدى:

— نېمىگە قاراپ تۇرىسىلەر؟ ئارقامدىن مېڭىڭلار!

ئۇ شۇنداق دېدى - دە، تاپانچا تۇتقان قولىنىڭ يېڭىنى جەينىكىگىچە تۈرۈپ، گويا دۈشمەن ئىستېھكامغا ھۇجۇمغا ئۆتكەن قەھرىماندەك جاسارەت بىلەن ئۆزىنى ئۆيگە ئاتتى. باشقىلارمۇ ئۇنىڭدىن قېلىشمايدىغان غەيرەت بىلەن كەينىدىن ئەگەشتى.

ئۆي ئىچىدە بىردەم داۋام قىلغان ئوپۇر - توپۇر، گۈلدۈر - كالاپلاردىن كېيىن، يەنە تىل - ھاقارەت باشلاندى:

— بۇ جادايىلار كات، قازناقلىرىغىچە قۇلۇپلاپ تۇتىدىكەن -

دە!

— ئوغرىنىڭ يۈرىكى پوك - پوك - دە!
— رازاق، بولە، ئاۋۋال كاتنىڭ قۇلۇپىنى بىرىپمە قىل!
— ھوي، نېمە قىلىۋاتىسەن؟ مىلتىقنىڭ نورى ئېگىلىپ كېتىدۇ.

— ئېگىلىمەيدۇ! بۇ جانىۋارنى قولۇمغا ئالغاندىن بۇيان، بىرەر يۈز قاغىتۇمشۇقنى مۇشۇنداق سۇغۇردۇم..... مانا چىقتى!
— ئوھوي، پەۋەس بۇغداي ئىكەنغۇ بۇنىڭ ئىچى!
— قازناقىتىن نېمە چىقار تېخى؟
— تەلىپىڭ بولسا، ئايشەمگۈلنىڭ تويلۇقىغا ئىشلەتكىلى شەھەرلىك خېنىمنىڭ سۆكە - مونچاق، ياقۇت، مەرۋايىتىلىرى چىقىپ قالار!

— چاقچىقىڭنى قويساڭچۇ!
— بولدى، بولدى! — سۇلايمان گۈركىرىدى، — ئەزمەڭنى ئېزىپ، كونا خاماننى سورۇۋەرمەي، قازاقنىڭ قۇلۇپىنى چىقىش!
— پەيچاڭ، ئۆتكەنكىدەك بېگىسىڭىزنى بىر كۆرسەتمەمسىز!
— شۇنداق قىلىڭە، پەيچاڭ!
— تاماشا كۆرگۈڭلار كېلىۋاتامدۇ؟
— شۇنى دېسىڭىزچۇ!
— ماقۇل، قاراپ تۇرۇڭلار ئەمىسە.
«پاڭ، پاڭ، پاڭ.....»

كەينى - كەينىدىن ئۈچ پاي ئوق ئېتىلدى، ئوق ئاۋازىغا ئۇلىشىپلا، ئۆي ئىچىدە قاتتىق كۈلكە كۆتۈرۈلدى. ئەمدى يىغىسى پەس بولغان رەيھان يەنە قىرقىراپ يىغلاپ كەتتى.
سۇلايمان ئۈچ پاي ئوق بىلەن قازاقنىڭ قۇلۇپىنى ئېتىپ چۈشۈرگەنىدى.

خېلى ئۇزۇن داۋام قىلغان چاقچاق، كۈلكە، گۈلدۈر - كالاپتىن كېيىن، سۇلايمان، ئاندىن باشقىلار بىر - بىرلەپ

ئۆيىدىن چىقىشتى.

سۇلايمان تاماكىسىنى چىشلەپ تۇرۇپ، چىشلىرى ئارىسىدىن بۇيرۇق قىلدى:

— ناسىر، سابىر ئىككىڭلار ئوقتەك يۈگۈرۈپ، دادۇيىدىن ئوسمان جۇرپىنى چاقىرىپ كېلىڭلار! ھە، راست، نۇر دېگەن بىرنېمىنى چاقىرىۋېلىشنى ئۇنتۇماڭلار. ئۇمۇ ئۆز دۈيىدىكى سىنىپى دۈشمەنلەرنىڭ نېمىلەرنى قىلىپ يۈرگەنلىكىنى ئۆز كۆزى بىلەن كۆرسۇن!.....

— خوپ!

ناسىر بىلەن سابىر ئۆز باشلىقىغا ھەربىيچە سالام بېرىپ، بىردەمدە كۆزدىن غايىب بولۇشتى.

سۇلايمان قوللىرىنى بېلىدىكى كەڭ تاسما ئاستىدىن ئۆتكۈزگەن ھالدا بىردەم غادىيىپ تۇرۇپ ئەتراپقا ھاكاۋۇرلۇق بىلەن نەزەر تاشلىدى — دە، ئۈچەيلەنگە:

— ئېغىل — قوتان، شاخ — شۇمىبلارنىڭ ئارىسىغا تۈزۈكرەك قاراپ چىقىڭلار! — دېدى.

ئادەملەرنىڭ بىرى ئۆگزىگە ياماشتى، ئىككىسى قايتىپ ئۆيگە كىرىپ كەتتى. سۇلايمان ئەتراپقا يەنە بىر قېتىم كۆز يۈگۈرتۈۋېتىپ، ئالچاڭلاپ ماڭغان پېتى شەۋكەتنىڭ يېنىغا كەلدى. بۇ چاغدا شەۋكەت شۇنداق قورقتىكى، سىڭلىسىنى مەيدىسىگە مەھكەم تاڭغىنىچە، ئۇنىڭغا ئالاقزەدىلىك بىلەن تىكىلدى. سۇلايمان شەۋكەتتىن نەچچە قەدەم نېرىراققا توختاپ، پۇتلىرىنى ئاچا شەكلىدە كېرىپ، تاپانچا تۇتقان قولىنى شەۋكەتكە تەڭلەپ:

— ماۋۇ نېمە؟ — دەپ سورىدى.

— تاپانچا، — دېدى شەۋكەت دۇدۇقلىماستىن.

— تاپانچىنى نېمە قىلدۇ؟

— ئاتىدۇ.

— نېمىنى ئاتىدۇ؟

— دۈشمەننى.

— ئاناڭنى ئاتسا بولامدۇ؟

— ياق! — دېدى شەۋكەت ئەندىكىپ، بۇ غەلىتە سوئال

ئۇنى شۈركەندۈرۈۋەتكەندى، — ئانام يا دۈشمەن بولمىسا.....

— ھا-ھا-ھا..... قالتىس ئەقىللىك بالا بولۇپسەن جۇمۇ! —

سۇلايمان بىرھازا قاقاقلاپ كۈلدى. كۈلكە ئارىسىدا شەۋكەتنى

بىرمۇنچە ماختىدى. ئاندىن، — بۇغداينى نەدىن ئالىدىڭلار؟ —

دەپ سورىدى.

— سېتىۋالدۇق.

— كىمدىن سېتىۋالدىڭلار؟

— چوڭ ئانام كىمدىن ئالدىكىن..... بىلمەيمەن.

— نېمىشقا بىلمەيسەن؟

— بۇغداي ساتىدىغانلار دائىم كېچىسى كېلىدىغان

تۇرسا.....

— بىرەرسىنىمۇ تونۇمامسەن؟

— بىرسىنى..... ھە..... ھە..... ھېلىقى.....

ئانىسىنىڭ قايتا - قايتا تاپىلغان گەپلىرىنى ئېسىگە ئالغان

شەۋكەت تىلىنىڭ ئۇچىغىلا كېلىپ قالغان جاۋابىنى يۇتۇۋەتتى ۋە

ئۆكسىغا قارىغان بولۇپ، سۇلايماندىن كۆزىنى ئېلىپ قاچتى.

سۇلايمان قىستاپ سوراۋەرگەندىن كېيىن:

— ياق، تونۇمايمەن، — دېدى.

يالغان سۆزلەۋاتقىنى ئۈچۈن بولسا كېرەك، شەۋكەتنىڭ

يۈزلىرىگە «لاپىدە» قىزىللىق يۈگۈرۈپ، پۈتۈن ئەزايى

تىكەنلىشىپ كەتتى. سۇلايماننىڭ چىرايمۇ ئۆزگىرىپ، تېخىمۇ

قارىداپ كەتتى.

— يالغان سۆزلىمە! بولمىسا.....

سۇلايمان تاپانچىنى ئۇنىڭ بۇرنىغا ئوقۇدى.

شەۋكەتنىڭ كىچىككىنە يۈرىكى قەپەستىكى تۇمۇچۇقتەك قورقۇنچ، ۋەسۋەسە ئىلكىدە كۆكرەك قەپەسىگە ئۆزىنى ئۇرۇشقا باشلىدى. دېمى سىقىلىپ، چاناقلىرىغا ياش قاپلاشتى. كۈتۈلمىگەندە ئۇنىڭ كۆڭلىگە غەلىتە بىر ئوي كەلدى - دە، سىڭلىسىنىڭ كاسىسىنى ئاستا چىمداپ قويدى. رەيھان شۇنداق ئەنسىز چىرقىراپ يىغلاپ كەتتىكى، خىيالەتتە تۇرغان سۇلايمان «دىڭگىدە» چۆچۈپ، ئىككى قەدەم كەينىگە داڭىدى - دە، ئاغزىنى بۇزدى:

— ئاناڭنى..... شۇم! مېككىنىدەك سەت چىرقىرىغىنىنى بۇنىڭ!..... يىغلىما! ئاغزىڭغا بىرنى تېپىمەن ھېلى!.....
شەۋكەت بىر تەرەپتىن، رەيھاننىڭ يىغىسىنى پەس قىلىشقا ئۇرۇنغان بولۇپ، ئۇنى چىرايلىق سۆزلەر بىلەن ئالدىسا، يەنە بىر تەرەپتىن، ئۇنىڭ ئويى - بۇ يېرىنى چىمداپ يىغلىتىپ، سۇلايماننىڭ چېنىغا تېگىشكە باشلىدى.
— ھوي شۇم، كۆتۈر ماۋۇ بىر نېمەڭنى! دەرھال كۆزۈمدىن يوقال!

سۇلايمان پۇتىنى يەرگە ئۇرۇپ ۋارقىراپ كەتتى. شەۋكەتكە كېرىكىمۇ شۇ ئىدى. ئۇ رەيھاننى كۆتۈرگىنىچە دەس ئورنىدىن تۇردى - دە، ئۆزىنى تالاغا ئاتتى.

ئۆزۈنغا قالماي، رەيھاننىڭ يىغىسى بېسىلدى. شەۋكەت ئۇنى يەنە يىغلىتاي دەپ تۇرۇشىغا، ئوسمان مۇدىر، نۇر دۇيچاڭلار بىرمۇنچە كىشىنى كەينىگە سېلىپ، ھاسسارلاپ يېتىپ كېلىشتى.
ھويلىدا بىردەم تەنتەنە ۋە ئۆزئارا تاپا - تەنە قىلىشلار بولغاندىن كېيىن، ئوسمان مۇدىرنىڭ بۇيرۇقى بىلەن دادۇي تەۋەسىدىكى گۆڭشى ئەزالىرى بۇ يەرگە يىغىپ كېلىندى. ئۆيدىكى ئاشلىق، بىسات، كىيىم - كېچەك، ھەتتا ياغلىق چاغلىق

نەرسىلەرمۇ دەرەخلەرنىڭ شاخلىرى، قاتار - قاتار تارتىلغان ئارغامچىلارغا ئارتىلىپ، كۆپچىلىككە سازايى قىلىندى.

مەغپىرەتخان ئاچا، ئابىدەم ۋە دادۇي، ئىشلەپچىقىرىش دۈيلىرىنىڭ ئايۇپ ئاكا قاتارلىق كونا ھوقۇقدارلىرىمۇ يالاپ ئېلىپ كېلىنىپ، ئەنە شۇ نەرسىلەرنىڭ يېنىغا تۇرغۇزۇلدى. ئاندىن ئوسمان مۇدىر شاڭخەي «يانۋار بورنى» نىڭ قاراقۇمدىكى شانلىق غەلىبىسى ئۈستىدە ئۇزۇندىن - ئۇزۇن نۇتۇق سۆزلىدى. دادۇي ھوقۇق تارتىۋېلىش كومىتېتىنىڭ نەچچە ئايدىن بۇيان قولغا كەلتۈرگەن بارلىق مۇۋەپپەقىيەتلىرىنى قەتئىي مۇئەييەنلەشتۈردى. كونا ھوقۇقدارلارنىڭ سىياسىي جەھەتتىكى كورلۇقى ۋە سىنىپىي كۈرەشنىڭ نۆۋەتتىكى يۆنىلىشى توغرىسىدا ئالاھىدە توختالدى. يادلىۋالغان نەچچە جۈملە گېزىت ئىبارىلىرىنىمۇ تەكرارلاشنى ئۈنۈمدى. ئاخىردا، ئابىدەمنىڭ ئالدىغا دېۋەيلەپ كېلىپ ۋارقىردى:

— بۇنچە كۆپ ئاشلىقنى نەدىن تاپتىڭ؟

— سېتىۋالدىم.

— كىمدىن سېتىۋالدىڭ؟

—

— كىمدىن سېتىۋالدىڭ دەۋاتىمەن!

—

ئابىدەمنىڭ يۈزىگە كەينى - كەينىدىن نەچچە شاپىلاق تەگدى. غەزەپتىن يېرىلىپ كەتكۈدەك بولغان مەغپىرەتخان ئاچا ئوسماننىڭ ئالدىغا ئېتىلىپ بېرىپ:

— ئۇنى نېمىشقا ئۇرىسىز؟ سېتىۋالغان ئادەم مەن. ھەر قانداق گېپىڭىز بولسا ماڭا دەڭ! — دېدى.

— ھىم..... — ئوسمان زەھەردەك ئاچچىق ھىجىيىپ، مەغپىرەتخان ئاچىغا يېپىشتى، — گەپ قىلە ئەمەس! كىمدىن

سېتىۋالدىڭ؟

— بازاردىن سېتىۋالدىم.

— بازاردىن؟ بىر يەردە ئاناڭنىڭ بازىرى بارمىكەن؟!

— ئېسىمدە يوق، شۇنداق دەپ تاشلاپتىمەن..... خاپا

بولماڭ، جۈرپىن بالام. قاراڭغۇ بازاردىن ئېلىۋىدىم.

«كىمدىن ئالدىڭ» دېگەن سوئال نەچچە ئون قېتىم

تەكرارلانغان بولسىمۇ، بەربىر بىرەر ئادەمنىڭمۇ ئىسمى ئاتالمىدى،

غەزىپى ئۆرلەپ كەتكەن ئوسمان تاپانچىسىنى قېپىدىن سۇغۇرۇپ

ئېلىپ، ئىككى ئايالنىڭ كۆكرەك ۋە پېشانىلىرىگە نەچچە قېتىم

نوقۇپمۇ باقتى.

ئەنە شۇنداق بىر پەيتتە، سابىر مەغپىرەتخان ئاچىنىڭ

ئالدىغا دېۋەيلەپ كەلدى - دە، مىلتىقنىڭ پايىكى بىلەن ئۇنىڭ

بېقىنىغا نوقۇپ:

— مەندىن ئالغىنىڭچۇ! — دەپ ۋارقىرىدى.

كۆپچىلىك ئىچىدە كۇسۇرلاشلار باشلىنىپ كەتتى.

ۋەزىيەتنىڭ مۇنداق بولۇپ كېتىشىنى زادىلا خىيالغا كەلتۈرمىگەن

ئوسمان ئاغزىنى بۇزۇپ تىللاپ كەتتى. بۇ يەرگە يىغىلغان ئىككى -

ئۈچ يۈزدەك ئادەم دېمىنى ئىچىگە يۇتۇپ، نەلەرگىدۇر

تىكىلىشەتتى. ھاۋامۇ ئاشۇ كىشىلەرنىڭ كۆڭلىدەك بۇرۇقتۇم ۋە

تىنچىق ئىدى. بەزىلەرنىڭ ئىچىدە «ئوھ» تارتىشلىرىمۇ قۇلاققا

ناھايىتى ئېنىق ئاڭلىناتتى. بىراق، مەغپىرەتخان ئاچا بىر ئەقىل

تاپقانىدى. ئۇ بىردىن ئاۋازىنى كۆتۈرۈپ جاۋىلداپ سۆزلەپ كەتتى:

— ۋاي ئېسىم قۇرۇسۇن! ئادەم قېرىغاندا، راستتىنلا ئۇنتۇغاق

بولۇپ قالىدىكەن. سابىر ئاخۇن يادىغا سالمىسا، ھېچكىمنىمۇ

يادىغا ئالمايدىكەنمەن.....

مەغپىرەتخان ئاچا بەش ئادەمنىڭ ئىسمىنى ۋە ئۇلاردىن

سېتىۋالغان ئاشلىق بىلەن پۇلنىڭ سانىنى ئېيتىپ بەردى. ئۇ

ئىسمىنى ئاتىغانلارنىڭ ھەممىسى مىللىتى ئاسقان ياكى قىزىل يەڭ بەلگىسى تاقىغان «قىزىل» ئادەملەر بولۇپ، قارا تىزىملىكتىكى گۇمانلىق ئادەملەردىن بىرەرسىمۇ يوق ئىدى.

بۇ ھال ئوسماننى شۇنداق ئوڭايسىز ئەھۋالغا چۈشۈرۈپ قويدىكى، ئۇ ئاچچىقىدا يەرنى قاتتىق بىر تەپتى - دە، گەپنى باشقا ياققا بۇرماقچى بولدى:

— تۆت جان ئادەم شۇنچە جىق ئاشلىقنى نېمە قىلماقچىدىڭ؟

— نېمە قىلاتتىم جۈرپىن بالام؟ ئۆزىڭىزمۇ بىلىسىز، ئەتىيازدا نورمىمىز ئون تۆت جىڭغا چۈشۈپ قېلىپ، ئۇششاق بالىلار بىلەن بەكمۇ قىيىنلىپ كەتتۇق. ھازىرغىچە ھەممە ئادەم ئىنقىلاب بىلەن بولۇپ كېتىپ، دېھقانچىلىق بىلەن كارى بولمايۋاتىدۇ، شۇڭا، ياخشى كۈنلەرنىڭ يامىنىغا ئاتاپ ئاز - تولا ئاشلىق غەملەپ قويغانىدىم. ئويلاپ بېقىڭە، ئىشلىمىسە، يەر دېگەندىن ھوسۇل چىقمايدۇ، ھوسۇل چىقمىغاندىن كېيىن، ئۆزىڭىزمۇ بىلىسىز..... خۇدا ئۇ كۈنلەرنى كۆرسەتمىسۇن!

— ھۇ دەججال! ئەكسىيەتچىل تەشۋىقات ئېلىپ بارماي ئاغزىڭنى يۇم!

مەغپىرەتخان ئاچا بىلەن ئابدەمگە يانداپ ئايۇپ ئاكا قاتارلىق ھوقۇقدارلار نەچچە سائەت تارتقۇشلانغاندىن كېيىن، ئۇلارنىڭ ئۆيىدىن ئېلىپ چىقىلغان نەرسىلەرنىڭ ھەممىسى «سىنىپىي كۈرەش تەربىيەسى كۆرگەزمىسى» گە قويۇش ئۈچۈن دادۇيگە ئېلىپ كېتىلدى. مەغپىرەتخان ئاچا بىلەن ئابدەمگە «چوڭ ياخشى ۋەزىيەتتىن گۇمانلانغان ئۇنسۇر» دېگەن قالپاق كىيگۈزۈلۈپ، «بەش خىل ئۇنسۇر» لار قاتارىدا مۇئامىلە قىلىنىدىغان بولدى.....

ئالتىنچى باب

يوقالغان جەسەت

ئىككى قىش، ئىككى ياز ئۆتۈپ كەتتى. ئىككىنچى كۈزمۇ يېتىپ كەلدى. بۇغراجاندىن ھېچقانداق دېرەك يوق. «ئۇنىڭ تەقدىرى نېمە بولغاندۇ؟»

ھېچكىمدىن ئىشەنچلىك جاۋاب ئاڭلاشمىدى. مەغپىرەتخان ئاچا كۈندىن - كۈنگە جۈدەپ كېتىۋاتاتتى. ئابدەم ئىلگىرىكىدەكلا ئىشچان ۋە ئۈمىدۋار ئىدى. ئىككى يىلدىن بۇيانقى جېدەل - ماجىرا، ئۆزئارا قان تۆكۈشلەر تۈپەيلى، پات - پات بولۇپ تۇرىدىغان ئۆلۈم - يېتىملەر كىشىلەرنى ئۆز جېنىدىن باشقا نەرسىگە بېپەرۋا قارايدىغان، بەزى ئىشلارنى بىلىپ تۇرسىمۇ بىلمەسكە، كۆرۈپ تۇرسىمۇ كۆرمەسكە سالىدىغان قىلىپ قويغانىدى. شۇنداقتىمۇ، بەزىلەر ئابدەملەرگە يوشۇرۇن ھېسداشلىق قىلىپ، قولىدىن كېلىشىچە ياردەم قىلاتتى. ئۆز بالىلىرىغا شەۋكەتنى بوزەك ئەتمەسلىك توغرىلىق نەسىھەت قىلاتتى. بۇنىڭ بىلەن شەۋكەتنىڭ ئاداشلىرى بارا - بارا كۆپىيىپ، ئۇنىڭ كۈنبويى ئۆيىدىن چىقماي، ئىشىك تاقاپ ئولتۇرىدىغان ھالىتىمۇ تۈپتىن ئۆزگەرگەنىدى. بۈگۈن ئۈچ كۈن بولدى، ئابدەمنى گۆگىشىدىن چاقىرتىپ كەتكىنىچە، ھېچقانداق ئىز - دېرىكى بولمىدى، بۇ ھال مەغپىرەتخان ئاچىنى قاتتىق

بىئارام قىلماقتا ئىدى. ئۇنىڭ قاپقى تۈرۈلگەن، چىرايى سولغۇن، كۆزلىرىدە مۇڭ، يۈرۈش - تۈرۈشلىرىدىن ئون ياش قېرىپ كەتكەندەك، ۋىجىك بەستى تېخىمۇ كىچىكلەپ كەتكەندەك كۆرۈنەتتى.

بۈگۈن چۈشلۈك تاماق ۋاقتىدا، شەۋكەت قاچىلارغا ئاش ئۇسۇۋاتقان چوڭ ئانىسىنىڭ چۆمۈچ تۇتقان قولىنىڭ بۆلەكچىلا تىترەۋاتقانلىقىنى كۆرۈپ قالدى. موماي ئاشتىن ئىككى قوشۇقلا ئىچىپ، قازان - قومۇچنى يىغىشتۇردى - دە، شەۋكەتكە سىڭلىسىغا ئوبدان قاراشنى تاپىلاپ، پەگاھقا تاشلاقلىق تۇرغان ئەسكى قاپنى مۇرىسىگە تاشلاپ، ئالدىراش ئۆيىدىن چىقىپ كەتتى.

كەچ كىردى. مەغپىرەتخان ئاچا تېخىچىلا يوق. رەيھان ئايدىڭدا ئويناپ - ئويناپ ھاردى بولغاي، ئۈجمە ئاستىغا سېلىنغان كىگىز ئۈستىدە سۇنايلىنىپ يېتىپ ئۇخلاپ قالدى. شەۋكەت ئۇنىڭ يېنىدا بىردەم قاراپ ئولتۇردى - دە، ئۆزىنىڭمۇ ئۇيقۇسى كەلگەنلىكىنى ھېس قىلدى. ئۇ كۈندىكى ئادىتى بويىچە ئۆيگە كىرىپ چىراغنى ياندۇرۇپ، ئىككىيلەنگە ئورۇن سالدى. ئاندىن رەيھاننى كۆتۈرۈپ ئەكىرىپ ئورۇنغا ياتقۇزدى. ھويلا ۋە ئۆيىنىڭ لوكىنى سېلىۋېتىپ، سىڭلىسىنىڭ يېنىدا يانپاشلىدى..... يەر ئاستىدىن چىققانداك قاتتىق يىغا ئاۋازى شەۋكەتنى ئويغىتىۋەتتى. ئۇ كۆزىنى ئاچقاندا، تۈڭلۈكتىن ئەتىگەنكى شەپەقنىڭ قىزىللىقى ماراپ تۇراتتى. يېنىدا رەيھان پۇشۇلداپ ئۇخلاۋاتاتتى. چوڭ ئانىسىنىڭ ئورنى بوش تۇراتتى. ئۆي ئىشىكى داغدام ئوچۇق بولۇپ، يېقىنلا يەردە كىملەردۇر قاتتىق داد - پەرياد كۆتۈرۈپ يىغلاۋاتاتتى. شەۋكەت ئاشۇ ئاۋازلار ئىچىدە چوڭ ئانىسىنىڭ ئاۋازىنى ئاڭلىغاندەك بولۇپ، تەكپىدەن بېشىنى

كۆتۈرۈپ دىققەت بىلەن قۇلاق سالدى.
راست، راستتىنلا چوڭ ئانىسى قوشاق قوشۇپ يىغلاۋاتاتتى:

ئاھ، بالام! باغرىم بالام! شوخ كۆزلىرى خۇمار بالام!
مەن غېرىب - مىسكىن ئاناڭنىڭ بويىنىدا تۇمار بالام!
دەر ئىدىم: سۈتتىنمۇ ئاق، يوق جىسمىدە غۇبار بالام!
ياق! ئىشەنمەيدۇ بۇ قىسمەتكە ئاناڭ زىنھار بالام!

قىلىدىمۇ بۇ كەڭرى ئالەم بىر ساڭا تارلىق بالام؟
بولدىمۇ جانىڭنى ئالماق تەڭرىدىن يارلىق، بالام؟
ياكى پۈتكەنمۇ پېشانەمگە پەلەك خارلىق، بالام؟
داغى پەرزەنتلىك ئوتىدا ئۆرتىنىش - زارلىق، بالام؟

بىلىمدىم، بۇ ئىنقىلاب توپانمىدۇ ياكى ۋابا؟
ئەيلىبان گۈلنى خازان، بۇلبۇلنى قىلدى بىناۋا.
بېھىساب قانلار تۆكۈلدى، كۆز يېشى دەريا گويا،
بۇ ئۆمۈردە نېمە خوۋلۇق؟ ئال جېنىمنى ئەي خۇدا!.....

چوڭ ئانىسىنىڭ نالسىگە ئانىسى جور بولماقتا ئىدى:

بىۋاپا، زالىم پەلەك قىلدى نىگارمىدىن جۇدا،^①
ئاھ ئۇرۇپ قان يىغلىسام، كەلمەيدۇ يارىمىدىن نىدا.
بىلىمدىم چۈشمۇ، ئوڭۇممۇ يارغا كەلگەن بۇ قازا؟!
قىسمىتىم شۇنداقمىدۇ - يا، تەلىيم - بەختىم قارا!؟

بىمەھەل سۇنغاچ قاناتىم، قاتتى بۇ مىسكىن بېشىم،
بولدى كەڭ ئالەم ماڭا زىندان، زەھەر ئىچكەن ئېشىم.

① بۇ مىسرا «لياڭ سەنبەي بىلەن جۇيىڭتەي» دىن ئېلىندى. — ئاپتور.

«ئاھا!.....» دېسەم، ھىجران ئوتۇڭدا ئۆرتىنەر تاشۇ ئىچىم،
نە بىلەي زامىن بولارىن جانىڭگە، پاخماق چېچىم؟!

بۇلبۇلى شەيدا ئىدىك سەن، ئەي مۇرەببىم - دىلرەبا!
سۆزلىرىڭ جانىم ئارامى، قەلبىمە مەلھەم - شىپا.
ياشىسام سەنسز ئەگەر مەن جەننەتۇل مەئۇ ئارا،
يايرىماس بۇ خەستە كۆڭلۈم، ياخشىدۇر دوزاخ ماڭا!

شەۋكەتنىڭ مېڭىسىدىن كىرگەن بىر ئوت تاپىنىدىن
چىققانداك بولدى.

«ئۇلار نېمىشقا بۇنچە قاتتىق يىغلايدىكەنە؟.....»

شەۋكەت خىيالىنى ئاخىرلاشتۇرۇشقىمۇ كۈيمەستىن، ھاپىلا -
شاپىلا ئورنىدىن تۇرۇپ كىيىندى - دە، تاشقىرىغا قاراپ ئۇچتى.
ئەمما دەرۋازىنىڭ بوسۇغىسىدىن پۇتىنى ئېلىپلا قېتىپ قالدى!
بەش قەدەمچە نېرىدا ئۇلارنىڭ ئېشەك ھارۋىسى تۇراتتى. قىرىق -
ئەللىكتەك ئادەم ھارۋىنىڭ ئەتراپىنى چۆرىدىۋالغانىدى. چوڭ
ئانىسى بىلەن ئانىسى ھارۋىغا مەھكەم چاپلىشىۋېلىپ زار-زار
يىغلايتتى. نەچچە ئايال ئۇلارغا قوشۇلۇپ يىغلىغاچ ئۇلارغا تەسەللى
بېرىپ، ئۇلارنى ھارۋىدىن ئاجرىتىشقا تىرىشاتتى. لېكىن بۇ
ئۇرۇنۇشلار ھېچقانداق نەتىجە بەرمەيتتى.

ھارۋىنىڭ ئەتراپى بارغانسېرى قىستا - قىستاڭچىلىق بولماقتا
ئىدى.

— مەغپىرەتخان، — مويسىپىتلەردىن بىرى توپنى يېرىپ،
ھارۋىغا يېقىنلاپ كەلدى، — ئاتا - بوۋىلىرىمىز: «بالاغا رىزا،
قازاغا سەۋر» دېگەن. ئالادىن كەلگەن قىسمەتكە سەۋر قىلماسلىق
ئاللاغا ناشۈكۈرلۈك قىلغانلىق بولىدۇ..... قويسىلا، يىغنى
توختاتىسلا!..... مېيىتنى ئۆيگە ئەكىرىپ، يەرلىكىدە قويۇشنىڭ

تەرەددۇتىنى قىلايلى.

— شۇنداق قىلايلى، مەغپىرەتخان!

— شۇنداق قىلايلى.

— ماۋۇ ئاياللار نېمىگە قاراپ تۇرىسىلەر، مەغپىرەتخان بىلەن ئابدەمنى ئۆيگە ئەكىرىپ كېتىڭلار.

— قېنى، كۈچى بارراق ئەرلەردىن ئىككى - ئۈچىڭلار كېلىڭلار. مېيىتنى ئۆيگە ئەكىرىيلى.

— توغرا، شۇجى دېگەندەك قىلايلى.

.....

جەسەتنى يېقىندىلا «ئازاد» قىلىنىپ، دادۇي ئىنقىلابىي رەھبەرلىك گۇرۇپپىسىنىڭ مۇئاۋىن مۇدىرلىقىغا تەيىنلەنگەن ئايۇپ ئاكا بىرىنچى بولۇپ كۆتۈردى. ئىككى يىگىت ئۇنىڭغا ياردەملەشتى. جەسەت دەھلىزدىكى سۇپىغا قويۇلغاندا، ئەمدىلا نېمە ۋەقە ئىكەنلىكىنى بىلگەن شەۋكەت «دادا!!.....» دەپ چىرقىرىغىنىچە، ئۆزىنى جەسەت ئۈستىگە ئاتقاندى، ئايۇپ ئاكا ئۇنى دەس كۆتۈرۈپ ھويلىغا ئېلىپ ماڭدى.

— يىغلىما، — دېدى ئۇ كېتىۋېتىپ، — يىغلىغانغا داداڭ تىرىلىپ قالامدۇ؟ ئوبدان بالا دېگەن گەپ ئاڭلايدىغان جۇمۇ.....

— ئايۇپكا، سىزمۇ بۇ يەردە ئىكەنسىزغۇ! — دېگەن قوپال ئاۋاز ئايۇپ ئاكانىڭ سۆزىنى بۆلۈۋەتتى.

— ئەجەب ئوبدان ۋاقىتتا كەلدىڭىز، ئۇكام! — ئايۇپ ئاكا شەۋكەتنى يەرگە قويۇپ، قولىدىن يېتىلىگىنىچە ئىنقىلابىي رەھبەرلىك گۇرۇپپىسىنىڭ مۇدىرى ئوسمانغا يېقىنلاشتى، — تېخى سىزنى چاقىرتىپ كېلەيمىكىن، دەپ تۇرغانىدىم.

— مېنى چاقىرتىپ كېلىپ نېمە قىلماقچىدىڭىز؟

— بۇغراجاننى يەرلىكىدە قويۇش ئىشىنى بىرلىكتە

مەسلىھەتلەشسەك دېگەندىم.

— ئۇنىڭ ماتەم مۇراسىمىنى ئۆتكۈزەمدۇق؟

ئوسمان بۇ سۆزلەرنى شۇنداق قوپال، شۇنداق مەسخىرىلىك تەلەپپۇزدا ئېيتتىكى، ئايۇپ ئاكا ئىختىيارسىز سەسكىنىپ كەتتى ۋە ئىتتىك ئۇنىڭ كۆزلىرىگە تىكىلدى. بۇ كۆزلەردە ئاجايىپ مەغرۇرلۇق، مەنسىتمەسلىك شولىسى چاقناپ تۇراتتى، ئوسمان سۆزىنى داۋام قىلدى:

— بىر نەق ئەكسىلىنىقلايچى ئۈچۈن ماتەم مۇراسىمى ئۆتكۈزۈش..... ھىم..... بولىدۇ، شۇنداق قىلايلى..... قېنى، مەسلىھەت كۆرسىتىڭ!

ئايۇپ ئاكا دەسلەپ بىر ئاز تېڭىرقاپ تۇرۇپ قالدى. كېيىن ئېسىنى يىغىپ، ئوسمانغا چۈشەندۈردى:.

— دىكتاتور ئورگانلىرىنىڭ جەسەتنى ئائىلىسىنىڭ بىر تەرەپ قىلىشىغا تاپشۇرغانلىقى ئۇنىڭ جىنايىتى تۈگىگەنلىكىنى ئىسپاتلايدۇ. ئۇنىڭ ئۈستىگە، جەسەت پۇراشقا باشلاپتۇ. ئەگەر جەسەتنى دەرھال بىر تەرەپ قىلىۋەتمەي، ئىككى ئايالغا تاشلىۋەتسەك.....

— نېمە؟ مۇشۇ گەپ سىزنىڭ ئاغزىڭىزدىن چىقۇۋاتامدۇ؟! — ئوسمان كۆزلىرىنى جامدەك چەكچەيتىپ، ئايۇپ ئاكىغا دوق قىلدى، — ھېلىغۇ جەسەت پۇراشقا باشلاپتۇ، پۈتۈنلەي سېسىپ كەتسىمۇ كۆمۈشكە بولمايدۇ! ھەي، ھەي، سىززە!..... كاللىڭىز قاچانمۇ يېڭىلىنار سىزنىڭ؟! بىلىپ قويۇڭ، جەسەتنى ئائىلىسىگە بېرىشتىن مەقسەت تېخىمۇ كۆپ كىشىگە ئىبرەت قىلىش، بىزنىڭ ھازىرقى ۋەزىپىمىز — جەسەتنى پۈتۈن دادۇيگە سازايى قىلىپ، ئەزالارنى بىر مەيدان سىنىپىي كۈرەش تەربىيەسىگە ئىگە قىلىش!.....

ئوسمان ناھايىتى ئۇزۇن ۋەز ئېيتتى. ئايۇپ ئاكىمۇ ئۆز گېپىدە

چىڭ تۇردى، ئۇنى قايىل قىلالىمىغان ئوسمان قان تولغان
كۆزلىرىنى ئايۇپ ئاكىغا مىختەك قاداپ:

— بۈگۈن سىز ئۆزىڭىزنىڭ زادى قانداق ئادەم
ئىكەنلىكىڭىزنى يەنە بىر قېتىم ناھايىتى تولۇق ئاشكارىلىدىڭىز.
كۆپچىلىكمۇ كاپىتالىزم يولىغا ماڭغان ھوقۇقدارلارنىڭ زادى قانداق
نېمە ئىكەنلىكىنى تېخىمۇ ئوبدان بىلىۋالدى. بولدى، سىز بىلەن
ئارتۇقچە تاكاللىششقا ۋاقىتىم يوق! — دېگىنىچە ئۇنىڭدىن
يىراقلاشتى ۋە ئاۋازىنى تېخىمۇ كۆتۈرۈپ ۋارقىرىدى، — سۇلايمان!
ھوي سۇلايمان!.....

— مانا مەن.

سۇلايمان ئۇنىڭ ئالدىغا ئۈندى.

— دەرھال جەسەتنى ئېلىپ چىقىپ، ئاۋۇ ئازگالغا تاشلاڭلار! —
ئوسمان ئۆزىدىن تۆت - بەش قەدەم نېرىدىكى ئوغۇت چىرىتىش
ئازگىلىنى كۆرسەتتى.

بۇيرۇق دەرھال ئورۇنلاندى ۋە ھەممە ئىشلەپچىقىرىش
دۈيلىرىگە چاپارمەن ئەۋەتىلىپ، بۆشۈكتىكى، تۆشۈكتىكى تىرىك
جان ئەۋلادى بۇ يەرگە يىغىپ كېلىنىپ، بۇغراجاننىڭ جەسىتى
تاشلانغان ئازگال «سەيلە» قىلدۇرۇلدى.....

ئوسمان بۇغراجان ئائىلىسىدىكىلەرنىڭ يەرۇ ئاسماننى
زىلزىلىگە كەلتۈرگۈدەك نالە - پەريادى ئاستىدا، كۆپچىلىكنى
«ئىبرەت ئالدۇرۇش»، «سىنىپى تەربىيەگە ئىگە قىلىش».....
مەقسىتىگە تولۇق يەتكەندىن كېيىن، جەسەتنى شۇ يەرگىلا
كۆمدۈرۈۋەتتى.

.....

قىزىق ئىش، ئارىدىن ئىككى كۈن ئۆتۈپ بۇغراجاننىڭ
جەسىتى كىملىك تەرىپىدىندۇر ئوغرىلاپ كېتىلگەنلىكى مەلۇم
بولدى. مۇشۇ سەۋەبتىن، ئابدەم پۈتۈن بىر كۈن قىيىن -

قىستاققا ئېلىنغان بولسىمۇ، ئۇنىڭدىن ھېچ نەرسە چىقمىدى. ئوسماننىڭ مۇددىئاسى بويىچە بولغاندا، ئابىدەمنى تاكى جەسەت تېپىلغۇچە تەنقىد قىلماقچىدى. بىراق، ئوغلنىڭ جەسىتى خورلانغان ئاشۇ كۈندىن ئېتىبارەن پۇت - قولى مېدىرلىماس، تىلى گەپكە كەلمەس بولۇپ قالغان مەغپىرەتخان ئاچىنىڭ ئۆلۈم قۇچىقىدا ياتقانلىقى ئۇنى پەيلىدىن ياندۇردى. لېكىن ئۇ پۈتۈن دادۇيدىكى دىكتاتورا دۇيى ۋە ئاكتىپلارنى ئازغىنا كەم بىر ئاي ئىشقا سېلىپ، ھەممە ئائىلە، ھەممە يەرنى ئاختۇرۇپمۇ جەسەتنى تاپالمىدى.

«جەسەت نەگە كەتكەندۇ؟»

«ئۇ كىمگە، نېمىگە لازىم بولۇپ قالغاندۇ؟»

گويا بىر قىيىن تېپىشماقتەك ئېغىزدىن - ئېغىزغا كۆچۈپ، ھەممە يەرنى ئايلىنىپ يۈرگەن بۇ سوئاللارغا ھېچكىممۇ جاۋاب بېرەلمەيتتى.....





يەتتىنچى باب

سۈرلۈك ئادەم

يەنە ئۈچ يىل ئۆتۈپ كەتتى. ئازاب - كۈلپەتلىك يىللاردىن ئۈچى ئۆتۈپ كەتتى. مەغپىرەتخان ئاچىنىڭ پانىي دۇنيا بىلەن خوشلىشىپ، باقىي ئالەمگە - خاتىرجەم، تىنچ - ئاسايىشلىق دۇنياغا سەپەر قىلغىنىغا بىر يىلدىن ئاشتى. ئابدەملەرنىڭ بىردىنبىر قولغا چىققۇدەك مۈلكى - رېزىنكە چاقلىق ھارۋا بىلەن ئېشەكنىڭ پۇلىمۇ ئۇنىڭ ئۆمرىنى بىر كۈنمۇ ئۇزارتالمىدى.

بىراق، ھەممە بولغۇلۇق ئابدەمگە بولدى: ئۇ يىغلىدى، قاقشىدى، ھىجران ئوتىدا يۈرىكى ئۆرتىنىپ، نەچچە قېتىم ھوشىدىن كېتىپ، نەچچە قېتىم ھوشىغا كەلدى. ئاق كۆڭۈل قوشنا ئاياللارنىڭ تەسەللىسى، شەۋكەت بىلەن رەيھاننىڭ كەلگۈسى تەقدىرى ئۇنى كۆز يېشىنى سۈرتۈشكە، سەۋر - تاقەت قىلىشقا مەجبۇر قىلدى. ئۇ يۈرىكىگە «تاش سېلىۋېلىپ»، لېۋىنى قاتتىق چىشلىدى - دە، ئۆزىنى يېڭىباشتىن تۇرمۇشنىڭ قىيانلىق دەرياسىغا ئاتتى. ئەمدى ئۇ تېخىمۇ كەم سۇخەن، تېخىمۇ ئىشچان بولۇپ كەتتى. دۇيچاڭ نەگە بۇيرۇسا، ئالدى - كەينىگە قارىماي ئۇچاتتى؛ قانداق ئىش تاپشۇرسا، گۈلنى گۈلگە كەلتۈرەتتى. چىللىنىڭ جۇت - شېۋىرغانلىرى، سەرەتاننىڭ پىرغىرىم ئىسسىقى ئۇنىڭ ئۈچۈن ھېچنېمە ئەمەس ئىدى. ئۇ

ئىشلەيتتى، ئىشلەيتتى، پۈتۈن ۋۇجۇدى بىلەن ئىشلەيتتى. ئىشلىگەنسېرى ئالەمنىڭ ھەممە خۇشلۇق - خاپىلىقلىرىنى ئۇنتۇپ، ئۆزىنى خېلىلا يەڭگىلەپ قالغاندەك سېزەتتى. ئابىدەم ئۆزىدىن بۆلەك ھېچقانداق يۆلەنچۈكى بولمىغان ئىككى نارەسىدىن رىزىق - نېسىۋىسىز قالدۇرماسلىق ئۈچۈن، بارلىق كۈچى، ئەقىل - ئىدراكى، ئىسسىق تەرىنى كەتمەنگە، ئورغاقتا، قاپ - تاغارغا سەرپ قىلماقتا ئىدى!

تومۇز. ئورمىچىلارنىڭ بېشى ئۈستىدىلا ھارۋىنىڭ چاقىدەك ئېسىلىپ تۇرغان قۇياش ئەتراپىنى تونۇردەك قىزىتماقتا. شامالدىن ئەسەرمۇ يوق. ئابىدەم ئايرىم بىر ئېتىزدا تەرلەپ - تەپچىرەپ ئورما ئورۇماقتا. ئۇ ئاق خەسە كۆڭلەك ئۈستىدىن قېيىنئانىسىنىڭ قارا كاجى كەمزۇلىنى كىيىپ، بېلىنى كونا رومىلىدا مەھكەم باغلاپ، زىغىر رەڭ تور رومال بىلەن يۈزى ۋە ئېڭىكىنى قوشۇپ تېڭىۋالغىنى ئۈچۈن، بۇرنى بىلەن كۆزلىرىنىلا كۆرگىلى بولاتتى. ئۇ بۇغداي پايىسىنى مەھكەم قاماپ تۇتۇپ، يوغان ئورغاقنى زەرب بىلەن ئۇرغىنىچە شۇنداق شىددەت بىلەن ئالغا ئىلگىرىلەيتتىكى، ئادەتتە ئەرلەرمۇ ئۇنىڭغا يېتىشەلمەيتتى. ئاياللار بولسا كۈسۈلدېشىپ، ئۇنىڭ ئۈستىدە سۆزلىشەتتى:

— جېنىغا باقماي، نېمانچە كۈچەيدىغاندۇ؟

— كۈچىمىسە، دۇيچاڭ ئاغزىنى بۇزۇپ تىللىغىلى تۇرار

ھېلى.....

— تىللىغۇسى كەلسە، ئۇ نائەھلى ھەر باب بىلەن

تىللاۋىرىدۇ!

— شۇنى دەگە، رەناخان، ئابىدەم بۇ يەرگە كەلگەننىڭ

مابەينىدە، ئېرى بىلەن قېيىنئانىسىدىن ئايرىلدى. ئوغلۇمۇ گۆرنىڭ

ئاغزىدىن ياندى، ئۇنىڭ ئۈستىگە، بارلىق ئەسل - ۋەسلىدىن

ئايرىلىپ، بىر پارچە ئەسكى كىگىز بىلەنلا قالدى. بۆلەك خوتۇن

بولدىغان بولسا.....

— توغرا ئېيتىڭىز. دېمىسىمۇ، بىچارە بەكمۇ شۇدى بار ئايال ئىكەن. شۇنچە دەرد - ئەلەمگە چىداپ، يەنە ئۆرە يۈرۈۋاتىدۇ.
— خەۋىرىڭلار بارمىكىن؟ ئۆيىدە يەيدىغان نەرسە قالمىغىنىغا ئۈچ كۈن بويىتۇ، بۈگۈن ئەتىگەن قىزى ناننىڭ خەقىشىنى قىلىپ يىغلىغانىدى، بىچارە ئۇنى پەس قىلالماي ئۆزىمۇ يىغلاپ كەتتى. ئاخىر مىڭ بالالىقتا بۈگۈنچە ئۈجمە يەپ تۇرۇشقا كۆندۈردى.
— بۇ گەپچە، ئۆزىمۇ ناشتىسىز ئىكەن - دە؟

— ئۇنى ئۇقىمىدىم. بالىنىڭ دادىسى ھويلىدا ھارۋا قېتىۋاتاتتى. بىر چاغدا ئۆيگە كىرىپ: «خوتۇن، بولۇڭلار، نېنىڭلىدىن بەش - ئالتىنى ئېلىپ، ئابدەمگە ئاچىقىپ بېرىڭلار» دېدى، مەن ھەيران بولۇپ: «نېمىشقا؟» دەپ سورىسام، ھويلىدا ئاڭلىغانلىرىنى سۆزلەپ بەردى. ئىچىم ئاغرىغىنىدىن، ئۆيىدە بار ناننىڭ ھەممىسىنى بەش جىڭ كەلگۈدەك ئۇن بىلەن قوشۇپ داستىخانغا ئوراپ ئاچىقىپ بەردىم. بىچارە خوتۇن بويىنۇمغا ئېسىلىپ، شۇنداق قاتتىق يىغلاپ كەتتىكى، ئۆيۈمگە قانداق قايتىپ چىققانلىقىمنىمۇ بىلمەي قالدىم.

— ئەجەب ئوبدان قىپسىز، مۆھتىرمەخان! بالدۇرراق ئۇققان بولسام، مەنمۇ قازاپ تۇرمايدىكەنمەن.

— ھېلىمۇ كەچ ئەمەس، «كۆپ تۈكۈرسە كۆل تولار» دېگەن گەپ بار، ھەربىرىمىز تۆت - بەش جىڭدىن ئاشلىق ياردەم قىلساق يازلىق دارامەت تەقسىماتىغىچە كۈنەكەپ تۇرار.

.....

ئانىسىنىڭ ئوتتۇز قەدەمچە كەينىدە تىمىسقىلاپ باغ باغلاۋاتقان شەۋكەت بۇ ئاق كۆڭۈل ئاياللارنىڭ ئۆزلىرىنىڭ تەقدىرى توغرىسىدا قىلىشقان گەپلىرىنى ئاڭلىغىنىدا، كۆڭلىدە: «ئۇلارنىڭ يىغىنلاردا ئانىنى «ئاقچى - كۆكچى» دەپ تىللاپ

قويۇشلىرى نۇر دۇيىجاڭنىڭ تىل - تايىقىدىن قورققانلىقتىن ئىكەن.....» دەپ ئويلىدى. رەيھان جىگدىنىڭ سايىسىدە ئۇخلاۋاتاتتى.

— ئاۋۇ كېلىۋاتقانلار كىم؟

ئايۇپ ئاكىنىڭ خوتۇنى رەناخاننىڭ ئەنسىز ئاۋازى كۆپچىلىكنى سۆزىنى توختىتىشقا مەجبۇر قىلدى.

ئەللىك قەدەمچە نېرىدىكى ھارۋا يولىدا ئىككى كىشى كېلىۋاتاتتى. ئۇلار يېقىنلاپ كەلگەندە، مۆھتىرمەخان ئۇلارنىڭ بىرىنى تونۇدى:

— بىرى سۇلايمان پەيىجاڭغۇ.

— يەنە بىرىچۇ؟

— كىم بولاتتى، سۇلايمانغا ئوخشاش قۇلاق كەستىدۇ؟

— ئۇچىسىدا ساقچى كىيىمى تۇرامدۇ نېمە؟

— يەنە بىر كىمنى قولغا ئالدىغان ئوخشىمامدۇ؟

— ئو-ۋۇش..... نېمە ئىش قىلسا قىلمايدۇ! ئىشىمىزنى

قىلايلىيا!.....

ئاياللار گېپىنى توختىتىپ، ئىشقا كىرىشىپ كەتتى.

سۇلايمان بىلەن كېلىۋاتقان كىشى ئوتتۇرا بوي بولۇپ، ئورۇق بولغاچقا، كىيىمى ئۆزىگە ئانچە ياراشمىغانىدى. تۈگمىلىرىنى ياقىسىغىچە ئېتىشى، گەۋدىسىنى تىك تۇتۇپ مېڭىشى، چېلىققانلىكى نەرسىگە دىققەت بىلەن سەپىلىشىدىن ئۇنىڭ خېلىلا پىشقان، تەجرىبىلىك ساقچى ئىكەنلىكىنى بىلمەك تەس ئەمەس ئىدى.

ئىككىيلەن ئابىدەم ئورما ئورۇۋاتقان يەرگە يېقىنلاپ كەلگەندە، ھېلىقى ساقچى ئۈشتۈمتۈت توختاپ، سۇلايماندىن سورىدى:

— بۇ ئايال نېمىشقا باشقىلارغا قوشۇلماي، ئۆزى يالغۇز ئورما

ئوردۇ؟

— ماۋۇ خوتۇننى دەمسىز؟ — سۇلايمان بېشى بىلەن
ئابدەمنى ئىشارەت قىلدى، — بەش خىل ئۇنسۇر. شۇڭا ئۇنى
ئەزالارغا قاتمايمىز.

— ھە، مۇنداق دەڭ..... قايسى خىلدىكى ئۇنسۇر؟

— بۇزۇق ئۇنسۇر، ئۇنىڭ ئېرىنى سىزمۇ بىلىسىز، ھېلىقى
ۋارىس بەگنىڭ خىزمەتكارى سىدىق ئاكىنىڭ ئوغلى بۇغرا بارغۇ.....
سۇلايمان بۇغراجان ۋە ئۇنىڭ ئائىلىسىگە مۇناسىۋەتلىك
تەپسىلاتلارنى قىسقىچە سۆزلەپ بەردى. سۆزىنىڭ ئاخىردا:

— بۇ خوتۇن ھازىر سىدىقكاملارغا ۋارىس پومدىن مېۋە
تەگكەن ئۆيدە ئولتۇرۇۋاتىدۇ، — دەپ قوشۇپ قويدى.

ساقچى قايتا سوئالمۇ سورىمىدى، چىرايدا بىرەر ئۆزگىرىشمۇ
بولمىدى. بىراق، نېمە ئۈچۈندۇر ھارۋا يولىنى بويلاپ ئېقىۋاتقان
بىر يېرىم مېتىر كەڭلىكتىكى ئۆستەڭدىن چەبدەسلىك بىلەن
سەكرەپ ئۆتتى، سۇلايمان ئۇنىڭدىن نېمىنىدۇر سورىماقچى
بولدى-يۇ، سوراڭقا ئۈلگۈرەلمىدى. ساقچى نەچچە قەدەم ئۇزاپ
كەتكەنىدى. سۇلايمانمۇ ئۆستەڭدىن ئاتلىدى.

ئىككىيلەن ئەمدى ئابدەم ئورما ئورۇۋاتقان بۇغدايلىقتا ئىدى.
ساقچى ئابدەمنىڭ يېنىدا نەچچە سېكۇنتلا توختاپ ئۇنىڭ
بېشىدىن - ئايىغىچە بىرقۇر سەپسىلىپ چىقتى. ئابدەمنىڭ
كۆزلىرى ئۇنىڭ كۆزلىرى بىلەن غىل - پاللا ئۇچراشقاندا،
ۋۇجۇدىنى سۈر بېسىپ، ھەممە يېرىدىن «شۇرىدە» تەر قۇيۇلدى.
ئورغاق تۇتقان قولىمۇ كالۋالىشىپ، ئورغىقى مۆلچەرلىگەن يەرگە
تەگمەي، پۇتىنى كېسىۋالغىلى تاس قالدى، لېكىن چاندۇرمىدى.
شۇ ئەسنادا سۇلايمان كېلىپ، ئابدەمگە دوق قىلدى:

— پاكىز ئور جۇمۇ! قارا ماۋۇ ئېگىزنىڭ ئېگىزلىكىنى، بىر
غېرىچ كېلىدۇ..... مۇنداق ئوردىغان بولساڭ، ھازىرلا ئەزالارنى

يىغىپ تەنقىد قىلىمىز!..... نۇر دېگەن يىرنىمە مۇشۇنداق نازارەت قىلامدىغاندۇ؟!

سۇلايمان يەنە نېمىلەرنىدۇر غودۇڭشىغىلى تۇرغانىدى، ساقچىنىڭ تەرى تۇرۇلۇپ، بىر سۇلايمانغا، بىر ئابىدەمگە غەلىتە بىر نەزەردە تىكىلىدى - دە، ئىتتىك بۇرۇلۇپ كېتىپ قالدى. سۇلايمان شاپاشلاپ ئۇنىڭ كەينىدىن ئۇچتى.

«ئەي، كەرمى كەڭ، قۇدرىتى ئۇلۇغ خۇدا، - دەپ خىتاب قىلدى ئابىدەم كۆزىنىڭ قۇيرۇقىدا ئۇلارغا تىكىلگىنىچە ئۆز - ئۆزىگە پىچىرلاپ، باشقا ئورمىچىلارمۇ ئىشلىرىنى توختىتىپ، ئابىدەمنىڭ بېشىغا كېلىش ئېھتىمالى بولغان يېڭى كۈلپەتنى قىياسەن كۆز ئالدىغا كەلتۈرۈپ، ھەسرەت بىلەن ئۇلۇغ - كىچىك تىنىشماقتا ئىدى، - ئىككى يېتىم نارەسىدىنڭ ھەققى - ھۆرمىتى ئۈچۈن، مەن غېرىپ - مىسكىن قۇلۇڭنى قۇرۇق سۆز، قۇرۇق تۆھمەتتىن ساقلىغايسەن.....»





سەككىزىنچى باب

سرلىق كېچىلەر

باش كۆز.

كۆز پەسلى تەبىئەت دۇنياسىنىڭ ئەڭ سېخى، ئەڭ مەمۇرچىلىق، مەنىگە ئەڭ باي پەسلى. ئادەتتە كۆز كېچىسى تولىمۇ گۈزەل بولىدۇ، بۇ كېچىلەر مەيىن غۇر - غۇر شامىلى بىلەن يۈرەكلەرگە ھۇزۇر بېغىشلايدۇ. ھەر تۈپ دەرەخنىڭ دالدىسى ۋە كىچىككىنە خالىي جايىمۇ ئاشىق - مەشۇقلار ئۈچۈن شاھىنشاھلارنىڭ ئالتۇن - كۈمۈش بىلەن بېزەلگەن سەلتەنەتلىك قەسىرلىرى، باغىئەرەملىرىدىن گۈزەل ۋە ئەلا بىلىنىدۇ. ئۇلار مۇشۇ گۈزەللىك ئىچىدە بىر - بىرىگە يېقىن ياندىشىپ ئولتۇرۇپ، ئۆزلىرىنىڭ ئەڭ گۈزەل ئارزۇ - ئارمانلىرى ۋە چىن يۈرەك سۆزلىرىنى بىر - بىرىگە بايان قىلىشىدۇ. يۈرەكلىرى ھاياجاندىن ئەنسىز تېپىچەكلەپ، ۋۇجۇدى ئوت بولۇپ يانىدۇ، قانلىرى تومۇرىدا ئۇرغۇپ، چىرايلىرىغا قىزىللىق تەپچىيدۇ. ئىنتىلىش ۋە قورۇنۇش ئىچىدە، بىر - بىرىنىڭ يۇمران، غۇبارسىز لەۋلىرىدىن ۋىسال شارابى ئىچىشىدۇ. بىر - بىرى بىلەن مەڭگۈلۈك ھالال جۈپ بولۇشنى ئەھدۇپەيمان قىلىشىدۇ.....

بۇنىڭدىن ئون بەش يىل بۇرۇن دەل بۈگۈنكىدەك گۈزەل ئايدىڭ كۆز كېچىسى ئابىدەم مەھەللىنىڭ چېتىدىكى ئۆستەڭ

بويىدىكى باراقسان سۆڭەكلەر ئاستىدا تۇنجى قېتىم بۇغراجان بىلەن يوشۇرۇن ئۇچراشقان؛ سۈپسۈزۈك ئاسمان دېڭىزىدا ئالتۇن قولۋاقتەك لەرزىلەر ئۇزۇپ يۈرگەن ھىلال ئاي بىلەن سان - ساناقسىز يۇلتۇزلارنىڭ گۇۋاھچىلىقىدا، بۇغراجاننىڭ كۆڭۈل ئىزھارىغا ھەم يۈزى تۆۋەن سەھرا قىزلىرىغا خاس تارتىنچاقلىق، ھەم چەكسىز ھاياجان، ئۈمىد، خۇشاللىق ئىچىدە مايىللىق بىلدۈرگەنىدى.

بۇنىڭدىن ئون بەش يىل بۇرۇن دەل بۈگۈنكىدەك گۈزەل ئايدىڭ كۆز كېچىسى ئابىدەم بىلەن بۇغراجان خۇشال - خۇرام بىر ياستۇققا باش قويۇپ، مۇراد - مەقسەتلىرىگە يەتكەنىدى!

بۇنىڭدىن ئون بىر يىل بۇرۇن دەل بۈگۈنكىدەك گۈزەل ئايدىڭ كۆز كېچىسى، ئابىدەم ئەڭ ئازابلىق، ياق! ئەڭ مەنىلىك، ئەڭ ئۇلۇغ بىر كېچىنى تىل بىلەن تەسۋىرلىگۈسىز ۋەسۋەسە، دېلىغۇللۇق، تولۇپ تاشقان ئارزۇ - ئۈمىد بىلەن كىرىپك قاقماي ئۆتكۈزۈپ، ئۆز ئائىلىسىنى، جۈملىدىن ئىنسانىيەت دۇنياسىنى بىر يېڭى ھايات ئىگىسى بىلەن تولدۇردى. بۇ يېڭى ھايات ئىگىسى شەۋكەت ئىدى. «ئاتا» بولغىنىغا خۇشاللانغىنىدىن ئۆزىنى قويىدىغان يەر تاپالماي قالغان بۇغراجان ئۇنىڭ ئەتراپىدا پەرۋانىدەك ئايلىناتتى.

رەيھانمۇ كۆز كېچىسى ئالەمگە كۆز ئاچتى. بۇ بۇغراجان قولغا ئېلىنىپ ئۈچىنچى كۈنى بولغان ئىش ئىدى. بۇ چاغدا، بۇغراجانمۇ، مەغپىرەتخان ئاچىمۇ ئابىدەمنىڭ قېشىدا يوق ئىدى، ئۇ، رەيھاننى باغرىغا تېگىپ، پۈتۈن كېچىنى كۆز يېشى قىلىش بىلەن ئۆتكۈزدى. شۇنىڭدىن ئېتىبارەن، زادى قايسى بىر كېچىنى ياش تۆكمەي ئۆتكۈزگەننى تەڭرىدىن بۆلەك ھېچكىم بىلمەيدۇ!

بۈگۈنمۇ كۆز كېچىسى. تۈن يېرىمدىن ئاشقان. تۈگۈلۈكتىن چۈشكەن ئاي شولىسى ئۆيىنىڭ چاپاننىڭ پېشىچىلىك يېرىنى

يورۇتۇپ تۇرۇپتۇ. شەۋكەت بىلەن رەيھان شېرىن ئۇيقۇدا. ئابدەمنىڭ ياش بىلەن تولغان كۆزلىرى تۈڭلۈككە تىكىلگەن. ئۇ يەر - بۇيەرگە چېچىلىپ كەتكەن يۇلتۇزلار گويا ئۇنى مەسخىرە قىلىۋاتقانداك تىنىمسىز كۈلۈمسىرەيتتى. بىلىنەر - بىلىنمەس چىقىۋاتقان مەيىن شامال بەرگىدىن ئايرىلغان بىر تال يوپۇرماقنى تۈڭلۈكتىن ئۆيگە تاشلىدى. ئابدەم ئۇنىڭغا تىكىلگىنىچە قاتتىق بىر ئۇلۇغ - كىچىك تىندى - دە، ئاستا بىر يېنىغا ئۆرۈلدى. شەۋكەت نېمىلەرنىدۇر دەپ جۆيلۈدى. رەيھان ئابدەمگە تېخىمۇ مەھكەم چاپلاشتى. ئابدەم ئۇنىڭ ئۇ يەر - بۇ يېرىنى سىلاشقا باشلىدى. ئەمدى ئۇنىڭ كۆز ئالدىدا ئادەم ئۇرۇپ - سوقۇشتىكى رەھىمسىزلىكى بىلەن پۈتۈن قاراقۇم تەۋەسىدە «سۇلايمان چوماق» دەپ نام ئالغان سۇلايماننىڭ كۆرۈمىسىز ئەپتى نامايان بولدى. «ئۇنىڭ گەپلىرى راستىمدۇ؟ - دېدى ئابدەم ئىچىدە پىچىرلاپ، - تېخى ئايۇپكامنى شېپى كەلتۈرۈۋاتقىنىنى..... يا ئۇ بىر باھانە تېپىپ، ئايۇپكامنىڭ ئەدىپىنى بەرمەكچىمۇ؟»

ئابدەم خىيالىنى داۋاملاشتۇرالمىدى. راستىنى ئېيتقاندا، ھازىر ئابدەمدە ھەرقانداق بىرەر ئوي - پىكىرنى بىر باشقا ئېلىپ چىقالغۇدەك مادارمۇ، ھوش - كاللىمۇ يوق ئىدى. بىرى، تۈنۈگۈن ئاخشام، ئوسمان «بۇزۇق ئۇنسۇر ئابدەم بىلەن ئېغىز - بۇرۇن يالاشقان» رەناخان قاتارلىق ئون نەچچە ئايالنى تەنقىدلەش يىغىنى ئاچتى؛ يەنە بىرى، بۇنىڭدىن بىر سائەتچە ئىلگىرى، سۇلايمان ئۇشتۇمتۇت ئابدەمنىڭ بوسۇغىسىدا پەيدا بولۇپ، ئۇنىڭغا ئاجايىپ خەيرخاھلىق كۆرسەتتى. كۈنبويى شال ئورۇپ «ئۇھ» دېگۈدەك ھالى قالمىغان ئابدەم باشقا «ئۇنسۇر»لار قاتارى بىر كىشىلىك قوشۇمچە چامنى^① تۈگىتىپ ئۆيگە يېتىپ كەلگەندە،

① چام - نورما، ۋەزىپە.

ئاللىقاچان ئەلياقتۇ بولۇپ قالغانىدى. رەيھان بىلەن شەۋكەت كۈندىكى ئادىتى بويىچە «يېلەك ئۇزىتىپ، سويما سېلىپ» تاتلىق ئۇيقۇغا كەتكەنىدى. ئابىدەم ئۇلارنىڭ يوتقان - كۆرپىسىنى تۈزەشتۈرۈپ، ئوبدان چۈمكەپ قويدى - دە، ئەتە ئەتىگەنلىك ئوماچىنىڭ تەييارلىقىنى قىلىشقا تۇتۇندى: ئىككى باش چامغۇر ئادالاپ يۇدى، توغرىدى. ئوچاقنىڭ كۈلىنى ئالدى، قازانغا سۇ قۇيۇپ ئوچاققا ئاستى، بىر قۇچاق شاخ - شۇمبىمۇ ھازىرلاپ قويدى. ئاندىن جىنچىراغنىڭ يورۇقىدا ئولتۇرۇپ شەۋكەتنىڭ يىرتىلىپ كەتكەن كۆڭلىكىنى يامىدى. ھەممە ئىشتىن بىكار بولۇپ، ئەمدىلا چىراغنى ئۆچۈرۈپ يوتقانغا كىرىشكە، ئۆگزىدىن «غىرىس - غىرىس» قىلغان ئاۋاز كەلدى.

«مۈشۈكىمدۇ.....!»

ئابىدەمنىڭ خىيالى تېخى ئۈزۈلمەستىن، ئاۋاز بارغانسېرى ئېنىق ئاڭلىنىشقا باشلىدى. بۇ كىمىڭدۇر ئاستا، شۇنداقلا يەڭگىل باسقان ئاياغ تىۋىشى ئىدى. «دىكتاتورا دۇيى يەنە كەپتۇ - دە!» دېدى ئابىدەم ئىچىدە، ئۇنىڭ ۋۇجۇدىنى سۈر بېسىپ، كۆڭلىنى ئەنسىزلىك چۇلغىدى، يۈرىكى سوقۇشتىن توختاپ قالغاندەك، تىنىقىنى سىرتقا چىقىرىشقىمۇ قۇربى يەتمىدى. كېيىن، بىردىن ئېسىنى يىغىپ، يېتىپ كېلىش ئالدىدا تۇرغان يېڭى پېشكەللىككە قانداق تاقابىل تۇرۇش كېرەكلىكىنى غىل - پاللا كاللىسىدىن ئۆتكۈزدى - دە، يۈرىكى تاشتەك قاتتى. كۆڭلىدە قورقۇش، غەم - ئەندىشە دېگەن نەرسىدىن ئەسەرمۇ يوق ئىدى. چۈنكى، ئۇلار بۇ يەرگە كۆچۈپ كەلگەندىن بۇيان، دەسلەپ «قىزىل قوغدىغۇچى»لار، كېيىنچە «دىكتاتورا دۇيى»نىڭ ئەزالىرى پات - پات كېچىلىرى ئۇلارنىڭ ئۆگزىسىدە پايلاقچىلىق قىلاتتى - دە، نەچچە ئېغىز تىللاپ قويۇپ چىقىپ كېتىشەتتى. بۇنداق ئىشلار تەكرارلىنىۋەرگەنسېرى، ئابىدەمگە تىلمۇ، تاياقمۇ ئۆتمەيدىغان

بولۇپ قالغانىدى.

ئىشىك تىرىقلىدى. قىزىق ئىش، بۇ قېتىمقى تىرىقلاش ئىلگىرىكى قانچە - قانچە قېتىملىق ھەيۋەتلىك تاراقلاشلارغا زادى ئوخشىمايتتى.

ئابدەم ئۆرە بولۇپ ئولتۇردى - دە:

— كىم؟ — دەپ ئۈنلۈك توۋلىدى.

— مەن، ئىشىكنى ئېچىڭ، ئابدەم! — پەس ئاۋازدا مۇراجىئەت قىلدى تونۇش ياكى تونۇش ئەمەسلىكىنى ئاۋازىدىن بىلىپ بولمايدىغان بىر كىشى.

ئابدەم بىردەم شۈك تۇرغاندىن كېيىن، ياندۇرۇپ سورىدى:

— كىم؟ نېمە دەيسىز؟

— مەن سۇلايمان.....

بۇ ئىسىمنى ئاڭلاش بىلەنلا، ئابدەمنىڭ تېنى «جۇغغىدە» قىلىپ، چىشلىرى غەزەپتىن غۇچۇرلىدى. ئۇ ئالدىراش كېيىنىپ، ئورنىدىن تۇردى - دە، تېمىسىقلاپ يۈرۈپ مورا بېشىدىكى جىنچىراغنى ياقتى ۋە ئۇنى كۆتۈرگىنىچە دەھلىزگە چىقىپ، ئىشىكنى ئاچتى. ئاچتى - يۇ، ھاڭ - تاڭ بولغىنىدىن ياغاچتەك قېتىپلا قالدى. بىر كۆزى يەلكىسىگە مىللىق ئېسىۋالغان سۇلايماندا، يەنە بىر كۆزى ئۇدۇلدىكى تامغا يۆلەكلىك تۇرغان ئۆتكۈر كەكسە ئىدى!

«بۇ لۈكچەك..... — بۇ ئۆيگە دائىم ھەمىشېرىكلىرى بىلەن بىللە كېلىدىغان سۇلايماننىڭ بۈگۈن ئۆزى يالغۇز كەلگىنىدىن غەلىتە مەنە چىقىرىپ ئۆلگۈرگەن ئابدەم كۆڭلىدە ئۇنى بىرمۇنچە قارغىدى ۋە ئۆزىگە كەسكىن خىتاب قىلدى، — سەن زېدى پەس لۈكچەككە بوزەك بولغان جېنىمنى!»

ئابدەم ئەنە شۇنداق خىياللار قۇچىقىدا ئۈزۈۋاتقاندا، سۇلايمان ئۇنىڭ ئويلىغانلىرىنىڭ توغرىلىقىنى ئىسپاتلىماقچى

بولغاندەك، غەلىستە كۈلۈمسىرىگىنىچە پۇتلىرىنى بوسۇغىدىن ئىچكىرىگە ئالغانىدى، ئابىدەمنىڭ ۋۇجۇدى تېخىمۇ شۈركۈنۈپ، ئىككى قەدەم كەينىگە داۋىدى، ئوت بولۇپ يانغان كۆزلىرى سۇلايماننىڭ ھەربىر ھەرىكىتىنى ئىنتايىن ھوشيارلىق بىلەن كۆزەتمەكتە ئىدى.

سۇلايمان ئىشكىنى مەھكەم يېپىپ، ئىشكىگە يۆلەنگىنىچە:
— ئابىدەم..... — دېدى — يۇ، گېلىغا بىرنەرسە قاپلىشىپ قالغاندەك ئۇنى ئىچىگە چۈشۈپ كەتتى. چىرايىدىكى كۈلكە ئورنىنى چۈشىنىپ بولمايدىغان بىرنەرسە ئىگىلىدى. ئۇنىڭ تۇرقى شۇنداق بىچارە، شۇنداق چۈشكۈن ئىدىكى، ئابىدەم بۇ يەرگە كەلگەندىن بۇيان ھەركۈنى نەچچە ۋاق كۆرۈپ تۇرغان، رەڭگىروپىنىڭ كۆرۈمىسىزلىكىدىنلا ئەمەس، ھەددىدىن زىيادە رەھىمسىزلىكى بىلەن ھەممە كىشىنى سەسكەندۈرگەن سۇلايمانغا زادىلا ئوخشىمايتتى. ئورما كۈنلىرىنىڭ بىرىدە، سۇلايمان ھېلىقى ساقچى بىلەن بىللە ئابىدەم ئورما ئورۇۋاتقان ئېتىزلىققا كېلىپ كەتكەندىن ئېتىبارەن ئۇنىڭغا بۇرۇنقىدەك قاتتىق زۇلۇم سالمايدىغان، ھەتتا ئۆزىنى ئۇنىڭدىن يىراق تۇتىدىغان بولۇپ قالدى. نېمە ئۈچۈندۇر «دىكتاتۇرا دۈيى» مۇ كېچىلىرى ئابىدەمنىڭ ئۆيىگە باستۇرۇپ كىرىپ، خالىغانچە پاراكەندە قىلمايدىغان بولدى.

ئېھتىمال، بۇمۇ سۇلايماننىڭ مەلۇم غەرەز بىلەن قىلغان ئىشيدۇ؟

ھەرقانچە بىزەڭ، ھەرقانچە تاش يۈرەك ئەركىشىمۇ بىرەر ئايال توغرۇلۇق چوت سوقتىمۇ، بولدى، ئۇ ئاشۇ ئايالنىڭ ئالدىدا پىلە قۇرۇتىدەك يۇمشاپ، تولىمۇ بىچارە قىياپەتكە كىرىۋالىدۇ، ھەتتا ئۇنىڭ مەيلىنى تارتىش ئۈچۈن قولىدىن كېلىدىغانلىكى ئىشلارنىڭ ھەممىسىنى قىلىدۇ، قولىدىن كەلمەيدىغان ئىشلارنىمۇ

قىلىپ بېرىشكە ۋەدە قىلىدۇ، ۋەدىسى ئىشقا ئاشمىغان چاغلاردا
ئۇنىڭ ئالدىدا تىزلىنىپ ئولتۇرۇپ كۆز يېشى قىلىدۇ، يېلىنىدۇ -
يالۋۇرىدۇ، ئاندىن.....

ئېھتىمال، ھازىر سۇلايمان گەپنى نېمە ئۈچۈن ئۇنىڭغا ئازار
بەرمەيدىغان بولغانلىقىدىن باشلاپ، «ئىشقىڭىزدا كۆيدۈم -
پىشتىم.....» دېگەن جۈملىلەر بىلەن تۈگىتەر. ئۇمۇ ئاقمىسا،
مىلتىقىنى ئۇنىڭ كۆكسىگە تەڭلەپ.....

ياق، سۇلايمان بۇلارنىڭ ھېچقايسىسىنى قىلمىدى.
— ئابىدەم، — دېدى ئۇ، بىرھازا جىملىقتىن كېيىن ئۆزىگە
يات تىترەك ئاۋازدا، — ئۆتكەن ھەپتە دادۇيدە بۇنىڭدىن كېيىن
سىنىپى كۈرەشنى قانداق تۇتۇش توغرىلىق يىغىن
ئاچقاندىق.....

سۇلايماننىڭ ئېيتىشىچە، يىغىندا ئوسمان بىرىنچى بولۇپ
سۆز ئېلىپ، يېقىندىن بۇيان بەزى دادۇي، ئىشلەپچىقىرىش دۇيى
كادىرلىرى كۈزلۈك يىغىم - تېرىم بىلەنلا بولۇپ كېتىپ، سىنىپى
كۈرەشنىڭ تارىسىنى بوشاشتۇرۇپ قويغانلىقى، نەتىجىدە ئابىدەم
قاتارلىق سىنىپى دۈشمەنلەرگە ھېسداشلىق قىلغۇچىلار، ھەتتا ھەر
خىل ۋاسىتىلەر بىلەن ئۇلارغا ياردەم قولىنى سوزغۇچىلارنىڭ
كۈندىن - كۈنگە كۆپىيىۋاتقانلىقى ئۈستىدە بىرھازا توختالغان،
ئاندىن پات ئارىدا «بەش خىل ئۇنسۇر» لار بىلەن گۇمانلىق
ئۇنسۇرلارنى يېڭىباشتىن رەتكە تۇرغۇزۇپ، نۆۋەت بىلەن «ئۆگىنىش
كۇرسى» غا كىرگۈزۈش، «كۇرس» ئاخىرلاشقاندا، ئەر - ئايال
دەپ ئايرىماستىن، ئۇلارنىڭ ھەممىسىنى سۇ قۇرۇلۇش ئورنىغا
ئاپىرىپ، تاكى كېلەر يىل ئەتىيازغىچە قاتتىق نازارەت ئاستىدا
ئىشلىتىشنى ئوتتۇرىغا قويغان. ئاخىردا، ئوسماننىڭ تەشەببۇسى
يىغىننىڭ قارارى سۈپىتىدە ماقۇللانغان.....

سۇلايماننىڭ كېچىلىك چارلاش پۇرسىتىدىن پايدىلىنىپ،

ھېچكىمگە تۇيدۇرماستىن بۇ يەرگە كېلىشتىن مەقسىتى،
بىرىنچىدىن ئابىدەمنى بۇ ئىشتىن خەۋەرلەندۈرۈپ قويۇش؛
ئىككىنچىدىن ئۇنى بۇ يەردىن كېتىشكە دەۋەت قىلىش ئۈچۈن
ئىكەن.

ئابىدەم ئۇنىڭ بۇ گەپلىرىگە قانداقمۇ ئىشەنسۇن؟! ئۇ يا
ئاغزىنى، يا كۆزىنى مېت قىلمىدى. ھەيكەلدەك قېتىپ تۇرغىنى
تۇرغانىدى.

— مەن بۇ يەرگە ئىجتىدائىمنىڭ بۇيرۇقى بىلەن
كەلگەنىدىم، — دېدى سۇلايمان ئاخىر جىملىقنى بۇزۇپ، —
كۆڭلىڭىزگە كىرىپ چىقسام، ماڭا ئىشەنمەيۋاتقان ئوخشايسىز.
مەيلى، بۇنىڭ ئۈچۈن سىزدىن خاپا بولمايمەن. چۈنكى مەن
سىزنىڭ نەزىرىڭىزدە، ئادەم ئۇرۇپ - تىللاشتىن باشقىنى
بىلمەيدىغان قارا يۈرەك لۈكچەك..... — ئۇ سەل توختاپ
قوشۇپ قويدى، — بۇ ئىشتا مەن ئايۇپكامنىڭ مەسلىھەتىنى
ئالغان. ماڭا ئىشەنمىسىڭىز، ئۇنىڭدىن سوراپ باقسىڭىزمۇ
بولىدۇ.....

سۇلايمان سۆزىنىڭ ئاخىرىدا ئابىدەمگە تېزىرەك بىر قارارغا
كېلىشنى تاپىلىدى - دە، قانداق ئۇشتۇمتۇت پەيدا بولغان بولسا،
شۇنداق ئۇشتۇمتۇت غايىب بولىدى.

ئابىدەم قاتتىق بىر «ئۇھ» تارتىۋېلىپ، ئىشىكىنى
«جالاقىدە» ياپتى - دە، زەنجىرلىدى. چىراغنى ئۆچۈرۈپ
يوتقانغا كىردى. كۆزىنى شۇنداق يۇمۇشىغا، سۇلايماننىڭ باياتىنى
گەپلىرى قۇلىقىدا تەكرار جاراڭلاشقا باشلىدى. دېمىسىمۇ،
سۇلايمان دەپ كەلگەن گەپلەرنىڭ راستلىقىدىن ئابىدەم قىلچە
گۇمانلانمايتتى. ئوسماننىڭ بىر جۈملە سۆزى پۈتۈن دادۇي ئۈچۈن
بىر قانۇن ئىدى. مەيلى ئوڭ قىلسۇن، مەيلى تەتۈر قىلسۇن،
ئىككى مىڭدىن ئارتۇق جاننىڭ تەقدىرى ئۇنىڭ چاڭگىلىدا ئىدى.

كىمىدىكىم ئۇنىڭ مۇددىئاسىنىڭ ئەكسىچە ئىش قىلىشقا جۈرئەت قىلىدىكەن يا ئانىسىدىن ئەمگەن سۈتى بۇرىندىن تامغۇدەك تىل - تاياق ئاستىغا ئېلىناتتى، يا يىلاپ - يىلاپ سۇ قۇرۇلۇش ئورنىدىن كېلەلمەيتتى. باشقىلارنى قويۇپ تۇرۇپ، ئايۇپ ئاكىنىلا ئالسا، ئۇ بۇغراجاننىڭ جەستىنى بىر تەرەپ قىلىش مەسلىسىدە ئوسمان بىلەن تاكاللىشىپ قالغىنى ئۈچۈن، «سۇ قۇرۇلۇشىغا مەسئۇل بولىدۇ» دېگەن نام بىلەن تاغقا ئەۋەتىلگەنىدى، تاكى بۈگۈنگىچە قايتىپ كېلەلمىدى. ئەمما، ھەر خىل يوللار بىلەن ئابدەمنىڭ ھالىدىن خەۋەر ئېلىپ تۇردى. سۇلايمانچۇ؟ ئۇ ئوسماننىڭ ئەڭ سادىق چاپارمەنلىرىدىن ئىدى.

ئەمىسە، ئۇنىڭ قانداق بولۇپ ئابدەمگە «شەپقەت» قىلغۇسى كېلىپ قالدى؟ قانداق بولۇپ ئايۇپ ئاكىنى بۇنداق چوڭ تەۋەككۈلچىلىكنىڭ تەشەببۇسچىسى سۈپىتىدە تىلغا ئالدى؟ توغرا، بۇنىڭدىن يەتتە - سەككىز ئاي ئىلگىرى، ئايۇپ ئاكا بىر ئىشنى باھانە قىلىپ سۇ قۇرۇلۇش ئورنىدىن كېلىپ، كېسەل ياتقان شەۋكەتنى يوقلىدى. ئۇ ئۇزۇن قىش كېچىلىرىنىڭ بىرى بولۇپ، شەۋكەت بىلەن رەيھان خۇددى بۈگۈنكىدەك تاتلىق ئۇيغۇغا كەتكەن چاغ ئىدى. ئىككىيلەن ئۇزۇن مۇگداشتى. ئابدەم يۈرىكىدە يىغىلىپ قالغان ھەسرەت - پىغانلىرىنى پۇخادىن چىققۇدەك تۈكۈۋالغاندىن كېيىن، ئۆزىنىڭ بۇ يەردىن قېچىپ كېتىش نىيىتى بارلىقىنىمۇ ئېيتتى. گەپ بۇ يەرگە كەلگەندە، ئايۇپ ئاكا بىئارام بولۇۋاتقاندا كىمىرلاپ قويۇپ، ئابدەمگە سىناق نەزىرىدە تىكىلگىنىچە سورىدى:

— قېچىپ نەگە بارماقچىسىز؟

—

ئابدەم نەگە بېرىشنى بىلمەيتتى. ئۇنىڭ نەزىرىدە، مۇشۇ دوزاختىن چىقىپلا كېتىۋالسا، بىپايان ئالەمنىڭ قەيىرىگىلا

بارمىسۇن، بىر چىشلەم نان تېپىپ يېگىلى بولاتتى. ئابدەم شەھەر كوچىلىرىدا چۆچۈرىدەك ئۇششاق بالىلىرىنىڭ بىرىنى يېتىلەپ، بىرىنى كۆتۈرۈپ، بىرىنى كەينىگە سېلىپ تىلەمچىلىك قىلىپ يۈرگەن ئاياللارنى خېلى كۆپ ئۇچراتقان. كىشىلەر ئۇلارغا ھېسداشلىق قىلاتتى، شەپقەت قولىنى سۇناتتى. ھېچكىممۇ ئازار بەرمەيتتى. بۇ يەردىچۇ؟ ئوسمان قاتارلىق نەچچە كىشى ئابدەمگە بىردەممۇ ئارامچىلىق بەرمەيتتى. كۆپىنچە، ئۈچ ۋاق تاماق ئورنىغا تىل - دەشەنە يەيتتى. ئابدەملا ئەمەس، ئەقەللىسى، ئابدەمگە ياردەملىشىپ تاغار يۈدكۈزۈپ قويغان، ئېغىرىنى يېنىك، يېرىقنى يېقىن قىلىشىپ بەرگەن ياكى ئۇنىڭغا ئىچ ئاغرىتىپ ئۇ يەر - بۇ يەردە تۆت ئېغىز گەپ قىلىپ قويغان كىشىلەرمۇ ئوسماندىن تېگىشلىك «نېسۋە» سىنى يېمەي قالمايتتى. ئابدەم ئۆزىگە ھېسداشلىق قىلغانلار قانچە كۆپەيگەنسېرى شۇنچە ئوڭايىزلىناتتى. ئۆزى بىر ياندا قېلىپ، ئۇلارنىڭ تەقدىرىدىن ئەنسىرەيتتى. ئۇلارغا ئازار بېرىلسە، ئابدەم ئۆزىنى ئەيىبلىك سانايىتتى. ئۇلار ئۈچۈن ياش تۆكەتتى، مۆڭلىناتتى..... ئابدەم ئويلينا، ئويلينا، ئاخىر، ئۇلارنىمۇ، ئۆزىنىمۇ بۇ ئازابتىن قۇتقۇزۇش يولىنى تاپتى، يەنى بۇ يەردىن قېچىپ كېتىش نىيىتىگە كەلدى. ئەمما، بۇ نىيىتىنى ئايۇپ ئاكىدىن سىر تۇتۇشقا كۆڭلى ئۇنىمايتتى.

ئابدەم يەرگە قارىغىنىچە ئۈنچىقىمدى.

— سىڭلىم، — دېدى ئايۇپ ئاكا ئاتىلارچە مېھرىبان، شۇنداقلا تەلەپچان ئاۋازدا، — ھازىر قاراملىق قىلىدىغان ۋاقىت ئەمەس. ئويلىنىپ بېقىڭ، مۇشۇنداق قىشتا ئىككى بالىنى ئەگەشتۈرۈپ بۇ يەردىن كەتسىڭىز، نەگە بېرىپ، نەدە تۇرىسىز؟ — ئۇ نېمىنىدۇر ئېسىگە ئالماقچى بولغاندەك، بىرپەس جىم ئولتۇرۇپ كەتتى. يارىشىملىق ساقىلىنى بارماقلىرى بىلەن

تارىدى ۋە گەپنىڭ تېمىسىنى بىراقلا باشقا تەرەپكە بۇرۇۋەتتى، — مەن تىگىتىڭلاپ كۆردۈم..... ئوسماننىڭ سىز بىلەن بۇنچە بەك ئېيتىشىشى ئۇنىڭ سىلەرنىڭ زاۋۇتىدىكى بەزى ھەمىشېرىكلىرىنىڭ مۇددىئاسى بويىچە بولۇۋاتقان ئوخشايدۇ، — ئابىدەم «ئوسماننىڭ زاۋۇتىدىكى ھەمىشېرىكى كىمدۇ؟.....» دېگەننى كۆڭلىدىن ئۆتكۈزدى، — ھېلىمۇ شۇنچە يىل چىددىڭىز، يەنە بىر مەزگىل چىداڭ، «سەۋر قىلساڭ غورىدىن ھالۋا پۈتەر» دېگەن گەپ بار ئەمەسمۇ؟ بەختىڭىز بولسا، ۋەزىيەت ئۆگىلىنىپ قالار. ئەگەر مۇشۇنداقلا كېتىۋەرسە، مەن سىزنى ئۆز قولىم بىلەن ئىشەنچلىك بىر يەرگە يولغا سېلىپ قويىمەن.....

مانا شۇنىڭدىن بۇيان، ئايۇپ ئاكا سۇ قۇرۇلۇش ئورنىدىن بىرەر قېتىممۇ كەلمىگەن تۇرسا، سۇلايمان قانداق قىلىپ ئۇنىڭ مەسلىھەتىنى ئالدى!

«يالغان! — دېدى ئابىدەم ئىچىدە كەسكىن خىتاپ قىلىپ، — بۇ لۈكچەك مېنى ئالداپ، ئايۇپكامنى قىلتاققا چۈشۈرمەكچى.....»

.....

ئابىدەم «ماقۇل» ياكى «ياق» دېگەن جاۋابىنى بەرمەستىن، ئىككى ھەپتىنى ئۆتكۈزۈۋەتتى. بۇ جەرياندا، سۇلايمان ئۇنىڭ ئۆيىگە كەلمىگەن بولسىمۇ، ھەر خىل باھانىلەر بىلەن بەش قېتىم ئۇنىڭغا روبرو بولدى. لېكىن ئۇ نېمىلا دېمىسۇن، ئابىدەم زادىلا ئۇنچىقمىدى. چىرايىنىمۇ ئاچمىدى. ئاخىرقى بىر قېتىمدا: «مەن ھېچ يەرگە كەتمەيمەن..... ئەگەر يەنە بۇ گەپنى ئاغزىڭىزدىن چىقىرىدىغان بولسىڭىز، ئوسمان مۇدىرىغا دەيمەن!.....» دەپ پوپوزا قىلدى - دە، «شارتتىدە» بۇرۇلۇپ كېتىپ قالدى. ئەمما ھايال ئۆتمەي، قايقتىندۇر پەيدا بولغان رەناخان ئۇنىڭ قۇلقىغا ئاستا پىچىرلاپ: «سۇلايمان ئوبدان بالا، سىز ئۇنىڭغا ئىشىنىڭ»

دېيىشىگە، يىراقتىن كىم بىلەندۇر گەپلىشىپ كېلىۋاتقان ئوسماننىڭ قارىسى كۆرۈندى. ئۇ سۆزنى توختىتىپ ئابىدەمدىن يىراقلاشتى.

رەناخان بىلەن ئايۇپ ئاكا ئابىدەملەرنىڭ باشپاناھى ئىدى! ئابىدەم رەناخاننىڭ گېپىگە ئىشەنمىسە، كىمنىڭ گېپىگە ئىشىنىدۇ؟!

ئەمدى ئابىدەم سۇلايماننى بېھۋە قارغاپ يۈرگىنىگە ئىچ - ئىچىدىن ئۆكۈنۈپ، كۆڭلى بۇزۇلدى.

قايقاراڭغۇ كېچە، سىرتتا ئىزغىرىن شامال، يىراقتىن نەغمە - ناۋا ئاۋازى كەلمەكتە. بۇ نەغمە - ناۋا ئوسماننىڭ ھويلسىدا بولۇۋاتىدۇ، يېقىندىلا ئۈچ بالىنىڭ ئانىسىنى مەجبۇرى ئەمرىدىن چىقىرىۋەتكەن ئوسمان بۈگۈن ئون سەككىز ياشلىق بىر قىزنى نىكاھىغا ئالماقچى، ھازىر پۈتۈن دادۇپىنىڭ ئاتارمەن - چاپارمەنلىرى ئۇنىڭ ھەشەمەتلىك ھويلسىغا يىغىلىپ كەيپ - ساپا سۈرۈشمەكتە، ئەكسىچە ئەتە سۇ قۇرۇلۇش ئورنىغا ماڭىدىغان «ئۇنسۇر»لارنىڭ ئۆيلىرىدە يىغا - زار..... ئابىدەممۇ شۇلارنىڭ بىرى، بالىلار تاتلىق ئۇيقۇدا. ئابىدەم جىنچىراغنىڭ يورۇقىدا سەپەر ئەنجامللىرىنى تەييارلىماقتا: ئۇ چوڭراق بىر سومكىغا كىيىم - كېچەك، كىچىكرەكىگە ئون نەچچە زاغىنى قاقچىلاپ سىيرىتىشنى ئەتتى - دە، كىيىم - كېچىكى بىلەنلا ياتقان شەۋكەتنى ئويغاتتى، ئاندىن ئۇنىڭ ئالدىدا تىزلىنىپ ئولتۇرۇپ، گويا چوڭ كىشىلەر بىلەن مۇڭدىشىۋاتقان دەك جىددىي تەلەپپۇزدا بارلىق كۆڭۈل سىرلىرىنى بىر - بىرلەپ ئېيتتى. شەۋكەت ئۇنىڭ گەپلىرىنى دىققەت بىلەن ئاڭلىدى، تاپشۇرۇقلىرىنى چوقۇم ئوبدان ئىشلەشكە ۋەدە بەردى.

— بالام، — دېدى ئابىدەم ئۇنىڭغا تاپىلايدىغان گەپلىرىنى تۈگەتكەندىن كېيىن، — سەن ماڭغاچ تۇرغىن. مەن ئۇكاڭنى

ئېلىپ ھازىرلا كەينىڭدىن يېتىمەن.

شەۋكەت كىچىك سومكىسىنى كۆتۈرۈپ، ئۇن - تىنسىز ئۆيدىن چىقىپ، كەنتنىڭ ئايغىدىكى جىگدىلىككە كىردى - دە، ئانىسىنى كۈتۈشكە باشلىدى، ھەر تال يوپۇرماقنىڭ شىلدىرلىشى، ھەربىر شەپە ئۇنىڭغا قانداقتۇر بالايىناپەتتىن دېرەك بېرەتتى. يۈرىكى ئەنسىز دۈكۈلدەپ، پۇت - قولى بىلىنەر - بىلىنمەس تىترەيتتى. شەۋكەت پۈتۈن كۈچى بىلەن ۋۇجۇدىنى چۇلغۇۋالغان قورقۇنچ ۋە ئەندىشىنى بېسىشقا تىرىشىپ، ئانىسى كېلىدىغان يولدىن كۆز ئۈزمەيتتى.

ئۇزۇن كۈتۈشكە توغرا كەلمىدى: ھارۋا يولىدا قاپقارا بىرنەرسىنىڭ ئالدىراش كېلىۋاتقىنى كۆرۈندى، شەۋكەت ئۇنىڭ رەيھانىنى يۈدۈپ، سومكىنى كۆتۈرۈۋالغان ئانىسى ئىكەنلىكىنى پەرق ئەتتى. ئابىدەم تازا يېقىنلاپ كەلگەندە، شەۋكەت ئۇنىڭ ئالدىغا بىر تال چالما تاشلىدى، ئابىدەم دەرھال توختاپ، ئەتراپقا بىرقۇر كۆز يۈگۈرتۈۋالدى - دە، تېز - تېز چامداپ جىگدىلىككە كىرىپ كەلدى ۋە شەۋكەتكە كەينىدىن مېڭىشنى ئىشارەت قىلىپ، جىگدىلىكنىڭ ئىچكىرىسىگە قاراپ يول ئالدى، شەۋكەت مۇدۇرۇپ - چوقۇرۇپ ئۇنىڭغا ئەگەشتى. ئاۋۋال غەربكە، ئاندىن جەنۇبقا، ئاخىرىدا شەرقكە قاراپ يېرىم سائەتچە ماڭغاندىن كېيىن، ھەممە يېرى خوخا - يانتاقلار بىلەن قاپلانغان قەبرىستانلىققا يېتىپ كېلىشتى.

ئۇلار مەغپىرەتخان ئاچىنىڭ قەبرىسى يېنىغا كېلىپ توختىدى، دەل شۇ چاغدا، تاپانچا تۇتقان بىر ئادەم يەر ئاستىدىن ئۈنۈپ چىققان دەكلا ئۇلارنىڭ قېشىدا پەيدا بولۇپ قالدى. شەۋكەت قورققىنىدىن ۋارقىرىۋەتكىلى تاس قالدى. ئەمما، ئانىسىنىڭ تاپشۇرۇقىنى ئېسىگە ئېلىپ، دەرھال ئۆزىنى تۇتتى.

— تازا ئوبدان ۋاقىتتا كەپسىز، — دېدى ھېلىقى كىشى

ئۇلارغا تېخىمۇ يېقىنلاپ كېلىۋېتىپ، — تاڭ سۈزۈلگۈچە دەريادىن بىمالال ئۆتۈۋالغىلى بولىدۇ.

شەۋكەت ئەمدى ئۇنىڭ سۇلايمان ئىكەنلىكىنى تونۇدى.
سۇلايمان سۆزىنى داۋام قىلدى:

— ماۋۇ گۈڭشى بىلەن ناھىيەنىڭ تونۇشتۇرۇش خەتلىرى، — سۇلايمان قانداقتۇر قەغەزلەرنى ئابىدەمگە تۇتقۇزدى، — ئۆزىڭىزلا چاندۇرۇپ قويىمىسىڭىز، شەھەرگە تىنىچ — ئامان كىرىۋالالايسىز، شەھەرگە كىرگەندىن كېيىن، ئۇدۇللا ھېلىقى كىشىنىڭ ئۆيىگە بېرىڭ، قالغان ئىشنى ئۇ ئۆزى توغرىلايدۇ.
— ماقۇل، — دېدى ئابىدەم يىغلامسىراپ، — رەھمەت سىزگە.

— «رەھمەت» دېگۈدەك نېمە ئىش قىلدىم؟ — دېدى سۇلايمان بىرىنچى ئوڭايسىزلىنىپ، — ھەر ئېھتىمالغا قارشى ماۋۇ پۇلنى يېنىڭىزغا سېلىپ قويۇڭ، نەرسە — كېرەكلىرىڭىزنى يولداشلار دەريادىن ئۆتكۈزۈپ بېرىدۇ.

— قايسى يولداشلار؟ — ئابىدەم ھەيران بولۇپ سورىدى.
— قايسى يولداشلار بولاتتى؟ بىزنىڭ يولداشلار. بۇ چاغقۇچە سىزنىڭ ۋە باشقىلارنىڭ نەزىرىدە ماڭا ئوخشاش ئەسكى دەپ قارالغان ئادەملەر.


ئابىدەم ئەمدى ئۆزىنى تۇتالماي، خىرتىلداپ يىغلاپ كەتتى، شەۋكەت پۈتۈن زېھنى بىلەن سۇلايمانغا تىكىلدى. بىراق، ئۇنىڭ ئاپئاق شاپاق دوپپىسى ۋە قولىدىكى تاپانچىسىدىن بۆلەك ھېچ نەرسىنى كۆرەلمىدى.

سۇلايمان ئاسمانغا بىر قارىدى — دە، كۈچەپ ئىككى قېتىم يۆتەلدى. مەغپىرەتخان ئاچىنىڭ قەبرىسىدىن تۆت قەبرە نېرىدا ئىككى كىشى پەيدا بولدى. شەۋكەت قورققىنىدىن ئابىدەمگە چاپلاشتى. سۇلايمان: «قورقما، ئۆز ئاكىلىرىڭ» دەپ قويدى —

دە، ئابدەم بىلەن ئۇنىڭ قولىدىكى سومكىلارنى ئېلىپ، ھېلىقى ئىككىيلەننىڭ يېنىغا كەتتى ۋە ئۇلارغا نېمىلەرنىدۇر پىچىرلىدى. ئۇلاردىن بىرى قەبرىلەرنى ئارىلاپ ئۆتۈپ، شەھەرگە بارىدىغان يولغا چىقىپ كەتتى. ئىككىنچىسى تۇرغان جايدىن قىمىرلىمىدى. سۇلايمان ئابدەملەرنىڭ قېشىغا قايتىپ كېلىپ، كەسكىن بۇيرۇق قىلدى:

— نېمىشقا يىغلايسىز؟ بولدى! دەرھال ماڭايلى.

ئۇ شۇنداق دېدى - دە، ئابدەمنىڭ قولىدىن رەيھاننى ئېلىپ، چوڭ - چوڭ چامداپ يۈرۈپ كەتتى. ئابدەم بىلەن شەۋكەت ئۇنىڭغا ئەگەشتى. ئابدەم كېتىۋېتىپ پات - پات كەينىگە بۇرۇلۇپ، قەبرىستانلىققا يېنىشلاپ - يېنىشلاپ نەزەر تاشلايتتى. كۆڭلىدە: «خوش، ئانا! خوش، تۇغقانلار!..... خوش، بۇغراجان!.....» دەيتتى. شەۋكەت ئەتراپقا قورقۇمسىراپ قارىغىنىچە، ئانىسىدىن بىر قەدەممۇ كېيىن قالمايتتى. قۇلىقىدا ئانىسىنىڭ تاپشۇرۇقلىرى تەكرار جاراڭلايتتى.....





توققۇزىنچى باب

تونۇش كۆزلەر

چاشگاھ ۋاقتى.

ئارقا كوچىلارنى ئارىلاپ، ئادەملەر غۇرۇلىدىغان چوڭ كوچىنىڭ دوقمۇشىغا چىققىنىدا، ئابىدەم ئۇشتۇمتۇت تۇختاپ، دەرھال يۈزىنى ياپتى - دە، قولىدىكى سومكىنى تام تۈۋىدە قويۇپ، ئۈستىدە ئولتۇرۇۋالدى ۋە:

— شەۋكەت، بول بالام، — دېدى نېمە ئىش يۈز بەرگەنلىكىنى ئۇقالماي ھاڭۋىقىپ تۇرغان شەۋكەتكە قولى بىلەن ئىشارەت قىلىپ. ئابىدەم رەيھاننى تىزلىرى ئارىسىغا ئېلىپ، ئۇنىڭ يۈزىنى رومىلى بىلەن دالدا قىلىۋالغانىدى، — ئاۋۇلار ئۆتۈپ كەتكۈچە كوچىنىڭ ئىچكىرىسىگە يوشۇرۇنۇپ تۇر.

شەۋكەت ئەمدى ئېسىنى يىغدى: ئۆزلىرىدىن يىگىرمە قەدەمچە نېرىدا مىللىق، ئاپتۇماتلار بىلەن قوراللانغان تۆت نەپەر دېھقان كېلىۋاتاتتى. بۇ تونۇش ئادەملەرنى كۆرگەن شەۋكەتنىڭ كۆزلىرى چانقىدىن چىقىپ كەتكۈدەك چەكچەيدى. ئۇ ئانىسىغا نەچچە سېكۇنت تىكىلىپ تۇردى - دە، پۈتۈن كۈچىنى پۇتلىرىغا يىغىپ، كوچىنىڭ ئىچكىرىسىگە قاراپ يۈگۈرۈپ كەتتى.

ئابىدەم قاش بىلەن كىرىپك ئارىسىدا تۇرغان بالا - قازاغا تەۋەككۈل قىلغان ھالدا، رەيھاننى كۆكسىگە مەھكەم تېگىپ

ئولتۇرۇۋەردى، كۆزلىرى بولسا، «دىكتاتۇرا دۇيى» نىڭ ئەزالىرىغا
مىختەك قالدغانىدى.

ۋاقىت دېگەن شۇنداقمۇ ئاستا ئۆتمەيدىغاندۇ؟! ئابىدەم
ئۇلارنىڭ پۈتۈنىنىڭ ھەربىر يۆتكىلىشىنى تەقەززالىق بىلەن
سانايتتى: «بىر قەدەم..... ئىككى قەدەم..... ئاھا!..... ئۇلار
نېمانچە ئاستا ماڭىدىغاندۇ؟! يىگىرمە قەدەم..... ئۇھا!.....»

ئۇلار ئابىدەمنى كۆرمەي ئۆتۈپ كەتتى. ئۇلارنىڭ قارىسى
كۆزدىن يوقالغاندىلا، ئابىدەم يەڭگىل تىن ئېلىپ، چىلىق -
چىلىق تەرگە چۆمگەن كۆكسىدىن رەيھاننى ئاجراتتى ۋە يۈزىنى
ئېچىۋەتتى.

«شەۋكەت نەدە يۈرىدىغاندۇ؟»

ئابىدەم مۇشۇ خىيال بىلەن شەۋكەت كەتكەن تەرەپكە
تەلۈرۈپ ئولتۇرغىنىدا، قولىدا بىر باغ چامغۇر، بىر باغ يۇمغاقسۇت
كۆتۈرگەن ئەللىك ياشلار چامسىدىكى بىر ئايال ئۇلارنىڭ ئۇدۇلىغا
كەلدى ۋە نېمە ئۈچۈندۇر توختاپ، ئابىدەمگە بىر سېكۈنتچە
تىكىلدى - يۇ، چىرايى «لاپىدە» قىزىرىپ، يولىنى يېڭىباشتىن
داۋام قىلدى. بۇ چاغدا ئابىدەمنىڭ يۈرىكى ھاياجاندىن
دۈكۈلدەپ، كۆزلىرى ئىختىيارسىز ئۇنىڭ كەينىدىن ئەگەشتى.
ئايال گويا ئابىدەمنىڭ ئۆزىگە تىكىلىپ تۇرغانلىقىنى سەزگەندەك
تۇيۇقسىز توختاپ، كەينىگە بۇرۇلدى. ئىككى جۈپ كۆز بىر -
بىرىگە ھەيرانلىق، ئۈمىد، سېغىنىش ئىلكىدە نەچچە سېكۈنت
تىكىلگەندىن كېيىن، ھېلىقى ئايال كەينىگە يېنىپ، بىر بېسىپ،
ئىككى بېسىپ ئابىدەملەرگە يېقىنلاپ كەلدى ۋە:

— ئۇكام، ئېتىڭىز نېمە؟ — دەپ پەس ئاۋازدا سورىدى.

— ئابىدەم.

— ئابىدەم؟! — ئايالنىڭ ئاۋازى تىترەپ، كۆزلىرى ھەيرانلىق

ئىلكىدە چاقناپ كەتتى، — سىز..... سىز..... ھېلىقى.....

ئايال كۆزلىرىگە غىلىدە ياش ئالدى.

ئابدەمنىڭ ھالىتىمۇ ئۇنىڭدىن پەرقلەنمەيتتى.

— سىلى..... ئۆزلىرى، سانىخان ئاچامغۇ؟!.....

ئىككىيلەننىڭ كۆزلىرىدىن تەڭلا ياش كەتتى. ئىككىيلەن تەڭلا بىر - بىرىنىڭ ئالدىغا ئېتىلىپ بېرىپ، مەڭزىنى مەڭزىگە يېقىشىپ، بىر - بىرىنى مەھكەم قۇچاقلاشتى، رەيھان ئۇلارغا ھەيرانلىق بىلەن تىكىلەتتى.

ئاخىر ئۇلار ئاجرىلىشتى، سانىخان ئاچىنىڭ ياش يۇقى كۆزلىرى رەيھانغا تىكىلدى:

— بۇ قىز.....؟

ئابدەمنىڭ كۆزلىرىدىن نەچچە تامچە ياش كەينى - كەينىدىن ئۆمىلەپ چىقىپ، مەڭزىگە كېلىپ توختىدى، ئۇ گويىا خۇدىنى يوقاتقان دەك، سانىخان ئاچىغا بىرھازا تىكىلىپ تۇرغاندىن كېيىن، خىرتىلداپ يىغلاپ تۇرۇپ:

— سىلى ئانا بولۇپ تۇغدۇرغان ئاشۇ رەيھان..... — دېيەلدى.

— ۋاي جېنىم قىزىم، يوغانلا بولۇپ كېتىپسەن ئەمەسمۇ!..... بېرى كەلگىنە، سېنى تازا بىر كۆرۈۋالاي.

سانىخان ئاچا شۇنداق دېگىنىچە رەيھاننى دەس كۆتۈرۈپ يەردىن ئالدى، باش - كۆزىنى سىلاپ، چېكىسىگە سۆيۈپ قويدى. ئاندىن نېمىندۇر ئېسىگە ئالغاندەك قوشۇمىسىنى تۈردى - دە:

— شەۋكەت كۆرۈنمەيدىغۇ؟ — دەپ سالدى.

— شەۋكەت؟ — ئابدەم بىر ئاز مەڭدەپ تۇرۇپ قېلىپ، كېيىن جاۋاب بەردى، — بار، ئۇ بالا مۇشۇ كوچىنىڭ ئىچىدە بىزنى ساقلاپ تۇرىدۇ.

— ئۇنداق بولسا، نېمىشقا بۇ يەردە تۇرىمىز؟ يۈرۈڭلار،

بىزنىڭ ئۆيگە بېرىپ مۇڭدشايلي.

ئابدەم قىمىرلىمىدى يا ئۇنچىقمىدى، ئۇنىڭ كۆزلىرىدىن نېمىلەرنىدۇر ئويلاۋاتقانلىقى بىلىنىپ تۇراتتى. بۇ ھال سانىخان ئاچىنىڭ ئەقىللىك كۆزلىرىدىن قېچىپ قۇتۇلالمىدى. ئۇ قىسقىغىنا خىيال سۈرۈۋالغاندىن كېيىن ئابدەمدىن سورىدى:

— نېمىشقا گەپ قىلمايسىز؟ بىر كىمنىڭكىگە بېرىشقا ئالدىراۋاتامتىڭىز — يا؟

— ياق، — دېدى ئابدەم ئېسىنى يىغىپ، — مەن ئىزدەيدىغان كىشىنىڭ ئۆيىنىمۇ بىلمەيمەن.

— ئۇنداق بولسا، ئاۋۋال بىزنىڭ ئۆيگە بارايلى، قارىغاندا قاراقۇمدىن ھازىرلا كەلگەندەك قىلىسىز، ھازىر شەھەر بەكمۇ ئەنسىز. بۇ يەردە تۇرۇپ، ئۇزۇنراق گەپلىشىشمۇ ئەپسىز، ئاۋۋال بىزنىڭ ئۆيگە بېرىپ بىردەم مۇڭدشايلي، ئاندىن كۆرۈشمەكچى بولغان كىشىڭىز بىلەن ئۇچراشتۇرۇپ قويماي.

ئۇ گېپىنى تۈگىتىپلا، سومكىنى قولغا ئالدى. ئابدەم ئارتۇقچە تالىشىپ ئولتۇرماي ئۇنىڭغا ئەگەشتى.

ئۇلار تار كوچىنىڭ ئاخىرىغا چىقىشتى. شەۋكەتنىڭ قارىسى كۆرۈنمەيتتى.

ئۇلار بىرەر سائەتچە ئىزدىگەن بولسىمۇ، شەۋكەت بەربىر تېپىلمىدى. ئاخىر ئابدەم ئاۋۋال سانىخان ئاچىنىڭ ئۆيىنى كۆرۈۋېلىپ، ئاندىن چىقىپ شەۋكەتنى ئىزدەيدىغان بولدى.....

ئابدەم قاراڭغۇ چۈشكەندە قايتىپ كەلدى. يېرىم كۈن ۋاقتى ھېلى ئىشككە چىقىپ، ھېلى ئۆيگە كىرىپ، دۈككە ئىچىدە ئۆتكەن سانىخان ئاچا ئۇنىڭ ئالدىغا چىققاندا يەنىلا شەۋكەتنى كۆرمىدى. چۈشكە ئاتاپ ئېتىلگەن تاماق كەچتە يېيىلگەن بولسىمۇ بەربىر ھېچكىمگە تېتىمىدى، گەپمۇ گەپكە قولاشمىدى. شۇنداق بولۇشىغا قارىماي، ئىككىيلەن بىر تاغدىن،

بىر باغدىن سۆز ئېچىپ، خېلى ئۇزۇن مۇگدېششتى. سانىخان ئاچىنىڭ سەرگۈزەشتىلىرىنى ئاڭلىغاندا، ئابدەم تەقدىرگە يەنە بىر قېتىم تەن بەردى. چۈنكى ئابدەملەر يېزىغا قوغلىنىپ ئۇزۇن ئۆتمەي، رامزان ئاكىنىڭ كونا - يېڭى جىنايەتلىرى رەتلىنىپ جامائەت خەۋەپسىزلىكى ئورگىنىغا يوللانغان بولسىمۇ، ئۇنى قولغا ئېلىشىمىدى، ئەكسىچە «دىكتاتورا دۈيى»گە تاپشۇردى. ئولتۇرۇشلۇق ئۆيى يېڭى باشلىق مۇھەممەتئىمىن تەرىپىدىن ئىگىلىنىپ، بىر ئېغىزلىق كۈتلەك ئۆيگە قوغلاندى، شۇنداقتىمۇ، ھەپتىدە بىر كۈن ئۆيدە قونۇشقا رۇخسەت قىلىناتتى. بالا - چاقىلىرىمۇ ئۇنىڭدىن چەك - چېگرا ئاجرىتىشقا مەجبۇرلاندى. ئارىدىن بىرەر يىل ئۆتۈپ، تاشيول ئاسراش باش ئۇچاستىكىسىدا كادىرلار خىزمىتىنى ئىشلەيدىغان كۈيۈ ئوغلى بالا - چاقىسى بىلەن تاغ ئارىسىدىكى بىر داۋەنگە چۈشۈرۈۋېتىلدى، سانىخان ئاچىغا ئۇلارنىڭ ئۆيىگە كۆچۈپ كىرمەي ئامال بولمىدى، ھازىر رامزان ئاكا زاۋۇتنىڭ دېھانچىلىق مەيدانىدا نازارەت ئاستىدا ئەمگەك قىلىۋاتاتتى.

— قانداق قىلاتتىم؟ — دېدى سانىخان ئاچا سۆزىنى داۋاملاشتۇرۇپ، — كەنجى قىزىم بىلەن مۇشۇ ئۆيىنى بېقىپ ئولتۇردۇم. «ماقۇل» دېسىڭىز، ماڭا ھەمراھ بولۇپ قېشىمدا نەچچە كۈن تۇرۇڭ، ئاڭغۇچە، شەۋكەتنىمۇ تاپىمىز، رەسمىيەتلىرىڭىزنىمۇ ھەل قىلىمىز..... ماقۇلمۇ؟

—

— نېمانداق گەپ قىلمايسىز؟ ماڭا ئىشەنمەيۋاتامسىز - يا؟!

— نېمىشقا ئىشەنمەيدىكەنمەن؟ مىڭ مەرتەم ئىشىنىمەن!

سىلىگە ئاۋازىڭىزچىلىك تېپىپ بىرەر مەنمىكىن، دەپ.....

— مەن باياتىن دېدىمغۇ، كومىتېت جۇرىنىمىز بەك ئوبدان

ئادەم، ئۇنىڭ قۇلقىغا، شۇنداقلا پىچىرلاپ قويسام، ھەممە ئىشنى

ئۆزى توغرىلايدۇ، كۆڭلىڭىزنى توق تۇتۇڭ، جۇمۇ؟
— ماقۇل.

ئابدەم گەپ ئارىسىدا، بەزىلەرنىڭ مەسلىھەتى بىلەن
ئىسمىنى «ئامنەم» گە ئۆزگەرتىۋەتكەنلىكىنى ئېيتىپ بەردى.....
ئۇلار ئەمدىلا يوتقانغا كىرىپ تۇرۇشىغا ئىشك قېقىلدى،
سانىخان ئاچا چاپراپ ئورنىدىن تۇردى ۋە ئابدەمگە بۇرۇلۇپ:
— قوزغالماي يېتىۋېرىڭ، ئۆي تەكشۈرىدىغانلار يەنە كەلگەن
ئوخشايدۇ، ھەممە ئىشنى ئۆزۈم توغرىلايمەن، — دېگىنىچە سىرتقا
چىقىپ كەتتى.

ئۇزۇن ئۆتمەي، ھويلىدا نەچچە كىشىنىڭ سۆزلەشكەن ئاۋازى
ۋە ئېغىر بېسىلغان ئاياغ تەۋشى پەيدا بولدى. ئارقىدىن ساقال -
بۇرۇتقا ئاق سانجىلغان، ساقچى كىيىمى كىيگەن ئورۇققىنا بىر
كىشىنىڭ ھەمراھلىقىدا بىلىكىگە «جىۋچادۋى»^① دېگەن قىزىل
بەلگە تاقىغان تۆت نەپەر قوراللىق ئادەم ئۆيگە كىردى، قولىدا
تاپانچا تۇتۇۋالغان بىر جىۋچادۋى^② باشقىلارنى پەگاھتا قالدۇرۇپ،
ئابدەمنىڭ قىشىغا دېۋەيلەپ كەلدى - دە، رەيھان بىلەن
ئىككىيلەنگە راسا سىنچىلاپ قاراپ چىقتى. ئاندىن بۇرۇلۇپ،
ئەمەلدارلارغا خاس سىپايىلىك بىلەن سانىخان ئاچىدىن سورىدى:

— بۇ خوتۇن نېمىڭىز؟

— ھامامنىڭ قىزى بىلەن بالىسى.

— ھىم..... نەدىن كەلدى؟

— سەھرادىن.

— سەھرادىن؟ سەھرادا ھىمامىڭىز بارلىقىنى

ئېيتىمىغانىدىڭىزغۇ؟

① جىۋچادۋى — تەرتىپ ساقلاش ئەترىتى.
② تەرتىپ ساقلاش ئەترىتىنىڭ ئەزاسى دېمەكچى.

— نېمىشقا ئېيتماي؟ سىز بىلىمگەن بىلەن، جۇرىن ئۇنى نەچچە قېتىم كۆرگەن. سىز جاڭگىلىمۇ خەۋىرى بار.

سانىخان ئاچا گېپىنى تۈگىتىپلا، ئابىدەملەرنىڭ تونۇشتۇرۇش خېتىنى مۇدىرغا سۈندى. مۇدىر ئۇنى چالا - پۇچۇق كۆرۈپلا ساقچىخانا باشلىقىغا تەڭلىدى، ساقچىخانا باشلىقى قەغەزگە كۆزىنىڭ قوپۇرۇقىدا قاراپ قويۇپ:

— كىمكىن دەپتىمەن، ئامىنەمكەنغۇ، قاچان كەلدى؟ — دەپ سورىدى.

— قاراڭغۇ چۈشەرگە يېقىن كەپتىكەن، ئۇلارنى ياتقۇزۇۋېتىپلا كومىتېتقا خەۋەر قىلاي دەپ تۇرسام، ھەربىرلىرى كېلىپ قېلىشلا. تاپانچىلىق يىگىت ئىتتىك كەينىگە بۇرۇلۇپ، مۇدىرنىڭ قولىدىكى تونۇشتۇرۇشنى قوپاللىق بىلەن يۇلۇپ ئالدى ۋە ئۇنى تەكرار - تەكرار ئوقۇپ چىققاندىن كېيىن، نېمىدىندۇر گۇمانلانغاندەك ئابىدەمگە يېنىشلاپ بىر تىكىلدى - دە، قوشۇمىسىنى تۈرۈپ سورىدى:

— تونۇشتۇرۇشتا ئۈچ كىشىنىڭ ئىسمى يېزىلىپتۇ، يەنە بىرەيلەن قېنى؟

ئابىدەم ئاغزىنى گەپكە ئۆمەللەپ بولغۇچە، سانىخان ئاچا جاۋاب بەردى:

— راھىلەمنىڭ ئۆيىگە خەۋەر يەتكۈزگىلى كەتتى.

— راھىلەم دېگەن كىم؟

— مېنىڭ قىزىم. ئۈچىنچى ئوتتۇرا مەكتەپتە ئوقۇتقۇچىلىق قىلىدىغان چوڭ قىزىم.

تاپانچىلىق يىگىت تونۇشتۇرۇشنى سانىخان ئاچىغا قايتۇرۇپ بېرىۋېتىپ، ماۋۇلارنى قوشۇپ قويدى:

— بۇنىڭدىن كېيىن ئۆيىڭىزگە بىر كىم كەلسە، ۋاقتىدا بىزگە خەۋەر قىلىپ قويۇڭ - ھە! بولمىسا، نېمىڭىز بولۇشى،

تونۇشتۇرۇشى بار - يوقلۇقىدىن قەتئىينەزەر، يىغىۋېلىش
پونكىتىغا ئاپىرىپ بېرىمىز!

— خاپا بولماڭ بالام! بۈگۈن راستتىنلا مەندىن سەۋەنلىك
ئۆتتى. بۇنىڭدىن كېيىن چوقۇم سىز بۇيرۇغاندەك قىلىمەن.

.....

ئۆي تەكشۈرگۈچلەر كەينىگە يېنىشتى، ھەممىنىڭ كەينىدە
ماڭغان ساقچىخانا باشلىقى بوسۇغىدىن پۇتىنى ئېلىۋېتىپ
ئۇشتۇمتۇت توختىدى - دە، ئىتتىك كەينىگە بۇرۇلۇپ، بېلىنىڭ
تۆۋىنىنى يوتقانغا يۆگەپ ئولتۇرغان ئابدەمگە تىكىلدى.
ئابدەمنىڭ غەمكىن كۆزلىرى ئۇنىڭ تونۇش، شۇنداقلا چىراغ
نۇرىدا ئوت چاقناۋاتقاندا كۆرۈنگەن ئۆتكۈر، چوڭ - چوڭ
كۆزلىرى بىلەن ئۇچراشقاندا، ۋۇجۇدىنى بىر ئىللىق سېزىم قاپلاپ،
يۈرىكى خۇشال تېپىچەكلەپ كەتتى.....

ساقچىخانا باشلىقى كەينىگە بۇرۇلۇپلا چىقىپ كەتتى.



ئۈچىنچى باب

سەرسانلىق

شەۋكەت شۇ يۈگۈرگەن پېتى ئىككىنچى، ئۈچىنچى
كوچىدىنمۇ ئۆتۈپ كەتكىنىنى تۇيماي قالدى، چىلىق - چىلىق
تەرگە چۆمۈپ پۈت - قولىنىڭ ماغدۇرى كەتكەندىلا يۈگۈرۈشتىن
توختىدى.

«نەگە كېلىپ قالدىم؟ ئانام نەدىدۇر؟»

شەۋكەت ئۆزىگە مۇشۇ سوئالنى قويغان چاغدا، ئۇ ئاللىقاچان
ئېزىقىپ كەتكەنىدى.

ئانىسى قايسى كوچىنىڭ دوقمۇشىدا قالغان؟ ئۆزى قەيەرگە
كېلىپ قالدى؟ شەۋكەت بۇلارنى ھەرقانداق قىلىپمۇ ئېسىگە
ئالالمىدى، باياتىن ماڭغان كوچىلارنى تەخمىنەن قىياس قىلىپ،
بىردەم ئالدىغا، بىردەم كەينىگە مېڭىپ، كۈنى كەچ قىلدى.
قاراڭغۇ چۈشكەنسېرى ئانىسىنى ئىزدەپ تېپىش ئۈمىدىدىن ۋاز
كېچىپ، كېچىنى قەيەردە، قانداق ئۆتكۈزۈش كويىغا چۈشتى. ئۇ
بۈگۈن ئانىسى بىلەن شەھەرگە كىرگەندە ماڭغان يولنى غىل -
پال ئەسكە ئالدى - دە، بىر بېسىپ، ئىككى بېسىپ، شەھەرنىڭ
سىرتىغا چىقتى. ئەمدى ئۇ ئۆزىنى قەيەرگە تاشلىسا، شۇ يەر
ئۇنىڭ ماكانى ئىدى. شەۋكەت تۆت ئەتراپىنى دىققەت بىلەن
كۆزىتىپ چىققاندىن كېيىن، ئۆزىنىڭ بويى بىلەن تەڭ ئۆسكەن

قەلەمچە تېرەك ئورمانلىقىنى تاللىدى - دە، مەۋھۇم خياللار ئىچىدە كۆزىنى يۇمىدى.

ئەتىسى پۈتۈن بىر كۈن يەنىلا ئانىسىنى ئىزدەش بىلەن ئۆتتى، لېكىن ھېچقانداق نەتىجە چىقمىدى. كەچ كىرگەندە، ئۇ يەنە ئاخشام قونغان جايىنى تاپتى. بىپايان ئاسماندىن كۆز ئۆزمەي، ئوڭدا يېتىپ خيال سۈرۈپ، يېرىم كېچىدىن ئۆتكەندە كۆزى ئۇيقۇغا كەتتى.

يەنە بىر كۈن ئۆتۈپ كەتتى، ئانىسىنىڭ تېپىلمىغانلىقى بىر غەم، قورساقنىڭ ئاچلىقى يەنە بىر غەم بولۇپ، شەۋكەتنى ھالىدىن كەتكۈزۈشكە باشلىدى.

«كىم بىر چىشلەم نان بېرەر؟»

مۇشۇ ئوي بىلەن، شەۋكەت بىر كۈننى ئاچ قورساق ئۆتكۈزدى. بىر كىمگە قول سوزۇپ، بىرەر پۇك پۇل، بىرەر چىشلەم نان تىلەپ، توختىماي غولدىرلاۋاتقان قورسىقىنى ئارام ئالدۇرۇش ئۇنىڭغا نومۇس تۇيۇلدى، شۇڭا ئۇ شىمىنىڭ تاسمىسىنى مەھكەم باغلاپ، ئۆزىگە غەيرەت بېغىشلىدى - دە، كوچا ئايلىنىشنى داۋام قىلدى. ئۈچىنچى كۈنگە كەلگەندە، كۆزىگە ناندان بۆلەك ھېچ نەرسە كۆرۈنمەيدىغان بولۇپ قالدى.

«نېمە قىلىش كېرەك؟»

ئۇ مۇشۇ خيالنىڭ ئىسكەنجىسىدە يۈرگەندە، ئىككى باغلام جىگدە شېخىنى ئاران سۆرەپ كېلىۋاتقان بىر موماي دەل ئۇنىڭ ئالدىغا كېلىپ توختاپ، شاخنى يەرگە قويدى - دە، «ئۇھ» دەپ سوزۇپ بىر تىنىپ، قوللىرى بىلەن كۆكسىنى تۇتتى. ئۇ ھەربىر تىنىغاندا، بىر تالمۇ چىشى قالمىغان ئاغزى بىر ئېچىلىپ، بىر يۇمۇلاتتى.

بۇ چاغدا شەۋكەت ئۆزىمۇ سەزمىگەن ھالدا:

— ئانا، ئوتۇنلىرىنى مەن سۆرىشىپ بېرىمۇ؟ — دېۋەتتى.

خۇددى مۇشۇنداق قىلىدىغان بىر كىمنى تاپالماي، ئىككى كۆزى تۆت بولۇپ كېتىۋاتقان موماي ئاسماندىن خىزىر چۈشكەندەك خۇش بولۇپ كەتتى. ئۇ قۇلاقلىرىغا بىر ئىشىنىپ، بىر ئىشەنمەي، ئالدىدا تۇرغان ۋىجىككىنە بالغا سىناق نەزىرىدە بىرپەس تىكىلىپ تۇردى - دە:

— شۇنداق قىلغىن، خۇدا ئۆمرۈڭنى ئۇزۇن قىلار، شۇنداق قىلغىن! ئۆيۈمۈ يىراق ئەمەس، ئاپىرىشىپ بەرسەڭ پۇل بېرىمەن، — دېدى.

بۇ گەپنى ئاڭلىغان شەۋكەتنىڭ ۋۇجۇدى كۈچ - قۇۋۋەتكە تولغاندەك بولدى. ئۇ شاخنى بىر ئۈچىدىن تۇتۇپ تازا كۈچەپ تارتقاندى، جايدىن قىمىرلىتالمىدى.

— توختا، بالام، توختا، — دېدى موماي شەۋكەتنىڭ يېنىغا كېلىپ، — بۇ جېنىڭ بىلەن ئىككىسىنى قانداق سۆرىيەلەيسەن؟ بىرىنى سەن سۆرە، بىرىنى مەن سۆرەي.....

موماي ئاغزى بېسىقماي سۆزلىگەچ، شاخنى بىر - بىرىدىن ئاجراتتى. ئاندىن چوڭىنى موماي، كىچىكىنى شەۋكەت سۆرەپ ئۆيگە كېلىشتى. شاخنى تونۇرنىڭ يېنىغا جايلاشتۇرغاندىن كېيىن، موماي يانچۇقلىرىنى خېلى ئۇزاق تىنىقلاپ بىر پۇڭ، ئىككى پۇڭلۇق تەڭگىدىن سەككىز - ئوننى شەۋكەتكە ئۇزاتتى:

— مە، بۇنىڭغا شاپتۇل ئېلىپ يە.

شەۋكەت قولىنى ئۇزاتتى. بىراق، موماي پۇلىنى ئۇنىڭ ئالقىنىغا تۆكەي دەۋاتقاندا، شەۋكەتنىڭ قولى دەرھال قايتىپ چۈشتى - دە:

— ئانا، ماڭا پۇل بەرمەي، نان بەرسەلە، — دېدى.

شەۋكەتنىڭ ئاغزىدىن شۇ گەپ چىقىش بىلەن تەڭ، چىرايى «لاپىدە» قىزىرىپ كۆزلىرىنى مومايدىن ئېلىپ قاچتى، موماي ھەيران بولغىنىدىن شەۋكەتنىڭ باش - ئايىغىغا تازا سىنچىلاپ

قاراپ چىقتى - دە، ئۇنىڭ گەز باغلاپ كەتكەن كالىپۇكلىرى، توپا ئۆرلەپ كەتكەن يۈزلىرىگە نېمىشقا دىققەت قىلمىغانلىقىغا ئىچىدە ئۆزىگە كايىدى. خېلىدىن كېيىن، ئانىلارغا خاس يۇمشاق ئاۋازدا دېدى:

— مە بۇنىمۇ ئال، نانمۇ بېرەي. موماي سۆزىنى تۈگىتىپلا، ئۆيگە كىرىپ كەتتى ۋە ئۇزۇن ئۆتمەي سىڭىپ پىشقان بىر زاغرا نان بىلەن بىر چىنە قېنىق دەملەنگەن چايىنى كۆتۈرۈپ چىقتى.

— بېرى كەل بالام، — دېدى موماي پېشاۋاننىڭ سۇپىسىنى ئىشارەت قىلىپ، — بۇ يەردە ئولتۇرۇپ، قورسىقىڭنى تويغۇزۇۋال. شەۋكەت گويا بىرى بويىدىن باغلاپ سۆرىگەندەك، موماي كۆرسەتكەن جايغا ئولتۇردى ۋە قورۇنۇپراق ناننى چىلاشقا باشلىدى، موماي ئۇنىڭدىن ئاتا - ئانىسىنىڭ بار - يوقلۇقى، قەيەرلىك ئىكەنلىكى.....نى سوراشتۇرۇشقا باشلىدى. شەۋكەتمۇ ئانىسى تاپىلغانلارنى مەھكەم ئېسىدە تۇتقان ھالدا، ئۇنىڭ سوئاللىرىغا لايىقىدا جاۋاب بەردى. ئاخىرىدا، كوچىدا كېتىۋېتىپ ئانىسىنى يوقىتىپ قويغانلىقىنىمۇ قوشۇپ قويدى.

— ۋاي ئىست! — دېدى موماي ئىچ ئاغرىتىپ، — شۇ تاپتا ئاناڭ بىچارە نېمە كۈن كۆرۈۋاتىدىغاندۇ؟ شەھەردە ئۇرۇق - تۇغىنىڭلار يوقىدى؟

— ياق.

— ئۇنداق بولسا، ئاناڭ تېپىلغۇچە بىزنىڭ ئۆيدە تۇرۇپ تۇرغىن.

شەۋكەت يا «ماقۇل»، يا «ياق» دەپ جاۋاب بەرمىدى. بۇنى ئۆزىگە ئىشەنمەسلىكنىڭ ئىپادىسى، دەپ ئويلىغان موماي ئۇنىڭغا چۈشەندۈرۈشكە باشلىدى:

— كۆڭلۈڭدە «بۇ قېرى ئانامنى قانداق تاپىدىكەن؟.....»

دەۋاتامسەن؟ ھازىر مەن يالغۇز بولغان بىلەن، كەچقۇرۇن بالىلىرىمنىڭ ھەممىسى ئىشتىن چۈشۈپ ئۆيگە قايتىدىغان بولسا، ئۆيدە ئولتۇرىدىغان يەرمۇ قالمايدۇ!..... تېخى سەن بىلەن تەڭ نەۋرەممۇ بار دېگەن! ئىچىڭ پۇشسا ئۇنىڭ بىلەن ئوينايسەن، بالىلىرىم ئىككى - ئۈچ كۈندىلا ئاناڭنى نەدىن بولسا تېپىپ بېرىدۇ. قانداق، ماقۇلمۇ؟


— ماقۇل، — دېدى شەۋكەت بىرھازا جىملىقتىن كېيىن. گەپ بىلەن ئولتۇرۇپ، شەۋكەت چايىنى ئىچىپ بولغىنىنىمۇ تۇپماي قالدى، كۆڭلىمۇ بىرئاز ئارام تېپىپ، ئۇستىخانلىرى يەڭگىلەپ قالغاندەك بولدى، بىر چاغدا، موماي نېمىندۇر ئېسىگە ئالغاندەك قوشۇمىسىنى تۈردى - دە:

— مۇنداق قىلايلى، — دېدى موماي ئۆيىنىڭ ئىشىكىگە قۇلۇپ سېلىشقا تەييارلىنىپ، — سەن بىلمەيسەن، ئۆيدە بىركىم قونسا، كومىتېتقا^① خەۋەر قىلىپ قويىمىسا بولمايدۇ. سەن بۇ يەردە ئولتۇرۇپ تۇر، مەن كومىتېتقا چىقىپلا كىرەي، — ئۇ شۇنداق دېدى - يۇ، ئىشىكنىڭ زەنجىرىنى تۇتقىنچە بىرپەس شۇك تۇرۇپ، بىردىن گېپىنى ئۆزگەرتتى، — يۈر، سېنىمۇ ئالغاچ باراي. سېنىڭ كىچىك بالا ئىكەنلىكىڭنى كۆرسە، ئاسانراق ماقۇل كېلەر. تېخى ئاناڭنى تېپىۋېلىشىمىزغا ياردەم قىلىشمۇ ئەجەب ئەمەس.

موماي گېپىنى تۈگىتىپلا رومىلىنى تۈزەشتۈرۈپ تالا تەرەپكە ماڭدى. شەۋكەت ئۇنىڭغا ئەگەشتى. كېتىۋېتىپ ئانىسىنىڭ بەزى گەپلىرى شەۋكەتنىڭ يادىغا كەلدى - دە، قەدەملىرى بارغانسېرى ئاستىلاشقا باشلىدى. بىر كۈچىنىڭ دوقمۇشىغا كەلگەندە، شەۋكەت توختاپ ئەتراپقا ئالاق - جالاق كۆز يۈگۈرتۈشكە باشلىدى. موماي يولىنى داۋام قىلماقتا ئىدى. يان تەرەپتىكى

^① موماي «ئاھالە كومىتېتى» دېگەن سۆزنى شۇنداق ئاتايتتى.

كوچىدىن بالا كۆتۈرگەن بىر ئايال چىقىپ موماي كېتىۋاتقان تەرەپكە قايرىلدى. شەۋكەت بىر ئەقىل تاپقان دەك بولدى - دە، ئايال چىققان كوچىغا ئوقتەك ئېتىلدى. ئۇ شۇنداق تېز يۈگۈردىكى، ئۇيان - بۇيان ئۆتۈپ كېتىۋاتقانلارنىڭ بەزىلىرى ئاتايىن كەينىگە بۇرۇلۇپ، ئۇنىڭغا ھەيرانلىق بىلەن قارىشىپ قوياتتى. بۇ شەۋكەتنى تېخىمۇ ئەندىشىگە سالاتتى. شۇڭا ئۇ نەچچە قەدەم يۈگۈرۈپ، بىر قېتىم كەينىگە قارايتتى. يۈگۈرگەنسىمۇ تەرلەيتتى، شۇنداق بولۇشىغا قارىماي، ئۇ بارغانسېرى تېز يۈگۈرەيتتى، قۇلىقىدا بولسا «كومىتېت» دېگەن سۆز توختاۋسىز جاراڭلايتتى.





ئون بىرىنچى باب

قورققان يەردە جن بار

جىۋچادۋىنىڭ ئىككى كۈندە بىر قېتىم يېرىم كېچىدە ئىشىك قېقىپ، ھەممەيلەننىڭ ئۇيقۇسىنى ھارام قىلىشى، شەۋكەتنىڭ تېخىچە تېپىلماي كۆڭۈلنى بىئارام قىلىشىنى ھېسابقا ئالمىغاندا، ئابدەملەرنىڭ كۈنى «سەھرايى قىيامەت» تىكىدىن خېلى ياخشى ئىدى: ئابدەم ئۆيىنىڭ سودا - سېتىقلىرىنى قىلغاچ، كوچا چۆرگۈلەيتتى. يۈزى يېپىقلىق بولغىنى ئۈچۈن، كۆپ ھاللاردا ياخشى پەرق ئېتەلمەي، كىملىرىنىدۇر شەۋكەتكە ئوخشىتىپ، يۈرىكى يېرىلىپ كەتكۈدەك خۇشاللىنىپ، ئۇنىڭ قېشىغا ئېتىلىپ باراتتى - دە، بىردىن كۆڭلى لەت يەپ، پۇت - قولىدىن ماغدۇر كېتەتتى. ئۇ سولشىپ ئۆيگە قايتىپ كەلگەندە، سانىخان ئاچا نەچچە ئېغىز تەسەللى - خاتىر ئېيتاتتى - دە، شەۋكەتنىڭ خەۋىرىنى تىگىتىڭلاش ئۈچۈن ئاھالە كومىتېت مۇدىرى رەھىم سايىتنىڭ ياكى ساقچىخانا باشلىقى رەھمەتجاننىڭ قېشىغا ئۇچاتتى. بۇ ئىش ھەر كۈنى دېگۈدەك تەكرارلىناتتى.....

يەكشەنبە كۈنى ئىدى. كۈزنىڭ ئاپتىپى كونا نۇسخىدىكى بۇ چاققانغىنە ھويلىنى سېخىيلىق بىلەن ئىللىتماقتا. رەيھان بىلەن ئانار پېشايۋاننىڭ سۈپىسىدا ئولتۇرۇپ، ۋاراقلىرى تىتما - كاتاڭ بولۇپ كەتكەن بالىلار كىتابىدىكى رەسىملەرنى كۆرۈشۈۋاتاتتى.

ئۇلارغا تىكىلگىنىچە تۈۋرۈككە يۆلىنىپ ئولتۇرغان ئابدەم ئاستا ئورنىدىن تۇرۇپ، پېشايۋاننىڭ سۇپىسىغا يانداپ قويۇلغان كۈپىنىڭ تۈۋىدە تۇرغان ئاپتۇۋىغا سۇ توشقۇزدى. بالىلارنى يېنىغا چاقىرىپ ئاۋۋال ئانارنىڭ چېچىنى تارىدى، ئاندىن رەيھاننىڭ ئەمدىلا گەجگىسىگە چۈشكەن چاچلىرىنى پاكىز يۇيۇپ، ئىشتىياق بىلەن تاراشقا باشلىدى. ئانار رەيھاننىڭ ئالدىدا يۈكۈنۈپ ئولتۇرۇپ، ھېلىقى كىتابنى ياندۇرۇپ - ياندۇرۇپ ۋاراقلاپ، رەسىملىرىنى رەيھانغا كۆرسىتىۋاتاتتى. رەيھان ھەربىر رەسىمگە ئۆزى بىلگەنچە تەبىر بېرىپ، ۋىلىقلاپ كۈلەتتى.

— ئابدەم، نېمە بولدىڭىز ئۇكام؟

خىيالەتتە ئولتۇرغان ئابدەم ئىتتىك بېشىنى كۆتۈرۈپ، ئۇدۇلىدا تۇرغان سانىخان ئاچىنى كۆردى - دە، يۈزلىرى «ۋىلىلدە» قىزىرىپ كەتتى ۋە چىم - چىم گۈللۈك چىت كۆڭلىكىنىڭ يېڭى بىلەن ياش يۇقى كۆزلىرىنىڭ جىيىكىنى سۈرتكەچ ئورنىدىن تۇرۇپ، سۈپىدىن پەسكە چۈشتى.

— ئەجەب ئىتتىك قايتىپ كەپلىغۇ! — دېدى ئابدەم گويا سانىخان ئاچىنىڭ سوتاللىنى ئاڭلىمىغاندەك.

— قايتىپ كەلمەي نېمە ئىش قىلاي؟! بازارغا بىر باغلام ئوتۇن، بىر باش پىياز چاغلىق نەرسە كىرگۈزمەپتۇ. بىر سائەتتەك ئۆچرەتتە تۇرۇپ، گۈزەردىكى كۆكتات ماگىزىنىدىن مىڭ بالالىقتا ئىككى تال ئوتياش ئېلىپلا كەينىمگە ياندىم. ئۇھ، يۈرىكىم — سانىخان ئاچا قولىدىكى ئوتياشنى كۈپىنىڭ تۈۋىگە قويۇۋېتىپ سورىدى، — بالىلار خاپا قىلغان ئوخشىمامدۇ؟

— ياق، خاپا قىلمىدى.

— خاپا قىلمىدۇق، ئانا! — ئانار بىلەن رەيھان تەڭلا

چۆرۈلدى.

سانىخان ئاچا ئابدەمگە بىر پەس تىكىلىپ، ياندۇرۇپ

سۈرىدى:

— ئەمىسە نېمىشقا كۆزىڭىز ياش يۇقى؟

— ئۆزۈمچە كۆڭلۈم بۇزۇلۇپ.....

— ئۇكام، — دېدى سانىخان ئاچا تەمكىن، ئەمما جىددىي

تەلەپپۇزدا، — مۇشۇنىڭ بىلەن ئىككى قېتىم كۆزىڭىزنى ياش يۇقى كۆرۈپ قالدىم. ئۆتكەن قېتىمدىغۇ بىلىمگەن كىشى بولۇپ يۈزىڭىزگە سالمايغانىدىم. بۈگۈن.....

ئۇنىڭ گېپى شۇ يەرگە كەلگەندە، ئابىدەم بۇ ئۆيدە داۋاملىق تۇرۇۋەرسە، سانىخان ئاچىغا بىرەر پېشكەللىك تېپىپ بېرىشتىن ئەنسىرەيدىغانلىقىنى ئېيتتى. ئاندىن:

— يا بىر نان، يا بىر سىقىم دان كۆتۈرۈپ كىرمەي، ئون نەچچە كۈن تۇرۇپتۇق، يەنە تۇرۇۋەرسەك..... — دەپ دۇدۇقلىدى.

— قويۇڭ ئۇنداق گەپنى! — سانىخان ئاچىنىڭ چىرايى ئۆڭۈپ، كۆزلىرىدىن ئوت چاقناپ كەتتى. شۇ تاپتا ئۇ ئابىدەملەر شەھەرگە كىرگەن تۇنجى كۈنى ئۇچراتقان ھېلىقى دىلى يۇمشاق، مۇلايىم ئايالغا ھەرگىز ئوخشىمايتتى. ئاۋازىمۇ ئىنتايىن سۈرلۈك ئىدى. ئابىدەم كۆزلىرىنى ئۇنىڭدىن ئېلىپ قېچىپ، ئىتتىك يەرگە قارىدى، — مەن سىزگە باشتىلا دېدىمغۇ: نەچچە يىل قوشنىدارچىلىق قىلىپ، ئاچا - سىڭىلدەك چىرايلىق ئۆتتۇق. كاج پەلەك ئالتە يىل ئايرىۋەتكەندىن كېيىن، يەنە قۇۋناشتۇردى. ئەمدى دائىم بىللە بولىمىز! — ئۇ سەل توختاپ قىسقىغىنا خىيال سۈرۈۋالغاندىن كېيىن، مۇنۇلارنى قوشۇپ قويدى، — رەھىم ئاخۇن بىلەن رەھمەتجاننىڭ كېچە - كۈندۈز سىزنىڭ غېمىڭىزدە ئىكەنلىكىنى ئۆزىڭىزمۇ بىلىسىز، «توشقان تېرىسىمۇ ئۈچ كۈن چىدايدۇ» دېگەندەك، ئۇلارنىمۇ تەڭلىكتە قويماي، مېنىمۇ ساراسىمىگە سالماي، نەچچە كۈن سەۋر قىلغانغا نېمە بولۇپ

كېتىسىز؟ ناننىڭ، داننىڭ گېپىنى قىلىسىز تېخى! خاتىرجەم بولۇڭ، جېنىم تېنىمدە ئامان بولسا بارغۇ، سىزدەك ئادەمدىن نەچچىنى بېقىپ كېتەلەيمەن!..... ئەسلىي بۇ گەپنى ئاغزىمدىن چىقارماي دېگەنىدىم، دېمەي بولمىدى، باياتىن رەھمەت سوجاڭ بىلەن ئۇچراشتىم. ئۇنىڭ ئېيتىشىچە، شەۋكەتنى ھەممە يەردىن ئىزدەپتۇ. ئىلىغا يول خېتى ھەل قىلىش ئۈچۈنمۇ مېڭىۋېتىپتۇ. قازان ئوچاق بېشىغا يېقىن كېلىپ قالغاندا، ئادەمنىڭ كۆڭلىنى پاراكەندە قىلىپ: «كېتىمەن، كېتىمەن» لا دېگىنىڭىز نېمىسى؟ چىداڭ، ھېچ بولمىسا يەنە بىر ھەپتە چىداڭ، ئۇكام! راست، بالا - چاقىنىڭ پىراقىغا چىدىماق تەس، لېكىن بولغۇلۇق بولغاندا، چىدىماي نېمە ئىلاج!.....

سانىخان ئاچا ئۇزۇنغىچە ئېزىپ - ئىچۈرۈپ سۆزلىدى. ئابدەممۇ بېشىنى تۆۋەن سېلىپ ئاڭلىدى، ئاخىردا: - ماقۇل، چىداي، - دېدى قايىل بولغان ھالدا، - شەۋكەتمۇ تېپىلىپ قالار. مېنىڭ بىغەرەزلىكىمنى كۆڭۈللىرىگە ئالمىسىلا.....

چۈشلۈك تاماقتىن كېيىن، ئابدەم ئادىتى بويىچە يۈزىنى رومال بىلەن يېپىپ، يەنە كوچىغا چىقتى. ھەممە يەرمىڭ - مىڭ ئادەم. ئابدەم ئارقا كوچا، رەستىلەرنى ئارىلاپ، شەھەر مەركىزىگە بېرىپ قالدى. بەزى رومال ئاستىدىن، بەزى يۈزىنى قىيا ئېچىپ، ئالدىدىن ئۆتكەن ھەربىر بالغا يېنىشلاپ - يېنىشلاپ تىكلەتتى، ھەتتا بەزى بالىلارنىڭ كەينىدىن خېلى يەرلەرگىچە ئەگىشىپ كېتىپ قالاتتى. ئالدىنغانلىقىنى سەزگەندە كۆڭلى يېرىم بولغان ھالدا كەينىگە ياناتتى ياكى ئىككىنچى بىر كوچىغا بۇرۇلاتتى. تاسادىپىي تونۇش - بىلىشلەرنى كۆرۈپ قالغاندا پۇت - قولى لەسىسىدە بوشىشىپ، كۆزىگە قاراڭغۇلۇق تىقىلاتتى. لېكىن ھايات ئۆتمەي ئېسىنى يىغىپ، يولىنى خاتىرجەم داۋام قىلاتتى. مانا،

ھازىرمۇ شۇنداق بولدى: بوي - تۇرقى، ئۈستىبېشى شەۋكەتلىككە ئوخشايدىغان بىر ئوغۇل بالىنى يىراقتىن كۆردى - دە، قەدەملىرىنى چوڭ - چوڭ ئېلىپ، ئۇنى كۆزلەپ ماڭدى. ئۇزۇن ئۆتمەي بالىغىمۇ يېتىشۋالدى. رومىلىنىڭ بىر بۇرجىكىنى قايرىپ، ئۇنىڭغا بىر قارىدى - يۇ، تاغدەك ئۈمىدلەر بىلەن تولغان كۆڭلى لەسىسىدە بوشىشىپ، قەدىمىمۇ توختاپ قالدى. شۇ چاغدا، كۆزلىرى بىر بىنانىڭ ئاستىنقى قەۋىتىنىڭ ئىشىكى بېشىغا ئېسىقلىق تۇرغان «قىزىل بايراق رەسىمخانىسى» دېگەن ۋىۋىسكىغا چۈشتى. ھاۋانىڭ خېلىلا ئىسسىقلىقىغا قارىماي، ۋۇجۇدى شۈركۈنۈپ، پۇتلىرى بىلەنەر - بىلىنەس تىترەشكە باشلىدى. يۈرىكى قېپىدىن چىقىپ كەتكەندەك قاتتىق گۈپۈلدەپ، نەپىسى سىقىلىنىدىن كۆز ئالدىنى قاراڭغۇلۇق باستى. ئاشۇ قاراڭغۇلۇق ئىچىدە بۇغراجاننىڭ كېلىشكەن قەددى، ياشلىق نۇرى چاقناپ تۇرغان ئوتلۇق كۆزلىرى نامايان بولدى، قۇلىقىدا ئۇنىڭ يۈرەككە ھۇزۇر بېغىشلىغۇچى يېقىملىق ئاۋازى..... بۇنىڭدىن ئالتە يىل بۇرۇن، دەل مۇشۇ يەردە يۈز بەرگەن پاچىئە ئابىدەمنىڭ كۆڭۈل ئېكرانىدا غىل - پاللا چاقنىدى - دە، پۈتۈن ئەزاىى چىلىق - چىلىق تەرگە چۆمدى. ئۇ دەرھال بۇ يەردىن كەتمەكچى بولدى - يۇ، پۇتلىرى ئۆزىگە بويسۇنىمىدى. كۆزلىرىنى ۋىۋىسكىدىن ئالماقچى بولدى - يۇ، قارىچۇقلىرى مىدىرلىمىدى، ھەتتا رومىلىنىڭ بىر چېتىنى كۆتۈرۈپ تۇرغان قولىمۇ قېتىپ قالغانىدى.....

— ھوي، ئابىدەمغۇ بۇ! — تونۇش ئاۋاز ئابىدەمنى ئېسىگە كەلتۈردى. كۆزلىرى تونۇش كۆزلەرگە تىكىلگىنىچە قېتىپ قالدى، — ئۇچرىشىپ قالغان يېرىمىزنى قاراڭ!..... سالامەت تۇردىڭىزمۇ؟ بالىلار تىنچلىقمۇ؟ — تىنچلىق.

بۇ سۆز ئابىدەمنىڭ ئاغزىدىن چىقىش بىلەنلا، قولىمۇ

ماڭلىيىدىن قايتىپ چۈشتى. ئەمدى ئۇ ئىككى قولىنى يانچۇقىغا سالغان ھالدا مۇغەمبىرانە ھىجىيىپ تۇرغان مۇھەممەتئىمىنگە رومال ئاستىدىن قورقۇمسىراپ تىكىلمەكتە، ھەرقانداق ھېس - تۇيغۇدىن مەھرۇم بولغان يۈرىكى خاتىرجەم سوقماقتا ئىدى. مۇھەممەتئىمىن سوئالنى داۋام قىلدى. ئابىدەممۇ قىسقا - قىسقا جاۋاب بەردى:

- شەھەرگە قاچان كەلدىڭىز؟
- باياتىن.
- باياتىن؟ ئۇنداق ئەمەستۇ!
- ئۇنداق ئەمەسلىكىنى قانداق بىلىسىز؟
- بىلىمەن - دە، ئەلۋەتتە! سىزنى قاراقۇمدىن كەتكىلى ئىككى ھەپتە بولدى، دېيىشىدىغۇ؟
- كىم شۇنداق دەيدۇ؟
- ئىزدەپ كەلگەنلەرچۇ.
- شۇنداقمۇ؟ ئۇ دېگىنىمۇ توغرا..... شەھەرگە تېخى باياتىن كەلدىم.
- مۇنداق دەڭ، نەچچە كۈنىڭىزى باشقا يەرلەردە يۈرۈپتىكەنسز - دە؟
- ھەئە.
- ۋاي بىچارىيەي..... نەلەردە يەرگەنسز؟ بالىلار كۆرۈنمەيدىغۇ؟
- ئۇلارمۇ بار.
- نەگە چۈشمەكچىسىز؟
- نەگە چۈشەتتىم، خۇدايىم نەنى بۇيرۇغان بولسا شۇ يەرگە چۈشەرمەن.....
- بۇ گەپچىزە، كىمنىڭكىگە چۈشۈشىنىمۇ ئويلاشمايسىز - دە؟
- توغرا دېدىڭىز. ھېچ نەرسىنى ئويلىمىدىم. ھازىر بىر

نەرسىنى ئويلغۇدەك ھوش - كاللامۇ يوق.....

— ئويلماي بولمايدۇ، ئابدەم! — مۇھەممەتئىمىن ئىچ ئاغرىتىۋاتقاندەك تەلەپپۇزدا سۆزلەيتتى، — ھازىر ۋەزىيەت شۇنداق، ئويلماي باسقان بىر قەدەم سىزنى تېخىمۇ ئېغىر كۈنلەرگە گىرىپتار قىلدۇ.....

— مەيلى، — ئابدەم ئۇنىڭ سۆزىنى كەسكىن بۆلدى، — «ئىتتىن قورققان گاداي بولماپتۇ» دەپ، پېشانەمگە پۈتۈلگەننى كۆرەرمەن!

— ئۇنداق دېمەڭ، ئابدەم، ئۇنداق دېمەڭ! — مۇھەممەتئىمىن بىر يېرى قاتتىق ئاغرىپ كەتكەندەك چىرايىنى پۇرۇشتۇردى، ئاۋازىمۇ ئەنسىز ئىدى، — نەچچە يىلنىڭ، نەچچە قېتىم يوقلاپ كېلەي دەپ نىيەت قىلسام، زادى مۇمكىنچىلىك بولمىدى. كەلگەن - بارغانلاردىن ئەھۋالىڭىزنى سوراپ تۇردۇم. خېلى جاپا تارتىپسىز، ئىچىم ئاغرىدى. ھەي سەھرايى قىيامەت..... — ئۇ قاتتىق بىر ئۇلۇغ - كىچىك تىنىۋالدى، — قايتىپ كەلگىنىڭىزمۇ ئوبدان بوپتۇ، ئەمما..... — ئۇ نېمىنىدۇر ئويلاۋاتقاندەك قوشۇمىسىنى تۈرۈپ بىر مەھەل جىم بولۇپ كەتتى. كېيىن پەس ئاۋازدا دېدى، — مۇنداق قىلايلى، ھاممانىڭ ئۆيى شەھەرنىڭ چېتىدە، ئۇنىڭ ئۈستىگە قېشىدا ھەمراھ بولغۇدەك بىر كىمۇ يوق، بىرنەچچە ۋاقىت ئۇنىڭغا ھەمراھ بولۇپ تۇرسىڭىز، كېيىنچە بىر ئىش قىلمايدۇق.....

ئابدەم بىرھازا ئۇنچىقمىدى. كېيىن:

— رەھمەت، ئاۋارە بولماڭ، — دېدى.

— ئاۋارە بولىدىغان نېمىسى بار؟ سىزنى ئاپىرىپ قويىمەن

شۇ.....

— رەھمەت، «تىرىككە ئۆي، ئۆلۈككە گۆر تېپىلىپتۇ» دەپ،

ھامىڭىزنىڭكىدىن بۆلەك بىر كىمنىڭ ئۆيىمۇ چىقىپ قالار!

ئابدەم گېپىنى تۈگەتتى - دە، شارتىدە بۇرۇلۇپ ماڭماقچى بولدى. مۇھەممەتئىمىن ئىتتىك ئالدىغا ئۆتۈپ، يولىنى توستى.

— ئابدەم، مۇنداق قاراملىق قىلماڭ! — دېدى ئۇ ئۇنىڭغا رومال ئۈستىدىن مىختەك قادىلىپ، — ئۆزىڭىزگە ئىچىڭىز ئاغرىمىسمۇ، بالىلارغا ئىچىڭىز ئاغرىسۇن! قورسىقىڭىزغا كىرىپ چىقسام، مېنىڭ ئاشۇ چاغدىكى بىئەدەپلىكىمدىن ھازىرغىچە ئاغرىنىۋېتىپسىز..... ئۆتكەن ئىش ئۆتتى. ھەر نېمە قىلغان بىلەنمۇ ئورنىغا كەلمەيدۇ..... ئۇنداق قىلماي ماڭا گۇناھىمنى يۇيۇش پۇرسىتى بېرىڭ. مەن چوقۇم.....
ئۇنىڭ گەپلىرى ئابدەمنىڭ قۇلقىغا زادىلا كىرمەيتتى. چۈنكى ئۇ مۇنداق بىر ۋەقەنى كۆز ئالدىغا كەلتۈرمەكتە ئىدى:

رەيھان تۆت ئايلىق بولغان كۈنلەرنىڭ بىر ئاخشىمى ئەلىتقۇغا يېقىن، ئۇشتۇمۇت ئىشىك ئېچىلىپ، ئۆيگە مۇھەممەتئىمىن كىرىپ كەلدى. رەيھاننى ئېمىتىپ ئولتۇرغان ئابدەم ئىتتىك ئورنىدىن تۇرۇپ، كۆكسىنى كۆڭلىكى ئىچىگە يوشۇردى - دە، مۇھەممەتئىمىننى كۆرىپكە تەكلىپ قىلدى. مۇھەممەتئىمىن كۈلۈمسىرىگىنىچە ئابدەمگە يېقىنلاشتى.

— ئەكېلىڭە، يېڭى مېھماننى بىر كۆرۈپ باقاي، — دېدى ئۇ قولىنى ئۈزۈتىپ، — ئابدەم رەيھاننى ئۇنىڭغا بەردى، — ۋاھ..... خۇددى ئۆزىڭىزنى تۇغۇپسىزغۇ..... قاراڭ بۇنىڭ چىرايلىقلىقىنى! بەئەينى ئون بەش كۈنلۈك تولۇن ئاي!.....
مۇھەممەتئىمىن سۆزلىگەچ كۆرىپكە كاسسىنى قويدى. دېلغۇللۇق ئىچىدە قالغان ئابدەم قوللىرىنى كۆكسىگە قويغان ھالدا ئۆينىڭ قاق ئوتتۇرىسىدا ئۆرە تۇراتتى.

— نېمانداق ئۆرە تۇرۇۋالسىز، — مۇھەممەتئىمىن مېيىقىدا

كۈلۈپ، ئابدەمنىڭ باش - ئايىغىغا سەپسىلىپ چىقتى، - يا مېنىڭ يوقلاپ كىرگىنىمگە ئاچچىقىڭىز كېلىۋاتامدۇ؟

- ياق، نېمىشقا ئاچچىقىم كېلىدۇ، - ئابدەم ئۆزىنى ئوڭلاپ، شەۋكەت ئۇخلاۋاتقان كارىۋاتقا كېلىپ ئولتۇردى، - نەچچە ۋاقىتنىڭىزى روشەنگۈل قوشنىدارچىلىقنى يەتكۈزۈپ، ھال - ئەھۋال سوراپ تۇردى. ئەمدى ئۆزىڭىز يوقلاپ كىرىپسىز.....

ئابدەم گېپىنى داۋاملاشتۇرالمىدى. كۆز چاناقلىرى نەملىشىپ، قانداقتۇر بىرنەرسە كېكىردىكىنى بوغماقتا ئىدى.

- كۆڭلىڭىزنى بۇزماڭ، - مۇھەممەتتىن تەسەللى ئاھاڭىدا سۆزلەيتتى، - ھەي..... جاھاننىڭ خاپىلىق كۆتۈرگۈچىلىكى بارمۇ؟ ئويلاپ بېقىڭە، بۇنىڭدىن ئۈچ - تۆت ئاي ئىلگىرى بۇغراجان كىم، مەن كىم ئىدىم؟ زاۋۇتى بىر قولىدا چۆرىگەن يەن رۇي بىلەن رامىزانلار نېمە كۈنلەرنى كۆرۈۋاتىدۇ؟ سۆزلەپ كەلسەم گەپ تولا..... يەلەكنىڭ چاقى دەم ئوڭ، دەم تەتۈر ئايلىنىدىكەن..... تەقدىرگە تەن بەرمەي نېمە چارە! - مۇھەممەتتىن سوزۇپ بىر ئۆھ تارتىپ، ئابدەمگە يەر ئاستىدىن قاراپ قويدى، - راستىمنى ئېيتسام، جاھاننىڭ مۇنداق ئوڭتەي - توڭتەي بولۇپ كېتىشىنى زادىلا ئويلاپ باقمايتكەنمەن. بەزىدە سىزنى تالا - تۈزدە كۆرۈپ قالسام، ئۆزۈمنى گويا بۇغراجاننى قولغا ئالدۇرۇۋەتكەن، نارەسىدە بالىلىرىڭىزنى ئاتىسىز قىلىپ قويغان گۇناھكار دەك ھېس قىلىپ، دىدارىڭىزغىمۇ قارىيالمىمەن. كىم بىلىدۇ، سىز بۇنى ئوقماي، مېنى ئىچىڭىزدە تىللاپ يۈرەمسىز تېخى.....

- نېمىشقا ئوقماي مەي جۈرىن! - ئابدەم چىن يۈرەك سۆزىنى تۆكۈۋەتتى، - بالىنىڭ دادىسى قولغا ئېلىنغان كۈندىن بۇيان ماڭا ئاز ياخشىلىق قىلىدىڭىزمۇ؟! مەنمۇ ئاق سۈت ئەمگەن ئادەم بالىسى..... سىز بىلەن روشەنگۈلنىڭ بىزگە قىلغان

ياخشىلىقىنى مەن ياندۇرالمسام، خۇدايىمدىن يانار.....

بۇغراجان تۇتۇپ كېتىلگەندىن كېيىن، مۇھەممەت ئىمىنىنىڭ ئابىدەمنى دوختۇرخانىغا ئاپىرىپ ياتاققا ئورۇنلاشتۇرۇپ قويغانلىقى زاۋۇتىدىكى بىر مۇنچە ئاق كۆڭۈل كىشىلەرنىڭ ھېسداشلىقىنى قوزغىدى. ئۇلار بۇلۇڭ - پۇچقاقلاردا مۇھەممەت ئىمىنگە ئاپىرىن ئوقۇشتى. بۇ خەۋەر روشەنگۈلنىڭ قۇلىقىغا يەتكەندە، ئۇ دەرھال دوختۇرخانىغا بېرىپ ئابىدەمنى يوقلىدى. شەۋكەتنى ئۆيىگە ئەكىرىۋېلىپ، ئۆز بالىلىرى قاتارىدا خەۋەر ئالدى. ئابىدەم دوختۇرخانىدىن چىقىپ ئەتىسى رەيھاننىڭ تۇغۇتقا ئولتۇردى. روشەنگۈل سانىخان ئاچا بىلەن بىللە ئۇنىڭغا ئانا بولدى. نەچچە كۈنگىچە ئۇنىڭ ئاش - تامىقىدىن خەۋەر ئالدى. كىر - قاتلىرىنى يۇدى. مۇھەممەت ئىمىنىمۇ ئوغرىلىقچە يوقلاپ تۇردى، ياخشى مەسلىھەتلىرى بىلەن كۆڭلىنى كۆتۈردى. بۇ ھال ئابىدەمنى بەكمۇ خىجالەتچىلىكتە قويدى. چۈنكى، ئۇ روشەنگۈل بىلەن ئاچا - سىڭىلدەك ئىناق ئۆتكەن قوشنىلار بولسىمۇ، مۇھەممەت ئىمىنىنى كۆرەرگە كۆزى يوق ئىدى. بۇغراجانمۇ ئۇنىڭغا خۇشسىز ئىدى. ئۇنى «لولا»، «بەتنىيەت» دەپ زادىلا باردى - كەلدى قىلمايتتى. بۈگۈنگە كەلگەندە، ئاشۇ «لولا»، «بەتنىيەت» ئادەم ئۆز ئەمەلىيىتى ئارقىلىق ئابىدەمنىڭ ئىلگىرىكى قاراشلىرىنى پۈتۈنلەي ئاستىن - ئۈستۈن قىلىۋەتتى. «توۋا، - دەيتتى ئۇ، بۇ كۈنلەردە ئۆتكەن - كەچكەن ئىشلارنى ئويلاپ، - بېشىمىزغا كۈن چۈشكەندە، نى - نى يېقىن ئادەملىرىمىز ئەسقاتماي، ئىلگىرى دىدارغا قاراشقىمۇ سەسكىنىدىغان ئادەمنىڭ ئەسقاتقىنى..... ئۇ چاغدا ئەقلىمىز نەگە كەتكەن بولغىدى؟»

ئابىدەم رەھمەت ئۈستىگە رەھمەت ئېيتىۋاتقاندا، مۇھەممەت ئىمىن ئۇنىڭ سۆزىنى بۆلدى:

- ئۇنداق دېمەڭ، ئابىدەم! - دېدى ئۇ، - تېخى

كۆڭلىمىزدىكىنىڭ مىڭدىن بىرىنىمۇ قىلالىمىدۇق.....

— رەھمەت، مەي جۇرىن..... خۇدا بىر جېنىڭىزغا ماڭ

جان بەرسۇن!.....

— رەھمەتنى بۇغراجان تۇرمىدىن چىققاندا دېيىشىمىز تېخى! —

دېدى مۇھەممەتئىمىن ھىجىيىپ ۋە كېچىلەپ بۇ ئۆيگە كىرىشتىكى مەقسىتىنى چۈشەندۈردى، — بۇغراجان تۇتۇپ كېتىلگەن كۈننىڭ ئەتىسى، يەن رۇي، رامزان قاتارلىق ھوقۇقدارلار ئۇنىڭ مائاشىنى توختىتىۋېتىشنى قارار قىلغانىكەن. بىز ھوقۇق تارتىۋېلىپلا بۇ قارارنى بىكار قىلغانىدۇق. بىراق، بۇغراجان ئەمدى قانۇن بويىچە قولغا ئېلىنىپ كەتتى. ھەرقانچە قىلساممۇ، بەزىلەرنى ئۇنىڭ مائاشىنى داۋاملىق بېرىپ تۇرۇشقا كۆندۈرەلمىدىم، — مۇھەممەتئىمىن قۇچقىدا ئۇخلاۋاتقان رەيھاننىڭ مەڭزىگە مەڭزىنى يېقىپ، چوڭقۇر بىر ئۇلۇغ - كىچىك تىنىپ قويدى، — ئۆزىڭىزمۇ بىلىسىز، بۇغراجانغا ئارتىلغان جىنايەت ئادەتتىكى جىنايەت ئەمەس. مەن داۋاملىق ئۇنىڭ گېيىنى قىلىپ، بەزىلەر بىلەن تىركىشۋېرەي دېسەم، بۇغراجاننىڭ بېشىغا چۈشكەن كۈننىڭ مېنىڭ بېشىمغىمۇ چۈشۈپ قېلىشىدىن قورقتۇم.....

— ئۇنداق دېمەڭ، مۇھەممەتئىمىن مۇدىر! — ئابىدەم

ئاسىقىپ كەتتى، چىرايىدىن قاتتىق ئەنسىرەۋاتقانلىقى چىقىپ تۇراتتى، — قادىر ئىگەم ئۆز پاناھىدا ساقلار! تېخىمۇ كۆكلەپ كېتەرسىز!.....

— دېگىنىڭىزدەك بولار، — مۇھەممەتئىمىن يىغلامسىراۋاتقانداك

پەس ئاۋازدا سۆزلەيتتى، — ئەسلىدە روشەننى قېشىڭىزغا كىرگۈزۈپ، بۇ گەپلەرنى دېگۈزمەكچىدىم، بىراق خوتۇن كىشى ئەمەسمۇ؟ ئەقىلسىزلىك قىلىپ بىر كىمگە تىنىپ تاشلىشىدىن ئەنسىرەپ، ئۇنىڭ ئۆيىدە يوق ۋاقتىدا ئۆزۈملا كىردىم.

— رەھمەت.....

— گېيىمنى قىسقارتسام، بۇغراجاننىڭ مائاشى مۇشۇ ئايدىن باشلاپ توختىتىلدى.

— ھە؟! —

— «تازە كەلسە شۇم خەۋەر ئېلىپ كەپتۇ» دېگەندەك، ئۆزۈمۈ ئالدىڭىزدا ناھايىتى خىجىل. دېمەي دېسەم.....

— نېمىشقا خىجىل بولىسىز؟ سىز دېمىسىڭىز، ھامان باشقا بىرى دەيدۇ..... بىكار ئاۋارە بولۇپسىز.....

— ئاۋارە بولۇش دېگەن نېمىكەن ئۇ! مېنىڭچە بولسىغۇ..... خەير..... — مۇھەممەت ئىمىن يەنە بىر قېتىم ئۇلۇغ - كىچىك تىنىپ قويدى، — بالىلار بىلەن تازە قىيىلىدىغان بولىڭىز - دە!

— قانداق قىلاتتىم؟ كەچ قويغان خۇدايىم ئاچ قويماس.....

— بۇغراجاننىڭ قولغا ئېلىنغانلىقىنى مەغپىرەتخان ئاچام ئوقۇمغاندۇ؟

— ياق، ئۇ بىچارىنى پاراكەندە قىلماي، دەپ ئوقتۇرمىدىم. — ئوبدان قىپسىز، — مۇھەممەت ئىمىن بىر پەس شۇك بولۇپ كەتكەندىن كېيىن سورىدى، — قولىڭىزدا ئاز - تولا بىر نەرسە بارمۇ - يا.....؟

— ئۆتكەن ئايدىن ئېشىنغان ئازراق پۇل تۇرىدۇ. — ئۇنچىلىك بولسا خۇداغا شۈكۈر. ئەگەر بۇنىڭدىن كېيىن پۇل - پۇچەكتىن قىسىلىپ قالسىڭىز، تارتىنماي ماڭا دەۋىرىڭ. — رەھمەت.....

— ھە، راست، بىر گەپنى ئۇنتۇپ قالغىلى تاس قايتىمەن، — مۇھەممەت ئىمىن ئەتراپقا ئەنسەز قاراپ قويۇپ، ئاۋازىنى تېخىمۇ پەسەيتتى، — مەن بۈگۈنكى يىغىندا ئۆتكەندە ئۆي ئاخشۇرغانلار ئاچىقىپ كەتكەن ئامانەت پۇل چېكىنى سىزگە قايتۇرۇپ بېرىشنى

ئېيتقاندىم، بەزىلەر قوشۇلمايۋاتىدۇ. بىر ئامال قىلىپ ئۇنى ئېلىپ بېرىمەن.

— رەھمەت.....

بۇ شەپقەتتىن ئابىدەمنىڭ يۈرىكى ئېرىپ، كۆزلىرىگە ياش كەلدى. مۇھەممەتتىنمۇ نەچچە ئېغىز تەسەللى سۆزلىرىنى ئېيتتى. — دە، قويۇن يانچۇقىدىن ئەللىك يۈەن پۇلنى ئېلىپ، شىرە ئۈستىگە قويدى.

— بۇنى دەردىڭىزگە دەرمان قىلىپ تۇرۇڭ. كېيىنچە مەن يەنە خەۋەر ئالىمەن.

— مەي جۇرېن، بۇ.....

— بۇنى بۇغراجان تۈرمىدىن چىققاندا ھېسابلىشىمىز. خاتىرجەم ئىشلىتىۋېرىڭ.

— ھازىر ماڭا پۇل لازىم ئەمەستى.

— لازىم بولمىسا، چىرايلىق ساقلاپ قويۇڭ. ئوشۇق دۆلەت باشنى يارمايدىغۇ!

— شۇنداق بولسىمۇ.....

كۈتۈلمىگەندە، رەيھان «ۋارىدە» يىغلاپ كەتتى، ئابىدەمنىڭ يۈرىكى چايان چاققان دەك ئېچىشىپ، گېپى ئۈزۈلدى. گويىا خۇدرۇي ئادەمدەك ئېتىلىپ كېلىپ، مۇھەممەتتىننىڭ قولىدىكى رەيھانغا يېپىشتى، شۇ چاغدا مۇھەممەتتىن ئورنىدىن تۇرۇپ:

— بۇ ئىشنى ھېچكىم ئۇقمىسۇن جۇمۇ! — دېگىنىچە ئىشلىك تەرەپكە ماڭدى.....

ئارىدىن تۆت كۈن ئۆتۈپ، مۇھەممەتتىن ئابىدەمنى ئىشخانىسىغا چاقىرتتى.

— قاراڭ بۇ خەتنى — دېدى ئۇ ئابىدەمنى دېۋانغا تەكلىپ قىلغاندىن كېيىن. ئۇنىڭ چېكىسى ياغلىق بىلەن

تېگىلغانىدى، — مەجەزىم يوقلۇقىنى بىلىپ تۇرۇپ مەشكە ئوت قالايمۇ قويماپتۇ! تازا توڭدىڭىزغۇ دەيمەن؟
— ياق، توڭمىدىم، — ئابىدەم ئالدىراش جاۋاب بەردى.

— ئۇنداق بولسا ياخشى، — مۇھەممەتتىن بىر - بىرىگە كىرىشتۈرۈلگەن بارماقلىرىدىن قاس چىقاردى، — سىزگە بىر خۇش خەۋەر ئېيتسام، سۆيۈنچىسىگە نېمە بېرىسىز؟
«خۇش خەۋەر» دېگەن سۆزنى ئاڭلىغان ئابىدەمنىڭ يۈرىكى خۇشاللىقتىن ئويناپ، كۆز ئالدىدا بۇغراجاننىڭ كېلىشكەن سىماسى نامايان بولدى. ئۆزىمۇ سەزمىگەن ھالدا، مۇھەممەتتىننىڭ مۇغەمبىرانە كۈلۈمسىرەپ تۇرغان كۆزلىرىگە ئۈمىد بىلەن تىكىلدى. ھەتتا چىرايىدا كۈلكە ئەگىدى (ئېھتىمال، بۇ ئۇنىڭ بۇغراجان تۇتۇپ كېتىلگەندىن بۇيان تۇنجى قېتىم كۈلۈمسىرىشى بولسا كىرەك). بىراق نېمە ئۈچۈندۇر تىلى گەپكە كەلمەيتتى.

—

— مېنى بەك چوڭ نەرسە تەمە قىلىدۇ دەپ ئويلاۋاتامسىز -

يا؟

ئابىدەم نېمىدۇر بىرنەرسە گېلىنى بوغقان دەك، تىلىنىڭ ئۇچىدىلا:

— ياق دېيەلدى.

ئەمدى ئۇ ھە دەپ تىرناقلىرىنى تاتىلايتتى.

مۇھەممەتتىن سوراۋىنى داۋام قىلدى:

— ئەمەس، نېمە بېرىسىز؟

—

جىمىپ كەتتىڭىزغۇ؟

—

— گەپ قىلىڭە، ئابىدەم!

ئابىدەم بېشىنى كۆتۈردى. ئىككى جۈپ كۆز ئۇچراشتى، بىر جۈپىدە خۇپسەنلىك، يەنە بىر جۈپىدە ھەيرانلىق، مەۋھۇملۇق، ئېسەنگىرەش ۋە ئاجىزلىق.....

— نېمە بەرسەم بولار كىن؟.....

مۇھەممەتئىمىن غەلىتە ھىجايغىنىچە ئورنىدىن تۇردى، ئەتراپقا ئالاق - جالاق بىر قارىۋېتىپ، چوڭ - چوڭ چامداپ ئىشاك تۈۋىگە كەلدى - دە، ئىشكىنى «جالاقىدە» يېپۋەتتى. ئىنگلىز قۇلۇپى «شاراقىدە» ئېتىلىپ قالدى. ئابىدەم بۇنى سەزمىدى بولغاي، بىر نۇقتىغا تىكىلگىنىچە، قانداقتۇر شېرىن خياللار دېڭىزىدا ئۈزگىنى ئۈزگەنىدى. مۇھەممەتئىمىن ئۇنىڭ ئۇدۇلىدا توختاپ:

— ماۋۇ نېمە؟ — دېگەندىلا، ئابىدەم ئېسىنى يىغدى.

مۇھەممەتئىمىننىڭ قولىدا تۇرغىنى ئۆي ئاقتۇرغانلار ئاچقىپ كەتكەن بانكا ئامانەت چېكى ئىدى.

— قانداق، گېپىم راستمىكەن؟ — مۇھەممەتئىمىن كىچىك بالغا «دام، دام» قىلغاندەك، چەكنى ئابىدەمنىڭ كۆزىگە يېقىن ئەكىلىپ، يەنە كەينىگە داجىدى، — ئەمدىغۇ سۆيۈنچىسىنى بېرەرسىز!

— مىڭ مەرتەم بەرمەمدىغان! — ئابىدەم كەسكىن ئېيتتى،

— سىزدىن ئاشقىنى بىزنىڭ.....

— ھا، ھا، ھا!..... — مۇھەممەتئىمىن قاقاقلاپ كۈلۈپ

كەتتى - دە، كۈلۈپ تۇرۇپ سۆزىنى داۋام قىلدى، — مۇنداق دەڭ..... ئۇنداق ئاسان ئىش يوق..... مېنىڭ بۇنى قولغا كىرگۈزگۈچە قانچىلىك ئاۋارە بولغىنىمنى بىلىسىزغۇ؟ ئەگەر ئۆتكەندە مېنى خارلىغان گۇناھلىرىمنى تىلىمەيدىغان بولسىڭىز.....

بۇ گەپلەردىن ھېچ نەرسىنى چۈشىنەلمىگەن ئابدەم
 ئىختىيارسىز ھالدا ئۇنىڭ كۆزلىرىگە سوئال نەزىرىدە تىكىلدى ۋە بۇ
 كۆزلەردىن ئۆز سوئالىغا جاۋاب تاپقاندىك بولدى: بۇنىڭدىن
 سەككىز يىل ئىلگىرى، مۇھەممەتئىمىن «كۆيدۈم - ئۆلدۈم» دەپ،
 ئۇنىڭ كەينىگە كىرىپلا ئالدى. ئابدەم پىسەنتمۇ قىلمىدى.
 كۈنلەرنىڭ بىرىدە ئۇ ئابدەمگە بىر پارچە خەت يېزىپ، ئەگەر ئۇ
 داۋاملىق رەھىمسىزلىك قىلىدىغان بولسا، ئۆزىنى
 ئۆلتۈرۈۋالدىغانلىقىنى جارى سالىدى. بۇ چاغدا ئابدەم شۇنداق
 قورقتىكى، نەچچە كۈنگىچە گېلىدىن تاماق ئۆتمىدى. كۆزىگە
 ئۇيقۇ كەلمىدى. نەچچە قېتىم خەتنى بۇغراجانغا ياكى تەشكىلگە
 تاپشۇرۇپ، ئۇنىڭ رەسۋاسىنى چىقىرىۋەتمەكچى بولدى. ئەمما
 مۇشۇ..... «ئەمما» ئۇنى پەيلىدىن ياندۇردى، چۈنكى
 مۇھەممەتئىمىن ئىككى بالىنىڭ ئاتىسى ئىدى. روشەنگۈل ئۇنىڭغا
 بەك ئامراق، شۇنداقلا ئېغىر بوي ئىدى. ئەگەر خەت ئاشكارىلىنىپ
 كېتىدىغان بولسا، ھەممىدىن ئاۋۋال روشەنگۈل ئۆزىنى يوقىتىپ
 قوياتتى، يامىنىغا كەلسە، ئۈچ نارەسىدە يېتىم بولاتتى. ئابدەم
 ئۇيان ئويلاپ - بۇيان ئويلاپ، ئاخىرى دەردىنى ئىچىگە يۇتۇپ،
 ھەممە ئەيىبىنى ئۆزىنىڭ ھەددىدىن زىيادە چىرايلىقلىقىغا قويدى ۋە
 مۇھەممەتئىمىننى كوچىدا توسۇۋېلىپ، ئۇنى ئادەم بالىسىغا خاس
 ئەخلاق، ۋىجدان بىلەن ياشاشقا دەۋەت قىلدى ھەمدە: «ئەگەر
 يەنە بىزەڭلىك قىلىۋېرىدىغان بولسىڭىز، خەتنى روشەنگۈلگە ياكى
 رەھبەرلىككە تاپشۇرۇپ بېرىپ، زاۋۇتتا يۈزىڭىزنى كۆتۈرۈپ
 يۈرگۈسىز قىلىۋېتىمەن.....» دەپ پوپوزا قىلدى. مۇھەممەتئىمىن
 قاتتىق بىر ئۇلۇغ - كىچىك تىنىدى - دە، كېتىپ قالدى.....
 ئابدەم نەچچە كۈنگىچە ئۇنىڭ ئۆلۈۋېلىشىدىن ئەنسىرەپ يۈردى.
 بىراق ئۇ ئۆلۈپمۇ ئالمىدى، قايتا بىزەڭلىكمۇ قىلمىدى. مانا ئەمدى
 كېلىپ.....

«ياق، ئۇنداق ئەمەستۇ؟»

ئابدەم ئۇنداق بولماسلىقىنى ئۈمىد قىلاتتى. بىراق.....

ئاخىر بولىدىغان ئىش بولدى:

— ئېسىڭىزدە باردۇ؟ مېنىڭ ھېلىقى بىر پارچە خېتىم.....

— مۇھەممەت ئىمىنىڭ چىرايدىكى كۈلكە بىردىن ئۆچۈپ، كۆزلىرى

ئايانچىلىق چاقىندى، — ھەي..... سەككىز يىلنىڭ ئوت -

پىراقىڭىزدا كۆيۈپ كۈل بولدۇم، ئەمما سىز..... — ئۇ چوڭقۇر

ئۇلۇغ - كىچىك تىندى، — ئويلاپ بېقىڭ، سىزگە كۆيگىنىم

گۇناھمۇ؟ بەلكى ئاڭلىغان بولغىنىڭىز، زىلەيخا ئېرى تۇرۇقلۇق

يۈسۈپنىڭ پىراقىدا قىرىق يىل كۆيۈپتىكەن..... ئەگەر

ئىشەنسىڭىز، مەنمۇ سىزگە ئۆلگۈچە كۆيىمەن! — مۇھەممەت ئىمىن

زۇڭ ئولتۇرۇپ، ئابدەمنىڭ تىزلىرىنى تۇتتى. ئابدەم لاغىلداپ

تترەپ، ئۇنىڭ كۆزلىرىگە مىختەك قادالغىنىچە، ياغاچتەك قېتىپلا

قالغانىدى، — ئۇرسىڭىزمۇ، تىللىسىڭىزمۇ ئالدىڭىزدا تەلمۈرۈپ

تۇرۇپتىمەن..... ماڭا ئىچىڭىز ئاغرىسۇن، جېنىم

ئابدەم!.....

مۇھەممەت ئىمىننىڭ قوللىرى بارغانسېرى يۇقىرىلىغىلى تۇردى.

كۆزلىرى گويا ئەقلىدىن ئازغان ئادەمنىڭكىدەك غەلىتە چاقنايتتى.

ئەلپازىدىن يەنە بىر ئاز ۋاقىت ئۆتسە، پۈتۈن كۈچى بىلەن

ئابدەمگە تاشلىنىدىغاندەك كۆرۈنەتتى.....

ئابدەمنىڭ كۆز ئالدىدا بۇغراجاننىڭ مىڭلاپ يىگىتكە

بەرگۈسىز كېلىشكەن قەددى، مېھرىبان كۆزلىرى نامايان بولدى.

قۇلقىدا بولسا ئۇنىڭ غەزەپلىك ئاۋازى:

«بىز مۇشۇنداق ئەر - خوتۇنىمىدۇق؟ مەندىن ئايرىلغىنىڭىزغا

تۆت ئايىمۇ بولماستىن، كىمگە ئۆزۈڭنى ئاياغ ئاستى

قىلدۇرماقچىسىن؟ سەندە ۋىجدان، نومۇس دېگەن نەرسە بارمۇ

زادى؟!»

ئابدەمنىڭ قۇلقى «ۋىڭىدە» قىلىپ، ۋۇجۇدى ئوت بولۇپ ياتىدى. يۈرىكىنى چىرمىۋالغان ھەسرەت، خورلۇق، نومۇس يالقۇنى كۆزلىرىدىن ياش بولۇپ ئېتىلىپ چىقتى.

— نومۇس قىلىڭ! — دېدى ئۇ ئۆزىگە يات ئاجايىپ جاراڭلىق ئاۋازدا، — قانداق نومۇسىز ئادەمسىز؟!

— مەن نومۇسىز! مەن ۋىجدانسىز! سىزگە كۆيگەن گۇناھىم ئۈچۈن نېمىدەپ تىللىسىڭىز ئاغرىنمايمەن!

مۇھەممەتئىمىن ئاغزى بېسىقماي ۋالاقلىغىنىچە، قوللىرىنى ئابدەمنىڭ ئۇ يەر - بۇ يېرىگە ئۇزىتىپ پۈتۈن گەۋدىسى بىلەن ئۇنىڭغا تاشلىنىشقا تەمىشەلدى.

بۇنداق كۈچ قەيەردىن كەلدىكىنىڭ، ئابدەم ئۇنى بىر ئىتتىرگەندى، «پالاققىدە» ئوڭدىسىغا يىقىلدى. ئابدەم چاچراپ ئورنىدىن تۇرۇپ ئىشخانىدىن چىقىپ كەتمەكچى بولغانىدى، كۆڭلىكى دىۋاننىڭ مىخىغا ئىلىنىپ قېلىپ، بىر يېنىغا مەڭدەپ كەتتى. ئۇ ئۆزىنى ئوڭلاپ بولغۇچە، مۇھەممەتئىمىن ئورنىدىن تۇرۇپ يۈگۈرۈپ ئىشك تۈۋىگە كەلدى - دە، يەلكىسىنى ئىشككە تىرەپ:

— قېچىپ چىقىپ كېتىپ، مېنى داغدا قويىمەن دەمسىز؟ خاتىرىڭىزنى جەم قىلىڭ، ھېچ يەرگە چىقىپ كېتەلمەيسىز! سىزگە راست گېيىمنى ئېيتسام، بۈگۈن مەن پەقەت سىزنى دەپلا شەھەر بويىچە ئېچىلغان چوڭ پىپەن يىغىنىغا بارىدىم. سىزنىمۇ ئۇ يەردىكى خورلۇقتىن ساقلاپ قالدىم..... ھازىر زاۋۇتتا سىز بىلەن مەندىن بۆلەك ھېچكىم يوق.....

مۇھەممەتئىمىن سۆزلەۋېتىپ، تۇيۇقسىز بېشىدىن قۇلاقچىسىنى يۇلۇپ ئالدى.

— سىز مېنى راستتىنلا كېسەل ئىكەن دەپ قېلىۋاتامسىز؟ مۇشۇنداق قىلمىغان بولسام بۇ پۇرسەتنى قولغا

كىرگۈزەلمەنم

ئۇ ئاياللارنىڭ يۈرىكىنى ئېرىتىدىغان «جېنىم، خېنىم.....» دېگەنگە ئوخشاش گەپلەردىن بىر تاغار قىلىپ، ئابىدەم تەرەپكە ماڭدى. ئابىدەم چاققانلىق بىلەن مەشنىڭ ئۇ تەرەپىگە ئۆتۈۋالدى. ئەمدى ئۇ مۇھەممەتتىن قوغلىسا قاچاتتى. توختىسا توختايتتى. ئىككى جۈپ كۆز تاسادىپىي ئۇچرىشىپ قالغاندا بولسا، بىر جۈپىدە پۈتمەس - تۈگمەس نەپرەت ۋە پۇشايمان، يەنە بىر جۈپىدە ھايۋانىي نەپسنىڭ تەقەزاسىدىن ھەممىنى ئۇتۇنغان ئادەمىسىياق مەخلۇققا خاس شەھۋەتپەرەسلىك يالقۇنى چاقىتاتتى..... ھەر ئىككىلىسى ھاسىراتىتى، ھۆمۈدەيتتى، ئۆز مەقسىتىگە يېتىش يولىدا ئاخىرغىچە بەرداشلىق بېرىشكە تەييار ئىدى. مۇھەممەتتىن: «بۇ خوتۇن بىردەم ناز قىلىپ، ئاخىر ئال پۇلۇڭنى، دەيدۇ» دەپ ئويلىسا، ئابىدەم: «بۇ ھايۋاننىڭ ماڭا ياخشىلىق قىلىشتىن مەقسىتى مېنى بۇغراجاننىڭ يۈزىگە ئاياغ قويدۇرۇپ، ئۆزىگە ئوخشاش شەرمەندە - رەسۋا قىلماقچىكەن - دە؟!..... ئۇخلاپ چۈشى! جېنىم تېنىمدە ئامان بولىدىكەن، بۇ ئىپلاسقا بوزەك بولمايمەن!» دەپ ئويلايتتى. بىر تۇرۇپ بار ئاۋازى بىلەن ۋارقىراپ، ئادەم چاقىرماقچى بولاتتى - يۇ، بۇ ئىشتىن قىلچە نەپ چىقمايدىغانلىقىغا كۆزى يېتىپ، دېمىنى ئىچىگە يۇتاتتى.....

ھەر ئىككىلىلەن ھالىدىن كەتتى، مۇھەممەتتىن توختىغانىدى، ئابىدەممۇ توختىدى. ئىككىلىلەننى مەش ئايرىپ تۇراتتى.

— قىز بالىمۇ مۇنچە ناز قىلماستىن..... جېنىم ئابىدەم ئۇنداق قىلماي.....

— ھۇ ئىپلاس..... ئالە بۇ بىر نېمەڭنى!..... — ئابىدەم يانچۇقىدىن بىر تۇتام پۇلنى شارىتىدە سۇغۇرۇپ ئېلىپ،

مۇھەممەت ئىمىننىڭ ئالدىغا غەزەپ بىلەن ئاتتى، — مېنى كىم
چاغلانغانىسەن؟ خىيال ئەيلىمىگىنىكى، ھايات تۇرۇپ سەندەك
ھايۋانغا يەم بولمايمەن!

مۇھەممەت ئىمىن ئۇنىڭ ئاغزىدىن بۇنداق سۆزلەرنىڭ چىقىشىنى
زادىلا خىيالغا كەلتۈرۈپ باقمىغانىدى، شۇڭا بىر قىزىرىپ، بىر
تاتىرىپ، ئابىدەمگە مولۇندەك تىكىلىپ تۇرۇپلا قالدى، تىلى
تامىقىغا چاپلىشىپ قالغاندەك، زادىلا زۇۋان سۈرمەيتتى.
ئۇ خېلىدىن كېيىن ئېسىنى يىغدى:

— ھىم..... شۇنداقمۇ؟..... ئابىدە خېنىم، نەرخلىرىنى
بەك قىممەت قىلىۋەتكەنلىرىگە كېيىن پۇشايمان قىلارلىمىكىن؟
— تۇقى!

ئابىدەم ئۇنىڭ يۈزىگە شالاققىدە تۈكۈردى. مۇھەممەت ئىمىن
يۈزىدىكى تۈكۈرۈكنى ئېرتىۋېتىشكەمۇ ئۈلگۈرمەستىن، ئولجىنى
كۆرگەن يىرتقۇچتەك ھۆرىيىپ، «ھۇ..... جالاپ.....!»
دېگىنىچە ئابىدەمگە ئېتىلدى. ئەمدى ئۇنىڭ چىرايىدا قان دىدارى
قالمىغان بولۇپ، بۇنىڭدىن نەچچە مىنۇت بۇرۇنقى «ئىشقى ئوتىدا
كاۋاپ بولغان»، ئەمما مەشۇقى لەۋزىنى ئىلىك ئالمىغانلىقتىن،
دۇنيادىكى ئەڭ چىرايلىق، ئەڭ يېقىملىق سۆزلەرنى ئۇنىڭغا تەقدىم
قىلىپ، بۇنىڭ بەدىلىگە ئۇنىڭدىن ھەددى - ھېسابسىز
ھاقارەتلەرنى «مۇكاپات» ئالسىمۇ چۈشەنمىگەن ئالمىغان «ئاشىق» —
مۇھەممەت ئىمىننىڭ زادىلا ئوخشىمايتتى. ئۇ دۇنيادىكى ھەممە سەت
گەپلەر بىلەن ئابىدەمنى تىللايتتى. ئاق قىلىمەن، كۆك
قىلىمەن..... دەپ پويۇز قىلاتتى. ئۇ تازا يېقىنلاپ كەلگەندە،
ئابىدەم مەشنىڭ ئۈستىدىكى شىلىم بار داسىنى ئۇنىڭغا ئاتتى.
پۈتۈن ئەزاىى شىلىم بىلەن بۇلغانغان مۇھەممەت ئىمىن كىرىسلۇغا
پۈتلىشىپ يېقىلىپ چۈشتى. ئابىدەم پۇرسەتنى غەنىمەت بىلىپ
ئىشىككە ئېتىلدى.....

ئاشۇ ۋەقەدىن كېيىن، ئابدەمنىڭ كۆزىدىن ياش قۇرۇمدى.
ئەسلىدە ئۇ، مۇھەممەتتىننىڭ ئۆز ھوقۇقىغا تايىنىپ ئۈچ
ئېلىشىدىن ئەنسىرىگەندى. بىراق، مۇھەممەتتىن ئۇنداق
قىلمىدى، ھەتتا ئۇنىڭ كۆزىگىمۇ كۆرۈنمىدى. روشەنگۈلۈم ئۇنى
بۇرۇنقىدەكلا يوقلاپ، قوشنىدارچىلىقنى يەتكۈزۈپ تۇردى. بۇ ھال
ئابدەمنى تېخىمۇ قىيىن ئەھۋالغا چۈشۈرۈپ قويدى.

ئەمدى ئۇنىڭ دائىم ئويلايدىغىنى ئۆيىدىن كۆچۈپ كېتىپ،
مۇھەممەتتىننىڭ يىراقراق تۇرۇشى ئىدى.

بىراق نەگە بارىدۇ؟ ئۇ نەگە بېرىشنى بىلمەيتتى.

ئەنە شۇنداق كۈنلەرنىڭ بىرىدە، ئۇنى ئۆيىدىن قوغلاشتى.

كىم؟ مۇھەممەتتىنمۇ؟ ياق ھوقۇق تارتىۋېلىش كومىتېتى.
بۇنىڭغا مۇھەممەتتىننىڭ ماۋۇ خېتى ئىسپات بولالايتتى:

«جېنىم ئابدەم:

ئېھتىمال، سىز مېنى ئۈچ ئېلىش ئۈچۈن ئۆيىدىن قوغلاۋاتىدۇ،
دەپ ئويلاۋاتىدىغانسىز؟ ياق! زىنھار ياق! تىكەندەك يالغۇز،
ياپراقتەك ئاجىز، ئۇنىڭ ئۈستىگە ئۆزۈم چىن يۈرىكىمدىن سۆيگەن،
ئوت - پىراقىدا نەچچە يىللار كۆيگەن بىر ئاتىۋان مەزلۇمدىن ئۈچ
ئېلىش ھەرگىزمۇ مېنىڭ قولىمدىن كېلىدىغان ئىش ئەمەس!

دۇرۇس، ئۆتكەندە مەن ۋىسالىڭىز دەردىدە ئوت بولۇپ
يانغان قەلبىمنى سىزگە ئاشكارا ئىزھار قىلىپ، ئاشۇ دەردىمگە داۋا
تېلىگىنىمدە، سىز مېنى كىملەرگىدۇر ئوخشىتىپ، ناھايىتى سەت
تېلىدىڭىز. مەنمۇ ئۆزۈمنى تۇتالماستىن، تېلىڭىزغا تىل قايتۇردۇم
ۋە تولىمۇ بەتقىلىقلىق قىلدىم، سىز قېشىمدىن چىقىپ كېتىش
بىلەنلا، ئۆزۈمنى بولۇشىغا تېلىدىم. خىجالەت بولغىنىمدىن،
شۇنىڭدىن بۇيان دىدارىڭىزغىمۇ قارىيالمايمەن.....

جېنىم ئابدەم! سىزنى ئۆيىدىن قوغلاش توغرىسىدىكى گەپ

خېلى بۇرۇنلا بولغانىدى. مەن ھەرقانچە ئۇرۇنۇپ باققان بولساممۇ، سىزنى بۇ قىسمەتتىن قۇتقۇزۇپ قالالمايدىم (مەيلى ئىشىنىڭ، مەيلى ئىشەنمەڭ، بۇنىڭغا خۇدايىم گۇۋاھ!) ئەمدى قولۇمدىن كېلىدىغىنى - سىزگە مەڭگۈلۈك بەخت - سائادەت تىلەش، شۇنداقلا سىزگە بولغان يالقۇنلۇق مۇھەببىتىمنى تاكى كىرىكىمگە توپا قونغۇچە ساقلاش!

كېيىن قايتا دىدار كۆرۈشىمىزمۇ، كۆرۈشمەيمىزمۇ، بۇنى ياراتقان ئىگەم ئۆزى بىلىدۇ. شۇڭا سىزدىن ئۆتۈنۈمەنكى، ئۆتكەنكى ئەدەپسىزلىكىمنى كۆڭلىڭىزدىن چىقىرىۋېتىڭ. ئەگەر شۇنداق قىلالىسىڭىز، سىزگە قىلغان ياخشىلىقلىرىمغا قىلچە پۇشايمان قىلمايمەن ۋە بۇنىڭدىن كېيىن سىزگە قولۇمدىن كېلىشىچە ياخشىلىق قىلىشقا ھەرقاچان تەييارمەن! قانداق چاغدا بېشىڭىزغا كۈن چۈشسە، تارتىنماستىن مېنى ئىزدەڭ! سىزنى چىن يۈرىكىمدىن سۆيۈپ:

بىچارە قۇلىڭىز.....

1967 - يىلى 3 - ئاينىڭ 12 - كۈنى»

ئابدەم بۇ خەتنى ئۆيىدىن كۆچۈش توغرىسىدىكى بۇيرۇق ئۇقتۇرۇلۇپ، ئەتىسى ئەتىگەندە تاپشۇرۇۋالغان. خەت شۇ كېچىسى ئىشىكنىڭ يوقۇقىدىن كىرگۈزۈۋېتىلگەن بولۇپ، ھېلىقى ئامانەت چېكىمۇ بار ئىدى.

ئابدەم خەتنى ئالدىراش ئوقۇپ چىقتى - دە، پارچە - پارچە قىلىپ مەشكە سېلىۋەتتى. ئەمما ئۇزۇن ئۆتمەستىن ئۇنى ساقلاپ قويىمىغىنىغا قاتتىق پۇشايمان قىلدى.

نېمە ئۈچۈن؟

بۇنى ئابدەم بىلمەيتتى. مۇھەممەتلىمنىڭ بۇ خەتنى يېزىشتىكى ھەقىقىي مەقسىتىنى بىلمەيتتى.....

— ئۆتكەن ئىشلارنى يادىمغا سېلىپ يۈرىكىمنى ئەزمەڭ! —
دېدى ئابدەم ئاخىر مۇھەممەت ئىمىنىڭ سۆزىنى كەسكىن
بۆلۈپ، — ماڭا بەكلا شەپقەت قىلغۇڭىز كېلىپ كەتكەن بولسا،
مېنى بۇ يەردىن كەتكىلى قويۇڭ!

مۇھەممەت ئىمىن بۇ گەپلەرگە پىسەنتمۇ قىلمىدى. ئەكسىچە
تېخىمۇ ئەزۋەيلەپ سۆزلەپ كەتتى. ئۇنىڭدىن ئاسانلىقچە قۇتۇلۇپ
كېتەلمەيدىغانلىقىغا كۆزى يەتكەن ئابدەم ئاخىر بىر ئاز يۇمشىغاندەك
قىلىپ، يۈزىنى قىيا ئېچىپ پىسىڭىدە بىر كۈلدى. دە:

— ماقۇل، ھامىڭىزنىڭكىگە بارساممۇ باراي، — دېدى.

— ھە، ماۋۇ گېپىڭىز جايىدا بولدى! — مۇھەممەت ئىمىن
خۇشاللىقتا ئۆزىنى قويدىغان يەر تاپالماي قالغانىدى، — يۈرۈڭ،
بەزىلەرنىڭ كۆزى چۈشۈپ قالغۇچە بۇ يەردىن كېتەيلى.

ئۇ گېپىنى تۈگىتىپلا مېڭىشقا تەمشەلگەنىدى، ئابدەم:

— توختاڭ، بالىلارنى ئېلىۋالاي، — دېدى.

— ۋاي، راست، قاراڭ بۇ ئەقلىمنى! ئۇلار نەدە؟

— ئاۋۋ كۈچىنىڭ دوقمۇشىدا. سىز جىندەك تۇرۇپ تۇرۇڭ.

مەن دىكىدە بېرىپ ئەكېلەي.

ئابدەم ئۇنىڭ جاۋابىنىمۇ كۈتمەستىن، ئادەملەر ئارىسىغا
كىرىپ كەتتى ۋە ھەر ئېھتىمالغا قارشى، ئۆي تەرەپكە ئەمەس،
بەلكى ئەگرى - بۈگرى ئارقا كوچىلارنى ئارىلاپ، شەھەرنىڭ يەنە
بىر چېتىگە قاراپ يول ئالدى. لېكىن ئۇ مۇھەممەت ئىمىننىڭ
سايىدەك ئەگىشىپ كېلىۋاتقىنىدىن قىلچە خەۋەرسىز ئىدى.



ئون ئىككىنچى باب

ۋىجدان بۇيرۇقى

رەھمەتجان كۆزلىرىگە ئىشەنمەي قالدى. چۈنكى، بوسۇغىدا يەلكىسىگە ئاپتومات ئاسقان سۇلايمان تۇراتتى.

— ھە، كېلىپ قاپسىزغۇ؟ — دېدى ئۇ سپايىلىك بىلەن، — يەنە نېمە گەپ؟

— نېمە گەپ بولاتتى، يەنە شۇ قاچاقلارنى قوغلاپ يۈرىمىز. — تېخى ئۈچ - تۆت كۈننىڭ ئالدىدا يەتتە - سەككىز كىشىنى تۇتۇپ كەتكەن ئىكەنسىلەرغۇ؟ بىرەرنى قاچۇرۇپ قويىمىغانسىلەر؟

— بىزنىڭ قولىمىزدىن قېچىپ كەتكىلى بېشى ئۈنمىگەن ئۇ خەقنىڭ؟! — سۇلايمان كۆرەڭلىگەن قىياپەتتە سۆزلەۋېتىپ، بىر كۆزىنى قىسىپ قويدى. رەھمەتجان ئۇنىڭ مەقسىتىنى دەرھال چۈشەندى - دە:

— كېلىڭ، ئولتۇرۇپ سۆزلىشەيلى، — دېدى ۋە سائىتىگە قاراپ قويدى، سائەت چۈشتىن كېيىنكى ئۈچ بولغانىدى.

ئىشخانىدا بىر شىرە، ئۇچلا ئورۇندۇق بولۇپ، ئىككىسىدە نوپۇس ئىشى بىلەن كەلگەن ئىككى كىشى ئولتۇراتتى. رەھمەتجان سۇلايمان بىلەن خۇشياقمىغاندەك قول ئېلىشىپ كۆرۈشۈپ، ئۇنى ئۆزى ئولتۇرغان ئورۇندۇققا تەكلىپ قىلدى. ھېلىقى ئىككىيلەن

سوجاڭنىڭ ئۆرە تۇرۇشقا مەجبۇر بولغانلىقىنى كۆرۈپ خېلى ئوڭايسىزلاندى. شۇنداقلا، ئاپتومات ئېسىۋالغان بۇ سەھرالىق تومپاينىڭ بۇ يەردىن پات ئارىدا چىقىپ كەتمەيدىغانلىقىغا كۆزى يەتتى - دە، بىر - بىرىگە مەنىلىك قارىشىۋېلىپ:

— بۇياق زۆرۈر ئىش بىلەن كەلگەن ئوخشايدۇ، بىز ئەتە كەلسەكمىكىن؟ — دېيىشىپ ئورۇنلىرىدىن تۇرۇشتى.
— ماقۇل، — دېدى رەھمەتجان كېسىپ.
ئىككىيلەن چىقىپ كېتىشتى.

— ھە، گەپ قىلىڭە، — دېدى رەھمەتجان ئىشىكىنى مەھكەم ياپقاندىن كېيىن، — بۆرىدىن قورقۇپ، توشقان ئوۋلاپ يۈرەمسىز؟
— سىز بىلەن بىز قاچان بۆرىدىن قورققان؟ — سۇلايمان مەغرۇرانە كۈلۈمسىردى، — توشقاننى ئۇۋىسىغا كىرگۈزۈۋېتىپ، بۆرىگە ئۆزىنىڭ ئىككى كۈچۈكىنى تاشلاپ بېرىپ، بۇ يەرگە كېلىشىم دەڭە!

— قالىسقىۇ! — رەھمەتجان خۇشاللانغىنىدىن چاچراپ ئورنىدىن تۇرۇپ كەتتى، — قېنى، سۆزلىڭە؟ نېمە ئىشلارنى قىلىدىڭلار؟

سۇلايمان ئايۇپ ئاكىنىڭ سالامىنى يەتكۈزگەندىن كېيىن،
ماۋۇلارنى سۆزلەپ بەردى:

ئايۇپ ئاكىنىڭ يۇرتىغا تاش چۈشۈپ كېتىپ زەخمىلەنگەنلىكتىن، سۇ قۇرۇلۇش ئورنىدىن قايتىپ كېلىپ، ئۆيىدە يېتىپ داۋالىنىۋاتقىنىغا ئون ئۈچ كۈن بولغانىدى. چىرايى تامدەك تاتىرىپ كەتكەن سۇلايمان ئۇنىڭ پېشايۋاندا يالغۇز ياتقانلىقىنى كۆرۈپ، ئالدىراش سۆزلەپ كەتتى:

— بولمىدى، چاتاق بولدى، ئايۇپكا.....
— نېمە بولدى؟ ئۆزۈڭنى توختىتىپراق سۆزلىسەڭچۇ. ئولتۇرە،

ئولتۇرۇپ سۆزلە .

ئايۇپ ئاكا مېيىپ پۇتىنى ئاۋايلاپ يىغىپ، ئۆرە بولۇپ
ئولتۇردى - دە، سۇلايمانغا يېنىدىن جاي كۆرسەتتى. سۇلايمان
ئولتۇردى. ئەمما تېخىچە ئەتراپقا ئەنسىز قاراپ قويۇپ، دۇدۇقلاپ
سۆزلەيتتى:

— شېرىپ..... شېرىپ ليەنجاڭ ئابدەمنى تۇتۇپ
كەپتۇ.....

— ھە؟..... — ئايۇپ ئاكانىڭ كۆزلىرى غەزەپلىك
چاقناپ، ئاۋازى تىترەپ كەتتى، — قاچان؟ قاچان تۇتۇپ كەپتۇ؟
— باياتىن.

— شەۋكەت بىلەن رەيھانچۇ؟

— ئابدەم ئۇلارنىڭ نەدىلىكىنى ئېيتىپ بەرگىلى ئۇنىماپتۇ.

— قالتىس ئايال - دە، بۇ ئابدەم! ئابدەم ھازىر نەدە؟

— ماخونىڭ يەم - بوغۇز قويدىغان ئۆيىدە سولاقلق.

— ھىم.....

— باياتىن دادۇيىدە يىغىن ئاچتۇق. ئەتىدىن باشلاپ ئۇنى

دادۇي بويىچە تەنقىد قىلماقچى. ئاندىن ئۆستەڭ چېپىشقا
ئەۋەتمەكچى.

— ھىم.....

— ئايۇپ ئاكا بىرھازا جىمىپ كەتتى. سۇلايمان ئىچى تىت -

تىت بولغان ھالدا ئۇنىڭدىن كۆز ئۈزمەي، ئۇنىڭ بىرەر ئەقىل
كۆرسىتىشىنى تۆت كۆز بىلەن كۈتەتتى.

— ئايۇپ ئاكا يەنە بىر قېتىم ئېغىر تىنىۋېلىپ، مۇنداق دېدى:

— ئوسماننىڭ پەيلىچە بولسا، بۇ قېتىم ئابدەمنى بوش

قويۇۋەتمەيدۇ. بولۇپمۇ بالىلارنى تېپىش باھانىسى بىلەن ئۇنى

قاتتىق ئازابلىشى مۇمكىن.....

— توغرا ئېيتىڭىز، — سۇلايمان ئۇنىڭ سۆزىنى بۆلدى، —

باياتىنقى يىغىندا ئۇ: «ئابدەك بالىلىرىنى نەگە يوشۇرغانلىقىنى ئىقرار قىلمايدىكەن، ئۇنىڭ جېنى مېنىڭ قولۇمدا چىقىدۇ!..... ئەھۋالدىن قارىغاندا، ئۇنىڭ شەھەردە يۆلەنچۈكى بار ئوخشايدۇ. شۇڭا، بۇ ئالۋاستىنىڭ ئىشلىرىنى تەنتۈكۈس ئېنىقلاپ چىقىش - چىقالماسلىق يالغۇز دادۇيمىزدە سىنىپى كۈرەشنى ياخشى ئېلىپ بېرىش - بارالماسلىق مەسىلىسى بولۇپلا قالماستىن، شەھەرنىڭ سىنىپى كۈرەش ۋەزىيىتىگىمۇ تەسىر كۆرسىتىدىغان چوڭ ئىش.....» دەپ بىرمۇنچە كاپشىدى.

— ھىم..... ئۇنداق بولسا، ئابدەمنى ئۇنىڭ قولىغا تېخىمۇ تاشلاپ بەرگىلى بولمايدۇ.
— مەنمۇ شۇنداق دەيمەن.

— مېنىڭچە، مۇنداق قىلساق، — دېدى ئايۇپ ئاكا ۋەزىمىن ئاۋازدا، — ئەمدى بىر ئامال قىلىپ، ئابدەمنى ئوسماننىڭ چاڭگىلىدىن قۇتقۇزۇپ چىقىپ، شەھەرگە ئەمەس، باشقا بىر يەرگە يولغا سېلىۋېتىشنىڭ ئىلاجىنى قىلايلى.
— نېمىشقا؟

— نېمىشقا دېسەڭ، ئابدەمنىڭ يوقاپ كەتكەنلىكىدىن سانىخاننىڭ قولۇم - قوشنىلىرى ئاللىقاچان خەۋەر تاپتى. قايتىپ بارسا، ئۇنىڭ نەگە بارغانلىقى سۈرۈشتە قىلىنماي قالمايدۇ، ئۇ چاغدا، سانىخانلارمۇ گۇمان ئاستىدا قالىدۇ.

— ئۇنداق بولسا، نەگە يولغا سالىمىز؟ ئۇدۇللا ئىلىغىمۇ؟
— ياق. ئۆتكەندە بىز تۆگىگە مىنىپ تۇرۇپ، تۆگە ئىزدىگەندەك ئىش قىيتۇق. ھازىر ئويلانسام، ئەڭ ياخشىسى، نامان ئاكىنىڭ ئۆيىگە ئاپىرئەتكىنىمىز تۈزۈكتەك قىلىدۇ.
— شۇنچە چوڭ شەھەردە نامان قالالمىغان ئادەم ئۇ يەرگە قانداق پاتىدۇ؟

— ئۆكەم، ئويلاپ باق: بىز ئابدەمنى نەگىلا يوشۇرمايلى،

ئوسمان بەربىر شەھەردىن ئىزدەيدۇ، يۇلغۇنلۇقتىن ئىزدەش
ئۇنىڭ چۈشىگىمۇ كىرمەيدۇ. بۇ بىر ئىككىنچىدىن، يۇلغۇنلۇق
ھەپتىلەپ - ئايلاپ ئادەم ئايىغى تەگمەيدىغان باياۋان. نامان ئاكا
پاناھ بولۇشقا رازى بولسىلا، ئابىدەم ئۇ يەرگە قۇمغا سۇ
سىڭگەندەك سىڭىپ كېتىدۇ.

سۇلايمان قايىل بولغان ھالدا ئايۇپ ئاكاغا ھۆرمەت بىلەن
تىكىلدى.

— ئۇنداق بولسا، بۈگۈن كېچىلا شۇ يەرگە ئاپىرىۋېتىشنىڭ
ئىلاجىنى قىلايلى.

— بۈگۈن ئاپىرىۋەتسەڭمۇ بولىدۇ. لېكىن، ئالدى بىلەن
نامان ئاكىنىڭ تومۇرىنى تۇتۇپ باققىنىڭ تۈزۈكمىكىن؟

— ئەمەسە ھازىرلا بېرىپ، ئۇنىڭ بىلەن سۆزلىشىپ كېلەي.

— مەيلى، بارساڭ بارغىن، قالغان ئىشلارنى ئەتە
مەسلىھەتلىشەرمىز.

— ماقۇل.

.....

سۇلايمان ھويلا ئىشىكىدىن چىققاندا، ئۇلغاغا ئوت ئېلىپ
قايتقان رەناخان بىلەن دوقۇرۇشتى.

x

x

x

ئۈچ كۈندىن بۇيانقى تاياق، تىل - دەشنىم دەستىدىن
ئۆستىخانلىرى چىقىۋېتىلگەندەك قاتتىق ئاغرىۋاتقان ئابىدەم
شادىلىرى ئارىسىدىن قۇشقاچمۇ كىرەلمىگۈدەك قىلىپ ياسالغان
تۈگۈلۈكتىن قاپقاراڭغۇ ئاسمانغا تىكىلگىنىچە، مەڭزىنى بويلاپ
توختاۋسىز ئېقىۋاتقان كۆز ياشلىرىنى پات - پات كۆڭلىكىنىڭ
يېڭى بىلەن سۈرتۈپ، كېپەك، كۈنجۈرە قاچىلانغان قاپ - تاغلار

ئۈستىدە تۈگۈلۈپ ئولتۇرۇپ: «شەۋكەت، نەلەردە يۈرىدىغانسەن، جېنىم بالام؟ — دەيتتى ئۆزى بىلەن ئۆزى گەپلىشىپ، — ئۇكاڭغىغۇ سانىخان ئاچام ئىگىدارچىلىق قىلىپ تۇرار، ساڭا تەس بولدى — دە!.....»

تاشقىرىدا كىملەرنىڭدۇر پەس ئاۋازدا سۆزلەشكەن ئۇنى ئابىدەمنىڭ خىيالىنى بۆلۈۋەتتى. ئۇزۇن ئۆتمەي، ئامبارنىڭ قۇلۇپى شارقىلاپ ئېچىلدى. ئابىدەم ئىشكە تىكىلدى. ئۇ ئەمدى كېچىلىك سوراققا ئېلىپ چىقىلىشنى كۈتۈۋاتاتتى. ئىشك ئېچىلدى، مىلىق تۇتقان بىر كىشى بېشىنى ئىچكىرىگە تىقىپ، پەس ئاۋازدا:

— ئابىدەم، ئويغاقمۇ سىز؟ — دېدى.

ئابىدەم، بوسۇغىدا تۇرغان بۇ ئادەمنىڭ چىرايىنى پەرق ئېتەلمىگەن بولسىمۇ، ئاۋازىدىن ئۇنىڭ سابىر ئىكەنلىكىنى تونۇدى ۋە يەڭگىل نەپەس ئېلىپ:

— ھەئە، — دەپ جاۋاب بەردى.

سابىر ئەتراپقا ئالاق - جالاق بىر نەزەر تاشلىۋېتىپ، ئۇن - تىنسىز ئىچكىرىگە كىرىپ، كۆزنەكلىرى يوق پاكارغىنا دېرىزىنىڭ تۈۋىگە كەلدى - دە، ھەش - پەش دېگۈچە دېرىزە قاپقىنىنىڭ قۇلۇپىنى قايرىپ چىقاردى. دېرىزە ۋە قاپقانى ئاستا ئېچىپ، سىرتقا غىل - پال كۆز يۈگۈرتكەندىن كېيىن، يەنە يېپىپ قويۇپ، ئىشك تۈۋىگە قايتىپ كەلدى ۋە ئەتراپقا بىرقۇر كۆز يۈگۈرتۈۋەتكەندىن كېيىن، ئابىدەمنى قېشىغا كېلىشكە ئىشارەت قىلدى. ئابىدەم ئۇنىڭغا يېقىنلاشتى. سابىر پىچىرلاپ ئۇنى - بۇنى تاپىلدى. ئاندىن:

— چۈشەندىڭىزمۇ؟ — دەپ سورىدى.

— چۈشەندىم.

— ئۇنداق بولسا، قالغان گەپنى كېيىن ئۇقارسىز.

ئىشك قۇلۇپلاندى.

ۋاقىت ناھايىتى ئاستا ئۆتمەكتە. ئابدەمنىڭ ھەم ئۆمىد، ھەم ئەندىشە بىلەن تولغان يۈرىكى ناغرا چالغاندەك گۈيۈلدەيتتى، قۇلقى ئىشككە ئىدى.

نەچچە كىشىنىڭ ئۈنلۈك سۆزلەشكەن ئاۋازى بارغانسېرى يېقىنلاپ كەلدى:

— يائىللا..... ئاغىنىلەر، قورسىقىمىزنى ئۆلگۈدەك ئاچقۇزۇ-
ۋەتتىڭلار! خوتۇنۇڭلارنىڭ كۆزىگە قاراپ ئولتۇرۇۋەرگىچە، بالدۇرراق كەلسەڭلار بولماسىدى؟

— ھەممىسى ھېلىقى سۇلايمان دېگەن تەخسىكەش غالىچىنىڭ كاساپىتى!

— ئۇ نېمە قىلدى؟

— نېمە قىلاتتى، ئوسمان جۇرىنىڭ ئۆيىدىن يامغۇر ئۆتىدىغان بولۇپ قاپتىكەن، بۇ گەپنى ئاڭلىغان سۇلايماننىڭ غوجا ئاكىسىغا خىزمەت كۆرسەتكۈسى كەلدى بولغاي، نەچچىمىزنى تۇتۇۋېلىپ ئۆگزىگە لاي سالغىلى سالىدى.

— ئۆزىمۇ ئىشلىگەندۇ؟

— ئىشلىمەي قالامدۇ..... كەچكىچە ئازگالدىن چىقماي لاي ئەتتى دەڭلا! قاراڭغۇ چۈشۈپ، كۆز باغلىنىپ كەتسىمۇ، ئادەمنى قويۇۋەتمىگىنىچۇ تېخى!.....

— ئەمەس، ئوسمان مۇدىرنى بىر خۇش قىلىۋېتىپتۇ - دە!

— قاراپ تۇرۇڭلار، ئۇزۇنغا قالماي، ئوسمان جۇرىنى شېرىپنىڭ لىيەنجاڭلىقىنى ئۇنىڭغا ئېلىپ بېرىدۇ!

— ئۇنى تېخى ياچېيكا ھەيئەتلىكىگە ئۆستۈرىدىغاننىڭ گېپىمۇ بار.

— بۇ گەپچە، سىلەرمۇ قۇرۇق قالمايدىكەنسىلەر - دە!

— بىزگە بىرنەرسە تېڭىپ قالغۇدەك بولسا، ھەممىسىنى

سېلەرگە ئۆتۈنۈپ بېرەرمىز! «ئەتىكى قۇيرۇقتىن بۈگۈنكى ئۆپكە ياخشى» دەپ، بىر قازان ئۇماچ ئەتكۈزۈپ بەرگەن بولسا كىمنىڭ دەردى ئۆپكە بارساق، خوتۇنلىرىمىزنىڭ تاپسىنى دېمەمسىلەر تېخى! ساقلا، ساقلا، ئەتكەن ئاشلىرى مۇلغۇي بولۇپ كېتىپتۇ.

— ھا، ھا، ھا! ئۇنداق بولسا، بىز شۈكۈر قىلساق بولغۇدەك.

— شۇنى دەڭلا!

— ئەمىسە، ماۋۇ جانىۋالارنى قۇلىقىدىن تۇتۇپ، ساناپ ئۆتكۈزۈۋالامسىلەر؟

— بولدى، كېتىۋېرىڭلار.

— ياق، رەسمىيەت چالا ئۆتىلىپ قالسا، ئەتە دەشنام يەرمىز؟!

— بۇمۇ بىر ئارتۇقچە ئاۋازىگەرچىلىك بولدى - دە، ئادەمگە!

—

ئىشك ئېچىلىپ، قولچىرىغىنىڭ ئۆتكۈر نۇرى ئابدەمنىڭ كۆزىگە چۈشتى. ئۇ سوزۇپ بىر ئىنجىقلاپ، يۈزىنى تام تەرەپكە قىلىۋالدى.

— ئابدەك، ھاياتمۇ سەن؟

— ھىم بۇ شەرققە ئۈنچە ئاسان ئۆلمەيدۇ! ئەگەر بۇنىڭ كۆرگەن كۈنلىرىنى باشقا خوتۇن كىشى كۆرىدىغان بولسا، بۇ دۇنيادا ئاللىقاچان روھىمۇ قالمايتتى.

ئىشك قۇلۇپلاندى. تىللاش داۋام قىلماقتا ئىدى:

— بۇنىڭ جېنى ئىتنىڭ جېنىدىن چىڭ ئىكەن دېگەنلار ئۇزۇن ئۆتمەي، سادىرنىڭ ئاۋازى چىقتى:

— مەنسۇر، تاماكاڭ بارمۇ؟

— بار.

— ئەكبەلە، بىر چېكىم بەرگىنە.
— سادىر، يۈرگىنە ئاداش. تاماكاڭنى يولدا ماڭغاچ
چېكەرسەن.

بۇ سابىرنىڭ ئابىدەمگە بەرگەن بەلگىسى ئىدى.
ئابىدەم ئورنىدىن تۇردى - دە، دېرىزىدىن چىقىپ، قاپقاڭنى
ياپتى.....

ئىككى كىشى مىنگەشكەن ۋېلىسپىت ئېكىنزارلار، ئورمانلىقلارنى
كەينىدە قالدۇرۇپ، يانتاق، قامغاق قاپلىغان چۆلىنى توغرىسىغا
كېسىپ، غەربكە — يۇلغۇنلۇق تەرەپكە قاراپ ئوقتەك ئۇچماقتا.
ئۇلار ئابىدەم بىلەن سۇلايمان ئىدى.
ئابىدەمنىڭ كۆزىدە ياش، سۇلايمان پىدالىنى شۇنداق كۈچەپ
تېپەتتىكى، كېچىنىڭ جىمجىتلىقىدا ئۇنىڭ ھاسىراپ -
ھۆمۈدەشلىرى ئابىدەمنىڭ قۇلقىغا ئېنىق ئاڭلىنىپ
تۇراتتى.

«نەگە بارىدىغاندۇق؟»

ئابىدەم بۇ سوئالنى ئاغزىدىن چىقىرىشقا پېتىنالمىيىتى.
يۇلتۇزلار يۈزىنى بۇلۇتلار توسۇپ، ئەتراپ تاڭ ئالدىدىكى
قاراڭغۇلۇق ئىلكىگە چۆمدى. تۇنجى بولۇپ ئويغانغان تورغاي
ئۈۋىسىدىن ئۇچۇپ چىقىپ، ئاسماندا مۇئەللەق توختاپ، ئىشتىياق
بىلەن سايراشقا باشلىدى. كۆز يېتىم يەردە بىر نەرسىنىڭ قارىسى
كۆرۈندى. سۇلايمان ئىتتىك ۋېلىسپىتنى تورمۇزلىدى - دە، يەرگە
چۈشتى. خىجالەتتە ئولتۇرغان ئابىدەم يىقىلىپ چۈشكىلى تاس
قالدى. لېكىن، دەرھال ئېسىنى يىغىپ يەرگە دەسسەۋالدى.

— ئابىدەم، — دېدى سۇلايمان ئەنسىز ئاۋازدا، —
ئالدىمىزدىن بىر كىم كېلىۋاتىدۇ. بىردەم يوشۇرۇنۇپ تۇرايلى.
سۇلايمان شۇنداق دېدى - دە، ۋېلىسپىتنى يولنىڭ چېتىگە
تارتتى. ئىككىيلەن چوقچىيىپ تۇرغان قۇم - شور دۆۋىلىرىدىن

بىرىنىڭ دالدىسىغا يوشۇرۇندى. ئابىدەم دەككە - دۈككە ئىچىدە تىنىقنىمۇ سىرتقا چىقارمايتتى. سۇلايمان پۈتۈن زېھنى بىلەن ھېلىقى كۆلەڭگىنى كۆزەتمەكتە ئىدى.

مانا، ئات تۇيىقىنىڭ بىر خىل دۈكۈرلىگەن ئاۋازى بارغانسېرى يېقىنلاپ كەلدى. ئۇزۇنغا قالماي، ئاپئاق ئاتقا مىنگەن بىر ئادەم ئۇلارنىڭ يېنىدىن ئۆتۈپ كەتتى. ئاتلىق بەش قەدەمچە يېراقلاشقاندا، سۇلايمان چاچراپ ئورنىدىن تۇردى - دە: - دادىكا! - دەپ ئۈزلۈك توۋلىغىنىچە يۈگۈرۈپ يولنىڭ قاق ئوتتۇرىسىغا چىقتى.

ئاتلىق دەرھال ئېتىنى توختاتتى - دە، بېشىنى كەينىگە بۇراپ: - بالام، سۇلايمان ئاخۇنمۇسىز؟ - دېدى. - دادىكا، بۇ يەردە نېمە ئىش قىلىپ يۈرىلا؟ - شۇنچە كۈتسەك كەلمىدىڭىز. بىرەر پېشكەللىك بولدىمىكىن، دەپ ئالدىڭىزغا كەلگەنىدىم. تىنچلىقنۇ؟ - تىنچلىق.

سۇلايمان ئاتلىق ئادەم بىلەن قول ئېلىشىپ كۆرۈشتى ۋە نېمە ئۈچۈن كېچىككەنلىكىنىڭ سەۋەبىنى قىسقىچە چۈشەندۈردى. ئاندىن ئابىدەمنى چاقىرىپ تونۇشتۇردى.

- كېلىڭ قىزىم، - دېدى ئاتلىق ئاتىلارچە مېھرىبان ئاۋازدا، - كەينىمگە مىنگىشىڭ. ئەمدى سىزگە ئوسمان تۇرماق، ئۇنىڭدىن يوغانراقنىڭمۇ قولى يەتمەيدۇ. ھەي..... بۇ يەلەكنى!.....

ئابىدەم قورۇنۇپراق ئاتقا يېقىنلاشتى. سۇلايمان ئۇنى پۈتىدىن يۆلەپ ئاتقا مىندۈرۈپ قويدى. بۇ چاغدا ئاتلىق:

- بالام، سىزچۇ؟ - دېدى سۇلايمانغا بۇرۇلۇپ، - كېچىچە تازا چارچىغانسىز، بىزنىڭكىدە قانغۇدەك بىر ئۇخلىۋېلىپ، كەچقۇرۇن قايتىپ كەتمەمسىز؟

— مەن قايتاي، — دېدى سۇلايمان ئېلىسىپىنى يۈلەۋېتىپ،
— مەن ئابدەمنى ئىزدەشكە باشلامچىلىق قىلىمىسام بولمايدۇ!.....
سۇلايمان «باشلامچىلىق» دېگەن سۆزنى كىنايە ئارىلاش
ئېيتتى. ئاتىلىق كۈلۈپ قويۇپ:
— ماقۇل، شۇنداق قىلىڭ، تاپالىسىڭىز، ماڭمۇ خەۋەر
بېرىۋېتەرسىز! — دېدى.
— جەزمەن خەۋەر بېرىمەن!

—

— خوش، بالام!

— خوش، دادىكا!

ئاتىلىق تىزى بىلەن ئاتنى دېۋىتتى. ئات تاراسلاپ يورغىلاپ،
بىردەمدە كۆردىن غايىب بولدى.....

ئابدەمنىڭ قاچقانلىقى سېزىلگەندىن كېيىن، ئوسمان پۈتۈن
دادۇنىنى بېشىغا كىيىدى. سۇلايمان شەھەردىكى «يىغىۋېلىش
پونكىتى» غا خەۋەر قىلىش باھانىسى بىلەن بۇ ياققا ئۇچتى.....

— قالتىس بەلەن ئىش قىپسىلەر، يولداشلار!.....
رەھمەتجان ھاياجان بىلەن سۆزلەۋېتىپ، ئۇيقۇ باسقىنىدىن
سۇلايماننىڭ كۆزلىرىنىڭ يۇمۇلۇپ كېتىۋاتقىنىنى كۆرۈپ قالدى -
دە، يۈرىكى ئېچىشىپ كەتتى.

— يۈرۈڭ، — دېدى ئۇ ئورنىدىن تۇرۇپ، — بىزنىڭ ئۆيگە
چىقىپ، بىردەم كۆزىڭىزنى يۇمۇۋېلىڭ، قالغان ئىشلار توغرىلۇق
كېيىنچە مۇگدىشارمىز.

— سەل ئۈگىدەك باسقاندەك قىلىۋاتىدۇ، بېشىمنى سوغۇق
سۇدا يۇيۇۋەتسەملا يەڭگىللەپ قالىمەن.

— چاقچىڭىزنى قويۇڭ، ھازىر سىزنىڭ بىرىنچى ۋەزىپىڭىز
ئۇخلاش، ئۇيقۇغا قانغاندىن كېيىن، سىزگە يەنە يېڭى ۋەزىپە بار.

رەھمەتجان ئىشك تەرەپكە ماڭدى. سۇلايمانمۇ نائىلاج ئورنىدىن تۇردى ۋە ئۆيگە چىقىپ ھايال ئۆتمەي، كارىۋاتقا يانپاشلاپ ئۇخلاپ قالدى. رەھمەتجان ئۇنىڭغا ئاجايىپ ئىپتىخارلىنىش ھېسسىياتى بىلەن بىردەم تىكىلىپ تۇردى - دە، پۇتىنىڭ ئۈچىدا دەسسەپ ئۆيىدىن چىقىپ، ئىشكىنى سىرتىدىن قۇلۇپلىدى. ئىشخانا تەرەپكە كېتىۋېتىپ ماۋۇلارنى خىيالىدىن ئۆتكۈزدى:

بۇ يىل يازنىڭ بىر كۈنى، رەھمەتجان جىنايى ئىشلار دېلوسىغا چېتىشلىق بىر ئادەمنىڭ ئەھۋالىنى ئىگىلەش ئۈچۈن قاراقۇمغا كەلدى. ئۇنىڭ بىرىنچى ئۇچراشقان تونۇش ئادىمى سۇلايمان بولدى. ئۇ سۇلايماندىن ئابىدەمنىڭ تەقدىرى توغرىسىدىكى گەپلەرنى ئاڭلىغاندا، يۈرىكى شۇنداق قاتتىق ئازابلاندىكى، دەسلەپ ئابىدەمنىڭ قېشىغا بېرىپ ئۇنىڭغا تەسەللى - خاتىر ئېيتقىلى تاس قالدى. كېيىن دەرھال بۇ پىكرىدىن ياندى - دە، ئابىدەمدىن ئايرىلىشقا كۆزى قىيمىغان ھالدا يىراقلاشتى. دادۇيىگە كېلىپ ئوسمان بىلەن ئۇچراشقاندىن كېيىن، تېخىمۇ كەيپى ئۈچتى. ئۈچىنچى قېتىم كەلگىنىدە، ئابىدەمنى پۈتۈن دادۇي بويىچە تەنقىد قىلىنىۋاتقان ھالەتتە كۆردى، ئۇنى ئەڭ ئاكتىپ «تەنقىد» قىلىۋاتقانلار ئوسمان بىلەن سۇلايمان ئىدى.....

رەھمەتجان شۇ كېچىسى سۇلايماننىڭ ئۆيىدە قونۇپ قالدى. لېكىن، ھەرقانچە قىلىسمۇ ئۇيقۇسى كەلمىدى. — ئوكام، — دېدى ئۇ سۇلايماننى ئاستا ئوقۇپ، — ئۇخلىدىڭىزمۇ؟

— ياق، — ئەمدىلا كۆزى ئېلىنىشقان سۇلايمان چۆچۈپ بېشىنى كۆتۈرۈپ، رەھمەتجانغا تىكىلدى، — قانداق دەيسىز؟

— سىزدىن بىر ئىشنى سورىماقچىدىم.
— قايسى ئىشنى دەيسىز؟ — سۇلايمان سەگە كىلىشىپ،
قولنى سەرەڭگىگە ئۇراتتى.

— چىراغنى ياقماڭ، مۇشۇنداق يېتىپ مۇڭدەشايلى، —
رەھمەتجان سۇلايماننىڭ قولىنى تۇتۇۋالدى، — مۇشۇنداق
چىرايلىق ئايدىڭدا چىراغ يېقىشنىڭ نېمە ھاجىتى؟! ھېلىقى
ئابدەم دېگەن ئايال توغرىسىدا بىلىدىغانلىرىڭىزنى سۆزلەپ
بېرىڭە.

— ئابدەم توغرىلۇق؟ ئۇنىڭ نېمىسىگە قىزىقىۋاتىسىز؟
— ساقچىلارنىڭ ھەر خىل ئۇنسۇرلارنىڭ ئەھۋالىنى بىلىپ
قويغىنىنىڭ زىيىنى يوققۇ؟

سۇلايمان سەل ئوڭايىسىزلىنىپ قالدى. ئۇ رەھمەتجانغا
تۈيدۈرماي، پۇتلىرىنى ئاستا يىغدى - دە، جەينىكى بىلەن
تەككىيەگە يۆلىنىپ، بىر ئاز ئۆرە بولدى. ئاندىن ئابدەم توغرىسىدا
بىلىدىغانلىرىنى يېپىدىن يىڭىسىگىچە سۆزلىدى. ئاخىردا:

— بۇ خوتۇن قارىماققا ناھايىتى ياۋاشتەك كۆرۈنىسمۇ،
ئەمەلىيەتتە ئۆتۈپ كەتكەن شەددات ئىكەن. نېمە ئۈچۈن
دېسىڭىز، پۈتۈن دادۇيدىكى ھەممە ئادەمنى ئۆزىگە تارتىپ بولدى.
باياتىن كۆردىڭىز، ئۇنىڭ بىلەن تەنقىد قىلغانلارنىڭ
ھەممىسى ئۇنىڭ ئالدام خالىتىسىغا چۈشكەن ئادەملەر، ھەتتا ئايۇپ
دېگەن ھوقۇقدارمۇ ئۇنىڭ شالىتىقىغا تەيىپلىپ، ئىككى يىلنىڭ
سۇ قۇرۇلۇشىدىن كېلەلمەيۋاتىدۇ. دەپ قوشۇپ قويدى.

— مۇنداق دەڭ ئوسمانچۇ؟

— ئوسمان جۇرىنى دەمسىز؟

— ھەئە.

— قالتىس ئادەم ئۇ! — سۇلايمان مەغرۇرانە سۆزلەپ كەتتى، —
پۈتۈن دادۇينى بىر قولىدا چۆرۈۋاتىدۇ دەڭ! گۈڭشېمۇ، ناھىيەمۇ

داۋاملىق ئۇنىڭ گېپىنى قىلىدۇ. ئەگەر ئۇ بىر - ئىككى يىل بوشاشماي شۇنداق ئىشلەيدىغان بولسا، گۇڭشى ئىنقىلابىي كومىتېتىنىڭ مۇدىرى بولۇپ قېلىشىدا گەپ يوق.

— ئۇ قاچاندىن بېرى كادىر؟

— ھوقۇق تارتىۋېلىشتىن بۇيان.

— بۇرۇن نېمە ئىش قىلاتتى؟

— دېھقان، دېھقان ئىدى. دېھقان بولغاندىمۇ، باغقا بۇيرۇسا

تاغقا، تاغقا بۇيرۇسا باغقا چاپىدىغان، ئىش خۇشياقماس ھۇرۇن

ئىدى. «مەدەنىيەت زور ئىنقىلابى» شۇنداق باشلىنىۋىدى، ھەممە

كارامىتىنى بىراقلا كۆرسەتتى دەگەن ئۇ!

— سىز ئۇنىڭدا بىراقلا مۇشۇنداق چوڭ ئۆزگىرىش پەيدا

بولۇشتىكى سەۋەبىنى ئويلاپ باقتىڭىزمۇ؟

— سەۋەب.....؟ سەۋەبىنى..... ياق، ئويلاپ

كۆرمەيتىمەن.....

بۇ غەلىتە سوئالدىن ھېچ نەرسىنى ئاڭقىرالماي قالغان

سۇلايماننىڭ ئۇنى ئۆچۈپلا كەتتى. رەھمەتجان بىردىن كەسكىن

تەلەپپۇزدا سۆزلەپ كەتتى:

— مانا، مۇشۇ ئىشىڭىز بولماپتۇ، يولداش سۇلايمان! —

رەھمەتجان «يولداش» دېگەن سۆزنى ئەتەي جاراڭلىق ئاۋازدا

ئېيتتى، — نەچچە بالغا ئاتا بولغان چېغىڭىزدا، ياخشى -

ياماننى پەرق ئەتمەي، ئۇچرىغانلىكى بىرىگە قالايمىقان ئەگىشىپ،

ئادەم ئۇرۇش، ئادەم تىللاشنى ئۆزىڭىزگە كەسىپ قىلىۋالسىڭىز

قانداق بولغىنى؟! —

رەھمەتجان چوڭقۇر بىر نەپەس ئېلىپ جىم بولۇپ قالدى.

سۇلايمان كۆزلىرىنى چەكچەيتكىنىچە رەھمەتجانغا ھەيرانلىق بىلەن

بىرھال تىكىلىپ، دۇدۇقلاپ تۇرۇپ مۇنداق دېدى:

— راستىمنى ئېيتسام..... گېپىڭىزنىڭ تېگىنى چۈشىنەل -

مىدىم.....

— چۈشىنىشەلمىدىم؟ — سۇلايماننىڭ ئاۋازىدىن ئۇنىڭ گاغىگىراپ قالغانلىقىنى سەزگەن رەھمەتجان تەلەپپۇزىنى سەل ئۆزگەرتتى، — توغرا، بەلكى گېپىمنى راستتىنلا چۈشىنىشەلمىگەندۇرسىز. قۇلاق سالغۇڭىز كەلسە، بەزى نەرسىلەرنى چۈشۈندۈرۈپ قويۇشۇم مۇمكىن.

— نېمىشقا قۇلاق سالمايدىكەنمەن! سۆزلەڭ. سىز بىلىملىك ئادەم، ئۇنىڭ ئۈستىگە ئۇزاقتىن بۇيان قانۇن بىلەن ھەپلىشىپ كېلىۋاتىسىز. مەن قارا قورساققا ياردەم قىلىڭ!.....

رەھمەتجان نۆۋەتتىكى ۋەزىيەت، سىياسەتتىكى تۇراقسىزلىق، خەلقنىڭ رايسى قاتارلىق مەسىلىلەر ئۈستىدە ئالدىرىماي، قايىل قىلارلىق قىلىپ خېلى ئۇزۇن سۆزلىدى.

— ئويلاپ بېقىڭ، — دېدى سۆزىنىڭ ئاخىرىدا، — ئايۇپكام كىم، ئوسمان كىم؟ يىراقنى قويۇپ تۇرۇپ، ئايۇپكام دادۇپكامغا رەھبەرلىك قىلغان چاغلاردا، دادۇپكامنىڭ ئىشلەپچىقىرىش ئەھۋالى، ئەزالارنىڭ تۇرمۇش سەۋىيەسى قانداق ئىدى؟ ھازىرچۇ؟ مۇشۇ ئىككى مەسىلىنى ئويلاپ كۆرسىتىڭىزلا ھەممىنى چۈشىنىۋالالايسىز.

خېلى داۋام قىلغان جىملىقتىن كېيىن سۇلايمان چوڭقۇر بىر ئۇلۇغ - كىچىك تىنىۋېلىپ مۇنداق دېدى:

— راستىمنى ئېيتسام، كاللامدىن ئۆتمەيدىغان ئىشلار ناھايىتى جىق. مەسىلەن، ئايۇپكامدىن ھوقۇق تارتىۋېلىنغان كۈندىن ئېتىبارەن، قاراقۇمدا گويا ۋارىس بەگ تىرىلگەندەك بولدى. مەن دەسلەپ بەزى پارتىيە ئەزالىرى بىلەن مەسلىھەتلىشىپ، ئۇنىڭغا قارشى تەرەپتە تۇرغان. ئۇزۇن ئۆتمەي يۇقىرىمۇ، گۇگشىمۇ ھوقۇق تارتىۋېلىشنى قوللىدى. شۇنىڭ بىلەن بىزگە «تەسلىم» بولماي بولمىدى. لېۋىمىزنى چىشلەپ، ئۇنىڭ

بۇيرۇغىنىنى قىلىپ مۇشۇ يەرگە كەلدۇق. ئەمما، ھەي.....
يۈرىكىم قان دەگە، قان!..... ئېيتىپ بېقىڭە: رادىيودا، گېزىتتە،
يۇقىرىنىڭ بارلىق ھۆججەتلىرىدە ئاشۇ بىر نېمىلەرنىڭ قىلغان -
ئەتكەنلىرى «توغرا» دەپ ماختىلىۋاتىدۇ. مۇشۇنداق
كېتىۋېرىدىغان بولسا.....

سۇلايمان گېپىنىڭ قۇيرۇقىنى يۇتۇۋەتتى. رەھمەتجان ئۇنىڭ
نېمىنى ئاغزىدىن چىقىرىشقا جۈرئەت قىلالمايۋاتقانلىقىنى دەرھال
چۈشەندى ۋە:

— مۇشۇنداق كېتىۋېرىدىغان بولسا، كوممۇنىزمغا ئەمەس،
فاشىزمغا كېتىپ قالىمىز، دېمەكچىمۇسىز؟ — دەپ سورىدى.
«قاياقچە بېشى بار ئادەمنىڭ ئوشۇقچە مېڭىسى بولىدۇ».
سۇلايمان ئەسلىدە شۇنداق دېمەكچىدى، لېكىن سۆزلەۋېتىپ،
ئۆزىنى بۇ پىشقان رازۇپچىككە ئالدىغاندەك ھېس قىلدى - دە:
— ياق، ئۇ..... ئۇنداق دېمەكچى ئەمەس، — دەپ
دۇدۇقلىدى.

ئىككىنچى، ئۈچىنچى كېچىسىمۇ رەھمەتجان سۇلايماننىڭ كىدە
قوندى. رەھمەتجان قانچە كۆپ چۈشەندۈرگەنسېرى، سۇلايماننىڭ
شۇنچە جاھىللىقى تۇتتى.

— مېنى تولا قېچىقلاۋەرمەڭ، — دېدى ئۇ ئاخىر بىراقلا بۆرە
تېرىسىنى كىيىپ، — ھەرقانچە ئاۋارە بولسىڭىزمۇ، بەربىر
مەندىن سىزگە ھېچنېمە چىقمايدۇ! ئەڭ ياخشىسى، قىلتاقنى
مەندىن باشقىراق بىرىگە قۇرسىڭىز بولارمىكەن!.....
رەھمەتجان قاقاقلاپ كۈلۈپ كەتتى.

— مۇنداق دەڭ..... سىزگە قىلتاق قۇرۇۋېتىپتىمەن - دە؟
ھا، ھا، ھا!..... يولداش، سىز مېنى شۇنداق قارا يۈرەك ئادەم
دەپ ئويلايمىز؟

— ئەمەسە نېمىشقا ئاغزىمنى تاتىلاۋېرىسىز؟

سۇلايماننىڭ ئەلپازى بۇزۇلغانىدى. ئۇ قەپەستىكى يولۋاستەك تېپىرلاپ، پۇتلىرىنى دەم سوزۇپ، دەم يىغاتتى، يۇشۇلدايتتى، چىشلىرىنى غۇچۇرلىتاتتى. رەھمەتجان ئەمدى گەپنى ئەگىتىپ يۈرمەي، كۆڭلىدىكىنىڭ ھەممىسىنى بىراقلا تۆكۈۋەتتى:

— يولداش سۇلايمان، — دېدى ئۇ، — مەيلى ئىشىنىڭ، مەيلى ئىشەنمەڭ، مەن سىزنىڭ ئەڭ سادىق دوستلىرىڭىزنىڭ بىرى. سىزگە بېرىدىغان دوستانە مەسلىھەت: ئالدى بىلەن ئۆزىڭىزنىڭ ئادەم ئىكەنلىكىڭىزنى، شۇنداقلا پۈتكۈل ئىنسانىيەتكە بەخت - سائادەت يارىتىشنى ئەڭ ئالىي مەقسەت قىلغان كوممۇنىستلارنىڭ بىرى ئىكەنلىكىڭىزنى ئۇنتۇماڭ! شۇنى بىلىڭكى، ھازىر يۇقىرىدىمۇ، تۆۋەندىمۇ بەزى قارا نىيەت ئادەملەر جەمئىيەتنىڭ قالايمىقانچىلىقتىن پايدىلىنىپ خالىغانچە ئەسكىلىك قىلىۋاتىدۇ. يامانغا يانتاياق بولۇپ، ياخشىلاردىن ئۆچ ئېلىۋاتىدۇ، زەربە بېرىۋاتىدۇ. ئويلاپ بېقىڭ، پارتىيەمىز بۇنىڭغا مەڭگۈ يول قويۇۋېرمىدۇ؟ ياق، ھەرگىزمۇ يول قويمايدۇ! ھامان بىر كۈنى بۇ قالايمىقانچىلىققا خاتىمە بېرىپ، قارا نىيەتلەر، سۇيىقەستچىلەردىن تەلتۆكۈس ھېساب ئالىدۇ. ئەنە شۇنداق كۈنلەر يېتىپ كەلگەندە، خەلق ئالدىدا، پارتىيە ئالدىدا يەرگە قاراپ قالماي دېسىڭىز، ھازىردىن باشلاپ كالىڭىزنى ئىشقا سېلىڭ، ھەرقانداق بىر ئىشقا قول تېقىشتىن بۇرۇن، ئۆزىڭىزگە: «نېمە ئۈچۈن» دېگەن سوئالنى قويۇشقا ئادەتلىنىڭ.

گەپ ئارىسىدا، رەھمەتجان قانۇننىڭ ھېچقانداق بىر ماددىسىدا بىرەر ئادەمنىڭ بىرەر ئېغىز خاتا گەپ قىلىپ قويغىنى، بىرەر قەدەم يولنى خاتا مېڭىپ قويغىنى ئۈچۈنلا ئۆلۈم جازاسى بېرىلىدىغانلىقى توغرىسىدا ھېچقانداق بەلگىلىمە يوقلۇقى، بىراق ئادەم ئېتىش ھوقۇقى ئۆلكە (ئاپتونوم رايون) لەرگە چۈشۈرۈۋېتىلگەن قىسقىغىنا ۋاقىت ئىچىدە، نۇرغۇن ئادەمنىڭ

ناھەق ئېتىۋېتىلگەنلىكى، مەركەز بۇ ئەھۋالنى سەزگەندىن كېيىن، دەرھال تەدبىر قوللىنىپ، ئادەم ئېتىش ھوقۇقىنى يەرلىك ئورگانلارنىڭ قولىدىن قايتۇرۇۋالغانلىقىنى سۆزلەپ ئۆتتى. ئەزەلدىن مۇنداق چوڭ ئىشلار ئۈستىدە زادىلا باش قاتۇرۇپ باقمىغان سۇلايمان ئۇنىڭ سۆزلىرىنى دىققەت بىلەن تىڭشىدى. بۇغراجاننىڭ ئۆلۈمىگە نىسبەتەن كۆڭلىدە يوغان بىر سوئال ئالامىتى پەيدا بولدى. رەھمەتجان ئۇنىڭ كۆڭلىدىكىنى بىلىۋالغاندەك، سۆزىنىڭ ئاخىرىنى مۇنداق تۈگەتتى:

— ماقۇل، بۇغراجاننىڭ ئۆلۈمىنىڭ ھەق - ناھەقلىكى توغرىلۇق ھازىرچە بىرنەرسە دېمەي تۇرايلى..... ئابدەمدە ۋە ئۇنىڭ بالىلىرىدا نېمە گۇناھ؟ ئويلاڭ، يولداش سۇلايمان! سىياسەتنىڭ ياكى قانۇننىڭ قايسى ماددا، قايسى تارمىقىدا، بىرەر كىشى گۇناھ ئۆتكۈزسە، ئۇنىڭ پۈتۈن ئائىلىسىدىكىلەر گۇناھكار بولىدۇ دەيدىغان بەلگىلىمە بار؟!..... ئەگەر مېنى: «پارتىيە ئىچىگە سوقۇنۇپ كىرىۋالغان ئەكسىيەتچى ئىكەن» دەپ قارىسىڭىز، ئەتىلا ئۈستۈمدىن ماتېرىيال يېزىپ، تەشكىلگە تاپشۇرسىڭىزمۇ بولىدۇ!


.....
ئۇلار ئۇخلاپ قېلىشتى. ئەتىسى رەھمەتجان يولغا چىقىش ئالدىدا، ئۇيقۇسىزلىقتىن كۆزلىرى قىزىرىپ كەتكەن سۇلايمان ئۇنىڭ قولىنى مەھكەم قىسىپ تۇرۇپ:

— مەن كېچىچە ئويلىنىدىم. چوقۇم سىز دېگەندەك قىلىمەن، ۋىجدان بىلەن ئىش قىلىپ، كوممۇنىستىلىق بۇرچۇمنى ئاقلايمەن! — دېدى.

سۇلايمان دېگىنىنى قىلدى: دەسلەپ ئۆزىنىڭ «دىكتاتورا دۇيى» دىكى ھوقۇقىدىن ئۈستىلىق بىلەن پايدىلىنىپ، ئابدەم قاتارلىق «ئۇنسۇر» لارغا قارىتىلغان نازارەتنى بوشاشتۇردى. ھەر

خىل يوللار بىلەن ئۇلارنى بېھۇدە ئازاب چېكىشتىن ساقلاپ قالدى. كېيىن سابىر، ناسىر قاتارلىق ئاق - قارىنى پەرق ئېتەلەيدىغان يىگىتلەرنى قولغا كەلتۈرۈپ، ئوسمان، شېرىپ قاتارلىقلارغا قارشى يوشۇرۇن كۈرەشنى قانات يايدۇرۇۋەتتى. چوڭراق بىر ئىشقا تۇتۇش قىلماقچى بولسا، رەھمەتجان بىلەن ئايۇپ ئاكنىڭ مەسلىھەتىنى ئالدى ۋە نەتىجىسىنى دوكلات قىلىپ تۇردى. يېقىندىكى بىر ئىشنى ئالسا، ئۇ ئابدەمنى ئۆزىنىڭ ئىلىدىكى تاغىسىنىڭ قېشىغا يولغا سېلىۋېتىشنى تەكلىپ قىلغانىدى، ئايۇپ ئاكا قوللىدى. رەھمەتجان «يول خېتى» ھەل قىلىپ بەردى. ئىش بۇزۇلۇشقا يۈزلەنگەندە، ئۇ يەنە ئايۇپ ئاكنىڭ مەسلىھەتى بويىچە ئابدەمنى قېيىنئاتىسى نامان ئاكنىڭ مۇھاپىزىتىگە تاپشۇرۇپ بەردى. ھازىر ئۇنىڭ بۇ يەرگە كېلىشى ئەھۋالى رەھمەتجانغا مەلۇم قىلىپ، ئۇنى خاتىرجەم قىلىش ئۈچۈن ئىدى.....





ئون ئۈچىنچى باب

ئابدەمنىڭ ئۆلۈمى

«شەھەر ئاھالىسىنى تارقاقلاشتۇرۇش» نامى بىلەن يېزىغا سۈرگۈن قىلىنغان بىر ئائىلىلىك كىشىنىڭ بىر تاغار قارغىشىنى ئاڭلاپ، يۈرىكى خۇن بولۇپ كەتكەن رەھىم سايىت بىرمۇنچە چىرايلىق گەپ بىلەن ئۇلارنى يەنە بىر - ئىككى كۈن سەۋر قىلىپ تۇرۇشقا تەسلىكتە كۆندۈردى - دە، ئۇدۇل ساقچىخانغا يول ئالدى.

بۇ ئۇنىڭ تۇنجى قېتىم قارغىش ئاڭلىشى دەمىسىز؟ ياق، زادى نەچچىنچى قېتىملىقى ئىكەنلىكىنى ئۇنىڭ ئۆزىمۇ بىلمەيدۇ. گەپنى يېقىنراقتىن باشلىساق، ئاشۇ قېتىملىق «تارقاقلاشتۇرۇش» تا، ئۇنىڭ تەۋەسىدىن ئەللىك ئۈچ ئائىلە، ئىككى يۈز يەتمىش يەتتە نوپۇس كىندىك قېنى تۆكۈلگەن ئانا ماكانىدىن ئايرىلىپ، يېزىغا ھەيدەلگەنىدى. بۇ كىشلەرنىڭ ھەممىسى ئۆز بېشىغا چۈشكەن مۇشۇ قىسمەتنى پۈتۈنلەي ئۇنىڭدىن كۆردى. كۆپلىرى يولغا چىقىش ئالدىدا نەزىر - چىراغ ئۆتكۈزۈپ، نەزىرگە كەلگەن جامائەت ئالدىدا قولىنى دۇئاغا كۆتۈرۈپ، ئۇنىڭ ئىسمىنى ئاتاپ قارغىدى. بەزىلىرى چۆچۈرىدەك نارەسىدە بالىلىرىنى يېتىلەپ ئۇنىڭ بوسۇغىسىغا دېۋەيلەپ كېلىپ يىغلىدى، قاقشىدى، تۈكۈردى، ھەتتا ئۇرماقچى بولۇپ ئالدىغا ئېتىلدى. رەھىم سايىت

ئۇن - تىنسىز سۈكۈت قىلىپ، بۇ قارغىشلار، تىل - ھاقارەتلەرنى ئىچىگە سېلىۋەتتى. ئەمما ئارىدىن بىر يىلمۇ ئۆتمەستىن، ئۇلارنىڭ زور كۆپچىلىكى بارلىق روزغارىدىن ئايرىلىپ، بىر - بىرلەپ ئۇنىڭ بوسۇغىسىدا پەيدا بولدى. يېلىندى - يالۋۇردى، تىلىدى، قارغىدى. چىللىنىڭ جاندىن ئۆتكۈدەك سوغۇق كۈنلىرىدە، يېلىڭ - يالىڭاچ بالىلىرىنى ئەگەشتۈرۈپ ئۇنىڭ ئۆيىگە باستۇرۇپ كىرىپ، كۈنلەپ - ھەپتىلەپ يېتىۋالدى..... ئۇلارنىڭ قىسمەنلىرى يېزىنىڭ جاپاسىغا كۆنەلمەي قايتىپ كەلگەنلەر بولۇپ، زور كۆپچىلىكى بەزى نامرات دادۇي، گۆڭشېلار تۇرمۇشىدىن خەۋەر ئېلىشقا ئامالسىز قېلىپ قايتۇرۇۋەتكەن كىشىلەر ئىدى.

ئەمدى سۈكۈت قىلىپ جىم تۇرۇۋېلىشقىمۇ، چىرايلىق - ياغلىما گەپلەر بىلەن ئالداپ، ئۇلارنىڭ دوپپىسىغا جىگدە سېلىشقىمۇ بولمايتتى. بىرەر ئەمەلىي ئىش قىلىپ، ئۇلارنىڭ كۆز ياشلىرىنى قۇرۇتۇش كېرەك ئىدى. ئۇلارمۇ ئادەم - دە! ئادەم ئىكەن، ئالدى بىلەن بېشى پاتقۇدەك ئۆي - ماكانى بولۇشى كېرەككۇ؟!

ئۆي - ماكان؟ ئۇلارنىڭ نەچچىنچى ئەجدادلىرىدىن تارتىپ ئۆلتۈرۈپ كەلگەن ئۆي - ماكانلىرى ئاللىقاچان يېڭى غوجايىنلارنىڭ ئىلكىگە ئۆتۈپ كەتكەنىدى.

بۇ «زات» لارنى ئىنسابقا كەلتۈرۈپ، ئۆيىدىن كۆچۈرۈشكە تۇرۇنۇش ئاسماندىكى يۇلتۇزغا تاش ئاتقانغا ئوخشاش ئەخمەقلىق ئىدى!

رەھىم سايىتنىڭ بېشى قاتتى. كوچا باشقارمىسى، شەھەرلىك ئىنقىلابىي كومىتېتنىڭ مەسئۇللىرىنىڭ قېشىغا پايپاسلاپ بېرىپ، ئەھۋالنى مەلۇم قىلدى. ئۇلار: «بۇ ھەقتە يۇقىرىنىڭ ھۆججىتى يوق.....» دەپلا گەپنى تۈگەتتى.

يۇقىرى - تۆۋەن پالاقلاپ، كۈنلەر ئۆتۈۋەردى. «ماكانسىز» لارنىڭ

ناله - زارى، قارغىشلىرى تېخىمۇ كۆپەيگىلى تۇردى. ئۈستى - ئۈستىلەپ كەلگەن روھىي ئازاب رەھىم سايىتىنى يىقتى. ئۇ ئورۇن تۇتۇپ يېتىپ قالدى، جاننىڭ چىقىمى تەس ئىكەن، ئۇ يەنە ئورنىدىن تۇردى. «ماكانسىز»لارنىڭ «نەشتەر»لىرى ئۇنىڭغا يەنە سانجىلىشقا باشلىدى. ئۇ ئەمدى تەۋەككۈل قىلىپ رەھمەتجاننىڭ تومۇرىنى تۇتۇپ باقماقچى، ئۇمۇ ئاقىمسا، يېشىنىڭ چوڭىيىپ قالغانلىقىنى باھانە قىلىپ «مەنسەپتىن چۈشمەكچى» بولدى.

— بالدۇرراق كەلسىڭىزچۇ، — دېدى رەھمەتجان ئۇنىڭ گەپلىرىنى ئاڭلاپ بولغاندىن كېيىن، — بۇ چاغقۇچە سەككىز - ئون ئائىلىنىڭ ئىشىنى بىر تەرەپ قىلىپ بولىدىكەنمىز. رەھىم سايىت قۇلىقىغا ئىشەنمەي، رەھمەتجاننىڭ كۆزلىرىگە ھەيرانلىق بىلەن تىكىلدى. ئۇ كۆزلەردە ئىشەنچ ۋە سەمىمىيلىك چاقناپ تۇراتتى.

رەھىم سايىت ئۇنى سىناپ بېقىش نىيىتىدە سورىدى:
— ھېلىمۇ نەچچە ئائىلىنى بىر ئىش قىلغىلى بولماسمۇ؟
— بولىدۇ، — رەھمەتجان كېسىپلا ئېيتتى، — لېكىن، گەپ ئۆزىڭىزدە. بىر چاغلاردا كېلىپ، ئەدەپىڭىزنى يېيىشتىن قورقۇمىسىڭىز، بىرقانچە ئائىلە ئەمەس، ھەممە «ماكانسىز»لارنى ماكانلىق قىلغىلى بولىدۇ.

— چاقچاق قىلىۋاتامسىز - يا.....؟
— باشقا ئىشلارغا چاقچاق ئارىلاشتۇرغىلى بولار، لېكىن بىرمۇنچە ئادەمنىڭ تەقدىرىگە مۇناسىۋەتلىك بۇنداق چوڭ ئىشقا چاقچاقلاشقاق بولماس.....

— ئۇنداق بولسا، مەسلىھەت كۆرسىتىڭ، — رەھىم سايىت رەھمەتجانغا يېپىشىپلا ئالدى، — ئەگەر ئاشۇ بىچارىلەردىن نەچچىسىنى ئۆي - ماكانلىق قىلىپ قويايسام، ھېلىغۇ ئەدەپىمنى

يەيدىكەنمەن، ئۆمۈر بويى تۈرمىدە يېتىپ سېسىپ كەتسەممۇ،
ھەتتا بىر پاي ئوق بىلەن جېنىمنى ئالدىغان ئىش بولسىمۇ
پەرۋايم پەلەك!.....

— ياخشى! ياخشى!..... — رەھمەتجان ھاياجانلانغىنىدىن
ئورنىدىن تۇرۇپ، ئىشخانا ئىچىدە ئۇيان - بۇيان ماڭدى، —
ئەمىسە، ئالدى بىلەن ئەسلىدە شەخسىي ئۆيى بار، گۆڭشى،
دادۇيلەر ھالىدىن خەۋەر ئالالمايدىغانلىقىنى بىلدۈرۈپ
قايتۇرۇۋەتكەن؛ قولىدا ئاشۇ ئورۇنلار يېزىپ بەرگەن تونۇشتۇرۇش
خېتى بار، ئۇششاق بالىلىق ئائىلىلەرنى ئورۇنلاشتۇرۇڭ.
ئاندىن.....

— نەگە ئورۇنلاشتۇرمىەن؟ — ئۇنىڭ مۇددىئاسىنى
چۈشەنەلمىگەن رەھىم سايىت ئۇنىڭ گېپىنى بۆلدى، — بىزنىڭ
كومىتېتتا توخۇ پاتقۇدەك بىكار كاتەكمۇ يوق تۇرسا.....
— ئۇلارنىڭ ئەسلىدىكى ئۆيلىرىچۇ؟

— باياتىن دېدىمغۇ، ھەممىسىنى باشقىلار ئىگىلىۋالغان.....
— مېنىڭ دەۋاتقىنىممۇ ئاشۇ ئۆيلەر..... سىز بىۋاسىتە
ئوتتۇرىغا چىقىپ، يېڭى غوجايىنلارغا خىزمەت ئىشلەپ، ھەر
ئائىلىدىن بىرەر ئېغىز ئۆيىنى بىكارلىتىپ، ئەسلىي ئۆي ئىگىلىرىنى
ئولتۇرغۇزۇپ قويۇڭ، يېڭى غوجايىنلار گېپىڭىزنى يېمىسە، مەن
شەپكەمنى دەسمايە سالىساممۇ بولىدۇ، ئۇ «دەسمايە سالىسام»
دېگەن سۆزنى غەلىتە تەلەپپۇزدا ئېيتتى، — ئەڭ ياخشىسى،
ئەقىل - ھوشى جايىدا، ئاغزى چىگراقلاردىن بىر - ئىككىسىنىڭ
قۇلىقىنى تولغاپ ئۇلارنى ئەسلىدىكى ئۆيىگە كىرىپ.....

رەھىم سايىت ئۇنىڭ مۇددىئاسىنى دەرھال چۈشەندى.....
شۇنداق قىلىپ، ئۇ بىر نەپەر «ماكانسىز» نىڭ قۇلىقىنى
«تولغاپ» قويغانىدى، نەچچە كۈن ئىچىدە ئون نەچچە
ئائىلىلىك «ماكانسىز» لاقا - لۇقىلىرىنى ئېشەك ھارۋىلىرىغا

بېسىپ، ئېسىنچاق - سېلىنچاقلىرىنى كۆتۈرگەن، يېتىلگەن ھالدا ئۆز ئۆيلىرىنىڭ پېشايۋان، قاراڭغۇ دالان ۋە دەھلىزلىرىگە ماكانلاشتى، بۇنداق «ئۆكتەملىك» تىن بىزار بولغان «غوجايىن» لار ساغداقلىرىنى ئېسىپ ۋارقىراشتى - جارقىراشتى، دوق قىلىشتى، بۇ ھەيۋىلىرى كار قىلمىغاندىن كېيىن، ئۆپكەدەك ئېسىلىپ، تۆمۈردەك كۆكرىشىپ رەھىم سايىتقا «ماكانسىز» لار ئۈستىدىن ئەر ز ئېيتقىلى كېلىشتى، ياخشى گەپ تاشنى ئېرىتىدۇ ئەمەسمۇ؟ رەھىم سايىت چىرايلىق گەپلەر بىلەن ئۇلارنىڭ ئاچچىقىنى ياندۇردى. گۈڭشى، دادۇيلەرنىڭ ئىسپات خەتلىرى ۋە ئادىمىگەرچىلىكىنى شېپى كەلتۈرۈپ، ئۇلارنى بىرەر ئېغىزدىن ئۆيىنى ۋاقتىنچە «ماكانسىز» لارغا بىكارلاپ بېرىشكە كۆندۈردى. ئۇنىڭ گېپى ئۆتمىگەنلەرنى رەھىمەتجان ئەيۋەشكە كەلتۈردى، «چۈمۈلە تەشكەن كامارغا بىر ئۆستەڭنىڭ سۈيى پاتىدۇ» دېگەندەك، كىچىككەن كاۋاك چىقىش بىلەنلا، «ماكانسىز» لار كەينى - كەينىدىن ئۆز ماكانلىرىغا قايتىپ كېلىشتى، بۈگۈن رەھىم سايىتنى تىللاپ - قارغىغانلارمۇ ئەنە شۇلارنىڭ جۈملىسىدىن بولۇپ، ھېچقانداق رەسمىيەتسىزلا قايتىپ كېلىشكەن، ئۇنىڭ ئۈستىگە تېگى بىلەن ئۆي - جايى يوق كىشىلەر ئىدى. شۇڭا، بۇ ئىشنى رەھىمەتجاننىڭ سەمىگە سېلىپ، ئۇنىڭ مەسلىھەتى بويىچە مۇۋاپىق بىر تەرەپ قىلىمسا، ئۆزى يالغۇز ھۆددىسىدىن چىقالمايتتى. ئۇنىڭدىن باشقا ئابىدەم تۇتۇپ چىقىپ كېتىلگەن ئۈچ كۈندىن بۇيان، ئۇنىڭ تەقدىرى توغرىسىدا ھېچقانداق خەۋەر بولمىدى، بۇ ھەقتە رەھىمەتجان بىلەن مۇڭدېشىشۇمۇ زۆرۈر ئىدى.....

خىيال دېڭىزىغا غەرق بولغان رەھىم سايىت شەھەرنىڭ مەركىزىي كوچىلىرىدىن بىرىگە كەلگەندە، سېمونت يولىنى بىر ئالغان ئادەم توپىغا دۇچ كەلدى. ئۇ بۇ غۇلغۇلىنى يانداپ ئۆتۈپ، ئۆز يولىنى داۋام قىلماقچى بولدى - يۇ، بىراق نېمە ئۈچۈندۇر

قەدىمىنى توختىتىپ، ئۆزىگە يېقىنراق تۇرغان بىر يىگىتتىن سورىدى:

— ئۇكام نېمە بوپتۇ؟

— بىر خوتۇن كىشىنى ماشىنا بېسىۋېتىپتۇ.

— تىرىكمىگەنيا.....؟

— تىرىك بولامدۇ؟ يانچىلىپ كەتكەن شاپتۇلدەك، يەر بىلەن

بىر تۇغقان بولۇپ كېتىپتۇ! قارىسا ئادەمنىڭ قورققۇسى كېلىدۇ!.....

— قانداق گەپ ئاڭلىمايدىغان بىر نېمىلەر بۇ؟ يېنىشە ئارقاڭغا!

ساقچىلار بىلەن «جىۋچادۇي» ئەزىمەتلىرىنىڭ قوپال ۋارقىراشلىرى ۋە تىللاشلىرى، مىلتىقنىڭ پاينىكى بىلەن قىلغان ھەيۋىلىرى جەسەتنى چۆرىدىۋېلىشقان كىشىلەر توپىنى كەينىگە چېكىنىشكە مەجبۇر قىلدى. ئەنە شۇ چاغدا، رەھىم سايىت ئۆزىنىڭ توپ ئىچىگە كىرىپ قالغانلىقى، ھەتتا ئۆلۈكتىن ئىككى - ئۈچ قەدەملا نېرىدا تۇرغانلىقىنى سەزدى. ئۇنىڭ كۆز ئالدىدا تۇرغىنى قانداقتۇر بىر ئايالنىڭ جەستى بولماستىن، بەلكى ھەممە يېرى قىپقىزىل قان بىلەن بويالغان ئەسكى كۆڭلەك، تامبال ۋە مۇرىسىدىن ئۈزۈلگەن بىر دانە قول ئىدى. رەھىم سايىت جەسەتكە يەنە بىر قېتىم سىنچىلاپ تىكىلدى - يۇ، پۇت - قولنىڭ مادارى كەتكەندەك، تۇرغان جايىدا قېتىپلا قالدى.

×

×

×

— بىر يەرگە چۈشلۈك زىياپەتكە كېتىۋاتامسىز نېمە، رەھىم ئاكا؟ ھېلى قارا، مانا قارا، دەپ شۇنچە يېراقتىن سەپسىلىپ كەلسەم، بېشىڭىزنى كۆتۈرۈپمۇ قويماسىز. نەگە بۇنچە

ئالدىراش؟ — بۇ تونۇش ئاۋاز رەھىم سايىتىنى ئېسىگە كەلتۈردى.
ئۇ بېشىنى كۆتۈرۈپ، ئۆزىدىن بىر قەدەملا نېرىدا كۈلۈمسىرەپ
تۇرغان رەھمەتجاننى كۆرگەندە، نېمە ئۈچۈندۇر ھودۇقۇپ كەتتى.
يا ئۇنىڭ چاقچاق ئارىلاش سوئالىغا جاۋاب بېرىشنى، يا ئۇنىڭدىن
ئادەتتىكىچە تىنچلىق - ئامانلىق سوراىشنى بىلەلمەي، دېلىغۇللۇق
ئىچىدە ھاڭۇنقىپ تۇرۇپلا قالدى.

— بەك خاپا كۆرۈنسىزغۇ؟ — رەھمەتجان ھەيرانلىق ئارىلاش
سورىدى، — بىرەر كۆڭۈلسىزلىك بولمىغاندۇ؟

رەھىم سايىت دۇدۇقلىدى:

— ئا..... ئابىدەم.....

— ئابىدەم نېمە بولدى؟

— ماشىنا بېسىۋېتىپتۇ.

— نېمە؟ — رەھمەتجان ئەندىكىپ كەتتى، — كىم شۇنداق
دەيدۇ؟

— مەن كۆردۈم.

— قاچان، قەيەردە كۆردىڭىز؟

— باياتىن، تۆت كوچىنىڭ دوقمۇشىدا.

— ئاپلا، ماۋۇ كېلىشمەسلىكنى!..... ھازىر نەدە؟

— شەھەرلىك جامائەت خەۋپسىزلىكى ئىدارىسىگە ئېلىپ
كېتىشتى.

— جاراھىتى ئېغىر ئەمەستۇ؟

— ئۆلۈپتۇ.....

— ھە؟!.....

رەھمەتجاننىڭ چىرايى پاخىدەك ئاقىرىپ، چېكىسىدىن
پۇررىدە تەر قۇيۇلدى، كۆز ئالدىغا پىرغىرىم ئاپتاپتا تەرلەپ -
تەپچىرەپ ئورما ئورۇۋاتقان ئابىدەم، مۈكچىيىپ باغ باغلاۋاتقان
شەۋكەت، توپىغا مىلىنىپ ئۇخلاۋاتقان رەيھان كەلدى. ئاندىن

بۇغراجاننىڭ ئېتىلىشى.....

ئاھ، رەھىمسىز دۇنيا! سەندە ئادالەت، ھەقىقەت دېگەن نەرسە بارمىدۇ زادى؟ بولسا، ئۇ زادى نەدە؟ كىملەرنىڭ قولىدا؟..... ياخشىلار قان يىغلاپ، يامانلار يۇرت سورايدىغان بۇ كۈنلەر يەنە قاچانغۇچە داۋاملىشار؟ بەس! بەس! بەس!!!
رەھمەتجان رەھىم سايىتقا غەلىتە بىر نەزەردە تىكىلدى - دە، سورىدى:

— سىز نەگە ماڭغانىدىڭىز؟

— سىزنىڭ قېشىڭىزغا كېتىۋاتاتتىم.

— ئۇنداق بولسا، سىز ئۆيگە قايتىپ دەم ئېلىڭ، مەن جامائەت خەۋپسىزلىكى ئىدارىسىگە بېرىپ، ئابىدەمنىڭ جەسىتىنى كۆرۈپ كېلەي. كېيىنكى ئىشلار توغرىلىق كەچقۇرۇن مەسلىھەتلىشەيلى.

— ئۆيگە بارساممۇ بەربىر ئارام ئالالمايمەن. ئۇنىڭدىن كۆرە، سىز بىلەن بىللە باراي.

رەھمەتجان ئۇنىڭغا بىرپەس تىكىلىپ تۇرغاندىن كېيىن:

— ماقۇل، يۈرۈڭ ئەمەس، — دېدى - دە، مېڭىپ كەتتى.

رەھىم سايىت ئۇنىڭغا ياندىشىپ كېتىۋېتىپ گەپ ئاچتى:

— ئابىدەمنىڭ ئەمدى تىرىلدۈرۈۋالغىلى بولمايدۇ، بالىلارنىڭ ئىشىنى قانداق قىلساق بولار؟

— قانداق قىلاتتۇق، رەيھاننى بىزنىڭ ئۆيگە ياندۇرۇپ كېلىمەن، شەۋكەتنى نەدىن بولسا ئىزدەپ تاپىمىز. بۇنىڭدىن باشقا يول يوق.

— مۇنداق قىلساق بولماسمىكىن؟

— نېمىشقا دەيسىز؟

— ئەتىگەن ئىشقا كېتىۋېتىپ، شەھەرلىك جامائەت خەۋپسىزلىكى ئىدارىسىنىڭ رازۋېدكا بۆلۈمىدىكى راشىدىن بىلەن

ئۇچرىشىپ قالغانىدىم، ئۇنىڭ ئېيتىشىچە، ئابدۇساتتار ئىككىمىزنىڭ ئۈستىدىن بۇ بۆلۈمگە شىكايەت قىتۇ. ئەھۋالدىن قارىغاندا، كەينىمىزگە ئادەم سېلىنغان ۋە يوشۇرۇن تەكشۈرۈۋاتقان ئوخشايدۇ.

رەھمەتجان ئاچچىق كۈلۈمسىرىدى. بۇ كۈلۈمسىرىنىڭ تېگىدە بىر خىل ئىشەنچ ۋە ھەرقانداق خەۋپنى مەنسىتمەسلىك ئالامىتى يوشۇرۇنۇپ ياتاتتى.

— راشىدىننىڭ ئېيتقانلىرى پۈتۈنلەي راست، — دېدى ئۇ كېسىپ، — بۇ ئىشلاردىن مەن خېلى بۇرۇنلا خەۋەر تاپقان، ئەمما سىزنى بىئارام قىلىپ قويماسلىق ئۈچۈن ئۇقتۇرمىغانىدىم. خاتىرجەم بولۇڭ، پارتىيەگە، پارتىيەنىڭ ئىشلىرىغا سادىق ئادەملەر يالغۇز سىز بىلەن مەنلا ئەمەس، يۇقىرىدىمۇ، تۆۋەندىمۇ پاك ۋىجدانلىق يولداشلار نۇرغۇن، ئۇلار ئاللىقاچان سىز بىلەن مېنىڭ غېمىمىزنى يەپ قويغان. ھېچكىممۇ بىزنىڭ بىر تال مويمىزغا چېقىلالمايدۇ.

— بالدۇرراق شۇنداق دېسىڭىزچۇ ئۇكا! — رەھىم سايىت گويا يەلكىسىدىن بېسىپ تۇرغان ئېغىر يۈك ئېلىپ تاشلانغاندەك يەڭگىل تىن ئالدى، — مەن بىكاردىن - بىكار شۇنچە ئەنسىرەپ كېتىپتەن.

— ھەرھالدا سەگەكرەك بولغاننىڭ زىيىنى يوق، سىزگە بىر نەرسىنى ئېيتىپ قوياي: ئابدۇساتتار جيۇچادۇينىڭ رەھبەرلىك ھوقۇقىنى چاڭگىلىغا كىرگۈزۈۋالغاندىن بۇيان، نۇرغۇن ئەسكى ئىشلارنى قىلدى. يالغۇز ئۆي ئاقتۇرۇش باھانىسى بىلەن، شەخسەن ئۆزى بۇلاڭ - تالاڭ قىلغان نەرسىلىرى يىگىرمە مىڭ يۈەنلىكتىن ئاشىدۇ. ئۇ مۇشۇ جىنايەتلىرىنىڭ سۈرۈشتە قىلىنىۋاتقانلىقىنى سېزىپ قېلىپ، دەرھال تىخ ئۇچىنى ئاتالمىش «قارا نوپۇس»لار، «ماكانسىز»لارغا خەيرخاھلىق قىلغان

كىشىلەرگە قارىتىش يولى بىلەن جىنايى جاۋابكارلىقتىن قېچىپ قۇتۇلۇشقا ئۇرۇنغان، ھازىر ئۇنىڭ دېلوسى ئىچكى جەھەتتىن بېكىتىلىپ بولدى، پات ئارىدا قولغا ئېلىندۇ.

— ئاغزىڭىزغا ناۋات، ئۇكا! ئەگەر بۇ لۈكچەك راستتىنلا ئەدىپىنى يەيدىغان بولسا، پۈتۈن شەھەر خەلقى ناھايىتى زور بىر ئاپەتتىن قۇتۇلغاندەك خۇشال بولىدۇ.

— چوقۇم شۇنداق بولىدۇ، — دېدى رەھمەتجان چوڭقۇر ئىشەنچ بىلەن، ئىككىيلەن يولنى داۋام قىلدى، — لېكىن ھازىرچە بۇ گەپنى ھېچكىمگە تىنماڭ. چۈنكى كۈرەش يەنىلا ناھايىتى كەسكىن. ۋەزىيەت پۈتۈنلەي بىزگە پايدىلىق تەرەپكە بۇرالغانغا قەدەر ھەربىر قەدىمىمىزنى ھېسابلاپ باسماي، ھەربىر ئېغىز سۆزىمىزنى قايتا - قايتا ئويلاپ قىلماي بولمايدۇ..... ئىككىيلەن مۇڭداشقاچ، شەھەرلىك جامائەت خەۋىپسىزلىكى ئىدارىسىنىڭ دەرۋازىسى ئالدىغا كېلىپ قېلىشتى.

×

×

×

ئاللىقاچان يېرىم كېچىدىن ئېشىپ كەتتى، رەھمەتجان تېخىچە ئويغاق، ئۇنىڭ كۆز ئالدىدا ئابىدەمنىڭ تېگى نىل رەڭ، ئاق شاپتۇل چېچىكى گۈللۈك كۆڭلىكى، كۈل رەڭ خادانى پىلاتىسى ۋە قاداقلىشىپ كەتكەن يېگانە قولى..... «ئىنقىلاب» تۈپەيلى ئۇرۇپ - سوقۇلغان، تۈرمىلەرگە تاشلانغان سان - ساناقسىز بىگۇناھ كىشىلەر؛ سان - ساناقسىز يېتىم - يېسىرلار..... نىڭ ئېچىنىشلىق قىياپىتى، مۇڭ - زارى ۋە كۆز ياشلىرى..... نامايان بولدى.

سىرتتا توختاۋسىز چىقۇۋاتقان بوران دەم گۈركىرەپ، دەم ئۇشقۇرتىپ، كېچە جىملىقىنى بۇزماقتا، رەھمەتجان تورۇسقا

تېكىلگىنىچە خىيال دېڭىزىدا ئۈزۈمەكتە، ئۇنى ھەممىدىن بەك بىئارام قىلىۋاتقىنى ئابىدەم بىلەن شەۋكەت، رەيھانلارنىڭ ئىشى ئىدى. رەھمەتجان شەھەرلىك جامائەت خەۋپسىزلىكى ئىدارىسىدىن قايتىپ كېلىپلا سۇلايمان بىلەن تېلېفوندا سۆزلەشمەكچى بولغانىدى. پوچتىخانىدىن دەسلەپ: «گۈڭشى رادىيو ئۈزۈلۈشنىڭ كەچلىك ئاڭلىتىشى توختىغۇچە كۈتۈپ تۇرۇڭ» دېگەن جاۋابنى؛ كېيىن: «سىم يولى بۇزۇلۇپ قاپتۇ» دېگەن جاۋابنى ئالدى - دە، ئۆزىنىڭ بارلىق پىلانلىرى بۇزۇلۇپ كەتكەندەك، كۆڭلى تېخىمۇ پاراكەندە بولۇشقا باشلىدى، بۇ ھال تېخىچە بېسىلغىنى يوق. «قانداقلا بولمىسۇن، سۇلايمان بىلەن بىر ئۇچرىشىم كېرەك، - دېدى ئۇ ئىچىدە ئۆزى بىلەن ئۆزى سۆزلىشىپ، - ئەگەر ۋېلىسپىت بىلەن ئۇچسامچۇ؟.....» خىيالى مۇشۇ يەرگە كەلگەندە، ئۇ يوتقاندىن چىقتى - دە، چىراغنى يېقىپ، كىيىنىشكە باشلىدى.....





ئون تۆتىنچى باب

غەلىتە ئوخشاشلىق

1978 - يىلى باھار كۈنلىرىنىڭ بىر يەكشەنبىسى، چۈش ۋاقتى.

ئېگىز بوي، قاڭشارلىق، چوڭ - چوڭ كۆزلىرى سەل - پەل ئولتۇرۇشقان، ئۈستىرىدا پاكىز چۈشۈرۈلگەن يوغان بېشىغا بادام دوپپا كىيگەن قارىمۇتۇق كىشىنىڭ ئىللىق كۈلۈمسىرەپ، ئۆزىگە يانمۇيان تۇرغىنىنى كۆرگەندە، ئۇۋا ئىزدەپ يۈرگەن يوغان تاجلىق، ئاپئاق مېكىياننى كاتەككە ھەيدەۋاتقان جىيەن فېي ھامىنىڭ ئاقپىشماق يۈزى «ۋىلىلدە» قىزاردى - دە:

— رامىزان چاڭجاڭغۇ بۇ! قايسى شامال ئۇچۇرۇپ كەلدى؟
كېلىڭ، ئۆيگە كىرىڭ! — دېدى.

— لاۋيەن بارمۇ؟

— بار.

— نېمە ئىش قىلىۋاتىدۇ؟

— بىرەيلەن بىلەن گەپلىشىپ ئولتۇرىدۇ، — جىيەن فېي ئىچكىرىگە قاراپ توۋلىدى، — لاۋيەن، رامىزان چاڭجاڭ كەپتۇ!
رامىزان ئاكا ئۆيگە كىردى.

— ئوھوي..... سىزمىدىڭىز؟ كېلىڭ، چاڭجاڭ، — يەن شۇجى خۇشاللىقىدا ئورنىدىن تۇردى - دە، ئۇنىڭ ئالدىغا

ئېتىلدى. ئىككى چۈپ قول بىر - بىرىنى مەھكەم سىقتى. يەن شۇجىنىڭ قارشىسىدىكى ئورۇندۇقتا ئولتۇرغان ئون يەتتە - ئون سەككىز ياشلار چامىسىدىكى ئۇيغۇر يىگىت ھۆرمەت يۈزىسىدىن ئورنىدىن تۇرۇپ، رامزان ئاكاغا جاي بوشاتتى.

— سۆھبىتىڭلارنىڭ بېلىگە تەپتىممۇ نېمە؟ — دېدى رامزان ئاكا كۈلۈپ ۋە يەن شۇجىنىڭ دولىسىغا قاقتى، بۇ چاغدا ئۇنىڭ يۈزىنى قويۇق قورۇقلار قاپلاپ، قاچانلاردىدۇر تۆكۈلۈپ كەتكەن نەچچە تال ئۇتتۇر چىشى ئورنىدىكى بوشلۇق «مانا مەن» دەپلا كۆزگە تاشلاندى. ئاۋازى ياشلارنىڭكىدەك جاراڭلىق ئىدى.

— ياق، سۆھبىتىمىز ئەمدى قىزىدىغان بولدى دېگە! — يەن شۇجى رامزان ئاكىنىڭ ئوڭ قولىنى مەھكەم تۇتقىنىچە، ھېلىقى يىگىتنىڭ قېشىغا ئېلىپ كەلدى، — تونۇشۇپ قويۇڭ: ۋىلايەتلىك كۆمۈر كانىدىكى بىر قەدىناس دوستۇمنىڭ ئوغلى، ئىسمى ھامىت، دادىسى ھادىسىگە ئۇچراپ ئۆلۈپ كەتكەن. بۇ يىل بالىلار پاراۋانلىق مەكتىپىنىڭ تولۇقسىز سىنىپىنى پۈتكۈزىدۇ. ھامىت رامزان ئاكا بىلەن قول ئېلىشتى. يەن شۇجى ئەمدى مېھماننى تونۇشتۇردى:

— زاۋۇتىمىزنىڭ باشلىقى يولداش رامزان. يىگىت بۇ ئىسمىنى ئاڭلىغاندا، كۆزلىرى غەلىتە چاقناپ، رامزان ئاكىنىڭ كۈچلۈك ئالدىنىدىكى قولى بىلەنەر - بىلىنمەس تىترىدى، كۈلۈمسىرەشكە ئۇرۇنغان بولسىمۇ، كۈلۈمسىرىيەلمىدى. ئەكسىچە رامزان ئاكىمۇ ناتونۇش يىگىتنىڭ باش - ئايىغىغا يېنىشلاپ - يېنىشلاپ سەپسالغىنىچە كۈلۈمسىرەپ تۇراتتى. ھامىتتا ئۇشتۇمۇت پەيدا بولغان بۇ ئۆزگىرىش يەن شۇجىنىڭ ئەقلىلىك كۆزلىرىدىن قېچىپ قۇتۇلالىدى.

— كېلىڭ، ئورۇندۇققا كېلىڭ، — ئۇ رامزان ئاكىنىڭ بىلىكىدىن تۇتۇپ، ئاستا ئۆزى تەرەپكە تارتتى، — ئولتۇرۇپ

پاراڭلىشايدى.

رامزان ئاكا ئولتۇردى. جيەن فېي ھامما ئۇنىڭغا چاي سۇنۇۋېتىپ سورىدى:

— سانىخان تىنچلىقتۇ؟

— تىنچلىق، — رامزان ئاكا ئورۇندۇقتىن سەل قوزغىلىپ، يەنە ئولتۇردى، — سىزگە سالام ئېيتتى.

— سالامەت بولسۇن. چاغاندا كۆرۈشكەنچە، ئۇنى زادىلا كۆرمىدىم. بىر بېرىپ كۆرۈشۈپ كېلەي، دەپ كۈندە نەچچە قېتىم كۆڭلۈمگە پۈكمەنۇ، نېمە ئۈچۈندۇر زادى ئىشكىتىن چىقالمايمەن. — ئۇمۇ كۈندە نەچچە قېتىم گېپىڭىزنى قىلدۇ، ئەمما ئۆيىدىن چىقالماي، ئالدىڭىزدا بەك خىجىل.

— ئادەمنى خىجىل قىلمىسىڭىزچۇ! ئارىلىق يىراق بولغاندىكىن، ئادەم دېگەن ۋاقىتتا بىر - بىرىنى ئىزدەشەلمەيدىكەن. ھەي..... ئەمدى زاۋۇتقا كۆچۈپ چىقارسىلەر؟

— كۆچۈپ چىققاقۇ بولاتتى. ئۆي يوقتە. ئۇنىڭ ئۈستىگە، كۈيۈ ئوغللىرىمىز بىلەن قىزىمىز تېخىچە كېلەلمەيۋاتىدۇ.

— نېمىشقا شۇ چاغقۇچە كېلىپ بولالمايدۇ؟

— ئۇلار ئىشلەۋاتقان ئورۇن ئىنقىلاب جەريانىدا بەكمۇ قالايمىقانلىشىپ كەتكەنىكەن، رەھبەرلىك كۈيۈ ئوغللىرىمىزنى خىزمەت گۇرۇپپىسىنىڭ ئەزاسى قىلىپ، قالايمىقانچىلىق تۈزەلگەندىن كېيىن قايتۇرۇپ كەلمەكچى بويىتۇ. — ئۇنچىلىك بولسا ياخشى ئىكەن.

جيەن فېي ھامما سۆزلەۋېتىپ، ھامىتنىڭ تېخىچە ئۆرە تۇرغانلىقىنى كۆرۈپ قالدى:

— ھامىت، نېمەنداق ئۆرە تۇرىسىز؟ ئولتۇرۇڭ، بالام.

— مەن قايتاي، — ھامىت ئىشك تەرەپكە ماڭدى، —

كېچىكىپ قالسام، ئاپتوبۇسقا ئۆلگۈرەلمەيمەن.

جىيەن فېي ھامما ئۇنىڭ ئالدىنى توسۇپ، ئۇنى يەنە بىردەم ئولتۇرۇشقا دەۋەت قىلغانىدى، يەن شۇجى رامزان ئاڭىغا تۇيدۇرماستىن، خوتۇنىغا كۆزىنى قىسىپ قويدى ۋە:

— ماقۇل، ماڭسا - ماڭسۇن. يەنە ئاپتوبۇسقا ئۆلگۈرەلمەي پىيادە قېلىپ يۈرمىسۇن، — دېگىنىچە ئورنىدىن تۇردى.

يەن شۇجى ھاممىنى ئۆزىتىپ قويۇپ قايتىپ كىردى. ئىككىيلەن چاي ئوتلىغاچ، ئۆتكەن - كەچكەنلەر ئۈستىدە مۇگدېشششتى. بارا - بارا سۆھبەتنىڭ كەيپىياتى سۇسلىشىپ كەتتى، بولۇپمۇ رامزان ئاڭىنىڭ روھى تۆۋەن بولۇپ، ھېلىدىن - ھېلىغا ئۆزىمەي تاماكا چېكەتتى، بەزىدە بىر سوئالنى نەچچە قېتىم ياندۇرۇپ سورايىتتى ياكى خېلى بۇرۇنلا سۆزلەپ بولغان بىر گەپنى يەنە تەكرارلايتتى. بۇنىڭدىن يەن شۇجى ھەيران ئىدى.

گەپ بوغراجان توغرۇلۇق يېزىلغان چوڭ خەتلىك گېزىتلەر ئۈستىگە كۆچكەندە، يەن شۇجى ناھايىتى قىزغىن سۆزلەپ كەتتى:

— ئاممىنىڭ قوزغالغىنى بەكمۇ ئوبدان بولدى، — دېدى ئۇ ھاياجان بىلەن، — ئامما قوزغىلىدىغان، رەھبەرلىك ھەقىقەتنى ئەمەلىيەتتىن ئىزدەش پىرىنسىپى بويىچە ئىش كۆرىدىغان بولسا، بۇغراجان چوقۇم تەلئۆكۈس ئاقلاندى.

رامزان ئاكا مىيىقىدا كۈلۈپ قويدى ۋە يەن شۇجىغا سوئال نەزىرىدە تىكىلىپ:

— سىز ئاشۇنداق بولىدىغانلىقىغا ئىشىنەمسىز؟ — دەپ سورىدى.

— ئىشىنمەن.

— مۇنداق دەڭ.....، — رامزان ئاكا سوزۇپ بىر نەپەس ئالدى. چىرايى يەنىلا جىددىي، ئاۋازى بىلىنەر - بىلىنمەس

تترەيتتى، — ئۇنداق بولسا، ئىككىمىزنىڭ كۆز قارىشى ئوخشاش ئىكەن.

— ئەلۋەتتە ئوخشاش بولىدۇ — دە! يىگىرمە نەچچە يىلدىن بۇيان قاچان، قايسى ئىشتا كۆز قارىشىمىز ئوخشاش بولمىغان؟ ئىككىيلەن قاقاقلاپ كۈلۈپ كېتىشتى. كۈلكە سەل بېسىققاندا: — لاۋيەن، — دېدى رامىزان ئاكا دېلىغۇللۇق ئارىلاش تەلەپپۇزدا، — ھازىر نېمىشقا سىزنى ئىزدەپ كەلگەنلىكىمنى بىلەمسىز؟

يەن شۇجى ئۇنىڭغا ھەيرانلىق بىلەن تىكىلدى — دە، ئۇدۇللا جاۋاب بەردى:

— ياق، بەلكى زۆرۈر بىر ئىش بىلەن كەلگەنسىز.
— ھەئە، ھەقىقەتەن بەكمۇ زۆرۈر بىر ئىش بىلەن كەلدىم.
— ئۇنداق بولسا ياخشىغۇ، قېنى دەپ بېقىڭە؟
— ئىش مۇنداق، — رامىزان ئاكا تاماكىسىنى كەينى — كەينىدىن قاتتىق — قاتتىق شورىۋالدى. يەن شۇجى ئۇنىڭ چىرايىدىكى ھەربىر ئۆزگىرىشنى دىققەت بىلەن كۆزەتمەكتە ئىدى، — باياتىن بۇغراجان توغرۇلۇق خېلى كۆپ سۆزلەشتۇق. ئەمدى ئۇنىڭ قىزى توغرۇلۇق سۆزلىشىپ باقساق قانداق؟
— قايسى قىزى توغرۇلۇق؟

يەن شۇجىنىڭ ئىستاكىنى مەھكەم سىقىملىۋالغان قوللىرى بىلىنەر — بىلىنمەس تترەيتتى. رامىزان ئاكا ئۇنىڭ سوئالىغا قىسقىلا جاۋاب بەردى:

— قايسى قىزى بولاتتى، رەيھانچۇ!
— رەيھان؟ بۇغراجان قولغا ئېلىنغاندىن كېيىن تۇغۇلغان قىزمۇ؟

— ھەئە، شۇ.

— ئۇ بارمىكەن؟

— بار، نېمیشقا بولمايدىكەن!

— راست گه پ قلیو اتامسیر؟

— مەن قاچان يالغان سۆزلىگەن؟!

— ئۇنداق بولسا، ئۇ ھازىر نەدە؟

— ئويلاپ تېپىڭچۇ؟ سىزنىڭچە نەدەدۇ؟

— مېنىڭچە — يەن شۇجى بىردىنلا ئورنىدىن تۇرۇپ،

ئىككىلا چامداپ رامزان ئاينىڭ ئالدىغا كەلدى، — سىزنىڭ ئۆيدە ئوخشىمامدۇ؟!

— تاپتىڭىز. ئۇ راستتىنلا بىزنىڭ ئۆيىدە.

— ھە، نېمە دەۋاتىسىز؟ بۇ زادى قانداق گەپ؟ ئوچۇقراق

سۆزلىگە!

يەن شۇجىنىڭ ئورۇق قوللىرى ئاللىقاچان رامزان ئاينىڭ ئىككى مۇرىسىگە تاشلانغان ، كۆزلىرى ئۇنىڭ كۆزلىرىگە مېختەك قادالغانىدى .

رامىزان ئاكا ئابىدەم بىلەن رەيھان توغرىسىدىكى ئەھۋالنى قىسقىچە سۆزلەپ بەردى. خۇشاللىق بىلەن مۇسەببەت تۇيغۇسى ئارىلىشىپ كەتكەن يەن شۇجى قوللىرىنى رامىزان ئاكىنىڭ مۇرىسىدىن ئالدى - دە، پۇتلىرىنى ئېغىر يۆتكەپ، جايىغا كېلىپ ئولتۇردى ۋە كەيپى ئۇچقان ھالدا سورىدى:

— سىز بۇ گەپنى نېمە ئۈچۈن شۇ چاغدىلا دېمىدىڭىز؟

رامزان ئاكا بىرھازا جىمىپ كەتتى. كېيىن گۇناھلىق ئىش قىلىپ قويغان ئادەمدەك كۆزلىرىنى قەيەرگەدۇر تىكىپ، پەس ئاۋازدا دېدى:

— ئۆزىڭىزمۇ بىلىسىز، ئۇ كۈنلەردە شۇنداق چوڭ گەپنى
سىزگە قانداقمۇ ئاغزىمدىن چىقىرايىمەن؟!

— توغرا، ھەي..... ئۇ كۈنلەر.....

ھەر ئىككىلەن تەڭلا ئۇلۇغ - كىچىك تىنىشتى. شۇتاپ ئۇلار

خىيالغا كەتكەندى:

ئازادلىقنىڭ دەسلەپىدە، يەن رۇي مۇشۇ زاۋۇتقا ھەربىي ۋەكىل بولۇپ كەلگەندە، مىللىي ئارمىيەدىن كەسىپ ئالماشتۇرغان رامزان بۇ زاۋۇتقا باشلىق بولدى. ئىككىيلەن بىر نىيەت، بىر مەقسەتتە ھەمكارلىشىپ ئىشلەپ، زاۋۇتنى يىلدىن - يىلغا گۈللەندۈردى. «مەدەنىيەت زور ئىنقىلابى» جەريانىدا ئىككىيلەننىڭ تەقدىرى ئوخشاش بولدى: يەن رۇي «كاپىتالىزم يولىغا ماڭغان، بۇرژۇئا ئەكسىيەتچى لۇشىيەننى سادىقلىق بىلەن يۈرگۈزۈپ، ئاممىنىڭ ئىنقىلابىي ئاكتىپلىقىنى باسقان جىنايىتى»دىن ھېساب بەرسە، رامزان «مىللىي ئارمىيەگە قاتنىشىپ، بىگۇناھ خەنزۇلارنى ئۆلتۈرگەن جىنايىتى»دىن ھېساب بەردى. يەن رۇي ئۈچ تەرەپ بىرلەشكەن زاۋۇت ئىنقىلابىي كومىتېتىنىڭ مۇئاۋىن مۇدىرى بولغاندىن كېيىن، بىرىنچى بولۇپ رامزاننى ئازاد قىلىشنى ئوتتۇرىغا قويدى، ئۇنىڭ قايتا - قايتا تىرىكشىشى نەتىجىسىدە، رامزان «ئازاد» قىلىنىپ، زاۋۇتنىڭ ماتېرىيال سېتىۋالغۇچىسى قىلىپ تەيىنلەندى. ئەمما، مۇھەممەتئىمىن قاتارلىق يېڭى ھوقۇقدارلارنىڭ توسقۇنلۇق قىلىشى بىلەن، ئۇنىڭ تارىخىدىن خۇلاسىە چىقىرىلمىدى. مەيلى نېمىلا بولمىسۇن، ئۇ ئەمدى ئازاد ئىدى! زىممىسىگە يۈكلەنگەن ۋەزىپىنى بەجىتىپلا قالماستىن، 1975 - يىلىنىڭ ئەتىياز پەسلىدە، رامزان ماشىنا ۋەقەسىگە ئۇچراپ، ناھايىتى ئېغىر يارىلاندى. ئۈرۈمچىدە جىددىي قۇتقۇزۇش ئۈنۈم بەرمىگەندىن كېيىن، شاڭخەيگە يۆتكەپ كېتىلدى. تاكى سەللىمازا ساقىيىپ، ئائىلىسىگە قايتىپ كەلگۈچە بولغان يەتتە ئاي ئىچىدە، يەن شۇجى ئۇنى ئىككى قېتىم يوقلاپ كەلدى، ئائىلىسىدىن خەۋەر ئېلىپ تۇردى. شۇنداقلا ئايروپىلاندىن يەرگە چۈشكەندە، بىرىنچى بولۇپ ئۇنىڭ بىلەن قۇچاقلاشتى، ئۇنىڭغا

ھەمراھ بولۇپ ئۆيگە كەلدى. زاۋۇتتا بولغان ھەربىر يېڭى ئۆزگىرىشنى يىپىدىن يىڭىسىگىچە سۆزلەپ بەردى:

— بۇ ئىنقىلاب ھەممە ئادەمنى بىرقۇر سىناپ كۆردى، ھەممە ئادەمنى ئازدۇر - كۆپتۇر چېنىقتۇردى، — دېدى يەن شۇجى چىرايىنى پۇرۇشتۇرۇپ، — ئەمما، ئالدىمىزدا يەنە نۇرغۇن ئېغىر سىناقلار باردەك قىلىدۇ.

— مەنمۇ شۇنداق ئويلايمەن، — رامىزان ئاكا قاۋۇل گەۋدىسىنى سەل مىدىرلىتىپ، جەينەكلىرى بىلەن شىرەگە تاياندى، — سىزنىڭچە، ئىشلىمىزنىڭ تەلتۆكۈس يۈرۈشۈپ كېتىشى ئۈچۈن، يەنە خېلى ئۇزاق كۈتۈشكە توغرا كېلەرمۇ؟

— شۇنداق، — يەن رۇي ئېغىر تىندى، — يولداش دېڭ شياۋپىڭ مەركەزنىڭ خىزمەتلىرىگە رىياسەتچىلىك قىلغاندىن بۇيان، سىياسەتتە، بولۇپمۇ كادىرلار سىياسىتىدە ناھايىتى زور بۇرۇلۇش بولغانلىقى سىزگە مەلۇم. بىراق، يېقىندا ئېچىلغان مەملىكەتلىك تۇنجى قېتىملىق داخەيدىن ئۆگىنىش يىغىنىدىن كېيىن ئىشلار يېڭىباشتىن ئۆگەنەي - توڭتەڭ بولۇپ كەتتى. ئەھۋالدىن قارىغاندا، سىياسەتتە يەنە بىر قېتىم زور ئۆزگىرىش بولىدىغاندەك تۇرىدۇ. قىسقىسى، زور كۆپچىلىك كونا كادىرلار «تەخت» تىن چۈشۈپ، ھەممە ھوقۇقنى «يېڭى شەيى» لەرنىڭ قولىغا تۇتقۇزىدىغان گەپ ئوخشايدۇ.....

— ئۇنداقتا، سىز.....

— ھازىر ماڭا چىقىلمىدى. بىراق، ئۆزلىرىنى «ئېقىمغا قارشى تۇرغۇچىلار» دېۋالغان بەزى كىشىلەر ئۇيەر - بۇ يەردە كۈسۈلدۈشىپ يۈرۈۋاتىدۇ. يېقىندا مەلۇم ئادەملەر مېنى تەختتىن چۈشسۇن، دېگەن مەزمۇندا بىر پارچە چوڭ خەتلىك گېزىت چاپلاپتىكەن. بىرمۇنچە ئىشچى يولداشلار ئۇنىڭ ئۈستىگە: «لۈكچەكلەر ھوقۇق تۇتىدىغان چاغ كەلمەسكە كەتتى. ھوقۇق

مەستانىلىرى لىن بياۋنىڭ قېشىغا بارسۇن!.....» دەپ بېزىپ قويۇپتۇ. ئىشەنچىم كامىلىكى، ئەمدى ئامما ھېچكىمنىڭ ئۆتكەنكىدەك قالايمىقانچىلىق پەيدا قىلىشى، ياخشى ئادەملەرگە ئۇۋال قىلىپ، يامان ئادەملەرنىڭ جاھاننى بېشىغا كېيىشى ئۈچۈن كەتمەن چاپمايدۇ!..... — يەن رۇي سەل توختاپ قوشۇپ قويدى، — مۆلچەر، مېچە، زاۋۇتىمىزنىڭ ئالدىنقى يېرىم يىللىق پىلانىنىڭ قانداق بولۇشى سىزنىڭ ئۆز رولىڭىزنى جارى قىلىش - قىلالاماسلىقىڭىزغا باغلىق بولۇپ قالدى.

— بۇ.....؟

— بۇ مۇنداق گەپ: «ئۆتكەندە، ئىنقىلابىي كومىتېت سىزنىڭ ئىشىڭىزنى قايتا مۇزاكىرە قىلغانىدى. سىز بۇنىڭدىن كېيىن ماڭا ياردەملىشىپ، زاۋۇتنىڭ ئىشلەپچىقىرىشىنى تۇتسىز. رامزان ئاكىنىڭ رەڭگى بىر ئوڭىدى - يۇ، دەرھال ئەسلىگە كەلدى. ئۇنىڭ كۆز ئالدىدا بۇنىڭدىن سەككىز يىل ئىلگىرى ئىككىيىلەن ئوتتۇرىسىدا دائىم دېگۈدەك بولۇپ تۇرىدىغان تالاش - تارتىشلار، ئاخىرىدا بىر - بىرىگە قايىل بولۇشۇپ، ئەلياتقۇدا ئىشخانىدىن چىقىدىغان سەپدەش پەيدا بولدى. يەن رۇي شۇنچە كۆپ دەرد - ئەلەم چەككەن تۇرۇقلۇق، يەنىلا زاۋۇتنىڭ غېمىنى يەۋاتسا، ئۇنىڭ كەينىگە قارايدىغان نېمىسى بار؟! —

— ماقۇل، تەشكىل ماڭا ئىشىنىدىغانلا بولسا، كۈچۈمنىڭ يېنىشىچە ئىشلەپ كۆرەي، — دېدى ئۇ.

— ياخشى، ماۋۇ گېپىڭىز جايىدا بولدى. بىرلىكتە تىرىشىدىغانلا بولساق، زاۋۇتىمۇ ئوڭشاپ كېتەلەيمىز، تەتۈر قۇيۇنلارغىمۇ تاقابىل تۇرالايمىز.....

ئۇلار دېگىنىنى قىلىشتى. ئەمما تەقدىرمۇ ئۆز ئويۇنىنى ئويناۋەردى: مەركەزنىڭ 1976 - يىلى 7 - ئايرىلدا «تيەنئەنمېن

«ۋەقەسى» مۇناسىۋىتى بىلەن ئېلان قىلغان ئىككى بۇيرۇقى^① جاھاننى يېڭىباشتىن ئاستىن - ئۈستۈن قىلىۋەتتى: يەن رۇي «ئىشلەپچىقىرىش ئارقىلىق ئىنقىلابنى باسقان»، «دېڭ شياۋپىڭنىڭ قارا يوليورۇقلىرىنى گۆھەر بىلىپ، زاۋۇتتا پايدىنى قوماندان قىلىش، ماددىي رىغبەتلەندۈرۈش..... شامىلىنى ئەۋج ئالدۇرۇۋەتكەن جىنايىتى»دىن ھېساب بېرىشكە قىستىلىپ، خىزمەتتىن توختىتىلدى. ئۇنىڭ «ئەتىۋارلاپ ئىشلىتىشى» بىلەن «يېڭى شەيئى»لەرنى «بېسىشقا ئاۋانگارتلىق رول ئوينىغان» رامزان ئاكا سېخقا چۈشۈرۈلۈپ، ئېغىر جىسمانىي ئەمگەكلەرگە سېلىنىشقا باشلىدى. بۇ كۈنلەردە، قارىماققا ئۇنىڭ روھىي كەيپىياتى بەكمۇ تۆۋەن ئىدى. ئۆيگە كىرىپ چالا - پۇچۇق غىزالىنىپلا، ئۆزىنى كارىۋاتقا تاشلايتتى - دە، سائەتلەپ - سائەتلەپ تورۇسقا تىكىلىپ، جىمجىت يېتىپ كېتەتتى. خىزمەت ئۈستىدە بولسا كۈنبويى قاپقىنى سېلىپ، ھېچكىم بىلەن گەپلەشمەيتتى، ھېچكىمگە ئارىلاشمايتتى. ئۆزىگە تاپشۇرۇلغان ئىشنى باش چۆكۈرۈپ قىلاتتى. پات - پات ئۇچۇقدىلىپمۇ تۇراتتى. تېخى بەزىلەر تەرىپىدىن «دۆت»، «ساراڭ» دەپ ئاشكارا مەسخىرە قىلىناتتى. سانىخان ئاچا ئۇنىڭ راستىنلا ئەقلىدىن ئېزىپ، ساراڭ بولۇپ قېلىشىدىن ئەنسىرەيتتى. قولىدىن كېلىشىچە كۆڭلىنى ئايايتتى. ئارتۇقچە گەپ - سۆز سورىمايتتى. بەك زۆرۈر ئىش - كۈشى بولمىسا، ئۇ يېتىپ - قوپىدىغان ئۆيگە پۈتتىنمۇ تىنمايتتى. رامزان ئاكاغا كېرىكى جىمجىتلىق ئىدى. ئۇ مۇشۇ

① ئىككى بۇيرۇق — مەركىزىي كومىتېتنىڭ دېڭ شياۋپىڭنى پارتىيە ئىشى ۋە سىرتىدىكى بارلىق ۋەزىپىلىرىدىن ئېلىپ تاشلاش؛ خۇا گوفېڭنى مەركىزىي كومىتېتنىڭ 1- مۇئاۋىن رەئىسى، گوۋۇيۈەننىڭ زۇڭلىلىقىغا تەيىنلەش توغرىسىدىكى ئىككى بۇيرۇقى كۆزدە تۇتۇلىدۇ. — ئايتور.

جىمجىتلىق ئىچىدە ئۆزىنىڭ ئەللىك يىللىق ھاياتىدا بېسىپ ئۆتكەن ھەربىر قەدىمىنى تەكرار - تەكرار ئەسلەيتتى، ئۇنىڭدىن يەكۈن چىقىراتتى. نۆۋەتتىكى ۋەزىيەت، سىياسىي مۇھىت، ئۇزۇن يىللىق كۈرەشلەر جەريانىدا سىناقىتىن ئۆتكەن سەپداشلىرى ۋە ئۇلارنىڭ ھازىرقى تەقدىرى ئۈستىدە باش قاتۇراتتى. ئۈستىدىكى خاتا يەكۈننىڭ چوقۇم ئاغدۇرۇلىدىغانلىقى، ئۆز ئەقىدىسى، ئۆز غايىسىنىڭ ھامان بىر كۈنى رېئاللىققا ئايلىنىدىغانلىقىغا چىن قەلبىدىن ئىشىنەتتى. شۇڭا پۇرسەتنى قولدىن بەرمەي تىرىشىپ ئۆگىنەتتى، زاۋۇتنىڭ يېرىم پالەچلىك ھالىتىنى ئۆزگەرتىشنىڭ يېڭى - يېڭى پىلانلىرىنى تۈزەيتتى.....

«تۆت كىشىلىك گۇرۇھ» ئاغدۇرۇلغان كۈندىن ئېتىبارەن، رامزان ئاكا شۇنداق تېتىكىلىشىپ كەتتىكى، گۇيا ياشلىقى قايتىپ كەلگەندەك ئىدى. ئۇنىڭ ئىش ئۈستىدىكى غەيرىتى، پىلانچانلىقى باشقىلار ئۇ ياققا تۇرسۇن، يەن شۇجىنىمۇ ھەيران قالدۇردى. بىر چاغلاردا ئۇنى «ساراڭ»، «دۆت» دېيىشكەنلەر ئەمدى ئۇنىڭ ئالدىدا خىجىل بولۇشتى. رامزان ئاكا ئۆزىنى ئۇنتۇغان ھالدا كېچىنى كۈندۈزگە ئۇلاپ تىرىشىپ ئىشلەۋاتقان، چىرايىدىن تەبەسسىم ئۆكسۈمەيۋاتقان بولسىمۇ، كۆڭلىنىڭ ئەڭ چوڭقۇر يېرى يەنىلا بىئارام ئىدى. كېچىلىرى تۈزۈك ئۇخلىيالمىتتى، ئويلىناتتى، رەيھاننىڭ ئىشىنى قاچان، قانداق ئاشكارىلاش ئۈستىدە باش قاتۇراتتى، لېكىن ئېنىق بىر قارارغا كېلەلمەيتتى. ئۇ شۇنى ناھايىتى ئېنىق بىلەتتىكى، تېرىقچىلىك ئىشىنى پارتىيە تەشكىلىدىن سىرت تۇتۇش - پارتىيەگە سادىق بولمىغانلىق، دىكتاتۇرا ئورگانلىرىنى ئالداش - تېخىمۇ كەچۈرگۈسىز خاتالىق، ھەتتا جىنايەت. ئەينى ۋاقىتتا، رەيھاننى «ئۆلۈپ كەتكەن بىر نەۋرە سىڭلىمنىڭ قىزى» دېگەن نام بىلەن نوپۇسقا ئالدۇرۇشى، تېڭى - تەكتىدىن ئېيتقاندا، ئاشۇنداق بىر ئىش بولسىمۇ، شۇ

چاغدىكى رېئاللىق ئالدىدا، رامزان ئاكا تۇرماق، كىچىككىنە
 ۋىجدانى، كىچىككىنە ئىنسانىيەت رەھبەرلىك روھى بار ھەرقانداق كىشى
 بۇنداق «جىنايەت»كە باتۇرلۇق بىلەن قول تىقاتتى. رامزان ئاكا
 شۇنداق قىلدى. بۇ ئىشدىن ھەم خۇشاللىنىپ، ھەم ئەندىشە
 قىلىپ، نەچچە - نەچچە كېچىنى ئۇيقۇسىز ئۆتكۈزدى. كۈنلەرنىڭ
 ئۆتۈشى بىلەن يۈرىكى توختاپ، كۈندىلىك تۇرمۇشمۇ ئۆز قېلىپىغا
 چۈشتى..... ئەمما، ھازىر ۋەزىيەتمۇ، ئادەملەرمۇ بۇنىڭدىن بەش -
 ئالتە يىل ئىلگىرىكىگە، ھەتتا بەش - ئالتە كۈننىڭ ئالدىدىكىگە
 تۈپتىن ئوخشامايتتى. ھەممە نەرسە يېڭىلىنىۋاتاتتى. ھەممە ئادەم
 بۇ يېڭى باھاردىن يېڭى ھۇزۇر ئېلىۋاتاتتى. رامزان ئاكىمۇ
 بۇنىڭدىن مۇستەسنا ئەمەس ئىدى، ئەلۋەتتە! شۇنىڭ بىلەن بىر
 چاغدا، ئۇ يەنە شۇنىڭغىمۇ ئىنتايىن سەگەكلىك بىلەن نەزەر
 سالماقتا ئىدىكى، بۇرۇن ھوقۇق تۇتقان «لۇشىيەن ئېڭى ئۈستۈن،
 سىنىپىي كۈرەش نۇقتىسىنەزىرى كۈچلۈك» كىشىلەر ھېلىمۇ
 ئوخشاشلا ھوقۇق تۇتۇۋاتاتتى. سىياسەتتىكى يەرنى ئاسمان،
 ئاسماننى يەر قىلىدىغان مۇنداق چوڭ ئۆزگىرىشتىن
 گۇمانلىنىۋاتاتتى. مۇشۇ سەۋەبتىن، خاتا، ناھەق دېيولارنى بىر
 تەرەپ قىلىش ئىشى دېگەندەك ياخشى ئىشلىنىپ كېتەلمەيۋاتاتتى.
 مۇنداق ئەھۋال ئاستىدا، ۋەزىيەتنىڭ تەرەققىياتىنى يەنە بىر
 مەزگىل كۆزەتكەننىڭ ھېچقانداق زىيىنى يوق ئىدى..... رامزان
 ئاكا ۋەزىيەتنى كۆزىتىپ، مۇۋاپىق پەيتنى كۈتۈپ بىر يېرىم يىلنى
 ئۆتكۈزدى. بۇ بىر يېرىم يىلدا، ۋەزىيەت كۈندىن - كۈنگە
 ياخشىلىنىپ باردى. ئۇنىڭ ۋەزىيىتى ئەسلىگە كەلدى. ئۇنى
 تېخىمۇ خۇشال قىلغىنى شۇ بولدىكى، ئىككى ھەپتە ئىلگىرى،
 پۈتۈن زاۋاۋىتىكى ئىشچى - خىزمەتچىلەر كەينى - كەينىدىن
 زاۋۇت پارتكومىغا تەلەپنامىلەر يېزىپ، بۇغراجاننىڭ دېلوسىنى
 يېڭىباشتىن قاراپ چىقىشنى تەلەپ قىلدى. پارتكوممۇ ئۇدا ئىككى

كۈن يېغىن ئۆتكۈزۈپ، بۇغراجاننىڭ مەسلىسىنى مەخسۇس مۇزاكىرە قىلدى ۋە تۈنۈگۈن ئۇنى ئاقلاش توغرىسىدا دوكلات يېزىپ، يۇقىرىغا يوللىدى. تېخى ئۇنىڭ بالا - چاقىلىرىنى ئىزدەپ تېپىش توغرىسىدىمۇ پىكىر - تەلەپلەر قويۇلۇۋاتاتتى. بۇ ھال رامزان ئاكىنى داۋاملىق ئېھتىياتچانلىق قىلدىم دەپ، «پارتىيەدىن سىر يۇشۇرما سىلىق» قا ئۇندىدى. شۇنداقتىمۇ، ئالدى بىلەن يەن شۇجىغا ئەھۋالنى ئېيتىپ، ئۇنىڭ مەسلىھەتىنى ئېلىشنى زۆرۈر تاپقاندى.

ئۇ تاماكىسىنى قاتتىق - قاتتىق شوربۇلىپ، يەن شۇجىغا كۆزىنىڭ قۇيرۇقىدا قاراپ قويدى. يەن شۇجىنىڭ چىرايىدا يا ئاغرىنىش، يا ھېسداشلىق ئىپادىسى كۆرۈنمەيتتى.

رامزان ئاكا ئېغىر نەپەس ئالدى ۋە:
— يولداش لاۋيەن، مېنى كەچۈرۈڭ! مەن رەبھان مەسلىسىدە، سىزدىن سىر يوشۇرۇپ، بەكمۇ ئالا كۆڭۈللۈك قىلدىم. بۇنى ئويلىسام.....

— «ئالا كۆڭۈللۈك قىلدىم» دېدىڭىزمۇ؟ — يەن شۇجى ئورۇندۇقتىن سەل قوزغىلىپ، رامزان ئاكىنىڭ كۆزلىرىگە غەلىتە نەزەردە تىكىلدى، — كۆرۈڭ ماۋۇ گەپنىڭ قىزىقلىقىنى! مېنىڭ سىزگە قانچىلىك «ئالا كۆڭۈللۈك» قىلغانلىقىمنى ئۇقسىڭىز، قانچە خاپا بولۇپ كېتەرسىز؟

— نېمە؟ سىز.....

— سىز ناھايىتى توغرا قىپسىز. شۇڭا ئۇ بالىنى مۇشۇ كۈنگىچە ئۆز تەربىيىڭىزدە ساقلاپ كېلەلەپسىز. بۇنىڭ ئۈچۈن ئۆزىڭىزدىن پەخىرلەنسەڭىز بولىدۇ.

يەن شۇجى رامزان ئاكىغا سىناق نەزىرىدە بىرپەس تىكىلىپ

تۇرغاندىن كېيىن سورىدى:

— باياتىنقى يىگىتنى تونۇدىڭىزمۇ؟

رامزان ئاكا ئۇدۇللا جاۋاب بەردى:

— ياق، تونۇمىدىم.

— ئۇنداق بولسا، مەن تونۇشتۇرۇپ قوياي: ئۇ ئاشۇ

رەبھاننىڭ ئاكىسى بولىدۇ.

رامزان ئاكا قۇلاڭلىرىغا ئىشەنمەيۋاتقاندا ياندۇرۇپ سورىدى:

— رەبھاننىڭ ئاكىسى..... ؟ شەۋكەتمۇ؟

— ھەئە!.....

— بۇ.....؟

ھاياجانلانغانلىقىدىن پۈتۈن ئەزايىغا تىترەك ئولشاپ كەتكەن


رامزان ئاكا سۆزىنى داۋاملاشتۇرالمىي قالدى. چاچراپ ئورنىدىن

تۇرۇپ، يەن شۇجىنى باغرىغا باسماقچى بولغان بولسىمۇ، پۇت -

قوللىرىنىڭ ماغدۇرى كەتكەندەك، لەسىدە ئورۇندۇققا ئولتۇرۇپ

قالدى. قولىدىكى تاماكا ئاللىقاچان يەرگە چۈشۈپ كەتكەن

بولۇپ، ئاياغلىرى ئاستىدا تۈتەۋاتاتتى.





ئون بەشىنچى باب

كۈتۈلمىگەن پېشكەللىك

كۈتۈلمىگەن ئىشلار، كۆپىنچە كۈتۈلمىگەن پەيتتە يۈز بېرىدۇ. بۇ ۋەقەمۇ كۈتۈلمىگەن بىر پەيتتە يۈز بەرگەنىدى:

ۋىلايەتلىك ئىنقىلابىي كومىتېتتا كۈنبويى داۋام قىلغان يىغىندىن ئەمدىلا قايتقان يەن رۇي قەدەمدە بىر «ئۇھ» تارتىپ پىيادىلەر يولىدا كېتىپ باراتتى. كالىسى ھەرە ئۇۋىسىدەك غوڭۇلدايتتى. بەزىدە يولدا ئۇچراشقان تونۇش - بىلىشلەرنىمۇ كۆرمەي قالاتتى.....

كىمدۇر بىرى ئۇنىڭغا شۇنداق قاتتىق ئۇرۇلدىكى، يەن رۇي ئۆزىنى تۇتالماستىن «داراڭىدا» يىقىلىپ چۈشتى. ئۇ ئېسىنى يىغىپ، ئورنىدىن تۇرۇشقا تەمشەلگەندە، ئون ئىككى - ئون ئۈچ ياشلاردىكى ئورۇققىنا بىر ئۇيغۇر بالىنىڭ ئاياغ تەرىپىدە ياتقانلىقىنى كۆردى. بالا چاپراپ ئورنىدىن تۇرۇپ، پۇتىنى شۇنداق يۆتكىۋىدى، لاسىدە ئولتۇرۇپ قالدى. يەن رۇيىنىڭ يۈرىكى «قارت» قىلىپ، پۈتۈن ئەزايى بوشىشىپلا كەتتى. ئۇ زىگىلداپ ئاغرىۋاتقان يانپىشىنى ئۇۋۇلىغىنىچە تەسلىكتە ئورنىدىن تۇردى - دە، بالىنىڭ ئالدىغا كېلىپ زوڭرايدى ۋە ساپ ئۇيغۇر تىلىدا، ئۇنىڭ ئىسمى، ئولتۇراق جايى، قەيىرى ئاغرىۋاتقانلىقى قاتارلىقلارنى سورىدى. بالا بۇ سوئاللارنىڭ بىرەرسىگىمۇ جاۋاب

بەرمىدى. بۇ ھال يەن رۈيىنى تېخىمۇ ئوڭايسىز ئەھۋالغا چۈشۈرۈپ قويدى. ئۇنىڭ بىر كۆزى چېقىلىپ كەتكەن كۆز ئەينەكنى تۇتۇپ تۇرغان ئوڭ قولى بىلىنەر - بىلىنمەس تىترەيتتى.

ۋاقىت ئۆتكەنسېرى، بىردىن، ئىككىدىن يىغىلغان كىشىلەر توپى ئۇلارنى زىچ ئوربۇلدى.

تت - تت بولغىنىدىن چىرايى بىر ئاقىرىپ، بىر قارىداپ كەتكەن يەن رۈيىنى تەر باستى، ئۇنىڭ تىلى گەپكە كەلمەيتتى.

ئەتراپتا تۇرغانلار غۇلغۇلا قىلىشقا باشلىدى:

— بۇ بالا گاچا ئوخشىمامدۇ؟

— راست، گاچا ئوخشايدۇ. بولمىسا نېمىشقا يا يىغىلمايدۇ، يا گەپ قىلمايدۇ؟

— بىر يېرى خېلى قاتتىق ئاغرىپ كەتكەن بولسا كېرەك. قاراڭلار، بىچارە تۈگۈلۈپلا كېتىپتۇ.

— دوختۇرخانىغا ئاپىرىپ تەكشۈرتۈپ باقسا بولامدىكىن؟

— ھەي يولداش، قاراپ تۇرۇۋەرمەي، ئۇنى دوختۇرخانىغا ئاپىرىپ تەكشۈرتۈپ بىقىڭ!

—

بۇلا ئەمەس، ھەتتا بالىنىڭ قانداق بولۇپ يىقىلىپ چۈشكەنلىكى توغرىلۇقمۇ سوئال - جاۋابلار بولدى. ۋەقەنى بىرىنچى بولۇپ كۆرگەنلەر: بۇ بوۋاي پىيادىلەر يولىدا ئاستا كېتىپ بارسا، بالىنىڭ يان كوچىدىن ئېتىلىپ چىقىپ، ئۇنىڭغا ئۇرۇلۇپ كەتكەنلىكى، نەتىجىدە ھەر ئىككىيلەننىڭ تەڭلا يىقىلىپ چۈشكەنلىكىنى سۆزلەپ بېرىشتى. كېيىن كەلگەنلەر ئەھۋالنى ئۇققاندىن كېيىن، ئەيىبىنىڭ چوڭ بېشىنى بالغا ئارتىشتى. بويى ئېگىز، ئۆمۈر بويى تويغۇدەك تائام يېمىگەندەك ئورۇق، قاتاڭغۇر يۈزلۈك، كۆزلىرى نېمە ئۈچۈندۇر يىغلامسىراۋاتقانداك نەمخۇش، خادانى ئۈستىبېشى كونا ھەم نەچچە يېرىگە ياماق چۈشكىنىگە

قارماي پاكىز يۇيۇلغان، تۈگمىلىرى رەتلىك ئېتىلگەن بۇ خەنزۇ بوۋايغا كەلگەن بۇ پېشكەللىككە چىن كۆڭلىدىن ئېچىنىشتى، ھەتتا بەزىلەر ئۇنى ئۆز يولىغا كېتىۋېرىشكە دەۋەت قىلسا، يەنە بەزىلەر ئەھۋالنى ساقچىغا ياكى «جىۋچادۋى» گە خەۋەر قىلىپ قويۇشقا دالالەت قىلىشتى.

«ساقچى»، «جىۋچادۋى» دېگەن گەپلەرنى ئاڭلىغاندا، بالىنىڭ چىرايى تېخىمۇ تاتىرىپ، كۆزلىرى چانقىدىن چىقىپ كەتكۈدەك چەكچەيدى. ئۇ ئەتراپىغا ئالاق - جالاق قارىۋالدى - دە، بىرلا يۇلقۇنۇپ ئورنىدىن تۇرۇپ، كىشىلەر توپىنى يېرىپ، ئۆزىنى تاشقىرىغا ئاتماقچى بولدى. ئەمما، بىرىنچى قەدەمنى بېسىش بىلەنلا، بايقىدىنمۇ قاتتىقراق يىقىلىپ چۈشتى. يەن رۈي ئوقتەك ئېتىلىپ بېرىپ، ئۇنى يۆلدى:

— يولداشلار، — دېدى ئۇ ئەتراپىدىكىلەرگە مۇراجىئەت قىلىپ، — بىرىڭلار ياردەم قىلىپ، ھارۋا چاقىرىپ بەرسەڭلەرچۇ؟ بۇ بالىنى دوختۇرغا كۆرسىتىپ باقسام.

— ئوبدان دېدىڭىز. شۇنداق قىلىڭ.

— ئەنە، ئاۋۇ قول ھارۋىسىنى چاقىرمايلىمۇ.

— ھەي ھارۋا! مەيەرگە.....

ھەش - پەش دېگۈچە بالا ھارۋىغا ئولتۇرغۇزۇلدى. يەن رۈي بىر پۇتىنى سۆرىگىنىچە ھارۋىنىڭ كەينىدىن ئىتتىرىپ، دوختۇرخانىغا يول ئالدى.....

ئەلىياتقۇ. ئايسىز كېچە. گاچا بالىنى ھاپاشلىۋالغان يەن رۈي ھاسىراپ - ھۆمۈدەپ ئىشىكتىن كىرگەندە، شىرە ئۈستىگە دۈم كۆمۈرۈلگەن ئىستاكانغا قوندۇرۇلغان شامنىڭ خىرە يورۇقىدا لاتا خەينىڭ چەمىنى سىيرىۋاتقان خوتۇنى جىيەن فېي ئاياغ شەپسىنى ئاڭلاپ، ئاستا كەينىگە بۇرۇلدى - يۇ، ئەندىكىنىدىن چاچراپ ئورنىدىن تۇرۇپ كەتتى.

— لاۋيەن نېمە ئىش بۇ؟ — دېدى ئۇ بىر قولىدا چەمنى،
يەنە بىر قولىدا بىگىزنى تۇتقىنىچە بوۋاي تەرەپكە ئېتىلىپ، —
كىمنى ھاپاش قىلىۋالدىڭىز؟
— بىر ئۇيغۇر بالىنى.

— كىمنىڭ بالىسىكەن؟ ئۇنى نېمىشقا ئېلىپ كەلدىڭىز؟
— كىمنىڭ بالىسى ئىكەنلىكىنى ئۇقالمىدىم. گاچا ئىكەن، —
يەن رۇي سۆزلىگەچ، بالىنى قېلىن كۆرپە ئۈستىگە ئاپئاق كىرلىك
يېپىلغان كارىۋاتقا ئولتۇرغۇزدى، — جىيەن فېي، بىرئاز ئىسسىق
سۇ تەييارلاپ بەرگىن، ماۋۇ بالىنىڭ پۇتىنى يۇيۇۋېتەيلى.

— ماقۇل، — يەنە نېمىنىدۇر سورىماقچى بولۇۋاتقان جىيەن
فېي قولىدىكى چەم بىلەن بىگىزنى شىرە ئۈستىگە قويدى — دە،
ئاشخانا ئۆيگە ماڭدى ۋە كېتىۋېتىپ غودۇڭشىدى، — قارىمامسىز،
قېرىشقاندەك توك كەتكىنىنى!

— ھەي..... ھەممە يەردە ھۆكۈمەتسىزلىك. قانداق
قىلاتتۇق؟ بۇ ئىشلارمۇ تۈزۈلۈپ كېتەر!.....

يەن رۇي تەردە دۈمبىسىگە چاپلىشىپ كەتكەن چاپىنىنى
سالىدى. بالىنىڭ سىرتقى كىيىملىرىنى ئاۋايلاپ سالدۇردى. جىيەن
فېي ئۇتتۇرا داس ئىلمان سۇ ئېلىپ كەلدى. يەن رۇي داسقا
قولىنى ئۇزىتىپ:

— مەن ئۇنىڭ باش — كۆزىنى يۇغىچە، سەن كىچىككەنە
يەيدىغان بىرنەرسە تەييارلا، ئۇنىڭ قورسىقى ئاچتەك قىلىدۇ، —
دېدى.

— سىزگە ئېلىپ قويغان تاماقنى ئىسسىتىپ چىقايۇ؟
يەن رۇي بىرمەھەل جىم بولۇپ كەتتى. كېيىن:
— قايسى قازاندا ئەتكەن؟ — دەپ سورىدى.
— چوڭ قازاندا.

— بولمايدۇ. بۇ بالغا ئۇنى يېگۈزسەك بولمايدۇ.

— ئەمىسە.....؟

— مىللىي يولداشلارغا تاماق ئېتىدىغان كىچىك قازان بارغۇ.....

جىيەن فېيى بالىغا تاماق ئېتىش ئۈچۈن چىقىپ كەتتى. يەن رۇي زوڭزىيىپ ئولتۇرۇپ، ئاۋۋال بالىنىڭ يۈزىنى، ئاندىن توڭرا بېسىپ كەتكەن پۇتلىرىنى پاكىز يۇيۇپ، لۆڭگە بىلەن سۈرتتى. ئۇنى ئاۋايلاپ ياتقۇزۇپ، ئۈستىگە كاۋا چېچىكى تاۋار يوتقاننى ياپتى.

— پۇتۇڭ بەك ئاغرىۋاتامدۇ؟ — دېدى ئۇ بالىنىڭ ياش مۇنچاقلىرى لىغىلداپ تۇرغان كۆزلىرىگە تىكىلگىنىچە، — كېچىچە چىداپ تۇرغىن. ئەتە ئەتىگەندىلا يەنە دوختۇرخانىغا ئاپىرىمەن. ئاتا - ئاناڭنىمۇ تېپىپ بېرىمەن.

بالا لام - جىم دېمەستىن، كۆزلىرىنى ئۈنىڭدىن ئېلىپ قاچتى.

— ئاش پىشتى، — جىيەن فېيى ئىككى قولىدا ئىككى چىنە ئۈگرە كۆتۈرۈپ كىردى.

— ھامماڭ ساڭا ئاش ئېتىپ كىرىپتۇ، قورسىقىڭنى ئوبدان توغۇزۇپ بىر ئۇخلىساڭ پۇتۇڭنىڭ ئاغرىقىمۇ ساقىيىپ قالىدۇ، ماقۇلمۇ؟

بالا يەنىلا ئۈنچىقىمدى.

يەن رۇي ئۇنى يۆلەپ ئولتۇرغۇزدى، ئاندىن جىيەن فېيىنىڭ قولىدىكى چىنىدىن بىرنى ئېلىپ بالىغا ئۇزاتتى. بالا قاچىنى قولىغا ئېلىپ، بىرىنچى قوشۇق ئاشنى يۇتقىنىدا چىرايى «لاپىدە» قىزىرىپ، قوشۇق تۇتقان قولى بىلىنەر - بىلىنمەس تىترەپ كەتتى. لېكىن، بۇ ھال ئانچە ئۇزۇن داۋاملاشمىدى. بالا كۆزنى يۇمۇپ ئاچقۇچە ئارىلىقتا چىنىنى بىكارلاپ قويدى. يەن رۇي ئۇنىڭ قولىدىن بوشىغان چىنىنى ئېلىپ، ئىككىنچى چىنە

ئاشنى ئۇزاتقاندا، بالا بېشىنى كەسكىن لىگىشتى. يەن رۇي:
— ئىچمەمسەن؟ قورسىقىڭ تويۇپتۇ - دە؟ ماقۇل، يېتىپ
ئۇخلا، — دەپ چىنىنى كارىۋاتقا يانداش شىرە ئۈستىگە قويدى
ۋە بالىنى ئاۋايلاپ ياتقۇزۇپ، يوتقان بىلەن ئوبدان چۈمكىدى. شۇ
چاغدىلا ئۆزىنىڭ قاتتىق چارچىغانلىقىنى، قورسىقى ئاچقىنىدىن
ئۆرە تۇرغۇدەك مادارى قالمىغانلىقىنى سەزدى. ئۇ گويىا تۈگمەن
تېشىنى ئېسىپ قويغاندەك ئېغىرلىشىپ كەتكەن پۇتلىرىنى ئاران -
ئاران يۆتكەپ ئورۇندۇقتا ئولتۇرۇۋالدى. ئاندىن ھېلىقى
سۇيۇقئاشنى قولىغا ئالدى ۋە بىر قوشۇق ئوتلاپلا، بىرنەرسە يادىغا
يەتكەندەك ئەتراپقا بىر قارنىۋالدى - دە، خوتۇنىدىن سورىدى:
— بالىلار كۆرۈنمەيدىغۇ؟
— ئۇخلاۋاتىدۇ، ھازىر يېتىشتى.
— ھە.....

يەن رۇي كۆڭلى تارتىمىغان ھالدا ئاشنى ئىچىشكە باشلىدى.
ئۇنىڭ كۆز ئالدىغا بۇ گاچا بالىنىڭ ئاتا - ئانىسىنىڭ بالا دەردىدە
تارتىۋاتقان سەرسانچىلىقى كېلىۋېلىپ، گېلىنى سىقاتتى.....
يەن رۇي ناھايىتى تەسلىكتە قاچىنى بىكارلىدى. تېخىچە
ھەيرانلىق ئىلكىدە نېمە قىلىشنى بىلەلمەي، بالىنىڭ ئايىغىغا
ئولتۇرغان جىيەن فېي ئۇنىڭدىن:

— يەنە ئازراق نەرسە يەمسىز؟ — دەپ سورىغانىدى، ئۇ:
— بولدى، يېمەيمەن. ماۋۇ بالىنىڭ كىيىم - كېچىكىنى
يۇيۇۋەتكىن. ئۇنى ئاتا - ئانىسىنىڭ قولىغا پاكىزەك تاپشۇرۇپ
بېرەيلى، — دېدى ۋە ماۋۇلارنى سۆزلەپ بەردى:

..... يەن رۇي بالىنى دوختۇرخانىغا ئېلىپ كەلگەندە،
دوختۇرلار ئاللىقاچان ئىشتىن چۈشۈپ كەتكەنىدى، نۆۋەتچى
دوختۇرمىۇ كۆرۈنمەيتتى. يەن رۇي ئۇنىڭدىن - بۇنىڭدىن

سۈرۈشتۈرۈپ يۈرۈپ، بىر تونۇش تاشقى كېسەل دوختۇرىنىڭ ئۆيىنى تاپتى. دوختۇر ئۇنىڭغا دوختۇرخانىدىكى چۇۋالچاقلىق، ھۆكۈمەتسىزلىك خاھىشىنىڭ ئېغىرلىقى قاتارلىقلار ئۈستىدە شىكايەت قىلغاچ، بالىنىڭ پۇتىنى ئىنچىكىلەپ تەكشۈرۈپ، ئۇنىڭ لېپىكى چاڭ كەتكەنلىكىنى جەزملەشتۈردى ۋە قەيەردىندۇر يوت، داكا قاتارلىقلارنى تېپىپ كىرىپ، بالىنىڭ پۇتىنى تاڭدى. ئاندىن ئەتە ياناققا ئورۇنلاشتۇرۇشقا ۋەدە قىلدى. يەن رۇي بالىنى ھاپاش قىلىپ تاشقىرىغا چىققاندا، كىرا ھارۋىسىنى ئاللىقاچان ماڭدۇرۇۋەتكەنلىكىنى ئېسىگە ئالدى.....

— دوختۇرخانىنىڭ ئالدىدا خېلى ئۇزۇن كۈتكەن بولساقمۇ، — دېدى يەن رۇي سۆزىنى داۋاملاشتۇرۇپ، — ھارۋا تۇرماق، ئېشەكمۇ ئۇچرىمىدى. شۇنداق قىلىپ.....
جىيەن فېي قاتتىق بىر ئۇلۇغ - كىچىك تىندى. يەن رۇيىمۇ گېپىنى توختاتتى.

بىرمەھەل داۋام قىلغان جىملىقتىن كېيىن، جىيەن فېي سورىدى:

— ساقچىغا خەۋەر قىلىپ قويغانىز؟
— ياق، خەۋەر قىلالىمىدىم.
— نېمىشقا خەۋەر قىلمىغانىز؟
— تېلېفون بېرىمەن دەپ بىر سائەتكە يېقىن ھەپىلەشكەن بولساممۇ يا ساقچىخانىدىن، يا شەھەرلىك جامائەت خەۋپسىزلىكى ئىدارىسىدىن ھېچكىم تېلېفوننى ئالمىدى. «ئەتە بىر ئىش قىلارمىز» دېگەن ئوي بىلەن ئۆيگە ياندۇرۇپ كەلدىم.



ئون ئالتىنچى باب

گاچىغا تىل چىقتى

يەن رۇي تېلېفوندا رېن دوختۇر بىلەن سۆزلىشىپ قايتىپ كىردى. دە، بالىغا قاراپ دېدى:

— بالاڭرا، ساڭا ياتاق ئۇقۇشۇپ قويدۇم. سەل تۇرۇپ سېنى دوختۇرخانىغا ئاپىرىمەن، ئاندىن ساقچىغا خەۋەر قىلىپ، ئاتا-ئاناڭنى تاپىمىز، ماقۇلمۇ؟

بۇ سۆزنى ئاڭلىغان بالىنىڭ چىرايى دەرھال ئۆڭدى. كۆزلىرىگە مۆللىدە ياش ئېلىپ:

— يەن شۇجى، ئۇنداق قىلماڭ! ساقچىغا ئېيتماڭ! — دېۋەتتى.

— ھە! — يەن رۇي ھاڭ - تاڭ بولغىنىدىن، قېتىپلا قالدى. قۇلاقلىرىغا ئىشەنگۈسى كەلمەي، بۇ بالىنىڭ راستتىنلا گەپ قىلغانلىقىنى ئۇنىڭ كۆزلىرىدىن ئىزدەشكە باشلىدى. بۇ كۆزلەر شۇنداق مەسۇم، شۇنداق ئايانچىلىق ئىدىكى، يەن رۇيىنىڭ يۈرىكى ئىختىيارسىز ئېچىشىپ كەتتى. ئۇ ھاياجانلىق ئاۋازدا سورىدى، — نېمە؟ نېمە دېدىڭ؟!

بالا دۇدۇقلىدى:

— يەن شۇجى ئاكا، مەن.....

— سەن.....؟

شۇ چاغدا، جىيەن فېي ئىچكىرى ئۆيدىن چىقىپ كەلدى.
يەن رۇي ئىتتىك ئۇنىڭغا بۇرۇلدى - دە:

— جىيەن فېي، بۇ بالا گاچا ئەمەسكەن، — دېدى.

— نېمە؟ گاچا ئەمەسكەن؟ — گاڭگىراپ كەتكەن جىيەن

فېي قولىدىكى دەسمالنى تۇتاملىغىنىچە ئېرىگە يېقىنلاشتى، —
ئۇنىڭ گاچا ئەمەسلىكىنى قانداق بىلىدىڭىز؟

— ئۇ گەپ قىلدى.

— نېمە دېدى؟

يەن رۇي بالىنىڭ باياتىن دېگەن گەپلىرىنى تەكرارلىدى.
ئەر-خوتۇن ئىككىيلەننىڭ نېمىلەرنى دېيىشۋاتقانلىقىنى
ئۇقالمايۋاتقان بالا بېشىنى تام تەرەپكە قىڭغايتقىنىچە
تۈگۈلۈۋالغانىدى. غەمكىن كۆزلىرىدىن توختاۋسىز ئېقىۋاتقان ياش
تامچىلىرى ئۇچۇپ كېتىۋاتقان بىر جۈپ قارلىغاچنىڭ رەسىمى
كەشتىلەنگەن ئاپئاق ياستۇقنى نەمدىمەكتە ئىدى.

جىيەن فېي ئۇنىڭغا يېقىن كېلىپ، ساپ ئۇيغۇر تىلىدا
سورىدى:

— بالاڭزا، ئېتىڭ نېمە؟

بالا ئۇنىڭغا لۆمىدە تىكىلدى - دە، پەس، يىغلامسىرىغان
ئاۋازدا جاۋاب بەردى:

— شەۋكەت.

— ئۆيۈڭ نەدە؟

— يېزىدا.

— شەھەرگە نېمىشقا كىردىڭ؟

— ئانام بىلەن كىرگەن.

— قاچان كىرگەن؟

— ئون بەش كۈن بولدى.

— ئاناڭ ھازىر نەدە؟

— بىلمەيمەن.

— نېمىشقا بىلمەيسەن؟

شەۋكەت ئۇنچىقىمدى. ئەر - خوتۇن ئىككىيلەننىڭ كۆزلىرى مەنىلىك ئۇچراشتى. قىسقىغىنا جىمجىتلىقتىن كېيىن، جىيەن فېي جەينەكلىرى بىلەن كارىۋاتقا تايىنىپ، ئىللىق تەبەسسۇم قىلغىنىچە، شەۋكەتكە تېخىمۇ يېقىنلىشىپ، سوئالنى داۋام قىلدى:

— داداڭچۇ؟

— ئۆلۈپ كەتكەن.

— قاچان ئۆلۈپ كەتكەن؟

— ئۈچ يىل بولدى.

— داداڭ نېمە ئىش قىلاتتى؟

— باسما زاۋۇتتا ئىشلەيتتى.

جىيەن فېينىڭ چىرايدىكى تەبەسسۇم ئورنىنى ھەيرانلىق ئىگىلىدى. كېلىشكەن ھۆسنىگە بىمەھەل چۈشكەن چوڭقۇر قورۇقلار قاپقارا، خۇنى قاچقان كۆزلىرى ئەتراپىغا يىغىلىپ، ئۆمۈچۈك تورى ھاسىل قىلدى. ئۇ قانداقتۇر مەۋھۇم ھېسسىيات ئىچىدە ئېرىگە قارىغانىدى، ئۇنىڭ چىرايدىمۇ ئۆزىنىڭكىگە ئوخشاش ئۆزگىرىشنى كۆردى.

جىيەن فېي ئېرىنىڭ كۆز ئىشارىتى بىلەن ئۆز ھېسسىياتىنى زورىغا بېسىپ، شەۋكەتتىن سورىدى:

— داداڭنىڭ ئېتى نېمە؟

— بۇغراجان.

— ئاناڭنىڭچۇ؟

— ئابىدەم.

.....

ئەر - خوتۇن ئىككىيلەنگە ئۆزلىرىنى پۈتۈن بىر كېچە بىسەرەمجان قىلغان بۇ «گاچا» بالىنىڭ سىرى ئاشكارىلاندى.

تېخى ئېچىلمىغان بەزى سىرلارغا شەۋكەتنىڭ ئۆزى جاۋاب بەرسۇن:

شەۋكەت يەن رۈيگە سوقۇلۇپ كەتكەن چاغدا ئىنتايىن قورقۇپ كەتكەنىدى. شۇڭا، ئۇ پۈتۈن كۈچىنى ئىشقا سېلىپ، قېچىپ قۇتۇلۇش كويىغا چۈشكەنىدى. بىراق، پۇتنىڭ قاتتىق ئاغرىقى ئۇنى بۇ مەقسەتكە يەتكۈزمىدى. بەزىلەرنىڭ «بۇ بالا گاچا ئوخشىمامدۇ؟» دېگەن سۆزى ئۇنى «گاچا» قىلىپ قويدى..... يەن رۈيىنىڭ ئۆيىدە ياتقان بۇ كېچە ئۇنىڭ ئۈچۈن شۇنداق ئازابلىق، شۇنداق بىسەرەمجانلىق كېچە بولدىكى، پۈتۈن كېچە زادىلا كۆز يۇمىدى. كىرىپكى ئىلىنسا، ھەر رەڭ - سەر رەڭ چۈشلەرنى كۆرەتتى. تېخى تاڭ سۈزۈلمەستىن، بۇ ناتونۇش ئائىلە كىشىلىرىنىڭ ھەممىسى ئورۇنلىرىدىن تۇرۇۋېلىشتى. ئۆي ئىگىسىنىڭ ئىككى ئوغۇل، بىر قىزى ئۇنىڭ كارىۋىتى ئەتراپىدا پەرۋانىدەك ئايلىنىپ، ساپ ئۇيغۇر تىلىدا ھېلى ئۇنى سورىسا، ھېلى بۇنى سورايتتى. لېكىن، شەۋكەت «گاچا» بولغىنى ئۈچۈن، ئۇلارنىڭ سوئاللىرىغا زادىلا جاۋاب بەرمەيتتى. ئۆزى ئۈچەيلەننىڭ ئىسمىنى بىلىۋالدى: ئەنە، ئاۋۇ ھەممىسىدىن چوڭ قىزىنىڭ ئىسمى ئايلىك، ئۇنىڭدىن كىچىكرەك ئوغۇلنىڭ ئىسمى ئاماۋ، ئەڭ كىچىكىنىڭ ئىسمى ئاخۇ.

نېمىدېگەن تونۇش ئىسىملار - ھە؟

شەۋكەت كۆزىنىڭ قۇيرۇقىدا ئۇلارغا دىققەت بىلەن سەپىلىشقا باشلىدى: ئەمدى شەۋكەتكە ئۇلارنىڭ چىرايىلا ئەمەس، ئاۋازىمۇ تونۇشتەك، ھەتتا ناھايىتى تونۇشتەك بىلىندى!

شەۋكەت ئۇلارنى قاچان، قەيەردە كۆرگەن؟

شەۋكەت بۇ سوئالغا جاۋاب تاپالمايتتى.

ئەتىگەنلىك تاماق يېيىلدى: باشقىلار قوناق جىگمومىسىغا خام سەي ئارىلاشتۇرۇپ يېگەن بولسا، شەۋكەت قورۇلغان تۇخۇم

بىلەن گىردە يېدى، قەنت چاي ئىچتى. بۇ ئۇنىڭ دادىسىدىن ئايرىلغاندىن بۇيان يېگەن تۇنجى قېتىملىق ئېسىل تامىقى ئىدى. تاماقتىن كېيىن، ئايىڭ خىزمەتكە، ئاماۋ بىلەن ئاخۇ پوپكىلىرىنى ئېسىشىپ مەكتەپكە مېڭىشتى. ئۇلار ئىشكىتىن چىقىشىغا، بىر ئۇيغۇر كىشى مېلەڭزىنى قايرىپ:

— يەن شۇجى، سىزگە دوختۇرخانىدىن تېلېفون كەپتۇ، — دېدى.

— مانا، ھازىر چىقاي، — دېدى يەن شۇجى بىردىن جىددىيلىشىپ ۋە ئالدىراش ئىشككە ماڭدى.

«يەن شۇجى.....؟»

شەۋكەتنىڭ كاللىسىدا غەلىتە بىر سوراق پەيدا بولدى:

«ئۇ شۇمكىنا؟»

شەۋكەت دەسلەپ قاچا - قۇچىلارنى يىغىشتۇرۇپ بولۇپ تاماق شىرەسىنى دەسمال بىلەن سۈرتۈۋاتقان جىيەن فېيگە، ئاندىن ئۇدۇلىدىكى تامغا ئېسىلغان ئەينەكلىك جازىدىكى سۈرەتلەرگە تىكىلدى. بىرى ھەربىي كىيىم كىيگەن بىر جۈپ ئەر - ئايالنىڭ كۈلۈمسىرەپ تۇرغان سۈرىتى ئىدى. ئۇنىڭ يېنىدىكى سۈرەتتە ئايىڭ، ئاماۋ، ئاخۇلار شەۋكەتنى مەسخىرە قىلىۋاتقاندا كۈلۈمسىرىشىپ: «قارا سېنى! بىزنى تونۇمايۋاتامسەن؟ بىز.....» دەۋەتقاندا كىلىتتى.

شەۋكەت كۆزلىرىنى چىمچىقلىتىپ، سۈرەتكە قايتا - قايتا تىكىلگەندىن كېيىن، نەزىرىنى جىيەن فېيگە بۇرىدى: «توغرا، شۇ! جىيەن فېي ھاممام شۇ!»

شەۋكەت «جىيەن فېي ھامما!» دەپ توۋلاشقا ئاغزىنى ئۆمەللەۋاتقاندا، جىيەن فېي ھامما تاماق شىرەسىنى دەس كۆتۈرۈپ، ئىچكىرى ئۆيگە ئېلىپ ماڭدى. ئۇلىشىپلا، تاشقىرىدىن يەن شۇجى كىرىپ كەلدى - دە، شەۋكەتكە ھېلىقى گەپلەرنى قىلدى. ئەمدى

شەۋكەتكە «ساقايماي» بولمىدى.....

ئاھ، بۇ كۆزنى! ئالدىڭدا ياتقىنى ئاشۇ كۆيۈۋاتقان ئوتتەك
كەپسىز، ئەمما قۇلىقى يۇمشاق، تىلى تاتلىق شەۋكەت ئەمەسمۇ؟!
تۇغۇلغىنىدىن تاكى بۇ يەردىن ھەيدەپ چىقىرىلغۇچە بولغان
ئارىلىقتا كۈندە دېگۈدەك ئاخۇ بىلەن بىللە ئويناپ، بىللە ئۆسكەن
شەۋكەت ئەمەسمۇ؟! ئارىدىن ئالتە يىل ئۆتۈپ، ئۇ يەنە ئۆيۈڭدە
پەيدا بولسا.....

يەن رۇي بىلەن جىيەن فېي شەۋكەتنى گەپكە سالغاچ، ئەنە
شۇلارنى ئويلىماقتا، ئۇنىڭ ئەقلىگە ئايرىن ئوقۇماقتا ئىدى.





ئون يەتتىنچى باب

باشپاناھ

جيەن فېي ھاممىنىڭ پۈتۈن كۈنى شەۋكەتنى بېقىش بىلەن ئۆتتى، شەۋكەتتىن ئۇلارنىڭ يېزىدىكى ھاياتى توغرىلىق نۇرغۇن سوئاللارنى سورىدى. شەۋكەت ئانىسىنىڭ تاپىلىغىنى بويىچە، بەزى نەرسىلەرنى سۆزلەپ بەردى، يەنە بەزىلىرىنى يوشۇردى. جيەن فېي ئىچ ئاغرىتىقىنىدىن شەۋكەتكە تۇيدۇرماستىن يىغلايمۇ ئالدى. ئۇ، شەۋكەتنى قانچە كۆپ گەپكە سالسا، كۆڭلى شۇنچە بۇزۇلۇپ، بۇغراجان بىلەن ئابدەمنىڭ سىماسى كۆز ئالدىدىن بىردەممۇ ئېرى بولمايتتى، ئۆزىنى گۇناھكار بىلەن بىللە تۇرغاندەك، دەرد - ئەلەمنى بىللە تارتىۋاتقاندەك ھېس قىلاتتى. ئۇ، شەۋكەتنىڭ ئۇدۇلىدا ئولتۇرۇپ مۇنداق بىر ۋەقەنى ئېسىگە ئالدى:

1960 - يىلى 1 - ئاينىڭ ئاخىرى. كېچە. سىرتتا تاغاردىن توغراق تۆكۈلگەندەك قار ياغماقتا. بىر ئۇيقۇدىن كېيىن، جيەن فېينىڭ قورسقى قاتتىق ئاغرىشقا باشلىدى. ئۇ تەسلىكتە ئورنىدىن تۇرۇپ چىراغنى ياقىتى. ئىككى بالىسى تاتلىق ئۇخلاۋاتاتتى. مەشنىڭ ئوتىمۇ ئاللىقاچان ئۆچۈپ قالغانىدى. ئۇ بالىلىرىغا بىردەم قاراپ ئولتۇردى - دە، يېڭىباشتىن ياستۇققا بېشىنى قويدى،

چىراغنىمۇ ئۆچۈردى. كىم بىلسۇن، شۇ چاغدا قورسىقى شۇنداق قاتتىق تولغاچ ئاغرىپ كەتتىكى، «ۋايجان» دەپ ۋارقىرىۋەتكىلى تاس قالدى. پۈتۈن ئەزاىي چىلىق - چىلىق تەرگە چۆمۈپ، ئىچ كىيىم، يۇرتقان - كۆپىلەر ھازىرلا سۇغا چىلاپ ئالغاندەك ھۆل بولۇپ كەتتى. ئۇ چىشىنى چىشلەپ، تاڭ ئېتىشىنى كۈتمەكچى بولدى. بىراق ھايال ئۆتمەي، ئىچىدىن خۇن كەتتى. ئۇ نېمە قىلىشىنى بىلەلمەي گاڭگىراپ قالدى، ھارۋىكەشنى ئويغىتىپ دوختۇرخانىغا بېرىش نىيىتىگە كەلدى - دە، ئىشىك تەرەپكە ماڭدى. ئەمما پۇتلىرىنى ئىككى قەدەم يۆتكىشىگە بىرنەرسە قورسىقىنى شۇنداق قاتتىق مۇجۇدىكى، «ۋاي!» دەپ توۋلىغىنىچە قورسىقىنى چاڭگاللاپ لاسسىدە ئولتۇرۇپ قالدى ۋە بار ئاۋازى بىلەن ۋارقىرىغاچ، مەشنىڭ ئالدىدا تۇرغان كەككىنى قولغا ئېلىپ، قوشنا تامنى - بۇغراجاننىڭ تېمىنى ئۇرۇشقا باشلىدى. بالىلارمۇ بىرىنىڭ كەينىدىن بىرى ئويغىنىپ، قىيا - چىيا كۆتۈرۈشۈپ، ئانىسىنىڭ چۆرىسىگە ئولاشتى. ئەنە شۇ چاغدا ئىشىك قېقىلدى.

— ئاينىڭ، ئىشىكنى ئاچ! — دېدى جىيەن فېي ۋە ئۇيقۇسى تۇتقاندا، لاسسىدە بوۋىشىپ كەتتى.....

جىيەن فېي ھوشىغا كەلگەندە ئۆزىنى بالىسىنىڭ جىددىي قۇتقۇزۇش ئۆيىدە كۆردى. كارىۋات يېنىدا لاۋيەن تۇراتتى. ئۇ ئېرىگە بىرپەس تىكىلىپ تۇردى - دە، ئۆزىگە بويسۇنمايۋاتقان كىرىپىكلىرىنى يەنە جۈپلىدى. جىيەن فېي ئىككىنچى قېتىم ھوشىغا كەلگەندە، يەنىلا بىرىنچى بولۇپ كۆرگىنى لاۋيەن بولدى. بۇ يېرىم كېچىدىن ئۆتكەن چاغ بولۇپ، لاۋيەننىڭ كۆزلىرى ئۇيقۇسىزلىقتىن پۇرۇلۇپ كەتكەنىدى.

— قانداقراق تۇرىسەن؟ — دېدى لاۋيەن ئۇنىڭ ئۈستىگە ئېگىشىپ.

— قاچان كەلدىڭىز؟ — دەپ سورىدى جىيەن فېي ئېرىنىڭ

سوئالنى جاۋابسىز قالدۇرۇپ.

تۈنۈگۈن كەلدىم.

..... —

جيەن فېي ئاغرىق ئازابىدىن ئوبدانلا قۇتۇلغانىدى. ئۇ لاۋيەندىن ماۋۇلارنى ئۇقتى:

ئەمدىلا بىر ئايلىق بولغان شەۋكەتنى ئېمىتىۋاتقان ئابىدەم تاتلىق ئۇيقۇدا ياتقان بۇغراجاننى قاتتىق ئوقۇدى. چۆچۈپ كەتكەن بۇغراجان كۆزىنى ئېچىپ، ئابىدەمدىن نېمە ئىش ئىكەنلىكىنى سورىدى ۋە شۇ ئەسنادا ئۆزىمۇ لاۋيەننىڭ ئۆيىدىن چىققان قىيا - چىيا بىلەن تامدىن كەلگەن «گۈپ - گۈپ» قىلغان ئاۋازنى ئاڭلىدى - دە، چالا - بۇلا كىيىنىپ، سىرتقا چاپتى..... ئۇ ئۆيگە كىرگەندە، جيەن فېي يەردە ھوشسىز ياتاتتى. بۇغراجان دەرھال ئۇنى كۆتۈرۈپ، كارىۋاتقا ياتقۇزۇپ قويۇپ، ھارۋىكەشنىڭ ئۆيىگە يۈگۈردى. بىراق، ھارۋىكەش كېچىچە ھاراق ئىچىپ، ئېغىر مەست بولۇپ كەتكەنىدى. بۇغراجان ئوقتەك كەينىگە يېنىپ ئۆيگە كەلدى - دە، ئابىدەمگە جيەن فېينىڭ بالىلىرىدىن خەۋەر ئېلىش ھەم باشقا قولۇم - قوشنىلارغا ئەھۋالنى خەۋەر قىلىپ قويۇشنى تاپىلاپ، جيەن فېينى كۆتۈرگىنىچە دوختۇرخانىغا ئېلىپ ماڭدى. دوختۇرخانا تەكشۈرۈپ، جيەن فېيگە بالىياتقۇ سىرتىدا ھامىلىدار بولغان دەپ دىيگىنىز قويدى. شۇ تاپ ئۇ ئېغىر شوك ھالەتتە بولۇپ، ئۇنىڭ ھايات قېلىش ئېھتىمالى يوق دېيەرلىك ئىدى. بۇغراجان ۋە كەينىدىنلا يېتىپ كەلگەن رامىزان ئاكىنىڭ قاتتىق تۇرۇپ تەلەپ قىلىشى نەتىجىسىدە، دوختۇرخانا جيەن فېينى ئوپىراتسىيە قىلىش قارارىغا كەلدى. بىراق، ئوپىراتسىيەدىن بۇرۇن بىمارغا يېتەرلىك قان سېلىش زۆرۈر بولغاچقا، پۈتۈن دوختۇرخانا سەپەرۋەرلىككە كەلدى. ئەھۋالدىن خەۋەر تېپىپلا بىرىنىڭ كەينىدىن بىرى يېتىپ كەلگەن

باسما ئىشچىلىرىمۇ ئۆز قېنى بىلەن جىيەن فېينىڭ ھاياتىنى قۇتقۇزۇپ قېلىشقا تەييار ئىكەنلىكلىرىنى بىلدۈرۈشۈپ، لابوراتورىيە بۆلۈمىنىڭ ئىشىكى ئالدىغا تىزىلىشتى. بۇغراجاننىڭ تۆت يۈز گىرام قېنى بىرىنچى بولۇپ جىيەن فېينىڭ تومۇرىدا ئېقىشقا باشلىدى.

قان دېمەك — جان دېمەك.

مۇشۇ تۆت يۈز گىرام قان دوختۇرلارنى ئوپېراتسىيە پېچىنى ئىشقا سېلىش ئىمكانىيىتىگە ئىگە قىلدى! دەل پەيتىدە كۆرسىتىلگەن قېرىنداشلارچە مېھرىبانلىق، خىددىي ۋە مەسئۇلىيەتچانلىق بىلەن قىلىنغان ئىككى سائەتلىك جەڭ جىيەن فېينى ئوپېراتسىيە كارىۋاتىدىن ساق - سالامەت چۈشۈردى. شۇ سائەتنىڭ ئۆزىدە، بۇ خەۋەر بۇنىڭدىن ئىككى ھەپتە ئىلگىرى خىزمەت گۇرۇپپىسى بىلەن يېزىغا كەتكەن يەن رۇيگە تېلېفون ئارقىلىق يەتكۈزۈلدى. يەن رۇي ئىككىنچى كۈنى، يەنى بۈگۈن چۈشتىن كېيىن بۇ يەرگە يېتىپ كەلدى. ھازىر ئۇلارنىڭ ئۆيى ۋە بالىلىرىدىن ئابدەم خەۋەر ئېلىۋاتاتتى. ھەددىدىن زىيادە چارچاپ كەتكەن، ئۇنىڭ ئۈستىگە كۆپ مىقداردا قان تەقدىم قىلغان بۇغراجان جىيەن فېيگە قوشنا ياتاققا كۈتۈلۈۋاتاتتى.....

بۇ ۋەقەنىڭ بولۇپ ئۆتكىنىگە ئازغىنا كەم ئون ئىككى يىل بولدى. بۇغراجاننىڭ جىسمىمۇ ئاللىقاچان توپىغا ئايلىنىپ كەتتى. لېكىن، جىيەن فېي ھامما ئۇنى بىر كۈنمۇ ئۇنتۇغىنى يوق..... مانا ھازىر ئۇنىڭ ئالدىدا تۇرغىنى دەل ئاشۇ بۇغراجاننىڭ ئوغلى. بۇ بالىغا ھازىر ئاتا - ئانا مېھرى كېرەك!

جىيەن فېينىڭ تومۇرىدا ئېقىۋاتقنى ئۇنىڭ ئاتىسىنىڭ قېنى تۇرسا، ئۇ نېمىشقا ئۇنىڭغا ئانا لەززىتى بېرەلمەيدىكەن؟!

«قانداق قىلىش كېرەك؟ — دەيتتى جىيەن فېي ھامما ئىچىدە ئۆزى بىلەن سۆزلىشىپ، — ساقچىغا خەۋەر قىلساق،

چوقۇم ئۇلارغا ئەھۋالنى ئېيتساق بولىدۇ، بولمىسا ئابىدەم شەۋكەتنىڭ دەردىدە تۈگىشىپلا كېتىدۇ.....»

كەچ كىردى. بالىلارنى ياتقۇزۇپ بولغاندىن كېيىن، ئەر - خوتۇن ئىككىيلەن شەۋكەتنىڭ ئىشى ئۈستىدە ئويلانغانلىرىنى ئورتاقلاشتى:

— لاۋيەن، — دېدى جىيەن فېي ھامما پۇشۇلداپ ئۇخلاۋاتقان شەۋكەتكە كۆزىنىڭ قۇيرۇقىدا قاراپ قويۇپ پەس ئاۋازدا، — قاراپ باقسام، شەۋكەتنىڭ پۇتى بەكلا ئىششىپ كېتىپتۇ. قانداق قىلساق بولار؟

— مەنمۇ ئەتىگەننىڭ شۇنى ئويلىدىم، ئۇنى دوختۇرخانىغا ئېلىپ ماڭساق، قوشنىلارنىڭ كۆزى چۈشۈپ قالىدۇ. خەير، ئۇنىڭغىمۇ بىر ئىلاج قىلارمىز، ھەممىدىن يامىنى شەۋكەت دوختۇرخانىدا ياتقان مەزگىلدە، كېسەللەر ياكى دوختۇرلاردىن بىرەرسى ئۇنىڭ ئەھۋالىنى سۈرۈشتۈرمەي قالمايدۇ. ئۇ چاغدا..... يەن شۇجى جىم بولۇپ قالدى. جىيەن فېي ھامما گەپ قىستۇردى:

— يەنە «گاچا» بولۇۋالسىچۇ؟

— ھەي..... كىچىك بالدەك گەپ قىلىمىغىنا! — يەن شۇجى ئاۋازىنى سەل كۆتۈردى، غەمكىن كۆزلىرى غەلىتە چاقنىدى، — شەۋكەت ھەرقانچە ئەقىللىك بولغان بىلەنمۇ يا ئۈچ كۈن، يا ھەپتە «گاچا» بولۇۋالالايدۇ. ھېچ بولمىسا، كېچىلىرى جۆيلىۈپ گەپ قىلىپ تاشلايدۇ..... مەن ئەتە ئەتىگەندە رېن دوختۇرغا تېلېفون بېرىپ، ئۇنى كەچقۇرۇن بىرىنىڭكىگە كېلىشكە تەكلىپ قىلاي، ئاندىن ئۇنىڭغا ئەھۋالنى ئېيتىپ، ئۇنىڭ مەسلىھەتى بويىچە ئىش قىلمامدۇق؟

— ئۇ ئادەم بۇ سىرنى بىرسىگە ئېيتىپ تاشلىماسمۇ؟

— ئېيتمايدۇ. ئۇنى بىلىسەنغۇ؟ ئەگەر ئۇ مېنى دوختۇرخانىدا

ياتقۇزۇۋالغان بولسا، ئۇرۇپ زەخمىلەندۈرۈلگەن بېلىمنى
ساقايتىۋېلىش تۈگۈل، «كۈرەش - پىيەن» دە ئۆلۈپ
كەتمەسمىدىم؟!

— ئۇغۇ شۇنداق، ئەمما شەۋكەتنىڭ دادىسىنىڭ ئىشى
سىزنىڭكىگە ئوخشىمايدۇ - دە. ئەگەر رېن دوختۇر ھەممە
ئەھۋالنى ئوقسا.....

— قورقما. ھازىر كىشىلەرنىڭ ئېڭى بۇنىڭدىن نەچچە يىل
ئىلگىرىكىگە ئوخشىمايدۇ. ئالايلۇق، ئىلگىرى ھە دېسە مۇشت -
كالتەك كۆتۈرۈپ چىقىدىغانلار ھازىر يىغىنلاردا ئاۋازلىقراق
سۆزلەشتىنىمۇ ئۆزىنى تارتىۋاتىدۇ. بولۇپمۇ لىن بياۋ ۋەقەسىدىن
كېيىن، كىشىلەر بۇ باش - ئايىغى چىقمايدىغان ئىنقىلابنىڭ
ئاقىۋىتىدىن گۇمانسىرايدىغان، زېرىكىدىغان بولۇپ قالدى. مۇنداق
ئەھۋال ئاستىدا، ھەممە كىشىدىن گۇمانلىنىش، ھەممە كىشىدىن
ئۆزىمىزنى چەتكە ئېلىش توغرا ئەمەس.

— ماقۇل، شۇنداق قىلايلى. ئەگەر رېن دوختۇر ماقۇل
كۆرسە، ئۆيدە داۋالاتساق ياخشىراق بولارمىكەن؟
— مەنمۇ شۇنداق ئويلاۋاتىمەن.

—

ئۇلار خاتا مۆلچەرلىمىگەنىكەن، رېن دوختۇر شەۋكەتنىڭ
ئەھۋالىنى ئۇققاندىن كېيىن، ئۇلارغا ئوخشاشلا ئېچىندى. چوڭقۇر
ھېسداشلىق قىلدى، ئەستايىدىل داۋالدى. شەۋكەتنىڭ
سالامەتلىكى تېزلا ئەسلىگە كېلىپ، ماڭالغۇدەك بولۇپ قالدى.
ئەمما ئۇ تالا - تۈزگە چىقمايتتى. ئايىڭ، ئاخۇ، ئاماۋلارنىڭ
ئالدىدا يەنىلا «گاچا» ئىدى. ئۇلارمۇ شەۋكەتنىڭ بۇ ئۆيىدە
بارلىقىنى ھېچكىمگە تىنمايتتى.

«لېكىن، بۇنداق ھالەتنى قاچانغۇچە داۋاملاشتۇرغىلى بولار؟»
ئەر - خوتۇن ئىككىيلەننىڭ كېچە - كۈندۈز ئويلايدىغىنى

مۇشۇ ئىدى.

نۇرغۇن مەسلىھەتلەردىن كېيىن، ئۇلار شەۋكەتنى بالىچىلاپ باقماقچى بولۇشتى، ھەتتا ئىش چېنىپ قالغۇدەك بولسا تۈرمىگە بېرىشقىمۇ تەييارلىنىشتى. ئەمما، كۈتۈلمىگەن بىر ۋەقە ئۇلارنىڭ پىلانىنى ئۆزگەرتىۋەتتى.

— لاۋيەن، — دېدى بىركۈنى ئىشتىن كىرگەن ئېرىنى ئادەتتىن تاشقىرى خۇشال قارشى ئالغان جىيەن فېي ھامما، — شەۋكەتنى بالىلار پاراۋانلىق مەكتىپىگە ئورۇنلاشتۇرساق بولماسمۇ؟ — بولىدۇ..... بولىدۇ! — يەن شۇجى خوتۇنغا ھاياجانلىق كۆزدە باقتى، ئۇنىڭ ئاۋازى ھاياجاندىن تىترەيتتى، — قانداق قىلىپ بۇ چارە ئېسىڭگە كېلىپ قالدى؟

— باياتىن توخۇلارغا دان بېرىۋاتسام، نىجات ئالدىمدىن ئۆتۈپ كەتتى. ئۇنىڭ ئاشۇ مەكتەپتە ئوقۇغان يېتىم بالا ئىكەنلىكىنى ئېسىمگە ئېلىپ، شەۋكەتنىمۇ شۇ مەكتەپكە ئورۇنلاشتۇرۇۋەتسەك بولار، دېگەن يەرگە كەلدىم. — يارايىسەن! ئوبدان ئويلاپسەن. شۇنداق قىلايلى.

.....

گەپنى قىلماق ئوڭاي بولغىنى بىلەن، ئىش ئۇنداق ئوڭايغا توختىمىدى. يەن شۇجى ئىشەنچلىك بىر كىشى ئارقىلىق، بالىلار پاراۋانلىق مەكتىپىنىڭ بالا قوبۇل قىلىش تۈزۈملىرىنى ئوقۇشۇپ كۆرگەندە، بۇ مەكتەپكە شەھەردە نوپۇسى بار يېتىم بالىلار قوبۇل قىلىنمايدىغانلىقى مەلۇم بولدى. بۇ چاغدا، يەن شۇجى ئەينى يىللاردا بىر ئاكوپتا بىللە جەڭ قىلغان سەپىدىشى، ھازىرقى شەھەرلىك جامائەت خەۋپسىزلىكى ئىدارىسى ھەربىي ئىدارە قىلىش كومىتېتىنىڭ مۇدىرىنى ئەسكە ئالدى. دە، ئۇنىڭ ياردىمى بىلەن شەۋكەتنى ۋىلايەتكە بىۋاسىتە قاراشلىق مەلۇم كۆمۈرگان ئىشچىسىنىڭ يېتىم ئوغلى دېگەن نام بىلەن بۇ مەكتەپكە

ئورۇنلاشتۇرۇشقا مۇۋەپپەقىيەت بولدى. ئىسمىنى ھامىتىقا ئۆزگەرتتى. شەۋكەتمۇ ئۇنىڭ تاپشۇرۇقىغا قەتئىي ئەمەل قىلىپ، ھېچكىمگە سىر بەرمىدى. پۈتۈن ئەقىل - پاراسىتىنى سەرپ قىلىپ، تىرىشىپ ئۆگىنىپ، ئۆزىغا قالمايلا مەكتەپنىڭ ئەڭ ئالدىنقى قاتاردىكى ئوقۇغۇچىلىرىنىڭ بىرى بولۇپ قالدى. ئۇ ئىككى ھەپتەدە ياكى ئايدا بىر قېتىم بۇ ئۆيگە كېلىپ، ئۆزىنىڭ ئۆگىنىش، تۇرمۇش ئەھۋالىنى دوكلات قىلىپ تۇراتتى. يەن رۇي ھەر قېتىم ئۇنى بوسۇغىسىدا كۆرگەندە، گويىا ئۇزۇن يىللار ئايرىلىپ كەتكەن پەرزەنتى بىلەن ئۇچراشقان ئاتىدەك خۇشاللىنىپ، شەۋكەتنىڭ ساغلام، كۈچكە تولغان قوللىرىنى ئاتىلارچە مېھرىبانلىق بىلەن بىرھازا سىقاتتى، يەلكىسىگە قاقاتتى، ئۇنىڭدىن ئۆگىنىش، تۇرمۇش ۋە باشقىلار توغرىلۇق ئارقا - ئارقىدىن سوئال سورايتتى ھەم خۇشاللىق، ھەم خىجالەتچىلىك ئىلىكىگە چۆمگەن شەۋكەت شەلپەردەك قىزىرىپ، بۇ مېھرىبان كىشىلەرنىڭ ھەربىر سوئالىغا بەزىدە دۇدۇقلاپ، بەزىدە تەمكىنلىك بىلەن جاۋاب بېرەتتى. شۇنداقلا ئۆز نۆۋىتىدە، ئۇلارنىڭ سالامەتلىكى، خىزمەت ئەھۋالىنى سورايتتى. سوئال - جاۋاب تازا قىزىۋاتقاندا، جىيەن فېي ھامما نېمىنىدۇر ئېسىگە ئالغاندەك قوشۇمىسىنى تۈرەتتى - دە:

— لاۋيەن، — دەيتتى ئېرىگە قىيا بۇرۇلۇپ، — ئىككىڭلار بىردەم مۇڭدىشىپ ئولتۇرۇپ تۇرۇڭلار. مەن شەۋكەتكە كىچىكىنە بىرنەرسە تەييارلاي.

— قورسىقىم توق، — شەۋكەت كۆپىنچە تۈزۈت قىلاتتى، — مەن ھازىرلا تاماق يەپ كەلدىم.

— ئەجەبمۇ تارتىنچاق - دە، سىز! — جىيەن فېي ھامما ئۆز گېپىدە چىڭ تۇراتتى، — ئەتىگەنلىكىنى مەكتەپتە يېگەن بولسىڭىز، چۈشلۈكنى بىزنىڭكىدە يەرسىز! راست گەپ قىلىڭ،

نېمە ئېتىپ بېرەي؟

..... —

بويۇنلىرىغىچە قىزىرىپ كەتكەن شەۋكەت ئۈنچىقماستىن يەرگە قارىۋالاتتى. مۇنداق چاغلاردا، يەن شۇجى ئارىغا چۈشەتتى:

— ئۇيغۇرلاردا: «سوراپ بەرگۈچە ئۇرۇپ بەر» دېگەن ماقال بار، ئۇنى خىجالەت قىلىۋەرگۈچە، ئەڭ ئەتىۋارلىق مېھمانىڭغا ئېتىدىغان تاماقتىن بىرنى ئەتسەڭ بولمىدىمۇ!..... قانداق دېدىم، ھە ھامت؟

شەۋكەت تېخىمۇ قىزىرىپ كېتەتتى.

— ئەمىسە، جۇۋاۋا ئېتىپ بېرەي!

يېشى، ئەقلى چوڭايغانسىرى، شەۋكەتنىڭ بۇ ئائىلىگە بولغان مېھىر - مۇھەببىتى كۈنسېرى ئېشىپ بارماقتا ئىدى. كۆڭلىدە دائىم تېزىرەك بىرەر ئىشنىڭ پېشىنى تۇتۇپ، ئۇلارنىڭ ئۆزىگە سىڭدۈرگەن ئەجرىنى قايتۇرۇشقا ئالدىرايتتى. ئەمما، قېرىشقاندىك، ئايلار، يىللار بەكمۇ ئاستا ئۆتمەكتە، ئۇنىڭ ئارزۇ - ئارمانلىرى بەزىبىر ئارمان پېتىچە قالماقتا ئىدى. خا ئانىسى، خا سىڭلىسىدىن ھېچقانداق دېرەك يوق ئىدى. ئۇلارنى ھەربىر ئەسكە ئالغىنىدا، ئىختىيارسىز ھالدا يەن شۇجىلارنىڭ ئۆيىگە ئۇچقۇسى كېلەتتى. بىراق، جېيەن فېي ھامىغا تېپىپ بېرىدىغان ئارتۇقچە ئاۋازىگەرچىلىكنى كۆز ئالدىغا كەلتۈرۈپ، ئون قېتىم كەلگۈسى كەلسە، ئاران بىر قېتىم كېلەتتى. بۇنىڭ ئۈچۈن ئۇلاردىن دائىم: «قاراڭ، سىزنى! شۇنچىمۇ يوقاپ كەتكەن بارمۇ؟ ھېلىمۇ ياخشى، كەپسىز.....» دېگەنگە ئوخشاش تاپا - تەنلەرنى ئاڭلايتتى. نېمە ئامال؟ مەيلى، ئۇلار تاپا - تەنسىنى قىلىۋەرسۇن! بىركۈنى بولمىسا بىركۈنى شەۋكەت نېمە ئۈچۈن ئۇلارنى پات - پات يوقلاپ كەلمەسلىكىنىڭ سەۋەبىنى چۈشەندۈرىدۇ! ئۇلارمۇ ئۇنىڭ ئەقىل - پاراسىتىگە قايىل بولىدۇ! ئۇ چاغدا.....

مۇشۇ ئارزۇلارنى كۆڭلىگە پۈككەن شەۋكەت بۈگۈن ئۇلارنى يەنە يوقلاپ كەلدى. «تاپا - تەنە» مۇ ئاڭلىدى. زاۋۇتنىڭ ئىنقىلاب ۋە ئىشلەپچىقىرىش ۋەزىيىتىدىكى يۈكسىلىشىلەردىن خەۋەردار بولدى. دادىسىنىڭ دېلوسى توغرىلۇق يەن شۇجىنىڭ ئاغزىدىن تۇنجى قېتىم خۇشاللىنارلىق بېشارەتمۇ ئاڭلىدى. ئۇنىڭ كۆڭلى ھەرقانداق چاغدىكىدىن خۇشال، روھى كۆتۈرەڭگۈ ئىدى.

— قورسىقىڭلار تازا ئېچىپ كەتتى، ھە؟

جيەن فېي ھامىنىڭ كىرىپ كېلىشى ئىككىيلەننىڭ پارىڭىنى بۆلۈۋەتتى. يەن شۇجى ئۇنىڭ قولىدىكى تەخسىلەرنى ئېلىپ، بىرىنى شەۋكەتنىڭ ئالدىغا، ئىككىنچىسىنى ئۆزىنىڭ ئالدىغا قويدى.

— شەۋكەت، تارتىنماي بېقىڭ جۇمۇ، — دېدى جيەن فېي ھامما ئاچچىقسۇ، لازا سېلىنغان قاچىلارنى شىرەگە قويۇۋېتىپ، — تارتىنچاقلىق قىلىدىغان بولسىڭىز، مېنىڭ ئەتكەن تامىقىمنى ياراتمايۋاتىدۇ، دەپ رەنجىمەن! — ئۇ يەن شۇجىغا بۇرۇلۇپ چېكىلدى، — لاۋيەن، بېشىڭىزنى ئىچىڭىزگە تىقىپ ئۆزىڭىز بىلەنلا بولماي، شەۋكەتكە كۆپرەك بىرنەرسە يېگۈزۈڭ - ھە!

— خاتىرجەم بول، تەخسىدىكى جۇۋاۋانى تۈگىتىپ يېمىسۇنچۇ، ئاشقىنىنى يانچۇقىغا قاچىلاپ قويىمەن!..... يەن شۇجىنىڭ بۇ چاقچىقى ھەممەيلەننى كۈلدۈرۈۋەتتى. ئۇلار خېلى ئۇزۇن كۈلۈشكەندىن كېيىن، جيەن فېي ھامما يەنە بىر قېتىم شەۋكەتنى كۆپرەك تاماق يېيىشكە دەۋەت قىلىپ، ئاشخانا ئۆيىگە چىقىپ كەتتى.

ئۇلار تاماق يەپ بولۇپ، يېڭىباشتىن پاراڭغا چۈشكەندە، رامىزان ئاكا كىرىپ كەلدى. شەۋكەت رامىزان ئاكىنى دەرھال تونۇپ، بۇ يەردىن كېتىشكە ئالدىرىدى. يەن شۇجىمۇ بۇنى

سېزىپ، شەۋكەتنى ئارتۇقچە تۇتمىدى.

×

×

×

يەن شۇجى سۆزىنى تۈگىتىپ، يەڭگىل بىر نەپەس ئالدى -
دە، رامزان ئاكاغا سوئال نەزىرىدە تىكىلىپ:
— قانداق، ئەمدى كىمنىڭ «ئالا كۆڭۈل» لۈك قىلغانلىقىغا
قايىل بولغانسىز؟ — دەپ كۈلۈمسىرىدى.
— ھا، ھا، ھا!.....

رامزان ئاكا قاقاقلاپ كۈلۈپ كەتتى. يەن شۇجىنىڭ
كۈلكىسىمۇ ئۇنىڭكىدىن قېلىشمايتتى. ئىككىيلەن كۈلە - كۈلە،
ئاخىرى بارماقلىرى بىلەن بىر - بىرىنى جۆنەشتى ۋە نەچچە
ئېغىزدىن «ئەيىبلەش سۆزلىرى» نى قىلىشتى. لېكىن، ھېچكىممۇ
قارشى تەرەپنىڭ «ئەيىبلىشى» گە قايىل بولمايتتى..

ئەنە شۇ چاغدا جىيەن فېي ھامما كىرىپ كەلدى ۋە ئۇلارنى
ئون ئىككى يىلدىن بۇيان تۇنجى قېتىم مۇشۇنداق خۇشال ھالەتتە
كۆرۈۋاتقىنى ئۈچۈن، بۇ خۇشاللىقنىڭ سىرىنى كۈچىلاپ سورىدى،
يەن شۇجى باياتىن ئىككىيلەن ئوتتۇرىسىدا بولۇپ ئۆتكەن گەپ -
سۆزلەرنى ناھايىتى قىسقا، بەكمۇ قىزىقارلىق قىلىپ سۆزلەپ
بەردى. جىيەن فېي ھامما بىردەم كۆز يېشى قىلغاندىن كېيىن،
رامزان ئاكىدىن سورىدى:

— رەيھان چوڭ بولۇپ كەتكەندۇ؟

— كۆرسىڭىز ھەيران قالسىز، — رامزان ئاكا چاقچاق

ئارىلاش جاۋاب بەردى، — شۇنداق چىرايلىق بالا بولدىكى،
بەئەينى ئابدەمنىڭ ئۆزى! بۇ يىل ئوتتۇرا مەكتەپكە چىقىدۇ.

— ئابدەمچۇ؟

— ئابدەم.....

رامىزان ئاكا جىم بولدى. يۈرىكىدىكى مۇسبەت ئوتلىرى چىرايغا تەپچىپ چىقتى. جىيەن فېي ھامىنىڭ سەزگۈر يۈرىكى دەرھال بىرنەرسىنى تۇيدى. كۆزلىرىدىن ياش تامچىلىرى بۇلاق سۈيىدەك ئېتىلىپ چىقتى. يىقىلىپ چۈشمەسلىك ئۈچۈن، ئىشكىنىڭ كېشىكىگە يېپىشىپ، بېشىنى قوللىرى ئۈستىگە قويدى.

رامىزان ئاكىمۇ، يەن شۇجىمۇ بىر تالدىن تاماكا چېكىشتى. ئۇلار چوڭقۇر سۈكۈت ئىچىدە ئولتۇرۇشاتتى.

— جىيەن فېي، — دېدى يەن شۇجى خېلىدىن كېيىن تەسەللى ئاھاڭىدا، — بولدى، يىغلىماڭلار، ئۆتكەن ئىشلارنى ئويلىساق ھەممىزنىڭ كۆڭلى بۇزۇلدۇ. ھەرنېمە بولسا، رەيھان سالامەت ئىكەن. مۇشۇنىڭغىمۇ شۈكۈر قىلايلى، خۇش بولايلى! مۇنداق خۇشال پەيتتە كۆز يېشى قىلىش ياخشى ئەمەس!.....

جىيەن فېي ھامما يىغىسىنى توختاتتى. يۈرىكىدە رەيھاننى كۆزى بىلەن بىر كۆرۈش ئىستىكى يانماقتا ئىدى. ئۇ شارقتىدە بۇرۇلۇپ:

— مەن بۈگۈنلا ئۇنى ئۆز كۆزۈم بىلەن كۆرۈپ كېلەي، — دېدى.

— مەنمۇ بۇ يەرگە مۇشۇ مەقسەت بىلەن كەلگەنىدىم. بىزنى كۈتۈۋېرىپ، بالىلارنىڭ ئانىسىنىڭ كۆزى تېشىلىپ كەتتىغۇ دەيمەن. يۈرۈڭلار، ھازىرلا ماڭايلى.

رامىزان ئاكا شۇنداق دېدى. — دە، ئورنىدىن تۇردى.



ئون سەككىزىنچى باب

ۋىسال

كۈن غەربكە قايرىلغانىدى.

شېخىل ياتقۇزۇلغان، ئىككى چېتى ئاسمان بىلەن بوي تالاشقان سەرخىل سۇۋادان تېرەكلەر بىلەن بېزەلگەن سەھرا يولىدا ئۇچقاندەك كېتىۋاتقان ساقچى ئاپتوموبىلى ئىچىدە ياڭرىغان جاراڭلىق كۈلكە، يېقىملىق چاقچاق ئاۋازلىرى، پادىچى بالىلارنىڭ شوخ ناخشىلىرى، قوي - ئۆچكىلەرنىڭ ئۆيگە قايتىشقا ئالدىراپ مەرەشلىرى، يېلىنى ئېسىلىپ كەتكەن ئىنەكلەرنىڭ موزايىلىرىنى سېغىنىپ مۆرەشلىرى قوشۇلۇپ، ئالتۇن كۈزنىڭ كەچقۇرۇنلۇق گۈزەل مەنزىرىسىگە تېخىمۇ گۈزەللىك قوشماقتا ئىدى.

مانا، ئاپتوموبىلنىڭ لۆم - لۆم ئورۇندۇقلىرىدا يەن شۇجى، رامىزان ئاكا، رەھىم سايىت، رەھمەتجان، ئايۇپ ئاكىلار چاقچاقلىشىپ، ئانا - بالىلار توغرۇلۇق گەپلىشىپ ئولتۇرۇشۇپتۇ.

«ئانا - بالىلار؟ قايسى ئانا - بالىلار توغرىسىدا گەپ بولۇۋاتقاندۇ؟» ئەلۋەتتە ئابىدەم ۋە ئۇنىڭ پەرزەنتلىرى - رەيھان بىلەن شەۋكەت توغرۇلۇق - دە!

قاراڭ، ئەنە، چېكە چاپلىرى ۋاقىتسىز ئاقارغان، ئالمىدەك يۈزلىرى قورۇقلار بىلەن قاپلانغان، چىرايى قارىداپ كەتكەن بولسىمۇ، تېنى مەزمۇت، كۆزلىرىدە ھاياتنى سۆيۈش، كەلگۈسىگە

تەلپۈنۈش، ئۈمىد ۋە ئىشەنچ نۇرلىرى چاقناۋاتقان ئابىدەم، خۇددى بۇغراجانغا ئوخشاش، قاۋۇل، بېجىرىم كەلگەن شەۋكەت ۋە كۆزلىرى بۇلاقتەك ئويناق، قاش - كىرىپكىلىرى تۆكۈلۈپ تۇرىدىغان، يېشىنىڭ كىچىكلىكىگە قارىماي، بوستان چاچلىرى بېلىگە چۈشكەن، ئالىمدەك يۇمىلاق، مانتىدەك ئاپئاق يۈزلىرى كىشىنىڭ مەستلىكىنى كەلتۈرىدىغان ئوماق رەيھان ھەممەيلەننىڭ دىققەت مەركىزىدە ئولتۇرۇپتۇ. ئۇلار دەم كۈلۈشۈپ، دەم يىغلىشىپ، بىر - بىرىدىن ئايرىلغاندىن بۇيانقى كەچۈرمىشلىرىنى سۆزلەشمەكتە.

دۇرۇس، ھۆرمەتلىك كىتابخان! سىز بۇنىڭدىن ئالتە يىل بۇرۇن ئابىدەمنى ماشىنا بېسىۋەتكەنلىكىنى بىلگەنىدىڭىز. بىراق، ئۇنىڭ قانداق قىلىپ «تىرىلىپ» قالغانلىقىنى بىلمەيسىز!

ئاشۇ بورانلىق كېچىدە ۋېلىسپىت بىلەن يولغا چىققان رەھمەتجان قاراقۇمغا كەلگەندە، ئاللىقاچان تاڭ سۈزۈلگەنىدى. ئۇ سۇلايمان بىلەن ئىشك ئالدىدىكى ئېرىق بويىدا ئۇچراشتى.

— ھوي، رەھمەت سوجاڭغۇ بۇ! — دېۋەتتى ئېرىقنىڭ مۇزدەك سۈيىدە يۈز - كۆزىنى يۇيۇۋاتقان سۇلايمان يەردىن ئۈنۈپ چىققاندەكلا پەيدا بولۇپ قالغان رەھمەتجاننى كۆرگەندە ۋە بىرى كەينىدىن ئىتتەرگەندەك چاچراپ ئورنىدىن تۇرۇپ كەتتى، — قاچان كەلگەنىڭىز؟

— ھازىر كېلىشىم.

سۇلايمان قوللىرىنى قولتۇقىغا ئېرىتىپ، رەھمەتجاننىڭ قولىنى سىقتى. رەھمەتجاننىڭ چىرايى بەكمۇ جىددىي ۋە ھارغىن ئىدى. سۇلايمان تەكرار سوئال سوراشنى مۇۋاپىق كۆرمىي، ئۇنىڭ قولىدىن ۋېلىسپىتنى ئالدى - دە، ئۆيگە تەكلىپ قىلدى.

رەھمەتجان ھېچقانداق تەكەللۇپسىزلا ھويلىغا كىردى. سۇلايماننىڭ خوتۇنى مائىسەم پېشايۋاندىكى يازلىق ئوچاق ئالدىدا

يوبدان كېسىۋاتاتتى. ئۇ دەرھال ئورنىدىن تۇرۇپ، رەھمەتجان بىلەن سالاملاشتى. رەھمەتجانمۇ ئۆز نۆۋىتىدە ئۇنىڭدىن تىنچلىق - ئامانلىق سورىدى. سۇلايمان ۋېلىسپىتنى پېشايۋاننىڭ سۈپىسىغا يېقىنراق يەرگە توختاتتى - دە، رەھمەتجاننى مېھمانخانا ئۆيىگە باشلىدى.

رەھمەتجان كۆرپە ئۈستىگە ئەپلىشىپ ئولتۇرۇۋالغاندىن كېيىن، سۇلايمان سورىدى:

— زۆرۈر بىر ئىش بىلەن چىققان ئوخشىمامسىز؟

— ھەئە.

— كېچىلەپ يول مېڭىپ ئاۋارە بولغۇچە تېلېفوندا بىر ئېغىز:

«دەرھال كىرىڭ» دەپ قويغان بولسىڭىز.....

— ھەي..... نەدىكى گەپنى قىلىدىكەنسىز! سىز كىردىڭىز

نېمە بولدى، مەن چىقتىم نېمە بولدى؟

سۇلايمان بىرنەرسە دېيىشكە ئاغزىنى ئۆمەللىۋىدى،

رەھمەتجان بىراقلا مەقسەتكە كۆچتى:

— ئابىدەمنىڭ ئەھۋالىدىن خەۋىرىڭىز بارمۇ؟

— خەۋىرىم بار، قانداق دەيسىز؟

— تۈنۈگۈنكى ئەھۋالدىنچۇ؟

سۇلايمان قىسقىلا خىيال سۈرۈۋالغاندىن كېيىن، كېسىپلا

ئېيتتى:

— ياق، تۈنۈگۈن ئۇنىڭدىن خەۋەر ئالغۇچە بولمىدىم.

— شۇنداقمۇ؟ ئۇنداق بولسا، بۈگۈن مەن ئۇنىڭ ئەھۋالىنى

ئوقۇشقىلى چىقتىم. ناشتا قىلىپلا، مېنى يۇلغۇنلۇققا باشلاپ

بېرىڭ.

— ئۇنىڭ ئەھۋالىنى ئوقۇش نېمىشقا شۇنچە زۆرۈر بولۇپ

قالدى؟

— بۇنى كېيىن دەپ بېرىمەن. دەرھال ناشتا قىلىڭ - دە،

يولغا تەييارلىنىڭ!

رەھمەتجاننىڭ چىرايىدىكى جىددىيلىك، ئاۋازىدىكى كەسكىن بۇيرۇق تەلەپپۇزىدىن قانداقتۇر بىر كېلىشمەشلىكنىڭ پۇرىقىنى سەزگەن سۇلايمان يەنە كوچىلاپ سوراۋېرىشنى ئەپ كۆرمىدى - دە، ئورنىدىن تۇرۇپ تاشقىرىغا چىقىپ كەتتى ۋە ئۇزۇن ئۆتمەي قايتىپ كىرىپ داستىخان سالىدى. ئاندىن چامغۇر سېلىنغان بىر چىنە يوبداننى رەھمەتجاننىڭ ئالدىغا قويدى.

— «بىساتىڭدا نېمە بولسا، دوستۇڭغا شۇنى بەر» دەپ، تەييارنى ئەكىردىم. قېنى نان پىشقۇچە بىر - ئىككى قوشۇق ئوتلىغاچ تۇرۇڭ، كېلىشىڭىزنى ئۇققان بولسام.....

— نېمە دەۋاتىسىز؟ «يوبدان، يوبدان، كەمبەغەلگە ئوبدان» دېگەن گەپنى ئاڭلىماپتىكەنسىز - دە! بولۇڭ، ئۆزىڭىزگىمۇ ئېلىپ كىرىڭ. ئىتتىكرەك قورساقنى تويغۇزۇپ، يولغا چىقايلى.

سۇلايمان كۈلۈمسىرىگەن پېتى ئىشىك تەرەپكە ماڭدى ۋە يەگەھىتىلا توختاپ، خوتۇنى بوسۇغىدا تۇرۇپ سۇنغان ئاشنى قولغا ئالدى.

ھەش - پەش دېگۈچە ئىككى قاچىدىن يوبدان ئىچىلىپ بولدى. ئوچاقتىكى قايماقلىق پېتىر قاتلىمىدىن دىماقلارنى غىدىقلىغۇچى مەزىلىك پۇراق چىقىشقا باشلىغاندا، رەھمەتجان ئورنىدىن تۇردى - دە:

— ئەمىسە ماڭامدۇق؟ - دېدى.

— توختاڭ، - سۇلايمانمۇ ئۇنىڭ بىلەن تەڭلا ئورنىدىن تۇرۇپ، ئۇنىڭ ئالدىغا قادىغاللاپ كەلدى، - مۇنداق قىلايلى، سىز كىچىككەنە ئارام ئېلىپ تۇرۇڭ. يۇلغۇنلۇققا مەنلا بېرىپ كېلەي.

— مېنىڭمۇ نامان ئاكام بىلەن سەيدىخان ئاچاملارنى بىر

كۆرگۈم بار ئىدى. مۇشۇ پۇرسەتتە سىز بىلەن بىللە بېرىپ كېلەي.
— ھەرقانچە كۆرگۈڭىز بولسىمۇ، بۇ قېتىم بارماڭ. كېيىن مەن سىزنى ئۇ يەرگە ئاپىرىپ، ئوبدان سەيلە قىلدۇرۇپ كېلىمەن.
رەھمەتجان ھەرقانچە ۋەج كۆرسەتسىمۇ، سۇلايمان بەربىر ئىلىك ئالمىدى. چۈنكى، كېچىچە يول يۈرۈپ يىلىكى ئۇزۇلۇپ كەتكۈدەك بولغان بۇ ئادەمنى يەنە ئوتتۇز نەچچە كىلومېتىر يول ماڭدۇرۇشقا سۇلايماننىڭ كۆڭلى ئۇنىمايتتى. ئەمما، بۇ ھېسسىياتىنى ئاغزىدىن چىقىرالمايتتى. شۇڭا گەپنى ئەگىتىپ يۈرۈپ، رەھمەتجاننى قايىل قىلماقچى بولاتتى. ئاخىر ئۇ كەسكىن قىلىپ مۇنداق دېدى:

— بۇ مېنىڭ ئۆيۈم، سىز ماڭا مېھمان. كۈنلار: «مېھمان قوينىڭ قوزىسى» دەيدۇ. شۇڭا ئالدىمدا قوينىڭ قوزىسىدەك ياۋاش بولۇپ، نېمە دېسەم «ماقۇل» دەيسىز. بۇ بىر گېپىم. ئىككىنچى گېپىم: سىزنىڭ سوچاڭلىقىڭىز شەھەردە قالدى. ھازىر ماڭا ھاجەتمەنسىز. شۇنداق ئىكەن، مېنىڭ گېپىمگە بويسۇنسىز. بۇنىڭغا ئۇنىمىسىڭىز، يۇلغۇنلۇققا بارامسىز، توغراقلىققا بارامسىز، يول ئوچۇق!

— ھا، ھا، ھا! — رەھمەتجاننىڭ چىرايىدىكى جىددىيلىك قاياقلارغىدۇر ئۇچۇپ، چىن يۈرىكىدىن قاقاقلاپ كۈلدى، — ماقۇل، يولداش پەيىجاڭ، بۇيرۇقىڭىزغا قەتئىي بويسۇناي!.....
— ئەمسە ھاجىتىڭىزنى ئېيتىڭ؟

— ئابىدەم ھازىر قەيەردە؟ نېمە ئىش قىلىۋاتىدۇ؟ مۇشۇ ئىككى سوئالغا جاۋاب تېپىپ بەرسىڭىزلا بولىدۇ.

— خوپ، بۇيرۇقىڭىز دەرھال ئورۇنلىنىدۇ! — سۇلايمان شەيتانلىق قىلىپ، ئىككى پۇتىنى جۈپلەپ تىك تۇرۇپ، ھەربىيلەرچە سالام بەردى، — ئەمما بىر شەرتىم بار.....
— بولىدۇ، شەرتىڭىزنى ئېيتىڭ.

— ھازىردىن باشلاپ، تاكى مەن قايتىپ كەلگۈچە
مىدىرلىماي ئۇخلايسىز.

— بۇيرۇقىڭىزنى يۈزدەيۈز ئورۇنلايمەن!

رەھمەتجانمۇ ئۆز ئۆۋىتىدە سۇلايماننىڭ باياتىنى قىلغان
چاقچىقىنى تەكرارلىدى، ئاندىن كۆرىگە يانپاشلىدى. سۇلايمان
ئۇنىڭ بېشىغا تەكپە قوپۇپ بېرىپ ھويلىغا چىقتى ۋە ئوچاقتىن
نان قومۇرۇۋاتقان خوتۇنغا چېكىلدى:

— ئىشقا ماڭىدىغان چاغدا، ھويلىنىڭ ئىشىكىگە قۇلۇپ
سېلىۋەت. مەن كەچلىك تاماققىچە پەيدا بولىمەن.....

دېگەندەك، ئەزالار كەچلىك تاماققا ماڭغاندا، سۇلايمانمۇ
ئۆيىگە كەلدى. رەھمەتجان ئۇنى ھويلىدا قارشى ئالدى.

— كەلدىڭىزمۇ؟ — دېدى ئۇ سۈپىدىن تۇرۇۋېتىپ، —

قانداق، ئابىدەم نېمە ئىش قىلىۋېتىپتۇ؟

سۇلايمان ئالدىرىماستىن ۋېلىسىپىتنىڭ تىرىكىنى پۇتى بىلەن
تېپىپ قايرىپ، ۋېلىسىپىتنى مۇستەھكەم تۇرغۇزدى. ئاندىن
پېشانىسىدىكى تەرلەرنى ئاق خەسە كۆڭلىكىنىڭ يېڭى بىلەن
سۈرتكەچ، رەھمەتجانغا يېقىنلاشتى.

— ئۇخلىمايسىز - دە! — دېدى ئۇ رەھمەتجانغا نارازىلىق
بىلەن تىكىلىپ، — بىر - بىرىمىزنى مۇشۇنداق ئالدىنراق
بولامدۇ؟

— مەن ھېچكىمنى ئالدىغىنىم يوق. ئۇيقۇم كەلمىسە قانداق
قىلىمەن؟

ئىككىيلەننىڭ كۆزلىرى مەنىلىك ئۇچراشتى. رەھمەتجان
تەقەززالىق بىلەن مۇراجىئەت قىلدى:

— ئابىدەم توغرىسىدىكى گەپ قانداق بولدى؟

— قانداق بولاتتى، ناھايىتى ئوبدان تۇرۇپتۇ. بوۋاي بىلەن
موماي ئۇنىڭغا ئۆز قىزىدەكلا ئىچكىپ قاپتۇ. ئابىدەم ئۇ يەرگە

كۆنۈپ قاپتۇ.

— قالتىس ياخشى ئىش بوپتۇ! قالتىس ياخشى ئىش بوپتۇ! —
رەھمەتجان سۇلايماننىڭ دولىسىغا قاقتى، — مەن دەرھال قايتاي.
سىزگە تاپشۇرىدىغان يەنە بىر ۋەزىپە: ئابىدەمگە رەھماننىڭ
سالامەتلىكىنى يەتكۈزۈپ قويۇڭ. شەۋكەتنى داۋاملىق ئىزدەيمىز.
ئابىدەم يۇلغۇنلۇققا سىڭىپلا كەتسۇن. سىزمۇ ئۇنىڭ بىلەن كەمرەك
ئۇچرىشىڭ ياكى پۈتۈنلەي ئۇچراشماڭ. قىسقىسى، يۇلغۇنلۇق
تەۋەسىدە ئابىدەم ئائىلىسىگە مۇناسىۋەتلىك گەپ - سۆزلەرنىڭ
ئىمكانقەدەر تېزىرەك ئۇنتۇلۇشىنى قولغا كەلتۈرۈشنىڭ ئىلاجىنى
قىلىڭ. شەھەرگە كىرسىڭىزلا، ماڭا يولۇقماي قايتماڭ.

رەھمەتجان گېپىنى تۈگىتىپ، قايتىشقا تەمىشەلدى.
ئىككىيلەن تېخىچىلا ئۆرە تۇراتتى. بىر ئاز ھودۇقۇپ قالغان
سۇلايمان رەھمەتجاننىڭ يولىنى توسۇپ:

— گېڭىزنى زادىلا چۈشىنەلمىدىمغۇ؟ — دېۋىدى،
رەھمەتجان ئىككى قولىنى ئۇنىڭ يەلكىسىگە قويۇپ، كۆزلىرىگە
ئۇدۇل قاراپ:

— ۋاقتى كەلگەندە ھەممىنى چۈشىنىسىز. ھازىرچە مېنى
قىستىماڭ. بۇ سىرنى مەنلا بىلىپ تۇراي. قانداق؟ — دېدى.

— بولىدۇ، — سۇلايمان كېسىپلا جاۋاب بەردى.

— ياخشى، ئۇنداق بولسا، مەن ماڭاي.

— مائىسەم ھازىر ئىشتىن قايتىدۇ. تاماق يەپ يولغا چىقىڭ.

— يولداش پەيىجاڭ! مېنى يولدىن توسماڭ. شەھەردە مېنى

بىرمۇنچە ئىش كۈتۈپ تۇرۇپتۇ. ئەگەر كۆڭلىڭىز بەك ئۈنىمىسا،
سومكامغا بىر نان سېلىپ قويۇڭ. قورسىقىم نەدە ئاچسا، شۇ يەردە
يەرمەن.

— ماقۇل.

سۇلايمان ئالدىراش ئاشخانا ئۆيىگە كىردى - دە، ئۈچ

قاتلىمىنى كۆتۈرۈپ چىقىپ، رەھمەتجاننىڭ سومكىسىغا
سالىدى.....

×

×

×

ماشىنا بېسىپ ئۆلتۈرۈۋەتكەن ھېلىقى ئايالنىڭ جەستى
دوختۇرخانىنىڭ جەسەت ساقلاش ئۆيىدە ئۈچ كۈن تۇردى.
ھەرقايسى ساقچىخانىلار، كوچا باشقارمىلىرى، ئاھالە كومىتېتلىرى،
زاۋۇت - كان، كارخانىلارغا ئەھۋال خەۋەر قىلىنىپ، جەسەتنىڭ
ئىگىسى سۈرۈشتە قىلىنغان بولسىمۇ، ھېچقانداق نەتىجە چىقمىدى.
تۆتىنچى كۈنىگە كەلگەندە، جەسەت دەپنە قىلىۋېتىلدى. ئەمما،
ئۇنىڭ قىياپىتى، ئىسمى ۋە يۇرتى توغرىسىدا ھېچقانداق خاتىرە
قالدۇرۇلمىدى. ئەگەر خاتىرە قالدۇرۇلدى دېيىلسە، پەقەت ئۇنىڭ
كېيىم - كىچىكىنىڭ كونا - يېڭىلىقى بىلەن رەڭگىدىنلا ئىبارەت
بولدى. ئىش مۇشۇ يەرگە يەتكەندە، رەھمەتجان بۇنىڭدىن تۆت
كۈن ئىلگىرى كاللىسىدا پەيدا بولغان، ئەمما ھېچكىمگە ئاغزىدىن
چىقارمىغان سوئالغا جاۋاب تېپىلغاندەك بولدى. شۇنداقنىمۇ رەھىم
ئاكى بىلەن سانىخان ئاچىلارنى ئابىدەمنىڭ ھەقىقىي ئەھۋالىدىن
خەۋەردار قىلىش - قىلماسلىق مەسىلىسىدە ئىككى كېچە -
كۈندۈز ئويلاندى. ئاخىر: «ياق! - دېدى ئۆزىگە كەسكىن
ختاب قىلىپ، - بۇنداق چوڭ تەۋەككۈلچىلىككە ئۇلارنى
ئارىلاشتۇرمايلىق كېرەك. ئەڭ ياخشىسى، ئۇلارنىڭ نەزىرىدە
ئابىدەم ئۆلۈپ كەتكەن پېتى قېلىۋەرسۇن. كېيىن بىرەر
كېلىشمەسلىك يۈز بەرسە دەرەنى ئۆزۈملا تارتاي.....»

×

×

×

ئابىدەمنىڭ ئۆلگەنلىك خەۋىرى قاراقۇمغا يېتىپ كەلگەندە،

ئايۇپ ئاكا قاتارلىقلار قاتتىق ئېچىندى. رەناخان قاتارلىق ئاق كۆڭۈل ئاياللار بولۇڭ - پۇچقاقلاردا كۆز يېشى قىلدى. ئۇنىڭ روھىغا ئاتاپ خالىس ياغ پۇرتىشتى، دۇئا - تىلاۋەت قىلىشتى. ئوسمان خۇشاللىقىنى ئىچىگە سىغدۇرالمىي، چاپارمەنلىرى ئارقىلىق بۇ خەۋەرنى پۈتۈن گۇگۇشىغا يەتكۈزدى. ئاخشىمى ئۈلپەتلىرىنى ئۆيىگە يىغىپ، تاڭ ئاتقۇچە ھاراق بىلەن مېھمان قىلدى. «دىكتاتۇرا دۈيى» نىڭ ئەزالىرى بۇ ئايال قاچقۇنىنى ئىزدەش ئۇزارىچىلىكىدىن قۇتۇلغىنىغا شۈكۈر قىلىشتى. سانىخان ئاچا يەتتە - سەككىز كۈنگىچە خۇددى بىلمەي يۈردى. رەيھاننىڭ ھالى تېخىمۇ خاراب ئىدى. كۈندۈزلىرى سانىيە ئانىسى (ئۇ سانىخان ئاچىنى ئاشۇنداق ئاتايتتى)، ئانار ئاچىسىنىڭ كۆڭلىنى ئاياپ، ئانىسىنىڭ خەقىشىنى قىلمىغىنى بىلەن، كېچىلىرى تۈزۈك ئۇخلىمايتتى. ئۇخلىغاندىمۇ تولا جۆيلۈپ، سانىخان ئاچىنىڭ يۈرىكىنى ئېزەتتى..... بىر كۈنى چۈشتىن كېيىن چىقىشقا باشلىغان بوران يېرىم كېچىگىچە توختىمىدى. بوراننىڭ دەھشەتلىك ھۇۋلىشى، ئىشك - دېرىزىلەرنىڭ تاراقلىشىلا ئەمەس، ئانىسىنىڭ تېخىچە قايتىپ كەلمىگەنلىكى تۈپەيلىدىن پەيدا بولغان ئەندىشە رەيھاننىڭ كۆزىگە زادىلا ئۇيقۇ كەلتۈرمىدى.

«ئانام نېمىشقا شۇ چاغقۇچە كەلمەيدىغاندۇ؟.....»

رەيھان بۇ سوئالغا جاۋاب تاپالمايۋاتاتتى.

سانىخان ئاچا رەيھان بىلەن ئانارنى ئويغىتىۋەتمەسلىك ئۈچۈن، ئاستا بىر يېنىغا ئۆرۈلۈپ، يەڭگىل، ئەمما سوزۇپ «ئۇھ» تارتتى.

كۈتۈلمىگەندە رەيھان ئۇنىڭدىن سورىدى:

— سانىيە ئانا، ئانام نېمىشقا شۇ چاغقۇچە كەلمەيدىغاندۇ؟

سانىخان ئانا چۆچۈپ بېشىنى كۆتۈردى.

— رەيھان، — دېدى ئۇ تىترەك ئاۋازدا، — بالام، سەن

تېخى ئويغاقمۇ؟ نېمىشقا ئوخلىمايسەن؟

— ئانام.....

— ئاناڭنىڭ كېلەر ۋاقتى بولدى، ھازىر كېلىدۇ. ئۇخلا جۇمۇ، تاتلىق قىزىم.

ئۇ بۇ سۆزنى شۇنچە ۋەزىن ئاۋازدا ئېيتقان بولسىمۇ، بەربېر رەيھاننى ئىشەندۈرەلمىدى. لېكىن ئۇنىڭ ئىللىق قولى رەيھاننىڭ باش - كۆزىنى سىلاپ، يوتقىنىنى ئوڭلاپ يېپىپ قويغىنىدا، رەيھان ئائىلاچ كۆزلىرىنى يۇمدى.....

قورقۇنچلۇق چۈشتىن كېيىن، چىلىق - چىلىق تەرگە چۆمگەن رەيھان چۆچۈپ ئويغاندى. ئۆي ئىچى يورۇپ كەتكەنىدى. رەيھان ئەتراپقا كۆز يۈگۈرتتى. سانىيە ئانىسى بىلەن ئانارنىڭ يوتقان - كۆرىسى يىغىشتۇرۇلغان، ئەمما ئۆزلىرى كۆرۈنمەيتتى.

«سانىيە ئانام نەگە كەتكەندۇ؟»

رەيھان ئاشۇ خىياللار بىلەن كىيىنىپ، ھويلىغا چىقتى. كۈن خېلى بىر يەرگە بېرىپ قالغان، توختاۋسىز يېغىۋاتقان توپا دېماقنى ئېچىشتۇراتتى.

رەيھان بىر بېسىپ، ئىككى بېسىپ قاراڭغۇ دالانغا كەلدى ۋە ھويلا ئىشىكىنى تارتىپ باقتى. ئىشىك سىرتىدىن قۇلۇپلانغانىدى. رەيھان ئانارنىڭ مەكتەپكە كەتكەنلىكى، سانىيە ئانىسىنىڭ بازارغا چىقىپ كەتكەنلىكىنى جەزم قىلىپ ئاستا كەينىگە ياندى. دەھلىزنىڭ سۇپىسىغا قويۇلغان پەتنۇستىكى توقچا نان بىلەن چايداندىكى چايىنى كۆرگەندە، قورسىقىنىڭ بىر يەرلىرى تارتىشىپ، تېخىچە ناشتا قىلمىغانلىقىنى ئېسىگە ئالدى - دە، ئولتۇرۇپ ناشتا قىلدى. ئاندىن قولىغا شىۋاق سۈپۈرگىنى ئېلىپ، جانان چىندەك پاكىز سۈپۈرۈلگەن ھويلىنى يېڭىباشتىن سۈپۈرۈشكە باشلىدى. بۈگۈنلا ئەمەس، رەيھان ئايىغى چىققاندىن تارتىپلا ئۆي ئىشلىرىغا ئامراق ئىدى. ئۇلار بۇ ئۆيگە كەلگەندىن

بۇيان، رەيھان تېخىمۇ ئىشچان بولۇپ كەتتى: كۆكتات ئادالاش، ئەخلەت تۆكۈش قاتارلىق ئىشلارنى قىلغاندىن تاشقىرى، ھويلا - ئاراننى سىيرىپ - سۈيۈرۈش، سۇ چېچىش ئىشلىرىدىمۇ ئانىسىنىڭ كەينىدىلا يۈرەتتى. بوش قالغان چاغلىرىدا بولسا پېشايۋاننىڭ سۈپىسىدا ئولتۇرۇۋېلىپ، پارچە - پۇرات قەغەزلىر، كونىراپ رەڭگى ئۆڭۈپ كەتكەن گېزىت پارچىلىرىگە كىچىككىنە قېرىنداشنى زېرىكمەي سۈركەپ، يېرىم كۈنلەپ - يېرىم كۈنلەپ «خەت» يازاتتى ۋە بۇ «خەت»لەرنى ئوقۇتۇش ئۈچۈن، ئانارنىڭ مەكتەپتىن تېزىرەك كېلىشىنى تۆت كۆز بىلەن كۈتۈپ، دەرۋازىغا تەلۈرەتتى. ئابىدەم ئۆيىدىن چىقىپ كەتكەن يىگىرمە كۈندىن بۇيان، ئۇ بىر قېتىممۇ كۆز يېشى قىلىپ، سانىيە ئانىسىنى پاراكەندە قىلمىدى. ئۇنىڭ ھەربىر تاپشۇرۇقىنى ياۋاشلىق بىلەن ئورۇنلىدى. بۇنىڭدىن سانىيە ئانىسى ناھايىتى خۇشال ئىدى. بۈگۈن ئۇنىڭ قورسىقىنى تويغۇزۇپلا ھويلا - ئاراننى سۈيۈرۈشكە تۇتۇش قىلىشىمۇ، بىرىنچىدىن، ئۇنىڭ ئىشچانلىقىدىن بولسا، ئىككىنچىدىن، سانىيە ئانىسىنى خۇشال قىلىش ئۈچۈن ئىدى.

ھويلا سۈيۈرۈلۈپ بولدى. كۆتمەك قېرىنداش نەچچە ۋاراق قەغەزنى بويىپ بولدى. پېشايۋاننىڭ تۈۋرۈكىگە ئورنىتىلغان كىچىككىنە ساندۇقچاقتىن شەھەرلىك رادىيو ئۈزىلىنىڭ چۈشلۈك ئاڭلىتىشىنىڭ باشلىنىش مۇزىكىسى ئاڭلىنىش بىلەن تەڭ، ھويلا ئىشكى ئېچىلىپ، سانىخان ئاچا كۈلۈمسىرەپ كىرىپ كەلدى. رەيھان دەرھال ئۇنىڭ ئالدىغا ئېتىلدى.

— قورسىقىڭنى تازا ئاچقۇزۇۋەتتىم - ھە، بالام؟ — دېدى ئۇ رەيھاننى دەس كۆتۈرۈپ باغرىغا بېسىپ.

— قورسىقىم ئاچمىدى، — دېدى رەيھان مەڭزىنى ئۇنىڭ مەڭزىگە يېقىپ، — تېخى سەن ئېلىپ قويغان ناننىمۇ يەپ بولالمىدىم.

— مەن سېنى ئاچ قالدېمكىن دەپ تىكىلداپ كېتىپتىمەن،
ئەقىللىك قوزام! ماۋۇنغۇ يەرسەن؟

سانىخان ئاچا قولىدىكى سومكىدىن ئىككى تال يوغان
ئەششاپتۇلنى ئېلىپ، رەيھانغا تەگلىدى. رەيھان تاتلىق
كۈلۈمسىرەپ، شاپتۇلغا قولىنى ئۇزىتىشقا تەمشەلدى - يۇ، بىردىن
قوشۇمىسى تۈرۈلۈپ، سانىخان ئاچىنىڭ كۆزلىرىگە تىكىلگىنىچە
سورىدى:

— ئانار ئاچامغىچۇ؟

سانىخان ئاچا ئۇنىڭغا سىناق نەزىرى بىلەن بىرپەس تىكىلىپ
تۇردى - دە، قەستەن قاپقىنى تۈرۈپ:
— ئۇنداق ئەسكى بالغا شاپتۇل نەدە تۇرۇپتۇ! — دېۋىدى،
رەيھاننىڭ چىرايى پاختىدەك ئاقىرىپ:

— ئانار ئاچامنىڭ نەرى ئەسكى؟ ئوبدانغۇ! — دېدى.

— نەرى ئەسكى دېگىنىنى! ئۇ يا سەندىن خەۋەر ئالمىسا، يا
ماڭا قارىشىپ بەرمىسە، ئەسكى بولماي ئەمسە!

— ئانار ئاچام مەكتەپتە ئوقۇيدۇ ئەمەسمۇ؟ مەكتەپتىن
كېلىپلا، سېنىڭ ھەممە ئىشىڭغا قارىشىپ بېرىدىغۇ؟ سەن يەنە
ئۇنى «ئەسكى» دەيسەن؟

— ئەسكى بولغاندىكىن ئەسكى دەيمەن - دە! سەنلا مېنىڭ
ئوبدان بالام.

— ئەمىسە شاپتۇلنىڭنى يېمەيمەن.

رەيھان شۇنداق دېدى - دە، كۆزىگە لىق ياش ئېلىپ،
سانىخان ئاچىنىڭ قولىدىن ئاجراپ، يەرگە چۈشۈشكە تەمشەلدى.
سانىخان ئاچا ئۇنى باغرىغا تېخىمۇ مەھكەم باستى ۋە ئۇنىڭ
ئالدىدەك مەڭزى، كەڭ پېشانىسىگە يېنىشلاپ - يېنىشلاپ سۆيۈپ:

— ئوينىشىپ قويدۇم، بالام! ھەر ئىككىڭلار مېنىڭ ئوبدان
بالام. ئىككىڭلارنى يېسۇن دەپ، سومكىدا لىق شاپتۇل ئېلىپ

كەلدىم. مە، تويغۇچە يەپ، ئاشقنىنى ئانار ئاچاڭغا ئەپقوي، — دېگىنىچە، سومكىنى رەيھانغا تەڭلىگەندى، رەيھاننىڭ كۆزلىرىدىكى ياش غىلىدىرىدە دومىلاپ مەڭزىدە چىرايلىق زىنىخىلار پەيدا بولدى. ئەنە شۇ چاغدا، تالادىن ئانار كىرىپ كەلدى.

— ئانار ئاچام كەلدى! — دېدى ئۇنى بىرىنچى بولۇپ كۆرگەن رەيھان خۇشال بولۇپ، — ئانار ئاچا، سانىيە ئانام ئىككىمىزگە شاپتۇل ئەپكەپتۇ!

— كەلدىڭمۇ، بالام؟ — سانىخان ئاچا ئانار تەرەپكە بۇرۇلدى، — ئۇكاڭ بىلەن ئىككىڭلار شاپتۇل يېگەچ تۇرۇڭلار، مەن تاماققا مىدىرلاي.

ئۇ گېپىنى تۈگىتىپلا، رەيھاننى يەرگە قويۇپ، سومكىنى ئۇنىڭ قولىغا تۇتقۇزدى، ئاشخانا ئۆيىدىن يوغان بىر تەلەڭگىنى ئاچىقىپ، سومكىدىكى شاپتۇلنى تۆكتى ۋە:

— قېنى يەپ بېقىڭلار، تاتلىقمىكەن؟ — دېۋىدى، ئىككىيلەن تەڭلا:

— سەنمۇ يېگىنە، ئانا! — دەپ چۇرقراشتى.

— ماقۇل، مەنمۇ يەي، ئېلىڭلار ئەمىسە.

سانىخان ئاچا شاپتۇلدىن بىرنى ئېلىپ ئاشخانا ئۆيىگە كىرىپ كەتتى. بالىلار شاپتۇلغا ئىشتىھا بىلەن تېگىش قىلىشقا باشلىدى.....

پېشايۋانغا داستىخان سېلىنىپ، بىر جىڭچە كەلگۈدەك ئورۇق كالىنىڭ گۆشى بېسىلغان پولۇ كەلتۈرۈلدى. سانىخان ئاچا گۆشنى نان ئۈستىگە قويۇپ، پىچاق بىلەن ئۇششاق توغراپ، قايتىدىن ئاشنىڭ ئۈستىگە باستى - دە:

— ئېلىڭلار، بالام، چوڭ - چوڭ ئېلىپ، قورسىقىڭلارنى ئوبدان تويغۇزۇڭلار. ئاشتىن كېيىن، ئىككىڭلارنى بىر يەرگە ئاپىرىمەن، — دېدى.

قىزىقسىغان بالىلار بىرىنىڭ كەينىدىن بىرى سورىدى:

— نەگە ئايرىسەن، ئانا؟

— كىمنىڭ قېشىغا ئايرىسەن؟

— كېيىن بىلىسەلەر، — سانىخان ئاچا كۈلۈمسىرىدى، —

ئاۋۋال قورسىقىڭلارنى تويغۇزۇڭلار. قورسىقىڭلار تويغاندىن كېيىن، نەگە بارىدىغانلىقىمىزنى دەپ بېرىمەن.

— ئانا، چۈشتىن كېيىن دەرسىمنى قانداق قىلىمەن؟

ئانارنىڭ بۇ سوئالى سانىخان ئاچىنى تەمتىرتىپ قويدى.

لېكىن ئۇ چاندۇرما سلىققا تىرىشىپ، چايداندىن پىيالىلەرگە چاي

قۇيۇش باھانىسى بىلەن كۆزىنى بالىلاردىن ئېلىپ قېچىپ،

قىسقىغىنا خىيال سۈرۈۋالدى — دە، كېسىپلا مۇنداق دېدى:

— مۇئەللىمىڭدىن سوراپ كەلدىم. ئىتتىكرەك ئېشىڭنى يە.

ئۇنىڭ ئاۋازى بىر ئاز غەلىتىرەك چىققان بولسا كېرەك، ئانار

ئۇنىڭغا يەر تېگىدىن بىر قارىۋېلىپ، لېگەنگە قول ئۇزاتتى.

ئىككى بالا ئەدەپ بىلەن ئاش يېمەكتە. سانىخان ئاچا

ھېچقانداق گۆش دىدارى قالمىغان توڭگىرەك تارمۇچ — پەيلەرنى

پىچاق بىلەن قىرغاق، پات — پات گۆشلەرنى بالىلارنىڭ ئالدىغا

ئىتتىرىپ، ئۇلارنى كۆپرەك يېيىشكە زورلايتتى.

«پولۇ» دېگەن ئىسىمنى ئۇنتۇپ كېتىشكە ئاز قالغان رەيھان

ئۈچۈن ئېيتقاندا، بۇ ئۇلار مۇشۇ ئۆيگە كىرگەندىن بۇيانقى

ئىككىنچى قېتىم ئېتىلگەن پولۇ ئىدى. بىرىنچى قېتىملىقى ئۇلار بۇ

ئۆيگە كىرىپ ئىككىنچى كۈنى ئېتىلگەنىدى. ئۇ چاغدا رەيھان

خۇشاللىقىدا قورسىقىنىڭ تويغىنىنى بىلمىگەندەك شۇنداق جىق

يېگەنىدىكى، خىجالەتچىلىكتە قالغان ئابدەم ئۇنىڭ كۆڭلىكىنىڭ

پېشىنى ئاستا تارتىپ قويۇشقا مەجبۇر بولغانىدى. بۈگۈن دەل

ئۇنىڭ ئەكسىچە، سانىخان ئاچا ئۇنى كۆپرەك يېيىشكە

زورلىغانىسىرى، ئۇنىڭ گېلى شۇنچە بوغۇلاتتى. بىر كاپام پولۇنى

ئاغزىغا سېلىۋالسا، ئۇنى ئالدىرماي خېلى ئۇزۇنغىچە چاپىناتتى. دېمىسمۇ، ئابدەم ئۆيىدىن چىقىپ كەتكەن كۈندىن ئېتىبارەن، سانىخان ئاچا ھەر ۋاقىتلىق تاماق ۋاقتىدا بالىلارنى، بولۇپمۇ رەيھاننى كۆپرەك بىرنەرسە يېيىشكە زورلايتتى. ئۆزى بولسا چوڭقۇر خىيالغا پاتقان ھالدا بىردەم «ئۇھ» تارتىپ، ئۇيان - بۇيان قارايتتى، بىردەم قولىدىكى قاچىغا تىكىلگىنىچە، بىرھازا جىم ئولتۇرۇپ كېتەتتى. كۈنلەر ئۆتكەنسېرى، ئۇنىڭ ئاق پىشماق يۈزلىرى تېخىمۇ ئاقىرىپ، ئەپچىللا ئورۇقلاپ، كۆزلىرى ئولتۇرۇشۇپ كەتتى. شۇنداق بولۇشىغا قارىماي، رەيھاننى كۆرسىلا كۈلۈمسىرەيتتى، ئەركىلىتەتتى، بارلىق چارىلەر بىلەن ئۇنى ئۆزىگە رام قىلىشقا تىرىشاتتى. چۈش ۋە كەچقۇرۇنلۇق تاماق ئەتكەندىن باشقا ۋاقىتلاردا ئۇنىڭ زادى نەدە، نېمە ئىش قىلىپ يۈرگەنلىكىدىن رەيھان قىلچە خەۋەرسىز ئىدى ۋە بۇ ھەقتە ئۇنىڭدىن سوئال سورىمايتتى. ئەتىگىنى قاچان ئۆيىدىن چىقىپ كېتىدىغانلىقىنىمۇ تۇيمايتتى..... بۈگۈن ئۈچ كۈن بولدى، بۇ ئۆيگە ھەر كۈنى بىر - ئىككى قېتىمدىن تۆت - بەش قېتىمغىچە مېھمان كېلىدىغان؛ سانىخان ئاچىمۇ ئانچە كۆپ تالا - تۈزگە چىقمايدىغان بولدى. مېھمانلاردىن رەھىم ئاكا بىلەن رەھمەتجاندىن باشقىلىرى رەيھانغا ناتونۇش كىشىلەر ئىدى. شۇنداق بولۇشىغا قارىماي، ئۇلار ھەر قېتىم كەلگەندە، رەيھانغا ئۇنى - بۇنى ئالغاچ كېلەتتى. باش - كۆزنى سىلاپ ئەركىلىتەتتى. قۇچىغا ئېلىپ، ئۇنى - بۇنى سورايتتى. ئەمما، ئۇلار رەسمىي پاراڭغا چۈشىدىغان چاغدا، سانىخان ئاچا بىرەر ئىشنى باھانە قىلىپ، رەيھاننى ھويلىغا ياكى كوچىغا چىقىرىۋېتەتتى. بۇنداق ئەھۋال بەزىدە كېچىلىرىمۇ تەكرارلىناتتى.....

تاماقتىن كېيىن، سانىخان ئاچا رەيھاننىڭ باش - كۆزنى

ئىلىمان سۇ بىلەن سوپۇندا پاكىز يۇيۇپ، ئۈستىبېشىنى بىرەر قۇر تۈزەشتۈردى، ئاندىن ئۆيگە كىرىپ كېتىپ، ئۇچىسىغا قارا نىمچە كىيىپ، بېلىگە ئاق خەسە باغلىغان ھالدا چىقىپ كەلدى، چىرايى شۇنچە ئايانچىلىق، كۆزلىرى شۇنچە مۇڭلۇق ئىدىكى، ئىككى قىز چەكچەيگەن كۆزلىرىنى ئۇنىڭغا تىككىنىچە قېتىپ قېلىشتى. ئانا ئۇلارنىڭ بېلىگىمۇ ئاق خەسە باغلىدى. بۇ چاغدا، چوڭ ئانىسى ئالەمدىن ئۆتكەندە، ئانىسى قىرىق كۈنگىچە بېلىگە ئاق خەسە باغلاپ، قارىلىق تۇتقانلىقىنى ئېسىگە ئالغان رەيھاننىڭ ئوڭى ئۆچۈپ، «ياڭگىدە» يىغلىۋەتتى. ئۇنىڭ يىغىسى سانىغان ئاچىنىڭ يۈرىكىگە ئوت ياقىتى. ئۇ شۇنداق داد - پەرياد كۆتۈردىكى، ھايال ئۆتمەي، ھويلا قولۇم - قوشنىلار بىلەن تولىدى.

بۇ رەھمەتجاننىڭ ھەممە تەييارلىقلارنى پۈتكۈزگەندىن كېيىنكى ئەڭ كەسكىن قارارى بولۇپ، ئابدەمنىڭ ھازىسى ئېچىلغانىدى.....

×

×

×

ئارىدىن يېرىم يىل ئۆتتى. رەھمەتجان رەھىم سايىتىنى شەۋكەتنىڭ مۇشۇ شەھەردە ناھايىتى ئىشەنچلىك بىر ئائىلىنىڭ ھىمايىسى ئاستىدا خاتىرجەم ياشاۋاتقانلىقى توغرىسىدىكى خۇش خەۋەرنى ئاڭلىغان چاغدا، ئۇنىڭ شەھەرلىك جامائەت خەۋپسىزلىكى ئىدارىسى رازۇبىدكا بۆلۈمىنىڭ باشلىقلىقىغا ئۆستۈرۈلگىنىگە تېخى بىر ئايىمۇ بولمىغانىدى.

— رەھىم ئاكا، — دېدى ئۇ خۇشاللىقتىن ئۆزىنى قويدىغان يەر تاپالماي، كېچىلەپ ئۇنى ئىزدەپ كەلگەن رەھىم سايىتىنىڭ ئالدىغا قېنىق دەملەنگەن چاي قۇيۇلغان پىيالىنى قويۇۋېتىپ، —

بۇ ناھايىتى ياخشى ئىش بوپتۇ. «بىر خۇشاللىققا بىر خاپىلىق ھەمراھ» دېگەندەك، ھازىر ۋەزىيەت تېخى تۇراقسىز، ئۇنىڭ ئۈستىگە، بۇغراجاننىڭ دېلوسىغا رەسمىي قول تىقىپ ئىشلىگىنىمىز يوق. سەللا ئالدىراقسانلىق قىلساق، يەنە بىرمۇنچە ئاۋارىچىلىك تېپىۋېلىشىمىز مۇمكىن. شۇڭا، رامزان ئاكا بىلەن شەۋكەتنى ھىمايىسىگە ئالغان ھېلىقى يولداشقا ئېيتىڭ: بۇ سىرنى ھېچكىمگە تىنمىسۇن. پەيتى كەلگەندە، ئاندىن قانداق قىلىشنى ئويلىشايلي.

— شەۋكەتنىڭ قەيەردە ئىكەنلىكى توغرىسىدىكى گەپنى سانىخانمۇ بىلمەيدىكەن، — دېدى رەھىم سايىت ئۆزىنىڭ بۇ ياش، ئەمما ئەقىل - پاراسەتلىك سۆھبەتدىشىنىڭ كۆزلىرىگە مەمنۇنلۇق بىلەن تىكىلىپ، — يولداش رامزان ماڭا بۇ گەپنى پەقەت سىزنى خاتىرجەم قىلىش ھەم سىزنىڭ مەسلىھەتلىرىڭىزنى ئېلىپ بېقىشىم ئۈچۈنلا ئېيتتى. شەۋكەت ھازىر نەدە؟ كىمنىڭ ھىمايىسى ئاستىدا تۇرۇۋاتىدۇ؟ بۇلار توغرىلىق زادىلا ئېغىز ئاچمىدى. مەنمۇ كوچىلاپ سوراشنى لايىق كۆرمىدىم. سۆزىنىڭ ئورامىدىن قارىغاندا، ئۇنىڭ قارىشىمۇ سىزنىڭكى بىلەن ئوخشاشتەك قىلىدۇ.

— ئۇنداق بولسا تېخىمۇ ياخشى ئىكەن. يەنە بىر مەزگىل سەۋر قىلايلى.

.....

ئۇلار بىر يېرىم يىل سەۋر قىلىشتى. زاۋۇت رەھبەرلىكى بۇغراجاننىڭ ئىشى توغرىلىق مۇناسىۋەتلىك ئورگانلارغا كەينى - كەينىدىن ئالاقە يېزىپ سۈيلىدى. بۇ دېلونى قايتا تەكشۈرۈش ۋە بىر تەرەپ قىلىشقا بىۋاسىتە مەسئۇل بولغان رەھمەتجان مىنۇت - سېكۇنتنى قولدىن بەرمەي جان كۆيدۈرۈپ ئىشلەپ، بۇ چوڭ ناھەق دېلونى تەلتۆكۈس ئاغدۇرۇۋەتتى. يۇقىرى دەرىجىلىك

رەھبەرلىك ئاقلاش ماتېرىيالىغا تەستىق سالدى. مانا شۇ چاغدا ئابدەملەرنى نەدىن بولسىمۇ ئىزدەپ تېپىش ۋەزىپىسى ئوتتۇرىغا قويۇلدى.

«پەيتى كەلدى» دېگەن شۇ ئەمەسمۇ! رەھمەتجان سىرنى رەھبەرلىككە ئاشكارىلىدى. رەھبەرلىك ئانا - بالىلارنى ئۇچراشتۇرۇش ۋەزىپىسىنى يەنىلا ئۇنىڭغا تاپشۇردى. ئۇ ھەممە تەييارلىقلارنى پۇختا ئىشلىگەندىن كېيىن، بۈگۈن تاڭ سۈرۈلۈش بىلەنلا ئابدەمنىڭ پەرزەنتلىرى ۋە ئۇلارنىڭ ھامىلىرىنى بىرگە ئېلىپ، يۇلغۇنلۇققا ماڭغانىدى.

..... ماشىنا ئۇچقاندەك ئىلگىرىلىمەكتە. دېرىزىدىن ئېقىپ كىرگەن مەيىن شامال غايىب قوللىرى بىلەن يۈزلەرنى سىيىپ ئۆتمەكتە. زەر رەڭلىك يوپۇرماقلار لەرزىلەپ چاۋاك چېلىشىپ ئۇلارنى ئۇزاتماقتا ئىدى.

كەچ كىردى. يۈزلىگەن - مىڭلىغان يۇلتۇزلار گويا يەردىن تۈنۈپ چىققاندەك، ئۇلارنىڭ كۆز ئالدىدا بىراقلا چاقنىدى. بۇ ئۇزۇن يىللىق ئازاب - ئوقۇبەتتىن قۇتۇلۇپ، يېڭىچە تۈسكە كىرگەن شەھەردە پارلىغان ئېلېكتىر چىراغلار ئىدى. ئاشۇ چىراغلارنى كۆرگەندە، ئابدەمنىڭ يۈزىگە بىر ئوتلۇق ئېقىم يامراپ، كۆز ئالدىدا ئەينى ۋاقىتتىكى بەختىيار ئائىلىسى، خاتىرجەم، تىنىچ - ئىناق تۇرمۇش كارتىنىسى، قولۇم - قوشنىلىرى، بۇغراجاننىڭ ئىشداشلىرى ۋە ماشىنىسىنى ئورۇنلاپ، ئۆزى بىلەن بالىلىرىنى خۇشال - خۇرام قارشى ئېلىۋاتقان ئادەملەر؛ تۈگىمەس سوئاللار، ئايىغى ئۈزۈلمەس خۇشخۇي پاراڭلار باشلىنىپ كەتكەن شادلىق مەنزىرىسى نامايان بولدى.

ئۇ بىر شەۋكەتكە، بىر رەيھانغا چوڭقۇر ئائىلىق مېھرى بىلەن شۇنداق تىكىلگەنىدى، كۆزلىرىدە «غىلىدە» ياش ئەگىدى. ئەمما، ئۇ ھايات ئۆتمەي كۈلۈمسىرىدى.....



ئون توققۇزىنچى باب

بۈگۈن قاراقۇم تارىخىدا كۆرۈلۈپ باقمىغان بىر ئىش بولدى: سىدىق ئاكا بىلەن مەغپىرەتخان ئاچىنىڭ قەبرىسى يېنىدا پۈتۈنلەي پىششىق خىشتىن ياسالغان غايەت زور بىر قەبرىە قەد كۆتۈرۈپ تۇرۇپتۇ. بۇ قەبرىە بۇنىڭدىن ئون ئىككى يىل بۇرۇن ئايۇپ ئاكىلار تەرىپىدىن «ئوغرىلىنىپ»، سىدىق ئاكىنىڭ تاش گۆرىگە دەپنە قىلىنغان بۇغراجان ئۈچۈن تۇرغۇزۇلغان قەبرىە ئىدى. قەبرىنىڭ باش تەرىپىگە: «مۇنەۋۋەر كوممۇنىست، ئىنقىلابىي قۇربان بۇغرا سىدىقنىڭ قەبرىسى» دېگەن خەتلەر، ئاياغ تەرىپىگە بۇغراجاننىڭ قىسقىچە تەرجىمىھالى ئويۇلغان؛ قەبرىنىڭ سۈپىسىغا بۇغراجاننىڭ ئەينەكلىك جازىغا ئېلىنغان چوڭايتىلغان سۈرىتى قويۇلغان؛ سۈرەت بىلەن قەبرىنىڭ ئەتراپى رەڭگارەڭ گۈللەر بىلەن ئورالغانىدى. يىراقتىن قارىغاندا، بۇ قەبرىە گويا گۈل - گۈلىستانلىق باغ ئىچىدىكى كۆركەم ئىمارەتكە؛ سۈرەت بولسا ئاشۇ ئىمارەتنىڭ دېرىزىسىدىن بېشىنى چىقىرىپ، كىمگىدۇر خۇش تەبەسسۇم بىلەن تىكىلىپ تۇرغان نەۋقىران يىگىتكە ئوخشايتتى. بۇ يەرگە جەم بولغان مىڭلىغان جۈپ كۆزلەر چوڭقۇر سېغىنىش ۋە ئېچىنىش ھېسسىياتى بىلەن ئەنە شۇ يىگىتكە تىكىلمەكتە. ئەتراپ شۇنداق جىمجىتتىكى، بىلىنەر - بىلىنمەس چىقبۇتقان كەچ كۈز شامىلى بەرگىدىن ئايرىغان ئاخىرقى يوپۇرماقلارنىڭ ئاستا

يەرگە تۆكۈلۈشىدىن چىققان ئاۋازمۇ قۇلاقلارغا بەخۇدەك ئاڭلىناتتى.

بۈگۈن بۇ يەردە بۇغراجاننىڭ مائەم مۇراسىمى ئۆتكۈزۈلمەكچى. بۇ يەرگە قاراقۇملۇقلار بىلەن باسما زاۋۇتىنىڭ بارلىق ئىشچى - خىزمەتچىلىرىدىن تاشقىرى، ۋىلايەت ۋە شەھەرنىڭ بىر قىسىم مەسئۇللىرى، ھەر مىللەت، ھەر ساھە ۋەكىللىرىمۇ جەم بولغانىدى.

مۇراسىمنىڭ كۈنتەرتىپى بويىچە، ۋىلايەتلىك پارتكومنىڭ شۇجىسى بۇغراجاننى تەلتۆگۈس ئاقلاش، پارتىيە ئەزالىقىنى ئەسلىگە كەلتۈرۈش توغرىسىدىكى قارارنى ئوقۇپ ئۆتتى. ئۇنىڭ ئۆمرىنىڭ ئاخىرىغىچە ھەقىقەتتە چىڭ تۇرۇپ، كوممۇنىستلارغا خاس جاسارىتىنى نامايان قىلغانلىقىنى تولۇپ تاشقان قىزغىنلىق بىلەن مەدھىيەلىدى. ۋىلايەتلىك پارتكوم نامىدىن ئۇنىڭغا تەزىيە بىلدۈردى، ئائىلە تەۋەلىرىدىن سەمىيى ھال سورىدى. ئۇلارنىڭ قاينىسى كۈچكە ئايلىنىدۇرۇپ، سوتسىيالىزم ئىشلىرىغا بۇغراجاننىڭ سەمىيى - سادىق بولۇشىنى ئۈمىد قىلدى. ئاندىن يەن شۇجى، مۇھەممەت ئىمىن ۋە باشقىلار سۆزلىدى.

— مەن ھېچقاچان مۇنداق چوڭ سورۇندا گەپ قىلىپ باققان ئەمەس، — دېدى ئابدەم ئائىلە تەۋەلىرىگە ۋاكالىتەن سۆز قىلىپ. شۇ تاپتا ئۇنىڭ تۇرقى شۇنداق جەسۇر، ئاۋازى شۇنداق جاراڭلىق ئىدىكى، ھېچكىممۇ ئۇنى ئاددىي ئائىلە ئايالى دەپ پەرەز قىلمايتتى، ئۇ ناھايىتى سالماق، ۋەزىمىن ئاۋازدا سۆزلەيتتى، — ئەمما، بۈگۈن كۆپچىلىك ئالدىدا سۆزلەشنى خالايمەن. دېمەكچى بولغان گەپلىرىمدىن يۈرىكىمنى قاپلاپ كەتكەن دەرلىرىم تولا، بىر - بىرلەپ سۆزلەيدىغان بولسام، ئون كېچە - كۈندۈزمۇ ئازلىق قىلىدۇ. مەن مەن

ئابدەم بىردىن دۇدۇقلاپ، ئۇنى ئىچىگە چۈشۈپ كەتتى. ھەممە كۆزلەر ئۇنىڭغا تىكىلگەن. ھەممە يۈرەكلەر ئۇنىڭ يەنە نېمىلەرنى دەيدىغانلىقىنى تەقەززالىق بىلەن كۈتمەكتە. ئابدەم تامىقىنى تامشىتتى. لېكىن، تىلى زادىلا گەپكە كەلمەيتتى. يامغۇردەك تۈكۈلۈۋاتقان كۆز ياشلىرى ئاپتاپتا كۆيگەن مەگزىنى چىلىق - چىلىق ھۆل قىلىۋەتتى. يۈرىكىدىكى قايغۇ - ھەسرەتتى بىراقلا يۈزىگە تەپچىپ چىققاچقا، پۈتۈن ئەزايى بىلىنەر - بىلىنمەس تىترەيتتى. نۇرغۇن كۆزلەر ياشلاندى. ئېغىر «ئوھ» تارتىشلار، ئۇلۇغ - كىچىك تىنىشلار تۇشمۇتۇشتىن ئاڭلىنىشقا باشلىدى.

ئاخىر ئابدەم بۇقۇلداپ يىغلاپ كەتتى ۋە قارا نىمچە ئۈستىدىن باغلانغان ئاق خەسە بەلبېغىنى يېشىپ، كەمزۇلىنىڭ يانچۇقىدىن كونىراپ رەڭگى ئۆگۈپ كەتكەن قىزىل دۇردۇنغا ئورالغان تۈگۈنچەكنى ئېلىپ، ئۆزىگە يانمۇيان تۇرغان رامزان ئاڭىغا ئىككى قوللاپ سۇندى.

بۇ ئابدەم ئون ئىككى يىلدىن بۇيان جېنىدەك ئەتىۋارلاپ ساقلاپ كەلگەن خاتىرە دەپتەر ئىدى. ئۇنىڭغا بۇغراجاننىڭ قولغا ئېلىنغاندىن كېيىنكى كەچمىش - كەچۈرمىشلىرى ۋە ئۇنىڭ تۈرمىدە يېتىپ تۇرۇپ، ھەر دەرىجىلىك پارتىيە - ھۆكۈمەت ئورگانلىرىغا ئەرز تەرىقىسىدە سۇنغان، ئەمما ئەينى ۋاقىتتا «پارتىيەگە قارشى خىتابنامە» دەپ قارىلىپ، ئۇنىڭ جېنىغا زامىن بولغان بىر تۈركۈم شېئىرلىرى خاتىرىلەنگەنىدى.

«ئانىسى، - دېگەنىدى بۇغراجان ئابدەم بىلەن ۋىدالىشىش ئالدىدا خاتىرە دەپتەرنى ئۇنىڭغا تەڭلەپ، - ئەتە مەن ئېتىلىمەن..... ئۇلارنىڭ ئېيتىشىچە، مېنىڭ ئۆزۈمنى ئاقلاپ يۇقىرىغا يازغان ئەرز - شىكايەتلىرىم پارتىيەگە قارشى خىتابنامەمىش..... قەتئىي ئىشىنىمەنكى، مەن ھېچقاچان

قانداقتۇر پارتىيەگە قارشى خىتابنامە يازغىنىم، ھېچقاچان پارتىيەگە قارشى تۇرغىنىم يوق. بۇلارنىڭ ھەممىسى ماڭا قىلىنغان تۆھمەت، ھېچبولمىغاندا بىر خىل ئۇقۇشماسلىق. كۈنلەرنىڭ بىرىدە، بۇ ئۇقۇشماسلىق چوقۇم ئايدىڭلىشىدۇ. ئەگەر سەن شۇ كۈنلەرگىچە ھايات ياشىيالىساڭ، بۇ دەپتەرنى ئۆز قولۇڭ بىلەن تەشكىلگە تاپشۇرۇپ بەر، — بۇ چاغدا ئابىدەم ئۆزىنى تۇتالماستىن ھۇقىقتىن يىغلىغىنىچە بۇغراجانغا ئۆزىنى ئاتتى، — يىغلىما، مېنى گۆرىدە خاتىرجەم ياتسۇن دېسەڭ، ھەرگىز يىغلىما! — دېدى بۇغراجان ئۇنى مەھكەم باغرىغا بېسىپ، — كۆز يېشى ئىنسانغا ياخشىلىق ئېلىپ كەلمەيدۇ..... ياخشى كۈنلەر ئۈچۈن، بالىلارنىڭ بەختى ئۈچۈن ئۆزۈڭنى ئاسرا!»

ئۇلار ئايرىلىشتى.

ئەتىسى بۇغراجاننى باغلاپ جازا مەيدانىغا ئېلىپ چىقىپ ئېتىۋېتىشتى.

رامزان ئاكا خاتىرە دەپتەرنىڭ بەزى بەتلەرگە غىل-پاللا كۆز يۈگۈرتۈپ چىقتى-دە، كۆزلىرىگە «لۆمبىدە» ياش ئالدى ۋە ھاياجانلىق، شۇنداقلا تىترەك ئاۋازدا ماۋۇ مىسرالارنى ئوقۇدى:

پارتىيەم، سەندىن بۆلەك ھېچ غەمگۈزارىم يوق مېنىڭ،
چىن كۆڭۈل مېھرىمنى تارتقان گۈللۈزارىم يوق مېنىڭ،
سەن ئۈچۈن تۆكسەم قېنىمنى، قىلچە زارىم يوق مېنىڭ.

سىلىدىڭ مىسكىن بېشىمنى تۇنجى رەت ئۆمرۈمدە سەن،
تەربىيەت قىلىدىڭ ئۇلۇغۋار غايە ھەم ئىستەك بىلەن،
ئاشۇ ئىستەكتىن بۆلەككە ئىختىيارىم يوق مېنىڭ.

كوممۇنىست نامىم مېنىڭ، يەلكەمدە بار ئالەمچە يۈك،
ئاشۇ يۈك ئۈندەيدۇ ئالغا، مىسلى ئۇ ياڭراق گۈدۈك،
ئاشۇ يۈكنى كۆتۈرۈشتەك ئىپتىخارىم يوق مېنىڭ.

يۈك بىلەن ماڭغاندا ئالغا، ھۆركىرەپ چىقتى بوران،
بىلىمدىم مەنزىل قايىقتا؟ قاپلىدى يولنى تۇمان،
تەمتىرەپ قالدىم بۇ دەم، شەمى - پانارىم يوق مېنىڭ.

ئاقىۋەت سوقتى بوران، بولدۇم ئەجەبمۇ ناتىۋان،
پۇت - قولۇم كويىزا - كىشەندە، زەپمۇ قىينالدى بۇ جان،
نەئىرۇركى قىسمىتىم؟ مەنزىل - قارارىم يوق مېنىڭ.

ئېيتىشۇر: جاھىل ئىكەنسەن، تەقدىرىڭ بولماق ھالاك،
ئېيتىمەن: كەلمەس قولۇمدىن نومۇسىمنى بۇلغىماق،
مەيلى ئۆلتۈر، كەينىمە ئەسلا قارارىم يوق مېنىڭ!

بىلىمدىم، بولدى نېچۈك ئوغلۇڭغا بۇنچە زور ۋابال؟
تاڭ سەھەرنىڭ پەيزىمۇ ئوغلۇڭ ئۈچۈن بولدى زاۋال؟
ۋادەرخا! نەيلەيىن؟ سەۋرۇ قارارىم يوق مېنىڭ.

دىل سۆزۈم شۇلدۇر مېنىڭ: مەيلى ئىشەنمە، يا ئىشەن،
بايرىقىڭنىڭ ھۆسىندەك پاك ساقلىدىم قەلبىمنى مەن،
مىڭ قەسەم بىللاكى، زەررىچە گۇناھىم يوق مېنىڭ!

بۇ يالقۇنلۇق مىسرالاردىن بۇغراجاننىڭ پارتىيەگە، پارتىيە
ئىشلىرىغا چەكسىز سادىق قىپقىزىل قەلبىنى، ياۋۇز «تۆت

كشىلىك گۇرۇھ» قا ۋە ئۇلارنىڭ ئاتامەن - چاپارمەنلىرىگە
مۇرەسسەسىز جەڭ ئېلان قىلغان باتۇرلۇقنى كۆرگەن جامائەت
بۇغراجاننىڭ سۈرىتىگە چوڭقۇر سېغىنىش ھېسسىياتى بىلەن
يېنىشلاپ - يېنىشلاپ تىكىلىشتى، كۆزلىرىدىن ئىسسىق ياش،
يۈرىكىدىن ماۋۇ خىتاب ئۇرغۇپ چىقتى:

ئاھ، ھەسرەت!..... ئاھ، نادامەت!..... بۇغراجان، شۇ
تاپتا نەدىسەن؟!

بۇغراجان پارتىيە قەلبىدە، خەلقنىڭ قەلبىدە ئىدى!

شاہکار چھ قسم

بہاریات پولغان خام خیال





بىرىنچى باب

سرداش

تومۇز كۈنلىرىنىڭ بىرى. قوپال قارا بىرىزىنتىن تىكىلگەن ئىش كىيىمى، پۇتىغا رېزىنكە ئۆتۈك كىيىپ، ئاغزىغا ماسكا، كۆزىگە كۆزئەينەك تاقىۋالغان بىر يىگىت پۈتۈن ئەزايسى قوغۇشۇن تۈزۈندىسى، ھەر خىل باسما سىياھلىرى ۋە توپا - تۇمانغا مىلەنگەن ھالدا كېرەكتىن چىققان قوغۇشۇن بەتلەر ۋە ھەرىلەرنى گۈرجەك بىلەن كۈرەپ، يوغان داش قازانغا تاشلىماقتا. داشتىن كۆتۈرۈلگەن سېسىق پۇراق ۋە بۇس - بۇلغۇناق ماسكىسىدىن ئۆتۈپ، دېمىقىنى ئېچىشتۇرماقتا، كۆزلىرىدىن ياش ئالماقتا. ئۇ گۈرجەكنى قوغۇشۇن دۆۋىسىگە شۇنداق كۈچ بىلەن سالاتتىكى، بەزىدە گۈرجەكنىڭ سېپى قاراسلاپ كېتەتتى. ئۆي شۇنداق ئىسسىق ئىدىكى، تورۇسقا ئورنىتىلغان شامال تۈگمىنىنىڭ قانىتىدەك يوغان شامال دۇرغۇچىنىڭ تىنىمىسىز ئايلىنىشىمۇ ھېچنېمىگە دال بولمايتتى.....

قازان تولۇپ، ئۈستىگە يەنە يېرىم قازان كەلگۈدەك قوغۇشۇن دۆۋىلەندى. يىگىت قانائەتلەنگەن ھالدا گۈرجەكنى تامغا يۆلەپ، قازاننىڭ ئۈستىگە ئورنىتىلغان گۈمبەز شەكىللىك بۇس شۈمۈرگۈچىنىڭ ئىشكىنى ياپتى - دە، تاشقىرىغا چىقىپ، ئوچاقتىكى ئوتنى چۇخچىلاپ، ئۈستىگە نەچچە گۈرجەك كۆمۈر

تاشلىۋەتكەندىن كېيىن، ئىشىك تۈۋىدە تۇرغان رېزىنكە چاقلىق ھارۋىغا تاختىلانغان قوغۇشۇنلارنى بېسىپ، ھەرپ قويۇش سېخى تەرەپكە كەتتى.....

قازانغا ئورنىتىلغان گىرادۇسنىڭ سىماب تۇۋرۇكى «800» رەقىمىنى كۆرسەتتى. يىگىت يېڭى مەشغۇلىيەتنى باشلىۋەتتى: ئۇ ئىككى مېتىر ئۇزۇنلۇقتىكى پولات چىۋىقنىڭ ئۇچىغا ئورنىتىلغان قوغۇشۇن چەككىلىگۈچنى قازاندىكى سۈدەك ئېرىگەن قوغۇشۇنغا شۇنداق چۆكۈرگەندى، قوغۇشۇن پورۇقلاپ قايناپ، ئۇنىڭدىن گۈڭگۈرت، كالا يېغى ۋە دېۋىرقاينىڭ دىماقنى يارغۇدەك سېسىق پۇرىقى بىلەن بۇس - بۇلغۇناق تۈتۈن كۆتۈرۈلدى. ئەمدى ئۆي ئىچىنىڭ ھاۋاسى بايقىدىن نەچچە ھەسسە بۇلغانغان بولۇپ، يا نەپەس ئالغىلى، يا كۆز ئاچقىلى بولمايتتى. يىگىت گويا بۇنى سەزمەيۋاتقاندا، دەم قولىدىكى قوغۇشۇن چەككىلىگۈچنى پۈتۈن كۈچى بىلەن بېسىپ، قازاننىڭ ئاستىغىچە چۆكۈرەتتى، دەم بېشىنى كەينىگە بۇراپ، نەپىسىنى راسلىۋالاتتى. قوغۇشۇننىڭ «بۇلدۇق - بۇلدۇق» قىلغان ئاۋازىنى ئاڭلىغاندا بولسا، يۈرىكى خۇشاللىقتىن ئويىناپ، ئۆزىنى ھاردۇقى چىقىپ، يەڭگىلەپ قالغاندەك ھېس قىلاتتى.....

ئۇ شەۋكەت ئىدى.

شەۋكەتنىڭ زاۋۇتىنىڭ ھەممە سېخ - ئىشخانلىرىدىن يىراق، خىلۋەت بۇلۇڭىغا سېلىنغان مۇشۇ ئىس - تۈتەك، مەينەتچىلىك بىلەن تولغان ئىشخانىدا ئىشلەۋاتقىنىغا يېرىم يىل بولۇپ قالدى. قوغۇشۇن ئېرىگۈچە بوش قالغان ۋاقىتلىرىدا، تاختىلانغان قوغۇشۇنلارنى ھارۋىغا بېسىپ، ئۇنى ھەرپ قويۇش، ئىستىراتىپ^① سېخلىرىغا يەتكۈزۈپ بەرگۈچە ئارىلىقتا ئۇنىڭ - بۇنىڭ بىلەن

^① ئىستىراتىپ — ئايرىم - ئايرىم قوغۇشۇن ھەرپلەر تىزىلغان كىتاب - ژۇرنال بەتلىرىنى قوغۇشۇن تاختا شەكلىگە كەلتۈرۈش تېخنىكىسى.

ئۇچراشقىنىنى، ئۇنى - بۇنى دېيىشكىنىنى ھېسابقا ئالمىغاندا، خىزمەت ۋاقتىدا ئاساسەن كىشىلەر بىلەن ئۇچراشمايتتى. بۇنىڭلىق بىلەن ئۇ قىلچە زېرىكىش ھېس قىلمايتتى.

ئۇ بۈگۈنمۇ ئەنە شۇنداق يالغۇز ئىشلەۋاتاتتى. شەۋكەت قازاندىكى قوغۇشۇننى ئۆلچەمگە لايىق چەككىلەپ، ئۈچتىن ئىككى قىسمىدىن كۆپرەكىنى تاختىلاپ بولغاندا، چۈشلۈك تاماققا قوڭغۇراق چېلىندى. ئۇ تېخىمۇ شىددەت بىلەن ئىشلەشكە باشلىدى: يوغان چۆمۈچكە لىق تولدۇرۇلغان ئون نەچچە كىلوگرام ئېغىرلىقتىكى قوغۇشۇن سۇيۇقلۇقىنى قاتار تىزىلىپ ياتقان چويۇن قېلىپلارغا تۆكەتتى - دە، دەرھال قازان بېشىغا چېپىپ، چۆمۈچنى قوغۇشۇنغا پاتۇراتتى. ئاندىن چۆمۈچنى ئىنجىقلاپ كۆتۈرۈپ، قېلىپنىڭ يېنىغا ئۇچاتتى. ئۇ يۇغان قوغۇشۇننى قېلىپتىن چىقىرىپ، قېلىپنى يەنە يېڭى قوغۇشۇن سۇيۇقلۇقى بىلەن تولدۇراتتى.

قازان بېشىدىن قېلىپ تۈۋىگە، قېلىپ تۈۋىدىن قازان بېشىغا مۇشۇنداق چېپىشلار قانچە - قانچە قېتىم تەكرارلاندىكىنناڭ، شەۋكەتنىڭ ھەر تال مويىدىن مىڭ تامچە تەر ئېقىشقا باشلىدى. بۇ چاغدا قازانمۇ، قېلىپلارمۇ بوشاپ، ئۆينىڭ بىر بۇلۇڭىدا كۈمۈش يامبۇلاردەك ۋال - ۋۇل قىلىپ كۆز چاقىدىغان قوغۇشۇن تاختا خامىنى ھاسىل بولغانىدى. شەۋكەت بۇ «خامان»غا تىكىلگىنىچە، كۆزئەينىكىنى سول قولغا ئېلىپ تۇرۇپ، ئوڭ بىلىكىنىڭ دۈمبىسى بىلەن يېشانىسى ۋە كۆزىنىڭ چۆرىسىدىكى تەر مونچاقلىرىنى سۈرتۈۋېتىپ يېقىملىق بىر كۈلۈمسىرىدى - دە، كۆزئەينىكىنى يېڭىباشتىن تاقاپ، قولغا گۈرجەكنى ئالدى.

ئۇ ئەمدى چۈشتىن كېيىن چەككىلەيدىغان قوغۇشۇننى قازانغا قاچىلاپ قويۇشى كېرەك. بۇ ئۇنىڭ كۈندىلىك ئادىتى ئىدى.

— ھوي شەۋكەت، بۈگۈن قالتىس ئاكتىپقۇسەن! خەق

ئىشتىن چۈشكىلى نېكەم، سەن تېخى سۆرۈلۈپ يۈرۈپسەن؟
بۇ تونۇش ئاۋازنى ئاڭلىغان شەۋكەت ئىتتىك كەينىگە
ئۆرۈلدى. ئىشىك تۈۋىدە بىر قولىدا چىنە، بىر قولىدا قوشۇق
تۇتقان ئاباق تۇراتتى.

— كېلىڭ، ئاباقتا، — دېدى شەۋكەت سەل
ئوڭايسىزلىنىپ، — مەن تاماق يەپ كىرگۈچە ئىسسىق ئۆتكەچ
تۇرسۇن، دەپ قازانغا قوغۇشۇن تولدۇرۇپ قويۇۋاتىمەن.
— ئىشلە، ئوڭا، ئىشلە! مۇشۇنداق ئىشلەيدىغان بولساڭ،
ئۇزۇنغا قالماي داداڭنىڭ ئىزىنى باسسەن.

— مېنىڭمۇ ئىرادەم شۇ.
شەۋكەت بۇ سۆزنى تۇيمايلا ئاغزىدىن چىقىرىۋەتتى. ئىچىدە:
«بەكمۇ چوڭ سۆزلىۋەتتىمۇ نېمە؟» دېۋالدى ۋە كۆڭلى بىر
قىسمىلا بولۇپ، يۈزى ۋىلىدە قىزاردى. بەختىگە، يۈزىدە ماسكا
بولغىنى ئۈچۈن، ئاباق بۇنى سەزمىدى.

— يارايىسەن! — دېدى ئۇ شەۋكەتنى ماختاپ، — داداڭمۇ
زاۋۇتقا يېڭى كىرگەن چاغلاردا سەندەك ئىشلەيتتى. سېنى ھەر
قېتىم كۆرسەم، داداڭ يادىغا كېلىدۇ. ھەي.....

ئۇ جىم بولۇپ قالدى. شەۋكەت تېخىمۇ ئوڭايسىزلىنىپ،
قولىدىكى گۈرچەكنىڭ سېپىغا قارىۋالدى. ئۇ، يا ئىشنى
داۋاملاشتۇرۇشنى، يا ئۇنىڭ ماختاشلىرىغا نېمە دەپ جاۋاب
قايتۇرۇشنى بىلمەيتتى.

ئاباق ئاجايىپ كۆيۈمچان تەلەپپۇزدا سۆزىنى داۋام قىلدى:
— ئەمما، شۇنىڭغىمۇ دىققەت قىلغىنكى، سالامەتلىكنى
ئاسراشمۇ مۇھىم. سالامەت بولغاندا ھەممە ئىشنى قىلغىلى بولىدۇ،
ئارزۇغا يەتكىلى بولىدۇ. مۇشۇنداق ۋاقتى - قەرەلىدە تاماق
يېمەي، ئاراممۇ ئالماي ئىشلەۋېرىدىغان بولساڭ، ئالتە كۈندە
كاردىن چىقىپ كېتىسەن. ئۇ چاغدا.....

— سىزچۇ؟ — شەۋكەت ئۇنىڭ سۆزىنى بۆلدى، — سىزمۇ ئىشلەشتە مەندىن قېلىشمايسىزغۇ؟

— سەن كىم، مەن كىم؟ ئىككىمىزنى قانداقمۇ سېلىشتۇرغىلى بولسۇن! مەن دېگەن «تۆت زىيانداش» نىڭ ئالدام خالىتىسىغا چۈشكەن گۇناھكارمەن. تازا ئوبدان ئىشلەپ، گۇناھىمنى يۇمسام بولامدۇ؟ — ئاباق غەلىتە ئۇلۇغ - كىچىك تىنىپ، شەۋكەتنىڭ بېشىدىن - ئايىغىغىچە سەپسىلىپ چىقتى. شەۋكەت ئوڭايسىزلانغىنىدىن ئېغىرلىقنى ھېلى ئۇ پۇتتىغا، ھېلى بۇ پۇتتىغا يۆتكەيتتى، — ئۆزۈڭمۇ بىلىسەن، ماڭا جان تىكىپ ئىشلەپ، گۇناھىمنى يۇيۇشتىن باشقا يول يوق. لېكىن، سەن ماڭا پەقەتلا ئوخشامايسەن، ئۇكا! سەن دېگەن ئەركىن ئادەم، بەختلىك ئادەم!

دېمىسمۇ، ئاباق خۇددى ئۆزى ئىقرار قىلغاندەك، راستتىنلا گۇناھكار، راستتىنلا بىتەلەي ئادەم ئىدى. چۈنكى شەۋكەت زاۋۇتقا كىرىشتىن سەل ئىلگىرى ئېلىپ بېرىلغان «ئۇچىنى ئېنىقلاش» ھەرىكىتىدە ئاباقنىڭ ئامبار ھېسابى تەكشۈرۈلگەندە، نۇرغۇن قەغەزلىرنىڭ ئىزى چىقمىدى. رەھبەرلىك ئامبارنى ۋاقىتنىچە ئاباقتىن ئۆتكۈزۈۋالدى. ئاباقنى بولسا ئىچكىرىدە داۋالنىشقا ئەۋەتىلگەن ۋەلىنىڭ ئورنىغا ۋالەك قۇيۇشقا قويدى. ئاباقنىڭ ئىلگىرىمۇ ۋالەك قۇيۇش تېخنىكىسىدىن ئاز - تولا خەۋىرى بار ئىدى، ئۇ بۇ ئىشنى بېرىلىپ ئىشلىدى. ئۇنىڭ قىلىۋاتقان ئىشىمۇ شەۋكەتنىڭ ئىشىغا ئوخشاشلا مەيىنەت بولۇپ، ئىشخانىسى شەۋكەتنىڭ ئىشخانىسى بىلەن يانداش ئىدى. ئۇ شەۋكەتكە ئوخشاشلا يالغۇز ئىشلەيتتى. كۆپىنچە چۈشلۈك تامىقىنى ئىشخانىدا يەيتتى. ياز كىرگەندىن بۇيان، ئۇ چۈشلىرى ئىشخانا ئالدىدىكى ئاكاتسىيە دەرىخىنىڭ سايىسىگە پاخىتلىق مېلەڭزىنى سېلىپلا يانپاشلايدىغان بولدى. شەۋكەت نەچچە - نەچچە قېتىم ئۇنى

دوراپ، دەم ئېلىش ۋاقتىنى ئۇنىڭغا ئوخشاش ئۆتكۈزمەكچى بولدى. يۇ، كېيىن نېمە ئۈچۈندۇر بۇ خىيالىدىن يالتايدى. بىركۈنى ئۇ ئاباقتىن:

— ئاباقتا، چۈشلۈك دەم ئېلىش ۋاقتى ئۈچ سائەت بولغانىدىكىن، ئۆيگە بېرىپ دەم ئالسىڭىز بولمامدۇ؟ — دەپ سورىغانىدى، ئاباق:

— نەدە ئارام ئالسام ئوخشاش ئەمەسمۇ؟ ئۆيگە بارغىنىم بىلەن، بەربىر دەككە - دۈككىچىلىكتە تۈزۈك ئارام ئالالمايمەن، — دەپ جاۋاب بەردى.

شەۋكەت تېخىمۇ ھەيران بولۇپ:

— نېمىشقا؟ — دەپ سورىۋىدى، ئۇ:

— ھەي..... قىزىق گەپلىرىڭ بار - دە، ئۇكا! — دېدى مەنىلىك كۈلۈپ، — ئىلگىرىكى مەسئۇلىيەتسىزلىكىمنىڭ دەردىنى ھازىرغىچە تارتىۋاتىمەن. ئەگەر يەنە مەسئۇلىيەتسىزلىك قىلسام نېمە بولىدىغانلىقىمنى بىلمەيسەن - دە! ئويلاپ باق، مەن ئۆيگە كەتسەم، ئوچاقتا ئوت، قازاندا ۋالەك قالىدۇ. ئەگەر تۇيۇقسىز ئوت ئولغىيىپ كېتىپ، قازاننىڭ سۈيى تۈگەپ كەتسە، ۋالەك نېمە بولىدۇ؟ ئەمدى يەنە گۇناھ ئۈستىگە گۇناھ قوشالمايمەن، ئۇكا!.....

ئۇنىڭ بۇ گەپلىرى شەۋكەتكە قاتتىق تەسىر قىلدى ھەمدە ئۇنىڭغا نىسبەتەن چوڭقۇر ھېسداشلىق قوزغىدى. راست ئەمەسمۇ، «مەدەنىيەت زور ئىنقىلابى» شەۋكەتنى دادىسىدىن ئايرىپ، ئائىلىسىنى خانىۋەيرانچىلىق كوچىسىغا تاشلىغان بولسا، ئاباقنى قەستەن خاتالاشتۇرۇپ، گۇناھكار قىلدى. ئەمدى ئەنە شۇ گۇناھنى يۇيۇش ئۈچۈن جان تىكىپ ئىشلەۋاتمامدۇ؟ ھەتتا يەنە گۇناھكار بولۇپ قېلىشتىن ئەنسىرەپ، ئالتە قەدەم يەردىكى ئۆيىگىمۇ بارالمايۋاتمامدۇ؟! ھەي ئىنقىلاب، ھەي ئىنقىلاب!.....

سەندىن كىمگە خۇۋلۇق كەلدىكىن؟!.....

شۇنىڭدىن كېيىن، ئۇ شەۋكەتنىڭ قېشىغا پات - پات كىرىپ، ئۇنىڭ بىلەن ئۆتكەن - كەچكەنلەر ئۈستىدە مۇگدېشىدىغان بولدى. بەزىدە ئۆزىنىڭ بۇغراجان بىلەن بولغان بۇرادەرچىلىكىنى تىلغا ئېلىپ، شەۋكەتنىڭ ئوتلىرىنى يېڭىلايتتى. ئۆزىنىڭ گۇناھلىرىنى سۆزلەپ ياش تۆكۈپ، شەۋكەتنىڭ ئىچىنى ئاغرىتاتتى. بۈگۈنمۇ شۇ مەقسەت بىلەن كىرگەن بولسا كېرەك. شەۋكەت ئۇنىڭغا تەسەللى بەردى:

— ئۇنداق دېمەڭ، ئاباكا، سىزمۇ ئەركىنغۇ، قەغەز ئامبىرىنىڭ ھىساباتى بىر تەرەپ بولسا، سىزمۇ ئۆز ئورنىڭىزنى تاپسىز.

— بولدى، ئۇنداق ئىشنى ئەمدى ئۆلسەممۇ قىلمايمەن! يائىلا، ئون كۈندە بىر ۋاق ئاشتا قىلساممۇ، ئامبارغا ئىككىنچى يولماسىمىن!

.....

ئىككىيلەن ئاشۇ تەرىقىدە خېلى ئۇزۇن سۆزلەشتى. ئىشقا چۈشۈشكە ئازلا ۋاقىت قالغانىدى. سائىتىگە قارىغان ئاباق شەۋكەتنى ئالدىراتتى:

— بول، ئىتتىك بېرىپ تامىقىڭنى يېۋال.

شەۋكەت بىر قازانغا، بىر قوغۇشۇن دۆۋىسىگە قاراپ قويدى - دە، كۆڭلى قىيمىغان ھالدا گۈرجەكنى تامغا يۆلەپ قويۇپ، پەلەي، ماسكىلىرىنى ئېلىشقا باشلىدى.....

×

×

×

ئارىدىن بىر ھەپتە ئۆتتى. شەۋكەت لىقمۇلىق بىر قازان قوغۇشۇننى چەككەلەپ، غەلدى - غەشلىرىنى پاكىز سۈزۈپ

بولدى. ئەمدى چويۇن قېلىپلارغا قۇيۇپ، تاختىلىشى كېرەك ئىدى. ئۇ سۈزگۈچنى تامغا يۆلەپ قويۇپ، قېلىپلارنى جاي - جايغا رەتلىك تىزىپ، قولغا چۆمۈچنى ئالدى. چۆمۈچنى قازاندىكى قوغۇشۇنغا شۇنداق پاتۇرۇشىغا، «گۈمباڭ» قىلغان ئاۋاز بىلەن تەڭ، قازاندىن بىر چۆمۈچ كەلگۈدەك قوغۇشۇن سۇيۇقلۇقى ئېتىلىپ چىقىپ، شەۋكەتنىڭ ئۈستىبېشىغا ۋە ئىشخانىنىڭ تاملىرىغا چاچرىدى. شەۋكەت ھودۇققىنىدىن، ئالدىراش كەينىگە داچىغانىدى، قوغۇشۇن دۆۋىسىگە پۇتلىشىپ، پالاققىدە يىقىلىپ چۈشتى. كاسىسى ۋە بېلىگە قوغۇشۇن بەتلەرنىڭ نەشتەردەك سانجىلغىنىغۇ بىر گەپ، جەينىكى سېمونتقا شۇنداق قاتتىق تەگدىكى، جان ئاچچىقىدا ۋارقىرىۋەتكىلى تاس قالدى. ئۇ چىشىنى چىشىغا بېسىپ، ئورنىدىن تۇرۇشقا تەمىشلىۋاتقىنىدا، يەردىن ئۈنۈپ چىققان دەكلا ئاباق پەيدا بولۇپ قالدى.

— يائىلا، نېمە بالا بولدىكىن دەيتىمەن! — دېدى ئۇ شەۋكەتنى يۆلەۋېتىپ، — قوغۇشۇن پارتلاپ كەتتىمە؟ قارا بۇ ئىشنى! بەختىڭ بار ئىكەن، خۇدايىم ساقلايتۇ. ھېلىمۇ ماسكا بىلەن كۆزئەينەكنى تاقىۋاپتىكەنسىن، بولمىسا كۆزۈڭنى قارىغۇ قىلىپ تاشلايدىكەن بۇ كاساپەت! ۋاي - ۋۇي، ماۋۇ چاچلىرىڭنى! مەرزەڭگە ئاسقان دەك بولۇپ كېتىپتۇ. بىر يېرىڭ قاتتىق ئاغرىپ كەتمىگەندۇ؟

شەۋكەت ئاباقنىڭ ياردىمى بىلەن ئورنىدىن تۇرۇۋالدى. چىرايى تامدەك ئاقىرىپ كەتكەن، جەينىكى بىلەن بېلىنىڭ قاتتىق ئاغرىپ كەتكەنلىكىدىنمۇ ياكى ئىشخانىنىڭ ھەددىدىن زىيادە ئىسسىپ كەتكەنلىكىدىنمۇ، پۈتۈن ئەزاى چىلىق - چىلىق تەرگە چۆمگەنىدى. يۈرىكى ئەنسىز دۈكۈلدەيتتى. ئۇ ئاباقنىڭ سوتالغا جاۋاب بېرىش ئورنىغا، كۆزىنىڭ قۇيرۇقىدا قازاندىكى قوغۇشۇن ئېرىتمىسىگە قاراپ قويدى: قازاننىڭ ئۇ يەر - بۇ يېرى ئەمدىلا

قايىناشقا باشلىغان سۇدەك، بىلنەر - بىلىنمەس چىمىلداۋاتاتتى. ئوچاق بېشى بولسا كۈمۈشتىن ھەل بېرىلگەندەك پارقرايتتى. شەۋكەت جاۋاب بەرمىگەندىن كېيىن، ئاباق سۆزىنى داۋام قىلدى:

— ھەي ئۇكا، ھەي ئۇكا..... شۇنداقمۇ بىخەستەلىك قىلامسەن! بىر يېرىڭنى ئەيىناق قىلىۋالغان بولساڭ، ئاناڭ بىچارە نېمە كۈنلەرنى كۆرەر ئىدى؟ ھېلىمۇ ياخشى، ئۇ بىچارىنىڭ خۇدايىمنىڭ ئالدىدا قىلغان - ئەتكىنى بار ئىكەن، خۇدايىم بىر ساقلاپتۇ، خۇدايىم ساقلاپتۇ!..... نېمە قاراپ تۇرسەن؟ ماسكاڭ بىلەن كۆزئەينىڭىڭنى ئال! بىر يېرىڭنى كۆيدۈرۈۋالغان بولساڭلا مەيلىغۇ. توختا، مەن يېشىپ قوياي، ئاپلا!..... ماۋۇ قولۇمنىڭ مەينەتلىكىنى كۆرمەمسەن، بەئەينى بوياقچىنىڭ قولى! ئۆزۈڭ ئال، ئۆزۈڭ ئال، ئۇكا! نېمە بولۇپ بۇ ئىشنى تاپتىڭ؟

— چۆمۈچ سۇ يۇقى ئىكەن، قاچان يۇققان سۇ ئىدىكىن، شۇنداق قازانغا تىقىشىمغا.....

— مانا، مانا، بىخەستەلىك! شۇنداق بىخەستەلىك قىلغان بارمۇ؟! كۆزۈڭ نەگە كەتكەنىدى؟ ھەرقانچە بولسىمۇ، قاراپ تۇرۇپ سۇ يۇقى چۆمۈچنى قازانغا تىقامىدىغان! يائىلا، بەختىڭ بار ئىكەن، ئۇكا!

— مەنغۇ چۆمۈچنى سۇغا يولاتمىغان.....

شەۋكەت پەلىيىنى سېلىۋېتىپ، ھەيران بولغان ھالدا غودۇڭشىغىلى تۇرۇۋىدى، ئاباق ئۇنىڭ سۆزىنى تارتىۋالدى:

— بىخەستەلىك، ئۇكا، بىخەستەلىك! قوغۇشۇن ئېرىتىش ئەسلىدە سېنىڭ قىلىدىغان ئىشنىڭ ئەمەس ئىدى. ھەي، بۇ خەقنى..... قاراپ تۇرۇپ سەندەك ئەمگەن سۈتى ئاغزىدىن تېمىپ تۇرىدىغان باچكىنى مۇشۇ ئىشقا قويۇشقىنىنى! بولە، يەنە نېمىگە قاراپ تۇرسەن؟ ماسكاڭ بىلەن كۆزئەينىڭىڭنى ئال دەۋاتىمەن!

شەۋكەت ئۇنىڭ بۇيرۇقىنى ئورۇنلىدى. ئۇنىڭ ھېچبىرى زەخمىلەنمىگەندى. ئەمما، پېشانىسىگە چۈشۈپ تۇرغان قاپقارا، قويۇق چاچلىرى جىگدە يېلىمىدا پات بەرگەندەك بىر - بىرىگە يېپىشىپ كەتكەن بولۇپ، يىراقتىن قارىغان ئادەمگە بېشىغا كۈمۈش بىلەن بېزەلگەن كۈلتا^① كىيۋالغاندەك كۆرۈنەتتى. چوققا، گەدەن چاچلىرىنىڭ ئۈيەر - بۇ يېرىدە مۈنەك - مۈنەك قوغۇشۇن مۇنچاقلىرى ساڭگىلاپ تۇراتتى. ئۇ چېكە چاچلىرىغا يېپىشقان قوغۇشۇنلارنى ئاجرىتىشقا باشلىدى. ھەرقانچە ئاۋايلىغىنى بىلەنمۇ، چاچلىرى بەربىر ۋاس - ۋۇس قىلىپ يۇلۇناتتى. ئاباق ناھايىتى كۆيۈنگەن قىياپەتتە، ئاغزى بېسىلماي ئۇنىڭغا تەنە قىلاتتى.

ئاباق زادى قانچىلىك سۆزلىدى، نېمىلەرنى سۆزلىدى، قايسىلىرى شەۋكەتنىڭ قۇلىقىغا كىردى، قايسىلىرى كىرمىدى، بۇ ئېنىق ئەمەس. ئىشقىلىپ، شەۋكەت باش - كۆزىنى قوغۇشۇندىن ئادالاپ بولدى. ئۇ شۇنداق بۇرۇلۇپ قازانغا قارىغانىدى، يۈرىكى «جىغ» قىلىپ، كۆزلىرى چەكچىيىپ كەتتى. قوغۇشۇننىڭ يۈزى قايماق تۇتقان سۈتتەك قېلىن پەردە بىلەن قاپلانغانىدى.

— ئاپلا! — دېۋەتتى ئۇ ئالدىراش قازان بېشىغا كېلىپ ئەنسىز ئاۋازدا، — قوغۇشۇن سوۋۇپ قاپتۇ ئەمەسمۇ! ئىشتىن چۈشۈشكە ئاز قالغاندا.....

— ماۋۇ ئەقلىمنى كۆرمەمدىغان! — ئاباق ئالاقزەدىلىك بىلەن ئەتراپقا قاراپ قويدى، — گەپ بىلەن بولۇپ كېتىپ، ئىشنى ئۇنۇپىتىمەن ئەمەسمۇ! قازان قۇرۇپ كەتكەندىمۇ - يائۇت ئۆچكەندىمۇ؟ ئۇ شۇنداق دېدى - دە، شاپاشلاپ تاشقىرىغا چاپتى. نېمە قىلارنى بىلمەي گاڭگىراپ قالغان شەۋكەت ئۇنى كۆزىنىڭ قۇيرۇقىدا ئىشىك تۈۋىگىچە ئۇراتتى.

^① كۈلتا - تاجىك ئاياللىرىنىڭ باش كىيىمى.



ئىككىنچى باب

سىرلىق ئىلتىماس

زاۋۇت «مەدەنىيەت زور ئىنقىلابى» نىڭ جاراھەتلىرىنى ساقايتىشتا ناھايىتى زور قەدەم تاشلىماقتا. ئالدىنقى يېرىم يىللىق ئىشلەپچىقىرىش پىلانى تارىختىكى ئەڭ يۇقىرى سەۋىيەدىن ئېشىپ كەتتى.

رامىزان ئاكىنىڭ يېتەكچىلىكىدە تەشكىللەنگەن تېخنىكا يېڭىلاش گۇرۇپپىسىنىڭ ئىش ئورنى — رېمونت سېخى بۈگۈن ھەرقانداق چاغدىكىدىن جانلىنىپ كەتكەنىدى: رەندىلەش ئىستانوكنىڭ غارتلىدىشى، قىرىش ئىستانوكنىڭ چىرىلىدىشى، موتورلارنىڭ ۋىزىلىدىشى قوشۇلۇپ شۇنداق بىر ئومۇمىي خور ھاسىل قىلغانىدىكى، سىرتتىن تاسادىپىي كىرىپ قالغان ھەرقانداق كىشىنىڭ ئىشىك تۈۋىدە بىر ئاز توختاپ، بۇ ئاۋازلارغا ھەۋەس بىلەن قۇلاق سالماسلىقى مۇمكىن ئەمەس ئىدى. ئەنە، تېخنىكا يېڭىلاش گۇرۇپپىسىنىڭ بەش ئەزاسى سېخنىڭ بۇرجىكىگە قويۇلغان، سىرى ئۆچۈپ كەتكەن شىرەنى چۆرىدىشىپ، يېرىم تاۋاق باسما ماشىنىسىنى ئاپتوماتلاشتۇرۇش مەسىلىسى ئۈستىدە جىددىي تالاش - تارتىش قىلىشىپ، رامىزان ئاكا بىلەن پېشقەدەم باسما ئىشچىسى لاۋتۇ تەرىپىدىن سىزىپ چىقىلغان چېرتىۋىرنىڭ ھەربىر سىزىق، ھەربىر شەرتلىك بەلگىسىگە قارىتا ئۆز پىكىرلىرىنى

ئوتتۇرىغا قويۇشاتتى. ئۇلار گويا گاس - گاچىلار بىلەن سۆزلىشىۋاتقاندا يۇقىرى ئاۋازدا سۆزلىشىپلا قالماي، ئۆز گېپىنى باشقىلارنىڭ ئۇقالماسلىقىدىن ئەنسىرەپ، قوللىرىنى پۇلاڭلىتىپ ئىما - ئىشارەت قىلاتتى.

رامزان ئاكا قەغەز سۈمۈرگۈچ ناسوسنىڭ سۈمۈرۈش كۈچى ۋە بېكىتىلىدىغان ئورۇن ئۈستىدە ئۆز مۇلاھىزىسىنى ئوتتۇرىغا قويۇۋاتقاندا، كىمدۇر بىرى قولىنى ئۇنىڭ يەلكىسىگە قويۇپ قۇلىقىغا:

— چاڭجاڭ، سىزنى يەن شۇجى چاقىرىۋاتىدۇ، — دېگەندى، رامزان ئاكا گېپىنى توختىتىپ، بېشىنى كەينىگە قىيا بۇرىدى. كۆزلىرى مۇھەممەت ئىمىنىڭ تەبەسسۇم يېغىپ تۇرغان كۆزلىرى بىلەن ئۇچراشتى.

— لاۋيەنىڭ مېنى نېمىشقا چاقىرتقانلىقىنى ئۇقىدىڭىزمۇ؟
— بەك زۆرۈر ئىش بولمىسا، يەن شۇجىنىڭ ئادەم ئەۋەتمەيدىغانلىقىنى ئۆزىڭىزمۇ بىلىسىزغۇ!

مۇھەممەت ئىمىن بىر كۆزنى قىسىپ، مەنىلىك كۈلۈمسىرىدى. رامزان ئاكا ئورنىدىن تۇردى.

— سىلەر مۇزاكىرىلىشىۋېرىڭلار، — دېدى لاۋتۇغا قاراپ، — مەن ھازىرلا قايتىپ كىرىمەن.

ئۇ ئالدىراش ئىشىكتىن چىقتى.....

ئۇلار پارتكوم ئىشخانىسىغا كىرىپ كەلگەندە، يەن شۇجى ناھايىتى پەرىشان قىياپەتتە ئولتۇراتتى. ئۇلارنىڭ كۆزلىرى سۆرۈنغىنا ئۇچراشتى.

— كېلىڭ، — دېدى يەن شۇجى ئورنىدىن سەل كۆتۈرۈلۈپ، — ئولتۇرۇڭ.

رامزان چاڭجاڭ ئۇنىڭ قارشىسىدىكى ئورۇندۇققا ئولتۇرۇپ، جەينەكلىرىنى شەرەگە تىرىدى. شۇ چاغدا، قوللىرىنىڭ ھەر خىل

باسما سىياھلىرى، ئاپتول ۋە كىرىسى بىلەن بۇلغانغانلىقىنى سېزىپ، بىرئاز ئوڭايسىرلاندى، ھەتتا: «نېمىشقىمۇ تازىلەشۋەتمەي كىرگەندىمەن؟ خۇددى لاۋيەنگە ئۆزۈمنىڭ قانچىلىك جاپا چېكىپ ئىشلەۋاتقىنىمنى كۆرسىتىپ قويماقچى بولغاندەك.....» دېگەنلەرنى كۆڭلىدىن كەچۈرۈپ قاتتىق ئۆكۈندى. بولغۇلۇق بولۇپ بولغاندا، ئۆلۈككە ياسىن ئوقۇغاندەك ئىش قىلغىنى نېمىسى ئۇنىڭ! يەن شۇجى ئۇنى چۈشەنمەيدىغان كىشى بولسىغۇ كاشكى! رامىزان ئاكا ئەمدى ئۆزىنى بىرئاز ئەركىنرەك قويۇۋەتتى: ئىككى قولىنى بىر - بىرىگە كىرىشتۈرۈپ، يەن شۇجىغا سوئال نەزىرىدە تىكىلدى. مۇھەممەتتىن دىۋانغا ئەپچىل جايلىشىۋېلىپ، بەخىرامان ئولتۇراتتى.

— كۆردىڭىزمۇ ماۋۇ قاملاشمىغان ئىشنى، — يەن شۇجى خورسىنىپ سۆزلەيتتى، — شەۋكەت ئىش تاشلاپ چىقىپ كېتىپتۇ!

— نېمە؟! شەۋكەت.....

رامىزان ئاكا گېلىنى بىرىكىم بوغۇۋالغاندەك، گېپىنى داۋاملاشتۇرالمىدى، ھەتتا ئورنىدىن تۇرۇپ كەتكىنىنىمۇ سەزمىدى.

— ئولتۇرۇڭ، يولداش رامىزان، — يەن شۇجىنىڭ ئاۋازى پۈتۈپ قالغاندەك، خېلى ئۇنلۇك گەپ قىلىشقا تىرىشۋاتقان بولسىمۇ، ئاۋازى بوغۇزىدىن تاشقىرىغا چىقمايتتى، — بۇ بىز ئۈچۈن ھەقىقەتەن كۈتۈلمىگەن ئىش بولدى. مانا بۇنى كۆرۈپ بېقىڭ.

رامىزان ئاكا يەن شۇجى ئۇزاتقان بىر ۋاراق قەغەزنىڭ بۇرچىكىدىن ئاۋايلاپ تۇتتى - دە، ئالدىراش كۆز يۈگۈرتۈشكە باشلىدى. بىراق، خەتنىڭ يېرىمىنىمۇ ئوقۇپ بولماستىن، لەسىدە ئولتۇرۇپ قالدى.

— بۇ..... بۇ..... — دېدى ئۇ دۇدۇقلاپ، ھاياجاندىن پۈتۈن ئەزايسى تىترەيتتى، — بۇ قانداق بولغىنى؟!..... مەن..... مەن..... ھېچ نەرسىنى چۈشىنەلمىدىم، ھېچ نەرسىنى.....

ئۇ جىم بولۇپ قالدى. كۆزلىرى قەغەز ئۈستىدە يېڭىباشتىن يۈگۈرۈشكە باشلىدى. قولىنىڭ ئۈچىدىلا قىڭغىر - قىيسق يېزىلغان بۇ خەتتە «ياشلىق»، «ئىستىقبال» دېگەنگە ئوخشاش سۆزلەر سەككىز ئون جايدا تەكرارلانغانىدى. يىغىنچاقلىغاندا: «ياشلىق باھارىمنى قوغۇشۇن ئېرىتىشتىن ئىبارەت مۇنداق ئىستىقبالى يوق ئىش ئۈچۈن سەرپ قىلىشنى خالىمايمەن.....» دېگەن مەزمۇن چىقىپ تۇراتتى.

رامىزان ئاكا ئېغىر نەپەس ئېلىپ، قەغەزدىن بېشىنى كۆتۈردى. ئۇ يەن شۇجىغا بىرپەس تىكىلىپ تۇرغاندىن كېيىن:

— بۇنى قاچان يېزىپتۇ؟ — دەپ سورىدى.

— بۈگۈن يازغان ئوخشايدۇ.

— مېنىڭچە بۈگۈن يازمىغان بولسا كېرەك، —

مۇھەممەت ئىمىن گەپكە ئارىلاشتى. ئۇ تەمكىن، ئېغىر - بېسىق قىياپەتتە ئولتۇرۇپ، ۋەزىمىن سۆزلەيتتى، — مەن بۇنىڭدىن بىر سائەتچە ئىلگىرى سېخلارنى ئارىلاپ، قوغۇشۇن ئېرىتىش ئۆيى تەرەپكە ئۆتكەندىم، بوسۇغىدا خىيال سۈرۈپ ئولتۇرغان شەۋكەتكە كۆزۈم چۈشۈپ، ئۇنىڭغا چاقچاق قىلىپ، روھىنى كۆتۈرۈپ قويغۇم كەلدى. قېشىغا يېقىنلاپ بېرىپ: «يىگىت، ئولتۇرۇشۇڭ قالىتسەن!» ئىشكىنى ئورۇۋەتمىگىن يەنە!» دېيىشىمگە، ئۇ بىردىن ئاچچىقلىنىپ: «ھە، ئولتۇردۇم. ئولتۇرسام نېمە بوپتۇ؟!» دەپ گۈركىرىدى. بۇ چاغدا مەن ئۇنىڭ ئەلىپارى بۇزۇق، كۆڭلى پەرىشان ئىكەنلىكىنى بىلىپ، ئۇنىڭغا ئورۇنسز چاقچاق قىلغىنىم ئۈچۈن ئىچىمدە ئۆزۈمگە كايىدىم. كېيىن ناھايىتى ئېھتىياتچانلىق بىلەن

گەپ تېشىپ، نېمىگە شۇنچە خاپا بولۇپ كەتكەنلىكىنى سورىدىم. «ئىشلىمەيمەن! — دېدى ئۇ ماڭا ئالايىپ، — مۇنداق ئادەمنى قىيناپ ئۆلتۈرىدىغان ئىشنى ھەرگىزمۇ ئىشلىمەيمەن! ھىم..... ئەتىگىنى ھەممە خەقتىن بىر سائەت بۇرۇن كىرىپ ئوچاققا ئوت ياق، كەچقۇرۇن بىر سائەت كېيىن چىق، ئەتىگەندىن — كەچكىچە ئىس — تۈتۈن، مەينەتچىلىك ئىچىدە تەرلەپ — تەپچىرەپ ئىشلە، كۈنلۈك ئىش ھەققىڭ بىر مەدىكارنىڭكىچىلىك بولمىسا..... بولدى، مۇشۇنداق ئىشنى قىلغۇچە، سىرتقا چىقىپ مەدىكار ئىشلەيمەن!» ئۇ چېچىلىۋەردى، مەن قولۇمدىن كېلىشىچە تەسەللى بەردىم. ئەمما گېپىمنى ئىككى پۇلغىمۇ ئالمىدى. ئاخىر يانچۇقىدىن مۇشۇ قەغەزنى چىقىرىپ، شاققىدە قولۇمغا تۇتقۇزدى. — دە، ئالدى — كەينىگە قارىماستىن كېتىپ قالدى. مۇشۇنىڭدىن قارىغاندا، ئۇ ئىلتىماسنى خېلى بۇرۇنلا يېزىپ تەييارلاپ قويغاندەك قىلىدۇ.

مۇھەممەت ئىمىن گېپىنى تۈگىتىپ، دىۋانغا قاڭتايىدى. رامىزان ئاكا سوزۇپ بىر «ئۇھ» تارتىپ، يەن شۇجىغا سوئال نەزىرىدە تىكىلدى. ئارقىدىن يەنە مۇھەممەت ئىمىن گە بۇرۇلۇپ: — بۇ ئىشتىن ھەرپ قۇيۇش سېخىدىكىلەرنىڭ خەۋىرى بارمۇ؟ — دەپ سورىدى.

— خەۋىرى يوق، — رامىزان ئاكا يەنە نېمىلەرنىدۇر سوراشقا ئاغزىنى ئۆمەللىگەندى، مۇھەممەت ئىمىن ئالدىراش چۈشەندۈردى، — شەۋكەت تېخى يېقىندىلا يېرىم يىللىق خىزمەت ئىلغارى بولۇپ سايلاندى ئەمەسمۇ؟ ئۇنىڭ بۇ قاملاشمىغان ئىشنى ئىشچىلار ئوقۇپ كەتسە، ئۇنىڭ ئىناۋىتىگە تەسىر يېتىشىدىن ئەنسىرەپ، ھېچكىمگە تىنىمىدىم. ئۇقتۇرۇشقا توغرا كەلسە، ئۈچىمىز مۇزاكىرىلىشىپ بىر ئىش قىلمايدۇق.

— ئوبدان قىيسىز..... — رامىزان ئاكانىڭ يۈرىكى بىر ئاز

قىنىغا چۈشكەندەك بولۇپ، چىرايى سەل ئېچىلدى. ئۇ يەن شۇنىغا بۇرۇلۇپ سورىدى، — لاۋيەن، سىزنىڭچە قانداق قىلساق بولار؟

— مەن تېخى بىرەر پىكىرگە كەلگىنىم يوق. ئۈچىمىز مەسلىھەتلىشىپ كۆرسەك، بەلكى ياخشىراق بىر چارە تاپقىلى بولار. ئارىغا چوڭقۇر جىملىق چۈشتى. مۇھەممەتئىمىن پۇتلىرىنى ئۇزۇن سوزۇپ، دىۋاننىڭ يۆلەنچۈكىگە قاڭتايغىنىچە ھە دەپ تاماكا چېكەتتى، تۇرۇپ - تۇرۇپ ئاغزىدىن دۈيدۈڭىلەك چەمبەر شەكىلدە ئىس چىقىرىپ، ئۇنى تورۇسقا پۈۋلەيتتى. ئىس چەمبىرىكى بارغانسېرى يوغىناپ، بىرىنى - بىرى قوغلاپ، ئاستا - ئاستا يۇقىرىغا كۆتۈرۈلەتتى. كېيىن بىر ئاز پەسلەپ، ئوچۇق دېرىزىگە قاراپ ئاقاتتى. يەن شۇجى گويىا نېمە قىلارنى بىلەلمەيۋاتقاندا، بىر رامزان ئاڭىغا، بىر مۇھەممەتئىمىننىڭ كۆزىنىڭ قۇيرۇقىدا قاراپ قويۇپ، ئوڭ قولىنىڭ بارماقلىرى بىلەن قويۇق ئاق ئارىلىغان شالاڭ چاچلىرىنى تارايىتتى. رامزان ئاكا بولسا ھەدەپ قولىنى ئىشقىلاپ، شرە ئۈستىگە چۈشكەن تۈگۈچ - تۈگۈچ كىرلەرنى ئاستا پۈۋلەپ يەرگە چۈشۈرۈۋېتەتتى. ئىچى تىت - تىت بولغىنىدىن، بىردەم ئاستىنقى كالىپۇكلىرىنى چىشلىسە، بىردەم چىشلىرىنى يەڭگىل غۇجۇرلىتاتتى.....

بىر چىۋىن ئۆزىنى دېرىزىگە تارتىلغان سىم تورغا ئۇرۇپ ھە دەپ گىرىلىداپ، ئادەمنىڭ ئىچىنى سىققىلى تۇردى. يەن شۇجى تامغا ئېسىلغان پالاقنى قولىغا ئېلىپ، «ۋاقىدە» بىرىنى سالغانىدى، چىۋىن دەرھال ئۇچۇقتى. رامزان ئاكامۇ ئېسىنى يىغدى.

— مېنىڭچە مۇنداق قىلساق؟ — دېدى ئۇ ئويلىرىنى خۇلاسىلەپ، — شەۋكەتنى ئارتۇقچە قىيناۋەرمەي، ئۇنى باشقا بىرى بىلەن ئالماشتۇرساق.

— ئالماشتۇرساق؟ — يەن شۇجى ئېتىراز بىلدۈردى، —
ئۇنداق قىلساق بولماسمىكىن.....

— مېنىڭچىمۇ.....

مۇھەممەت ئىمىن دەرھال يەن شۇجىنىڭ تەرىپىنى ئالدى.
يالغۇز قالغان رامزان ئاكىنىڭ بىردىن سەپرايى ئۆرلەپ، ئۆز
پىكرىدە تېخىمۇ چىڭ تۇردى.

— نېمىشقا بولمايدىكەن؟ — دېدى ئۇ كەسكىن
تەلەپپۇزدا، — بولىدۇ، پۈتۈنلەي بولىدۇ! مەن چوقۇم مۇشۇنداق
ئىشنىڭ يۈز بېرىدىغانلىقىنى بۇرۇنلا مۆلچەرلىگەن ھەم بۇنى ئېنىق
ئوتتۇرىغا قويغان. ئەمما سىز.....

دېگەندەك، شەۋكەتنى قايسى سېخقا، نېمە ئىشقا
تەقسىملەش مەسلىسى مۇزاكىرە قىلىنغان چاغدا، رامزان ئاكا ئۆز
مۇددىئاسىنى ناھايىتى ئېنىق ئوتتۇرىغا قويغانىدى.

— يولداش بۇغراجان زاۋۇتىمىزنىڭ تۈۋرۈكى ئىدى، —
دېگەنىدى ئۇ بۇغراجاننى ئىيتىنخار بىلەن تىلغا ئېلىپ، —
شەۋكەت ئۇنىڭ تۇنجى ئىزباسارى. ئەگەر بىز بۇغراجاننىڭ روھىنى
خۇش قىلىمىز، دەيدىغان بولساق، شەۋكەتنى چوقۇم بۇغراجاننىڭ
ئورنىدا كۆرۈشىمىز كېرەك.

— توغرا، شۇنداق قىلىشقا تېگىشلىك، — دېيىشتى
كۆپچىلىك ئۇنى قۇۋۋەتلەپ.

— ئۇنداق بولسا، — رامزان ئاكا تېخىمۇ ئىلگىرىلەپ
سۆزىنى داۋام قىلدى، — شەۋكەتنى ھەرپ تىزىش سېخقا
تەقسىملەپ، دادىسىنىڭ قولى تەگكەن كاسسا، تىزغۇچ،
پىنسېت..... لەرنى ئۇنىڭغا بېرەيلى، قانداق؟
— بولىدۇ.

— شۇنداق قىلايلى.

نەچچە يىلەن تەڭلا ئاۋاز قوشتى. قارىماققا، مەسىلە ھەل بولغاندەك ئىدى. بىراق، يەن شۇجى كۈتمىگەن يەردىن چىقىپ، بۇ پىكىرلەرنى رەت قىلدى:

— ئۇنداق قىلساقمۇ بولىدۇ، — دېدى ئۇ ئويچان كۆزلىرىنى ھەممەيلەنگە بىر - بىرلەپ تىكىپ، — بىراق، شەۋكەتنىڭ مەكتەپتە ئوقۇغان ۋاقتى قىسقا، ھەرپ تىزىش خېلى يۇقىرى بىلىم - سەۋىيە تەلەپ قىلىدىغان خىزمەت. ئۇنىڭ ئۆزىمۇ بۇ خىزمەتنىڭ ھۆددىسىدىن چىقالمايدىغانلىقىنى ئېيتتى. ئۇنىڭ ئۈستىگە، ھازىر ھەرپ تىزىش سېخىنىڭ ئادەم كۈچى يېتەرلىك، ھەرپ قۇيۇش سېخىدا ئادەم كەم، شۇڭا ئۇنى ھەرپ قۇيۇش سېخىغا تەقسىملەپ، ۋاقتىنچە قوغۇشۇن ئېرىتىشكە قويىساق..... رامىزان ئاكا ئۇنىڭ سۆزىنى كەسكىن رەت قىلدى، ھەتتا ئۆزىنى باسالماي:

— بۇ قاراپ تۇرۇپ گۆھەرنى تاشقا ئۇرغانلىق! — دېۋەتتى. يەن شۇجىنىڭ چىرايى «لايىدە» بىر ئۆگىدى - يۇ، دەرھال ئەسلىگە كەلدى.

— توغرا ئېيتتىڭىز، — دېدى ئۇ، — شەۋكەت ھەقىقەتەن گۆھەردەك بالا. خېلى بۇرۇنلا ئۇنىڭ تۈزۈك ئادەم بولىدىغانلىقىغا كۆزۈم يەتكەن. ئەمەلىيەت بۇنى ئىسپاتلىدى. بىراق، ھازىر ئۇ ئۆزىگە قىلچە تونۇشلۇقى بولمىغان بىر يېڭى دۇنيا ئالدىدا تۇرۇپتۇ. ئۇنى ئىسمى - جىسمىغا لايىق گۆھەر قىلىپ يېتىشتۈرۈش ئۈچۈن، ئۇنىڭغا قاتتىق قولراق بولغىنىمىز ياخشى. بۇ ئىككى جەھەتتىن ئۆز ئىچىگە ئالىدۇ. بىرى، سىياسىي - ئىدىيەۋى جەھەتتىن تەربىيەلەش؛ يەنە بىرى، جىسمانىي جەھەتتىن چېنىقتۇرۇش. مەن بۇ قاراشلىرىمنى شەۋكەت بىلەن ئورتاقلاشقان.....

— ئۇنداق بولسا، مېنىڭ باشقا پىكىرىم يوق، — دېدى

رامىزان ئاكا ئېغىر نەپەس ئېلىپ، — مەيلى، چېنىققۇسى كەلگەن بولسا، چېنىقىپ باقسۇن.

— توغرا، چېنىقسۇن.

— يەن شۇجى، قالتىس ئادەم جۇمۇ سىز! —
مۇھەممەت ئىمىن چاقچاق قىلدى، — ھەممە ئىشنى ئۆزىڭىز
پىشۇرۇپ قويۇپ، ئاندىن بىزنى مەسلىھەتكە چاقىرىپتىكەنسز —
دە! بولىدۇ، شەۋكەت ئىشنى قوغۇشۇن ئېرتىشتىن باشلىسۇن!

.....

دېگەندەك، شەۋكەت ئىشقا كىرىشىش بىلەنلا گۆھەردەك
كۆزگە تاشلىنىپ، پولاتتەك چېنىقىشقا باشلىغانىدى. بۇنىڭدىن
يەن شۇجىمۇ، رامىزان ئاكىمۇ، ئابدەممۇ، قىسقىسى، پۈتۈن زاۋۇت
خۇشال ئىدى. ياخشى ئادەم، ياخشى ئىشلار ئۈستىدە گەپ
ئېچىلسىلا، شەۋكەتنىڭ ئىسمى تىلغا ئېلىنماي قالمايتتى. مانا
ئەمدى كۆز تەگكەندەك ئىش بولۇۋاتقىنىنى كۆرمەمسىز!

نېمىلا بولمىسۇن، رامىزان ئاكا شەۋكەتتە يۈز بەرگەن بۇ
تاسادىپىي ئۆزگىرىشتىن ھەم ھەيران ئىدى، ھەم شۇنداق بولۇشى
مۇقەررەر، بەلكى ھېچقانداق ھەيران قالغۇچىلىكى يوق ئىشتەك
ھېس قىلاتتى. ئۇ مۇنداق ئويلايتتى: «بىز باشتىلا ئىشنى خاتا
قىلغان. ئون گۈلدىن بىرى ئېچىلمىغان، ئۇنىڭ ئۈستىگە، شۇنچە
ئازاب چەككەن بالىنى «چېنىقسۇن» دېگەن گەپ بىلەن، ئادەتتە
ھېچكىممۇ ياراتمايدىغان، زاۋۇت بويىچە ھەممىدىن ئېغىر،
ھەممىدىن جاپالىق بىر ئىشقا تىقىپ قويدۇق. ھېلىمۇ ياخشى، ئۇ
بالا شۇنچە ۋاقىت بەرداشلىق بەردى. ئۇنىڭ يا ماڭا، يا لاۋيەنگە
بۇ ھەقتە ئېغىز ئاچماسلىقى، ئېھتىمال ئىلگىرى بىزگە بەرگەن
ۋەدىلىرىنى ئەسلىپ، خىجالەت بولغانلىقىدىن بولسا كېرەك. بۇمۇ
ياخشى. ئالدىمىزدا بۇقىدەك تۈگۈلۈپ، بېزىرىپ تۇرۇۋالسا نېمە

قىلغىلى بولاتتى؟! لاۋيەن بۇنى چۈشىنىشى كېرەك ئىدى.....»
— لاۋيەن، — دېدى ئۇ سۆزىنى داۋاملاشتۇرۇپ، — ئەينى
ۋاقىتتا شەۋكەتكە بەكمۇ قاتتىق قوللۇق قىلدۇق، نەتىجىدە ئۇ بالا
بۇنى كۆتۈرەلمەي، مۇشۇنداق قىلىشقا مەجبۇر بولدى. مېنىڭچە
قاتتىق قوللۇقمۇ ھېسابىدا بولغىنى ياخشى. قاراپ تۇرۇپ ئۇنى
خاراب قىلمايلى.....

يەن شۇجى قاتتىق بىر ئۇلۇغ - كىچىك تىندى.

«قاراپ تۇرۇپ ئۇنى خاراب قىلمايلى!»

بۇ سۆز ئۇنىڭ يۈرىكىنى چاينىدەك چاقماقتا ئىدى. ئۇ
راستىنلا شەۋكەتنى خاراب قىلماقچىمۇ؟ پاكىت كېرەك - دە،
پاكىت! ئەگەر ئۇنى «ئېغىر ئىشقا قويغانلىق خاراب قىلغانلىق»
دېيىلىدىغان بولسا، قايسى ئىشچىنىڭ ئىشى يېنىك؟ قايسى
ئىشچىنىڭ ئىشى پاكىز؟ دۇرۇس، ھەرقايسى سېخلاردىكى ئىشنىڭ
مەلۇم دەرىجىدە ئېغىر - يېنىكلىك پەرقىمۇ بار. ھەممىسى
ئادەمدىن ئەقىل - پاراسەت ۋە كۈچ تەلەپ قىلىدۇ. ئىش
تەقسىماتىمۇ مۇشۇ ئاساستا بولغان. بۇ نەرسە رامىزان ئاكاغا
ھەممىدىن بەكرەك چۈشىنىشلىك. ئۇنىڭ ئۈستىگە، شەۋكەتنى
ھېچكىممۇ قوغۇشۇن ئېرىتىش ئىشىغا مەڭگۈ قويماقچى ئەمەس،
لېكىن.....

مۇشۇ «لېكىن» يەن شۇجىنىڭ بېشىنى قاتۇرماقتا، بىرەر
ئايدىن بۇيان، ئۇنىڭ كاللىسىدا مۇنداق سوئاللار پەيدا بولۇشقا
باشلىغانىدى:

«شەۋكەت نېمە ئۈچۈن بىزنىڭ ئۆيگە كىرمەس بولۇۋالدى؟»

«مەن گەپ سورىسام، شەۋكەت نېمە ئۈچۈن دۇدۇقلاپ

جاۋاب بېرىدۇ؟»

«نېمىشقا دائىم ئۆزىنى مەندىن چەتكە ئېلىپ يۈرىدۇ؟»

«.....؟»

بۇ سوئاللارغا ئاخىر بۈگۈن جاۋاب تېپىلغاندەك بولدى: «شەۋكەتنىڭ باشقا سېخقا يۆتكىلىش توغرىسىدىكى ئىلتىماسىنى ماڭا ياكى رامزان چاڭجاڭغا تەڭلىمەي، مۇھەممەتتىنمىگە تاپشۇرغىنىدىن قارىغاندا، مەندىن ئاغرلىغان، يا بولمىسا تارتىنغان. بۇنىڭ ئۈچۈن ئۇنى ئەيىبلىگىلى بولمايدۇ. دېمىسىمۇ، يېقىندىن بۇيان مەن ئىش بىلەن بولۇپ كېتىپ، ئۇنىڭ بىلەن ھال - مۇڭ بولالمىدىم. بەلكى، شۇنىڭ ئۈچۈن رەنجىپ قالغاندۇ؟ ھە-ي..... كىچىك بالا - دە، كىچىك!»

مۇشۇلارنى خىيالىدىن ئۆتكۈزگەن يەن شۇجى چوڭقۇر بىر ئۇلۇغ - كىچىك تىنىۋېلىپ، ئويچان كۆزلىرىنى رامزان ئاكاغا تىكتى. رامزان ئاكا بىر يېرى قاتتىق ئاغرىۋاتقاندا چىرايىنى پۈرۈشتۈرۈپ، ھە دەپ ئالغانلىرىنى ئىشقىلايتتى، كۆزلىرى شىرە ئۈستىدىكى كۈلدانغا تىكىلگەنىدى.

— بىرەر ئىشچىنىڭ مەلۇم شەخسى تەلپىنى كۆزدە تۇتۇپ تەشكىلگە ئىلتىماس يېزىشى، مېنىڭچە ھەرگىزمۇ ھەيران قالارلىق ئىش ئەمەس، — يەن شۇجى گېلىنى بىركىم بوغۇۋالغاندەك تۇرۇقۇپ - تۇرۇقۇپ سۆزلەيتتى، ئۇچلۇق بۇغدىيىكى بىر يۇقىرى كۆتۈرۈلۈپ، بىر تۆۋەن چۈشەتتى، — ئەمما، شەۋكەتنىڭ يازغىنى قانداقتۇر ئىلتىماس ئەمەس، بەلكى تەشكىلگە ئىشلىتىلگەن بېسىمغۇ؟! ئىش تاشلاپ چىقىپ كەتكەن مەسىلىگە كەلسەك، بۇمۇ چېكىدىن ئاشقان ئىنتىزامسىزلىق..... ئېھتىمال، بۇلار ئۇنىڭ بالىلىق خۇيى، شۇنداقلا تەجرىبىسىزلىكىدىن بولغان ئىشلاردۇر..... مەيلى قانداقلا بولمىسۇن، ئۇنى مۇشۇنداق قىلىشقا مەجبۇر قىلغان ئىدىيەۋى يىلتىزنى قازماي تۇرۇپ، ئۇنى قەيەرگە قويۇش مەسىلىسىنى ئويلاشقا تازا ياخشى بولماسمىكىن؟ — توغرا، يەن شۇجى توغرا ئېيتتى. مەن يەن شۇجىنىڭ پىكرىگە قوشۇلمەن.

مۇھەممەتتىن يەن شۇجىنىڭ پىكرىنى قوللىدى، رامزان ئاكا چوڭقۇر بىر «ئۇھ» تارتىۋېلىپ، ئۇندىمەستىن ئاستا ئورنىدىن تۇردى.

بۇ ئۇنىڭ نائىلاج ماقۇللۇق بىلدۈرگىنى ئىدى.

.....

ئىشتىن چۈشكەندە، مۇھەممەتتىن يەن رۇي بىلەن كېتىۋېتىپ:

— يەن شۇجى، — دېدى پەس ئاۋازدا، — شەۋكەتنىڭ مۇشۇنداق قىلىشىنى رامزان چاڭجاڭ قوللىدىمىكىن دەيمەن.


— نېمىگە ئاساسلىنىپ شۇنداق دەۋاتىسىز؟

— ئىشچىلار ئارىسىدا مۇشۇنداق گەپ - سۆزلەر پەيدا بولۇپ قاپتۇ.

— مۇنداق گەپلەرنى قىلىپ يۈرگەن يولداشلارغا ئوبدانراق خىزمەت ئىشلەڭ. ئاغزىغا كەلگەننى سۆزلەپ يۈرۈشمىسۇن. تەسىرى ياخشى بولمايدۇ.....

مۇھەممەتتىن شۇنداق قىلىشقا ۋەدە بەردى.

يەن شۇجىنىڭ كۆڭلى بىز قىسملا بولۇپ قالدى.....





ئۈچىنچى باب

رامزان — قاتىل!

يۇلتۇزلۇق كېچە. تۈن ھەسسىدىن ئۆتكەن. ئابىدەم تېخىچە كىرىپك قاقمىغانىدى.

ماشىنا موتورنىڭ يەڭگىل گۈركىرىشىگە ئۇلىشىپلا ئىشكىنىڭ ئاستا چېكىلىشى مەۋھۇم خياللار دېڭىزىدا ئۈزۈپ يۈرگەن ئابىدەمنى ئېسىگە كەلتۈردى.

— كىم؟ — دېدى ئۇ بىر خىل ئۈمىدلىك تۇيغۇ ئىچىدە ئورنىدىن تۇرۇۋېتىپ.

— مەن، ئابىدەم، مەن رەھمەتجان، ئىشكىنى ئېچىڭ.

«رەھمەتجان يېرىم كېچىدە بۇ يەرگە نېمىگە كەلگەندۇ؟» ئانىنىڭ تۇيغۇن يۈرىكى قانداقتۇر بىر پېشكەللىك پۇرىقىنى سېزىپ، ئەنسىز دۈكۈلدەپ كەتتى. ئۇ ئالدىراش چىراغنى ياقتى - دە، پۇتىغا كەشنى قوڭالتاق سېپىپ ئىشكىگە ئېتىلدى.

— كېلىڭ رەھمەتجان، — دېدى ئۇ ئىشك ئالدىدا تۇرغان رەھمەتجاننى كۆرۈپ. سەل نېرىدا چىراغلىرى ئۆچۈرۈلگەن «جىپ» تۇراتتى.

— ئۆيدە كىم بار؟

— رەيھان بىلەن مەن.

— شەۋكەتكە ئورۇن سېلىپ قويغانمۇ؟

— سېلىپ قويغان، — ئابدەم شۇنداق دېدى — يۇ، پۇت —
قولنىڭ ماغدۇرى قاچقاندەك پۈتۈن ئەزاىى بوششىپ، ئىشكىنىڭ
كېشىكىگە يۆلىنىپ قالدى، — شەۋكەت بىرنەرسە
بولمىغاندۇ؟

— ياق، ھېچ نەرسە بولغىنى يوق، — دېدى ئانىنىڭ
ھاياجاندىن لاغىلداپ تىترەۋاتقىنىنى سەزگەن رەھمەتجان
ئىمكانىيەتنىڭ بارىچە ئاۋازىنى سالماق چىقىرىشقا تىرىشىپ، —
شەۋكەت قايسى ئۆيدە يېتىپ — قويدۇ؟
— ئىچكىرىكى ئۆيدە.

— ئۇنداق بولسا، ئۆينىڭ چىرىغىنى يېقىۋېتىڭ.
رەھمەتجان شۇنداق دېدى — دە، ئابدەمنىڭ جاۋابىنىمۇ
كۈتمەستىن كەينىگە بۇرۇلۇپ ماشىنىنىڭ قېشىغا كەتتى.

ئابدەم ھازىرلا ئىلەڭگۈچتىن چۈشكەندەك پىرقىراۋاتقان
بېشىنى ساڭگىلاتقان ھالدا ئىچكىرىكى ئۆيگە قاراپ ماڭدى. ئۇ
ئەمدىلا چىراغنى يېقىشىغا، رەھمەتجان بىلەن ياشقۇنا بىر ساقچى
يىگىت ئۈستىبېشى توپا — چاڭ ۋە قۇسۇق بىلەن بۇلغانغان،
غىجىملانغان چاچلىرى ھەر تەرەپكە دىڭگايغان، بېشى بىر تەرەپكە
قىڭغايدىغان شەۋكەتنى كۆتۈرۈپ كىرىپ، كارىۋاتقا ياتقۇزۇشتى.
ھاراقنىڭ دىماقنى يارغۇدەك سېسىق پۇرىقى ئۆيىنى بىر ئالدى.
رەھمەتجاننىڭ يېرىم كېچىدە بۇ يەردە پەيدا بولۇشنىڭ سەۋەبىنى
ئەمدىلا چۈشەنگەن ئابدەم كۆزلىرىگە غىللىدە ياش ئېلىپ،
ئىچىدە خىتاب قىلدى.

«ئاھ خۇدا! قوينىڭ قوزىسىدەك ياۋاش بالىنىڭ نېمە قىلغان
ئىشى بۇ؟! خۇددى كۆز تەگكەندەك..... ئاھ، شور پېشانەم!»
رەھمەتجاننىڭ ھەمراھى چىقىپ كەتتى. ئابدەم شەۋكەتنىڭ
كەشىنى سالدۇرۇۋېتىپ، پەس ئاۋازدا پىچىرلىدى:
— كىم ئۇنى مۇشۇنداق قىلىپ قويغاندۇ؟

ئانىنىڭ تىترەپ تۇرغان قوللىرى شەۋكەتنىڭ بەتىنىڭ شۈبھىسى بىلەن ھەپلىشىۋاتقان بولسىمۇ، بۇلدۇقلاپ ياش تۆكۈلۈۋاتقان كۆزلىرى رەھمەتجانغا تەلۈرمەكتە ئىدى.

— ئۇنىڭ كىم بىلەن، قەيەردە ئىچكەنلىكىنى بىلەلمىدۇق.

ھەي.....

رەھمەتجان قىسقىلا قىلىپ ماۋۇلارنى سۆزلەپ بەردى:

ئىككى چارلىغۇچى مەستلىكتىن پۈتۈنلەي خۇددىنى يوقاتقان بىر يىگىتنى نۆۋەتچىلىك ئىشخانىسىغا ئېلىپ كىرىشتى. بىر دېلو ماتېرىيالنى پۈتۈن زېھنى بىلەن كۆرۈپ ئولتۇرغان رەھمەتجان بىر قاراپلا شەۋكەتنى تونۇدى. ھەيران بولغىنىدىن ئىتتىك ئورنىدىن تۇردى-دە، ئىككىيلەنگە ياردەملىشىپ ئۇنى كارىۋاتقا ياتقۇزدى. ئاندىن ئۇلاردىن شەۋكەتنى قەيەردە، قانداق ھالەتتە ئۇچراتقانلىقىنى سۈرۈشتۈردى. ئۇلارنىڭ دوكلاتىنى ئاڭلاپ بولغاندىن كېيىن، شوپۇرنى ئويغىتىپ، ماشىنىنى ئېلىپ چىقىشقا بۇيرۇدى.

— سىزنى ئەنسىرەپ قالمىسۇن دەپ، ئۇدۇللا بۇ يەرگە ئېلىپ كەلدۇق، — دېدى رەھمەتجان سۆزىنى تۈگىتىپ.

— رەھمەت سىزگە، رەھمەتجان! — دېدى ئابىدەم كۆڭلىكىنىڭ يېڭى بىلەن يېشىنى سۈرتكەچ، — بەكمۇ ئوبدان قىپسىز! يەنە بىردەم كەلمىگەن بولسىڭىز، رامزان ئاكىنى ئويغىتىپ ئەھۋالنى دەپ باقاي، دەپ تۇرغانىدىم. رەھمەت سىزگە، رەھمەتجان!

— بۇنچىلىك ئىشقا رەھمەت ئېيتىشنىڭ نېمە ھاجىتى! — رەھمەتجان ئەپچىللا قورۇنغانىدى، — شەۋكەت ئىلگىرى ئىچمەيتىغۇ دەيمەن؟

— ئىچىش ئەمەس، ھاراق ئىچكەن يەردىمۇ تۇرمايتتى. بۈگۈن نېمە بولىدىكىن، جىن ئۇرغاندەك بىر ئىش قىپتۇ..... قايسى شۇمقۇش ئۇنى مۇشۇ كوچىغا باشلىدىكىن؟

رەھمەتجان ئويلىنىپ قالدى. دېمىسىمۇ، شەۋكەت زاۋۇتقا كىرگەندىن بۇيان، چوڭ ئادەمنى كىچىك قىلىپ قويغاندەك ئەقىل-پاراسىتى، ياۋاش - مۆمىنلىكى بىلەن كىشىنى خۇشال قىلاتتى. رەھمەتجان بۇ ئائىلىنى ھەر قېتىم يوقلاپ كەلگىنىدە، ئابىدەم ئاغزى - ئاغزىغا تەگمەي شەۋكەتنىڭ تەرىپىنى قىلاتتى. زاۋۇت رەھبەرلىكىنىڭ ئۆز ئائىلىسىگە كەينى - كەينىدىن قىلىۋاتقان غومخۇرلۇقلىرىنى ئاغزىدىن چۈشۈرمەيتتى. رەھماننىڭ ئوقۇش ئەھۋالى ۋەھاكازالار ئۈستىدە سائەتلەپ سۆزلەيتتى. شۇنىڭ ئۈچۈن بولسا كېرەك، رەھمەتجان بۇ ئائىلىنىڭ، بولۇپمۇ بالىلارنىڭ كەلگۈسى ئىستىقبالىدىن بەكمۇ خاتىرجەم ئىدى. مانا ئەمدى.....

«بەلكى دوستلىرى بىلەن بىر يەردە ئولتۇرۇپ قالغان بولغىدى؟ ياش ئەمەسمۇ، بۇنىڭدىن كېيىن ئۇنداق قىلماسلىق ھەققىدە تۆت ئېغىز گەپ قىلىپ قويسىلا بولار. بەك زىغىرلاپ كۆزىگە كىرىۋالسا، بالىنىڭ يۈزى قېتىپ قالىدۇ. بىراق، ھەي..... ئانىنىڭ يۈرىكى بۇ ئەلەمگە بەرداشلىق بېرەلەرمۇ؟»

— ئابىدەم، — دېدى رەھمەتجان چوڭقۇر بىر نەپەس ئالغاندىن كېيىن، — بۈگۈن شەۋكەت ئۆمىرىدە قىلىپ باقمىغان بىر ئىشنى قىلىپ قويۇپتۇ. بەلكى بۇمۇ ئۆزلۈكىدىن ئەمەستۇ. ئۆزىڭىزمۇ بىلىسىز، ھازىر ياشلار ئارىسىدا ھاراق ئىچىش، ئويۇن - تاماشاغا بېرىلىش ئادەتتىكى ئىشقا ئايلىنىپ قالدى. بۇنى ياخشى ئەھۋال دېگىلى بولمايدۇ، ئەلۋەتتە. ئېھتىمال، شەۋكەتمۇ «ئېشەك ئېشەكتىن قالسا، قۇلىقنى كەس» دېگەندەك ئىش قىلىپ، بەزى دوستلىرىنىڭ كەينىگە كىرىپ كەتكەن بولۇشى مۇمكىن. مېنىڭچە،

مۇشۇ قېتىملىق ئىشنى قانداق بىر تەرەپ قىلىش — شەۋكەتنىڭ كېيىن قانداق ئادەم بولۇشىنى بەلگىلەيدىغان ئاچقۇچ، — ئۇ شەپكىسىنى بىر ئاز كەينىگىرەك سۈرۈپ قويۇپ سۆزىنى داۋام قىلدى. ئابىدەم پۈتۈن زېھنى بىلەن تىڭشاۋاتتى، — ئەسلىدە ئۇنىڭ بىلەن ئۆزۈم سۆزلىشىشنى نىيەت قىلغانىدىم. كېيىن ئويلانسام، ئانچە ياخشى بولمىغۇدەك. شۇڭا بۇ ئىشنى ئۆزىڭىز تۇتۇڭ. ئەپلەشمەي قالسا، مەن ياكى باشقىلار قول تىقساقمۇ بولىدۇ. ماقۇلمۇ؟
— ماقۇل.

— ھە، راست، شەۋكەتنىڭ يېنىدا پۇل بارمىدى؟
— يوق ئىدى. ئۇ زادىلا يېنىغا پۇل سالمايدۇ.
— ھىم، مۇنداق دەڭ..... كېچىچە ئۇ تازا ئوبدان ئۇخلىۋالسۇن. ئەگەر ئەتە ئەتىگەندە ئۆزى چاندۇرۇپ قويسا، چىرايلىق تۆت ئېغىز گەپ قىلىپ، بۇنىڭدىن كېيىن ئۇنداق قىلماسلىققا دەۋەت قىلىڭ. بولمىسا ھېچ ئىش بولمىغاندەك ئىشقا يولغا سېلىپ قويۇڭ. مۇنداق قىلىش — ئۇنىڭ كۆزىگە كىرىۋالغاندىن ياخشىراق.
— ماقۇل، شۇنداق قىلاي.

— ۋاقتىم يەتسە، ئەتە چۈشتىن كېيىن كېلەرمەن. ئاڭغۇچە، مېنىڭ بۈگۈن كەلگىنىمنى شەۋكەت ئۇقمىسۇن، خەير، مەن قايتاي.

.....
رەھمەتجاننى ئۆزىتىپ قايتىپ كىرگەن ئابىدەم بىر پۇتىنى بوسۇغىغا ئېلىپلا، داڭ قېتىپ تۇرۇپ قالدى. ئىچكىرىكى ئۆيىنىڭ بوسۇغىسىدا شەۋكەت ھېلىدىن — ھېلىغا ئۇ پۇتىدىن بۇ پۇتىغا يۆتكىلىپ، ئاران — ئاران يەر دەسسەپ تۇراتتى. ئۇ بىر قولى بىلەن ئىشكىنىڭ كېشىكىنى تۇتۇپ، شۇنداق بىر قەدەم

چامدىغانىدى، پۇتلىرى ئۆزىگە بويسۇنماي، نەچچە قېتىم سەنتۇرۇلدى - دە، تاتلىق ئۇيقۇدا ياتقان رەيھاننىڭ كارىۋىتىغا قاتتىق ئۇرۇلۇپ پۈتۈن گەۋدىسى بىلەن يەرگە دۈم يىقىلدى.

— جېنىم بالام!..... — ئابدەم خۇدىنى يوقاتقانداك ۋارقىراپ، شەۋكەتنىڭ ئۈستىگە ئۆزىنى ئاتتى. چۆچۈپ ئويغىنىپ كەتكەن رەيھان ئورنىدىن تۇرۇپ، كارىۋاتتىن پەسكە چۈشتى، — نېمە پېشكەللىك بۇ؟ نېمە پېشكەللىك بۇ؟! ئەمدى كۈننىڭ سېرىقىنى كۆرۈشكە باشلىغىنىمدا، خۇدانىڭ ماڭا بەرگەن نېمە بالاسى بۇ؟! ۋاي شور پېشانەم..... ۋاي شور پېشانەم.

— ئانا، ئاكام نېمە بوپتۇ؟

رەيھاننىڭ ئاۋازىنى ئاڭلىغان ئابدەم ئىتتىك كەينىگە بۇرۇلدى - دە، چىرايى «ۋىلىدە» قىزاردى. كۆز ياشلىرىمۇ بىردىنلا توختىدى.

— ئاكاڭنىڭ قورسقى ئاغرىپ قاپتۇ، بالام، — دېدى ئۇ قەستەن يالغان سۆزلەپ، — قارىمامسەن، بىچارە ئاكاڭ ئاغرىققا چىدىماي تولغىنىپ كېتىپ بارىدۇ.

— دوختۇرنى چاقىرىپ كىرەيمۇ، ئانا؟

— ياق، قىزم، ياق! — ئانا ئاسىقىپ سۆزلەيتتى، — ھازىر ئوڭلىنىپ كېتىدۇ، ھازىر ئوڭلىنىپ كېتىدۇ..... جېنىم بالام!

رەيھان ئۆيىنى بىر ئالغان سېسىق پۇراقتىن ئاكىسىنىڭ نېمە بولغانلىقىنى ئاللىقاچان بىلىپ بولغانىدى. ئەمما، ئانىسىنىڭ بۇ ئىشنى قەستەن ئۆزىدىن سىر تۇتۇشقا ئۇرۇنۇۋاتقانلىقىنى سېزىپ، يەنە كوچىلاپ سوراۋېرىشنى ئەپ كۆرمىدى. بۇ ئۇنىڭ ئانىسىدىن تەپ تارتقانلىقىدىن ئەمەس، بەلكى ئۆزىنىڭ كىچىكلىكىگە قارىماي، خېلىلا ئەقىل تېپىپ قالغانلىقىدىن ئىدى، ئەلۋەتتە.

ئانا سۆزىنى داۋام قىلدى:

— قىزىم، رەيھان، يېتىپ ئۇيقۇڭنى ئۇخلاۋەر. ئەتە مەكتەپكە كېچىكىپ قېلىپ يۈرمىگىن، تاتلىق قىزىم.

ئانا شۇنداق دېدى — يۇ، رەيھاننىڭ ئۆزى بىلەن تەڭ ھەپلىشىپ، ئاكىسىنى ئورنىدىن تۇرغۇزۇشقا ئۇرۇنۇۋاتقانلىقىنى كۆرۈپ جىم بولۇپ قالدى. شەۋكەت بىر سوزۇلۇپ، بىر يىغىلىپ، يەڭگىل بىر ئىگىرىدى — دە، ئىككى قولى بىلەن مەيدىسىنى چاڭگاللىدى. ئارقىدىن، پۈتۈن كۈچى بىلەن جەينەكلىرىگە تايىنىپ ئۆرە بولۇشقا تىرىشتى. ئابدەم چاققانلىق بىلەن ئۇنىڭ بىلىكىدىن تۇتۇپ، كۈچەپ يۆلىۋالدى. شەۋكەت ئەمدى بېشىنى ساڭگىلاتقان ھالدا يۈكۈنۈپ ئولتۇراتتى.

— كەل، قىزىم، — دېدى شەۋكەتنى ئۆزى يالغۇز كۆتۈرەلمەسلىكىگە كۆزى يەتكەن ئابدەم، — ئاكاڭنىڭ ئاۋۇ تەرىپىنى يۆلە، — رەيھان شەۋكەتنىڭ بىر تەرىپىگە ئۆتتى — دە، سەل ئېڭىشىپ، ئاكىسىنىڭ قولىنى بوينىغا ئالدى، — ھە، شۇنداق، شۇنداق، قولىنى مەھكەم تۇتۇۋال.

ئىككىيلەن تەڭلا كۈچەپ، شەۋكەتنى ئۆرە تۇرغۇزۇشتى ۋە ناھايىتى تەسلىكتە جايىغا ياتقۇزۇشتى. يۈز — كۆزنى لۆڭگە بىلەن سۈرتتى. شەۋكەت بىر ئۇزۇن، بىر قىسقا، بىر قوپال، بىر يەڭگىل خورەك تارتىپ، يېڭىياشتىن ئۇيقۇ باشلىدى. ئابدەم ئىككى قولىنى رەيھاننىڭ كۆكسىگە گىرەلەشتۈرۈپ، ئۇنىڭ دۈمبىسىنى مەھكەم قۇچاقلغىنىچە ئۆرە تۇراتتى. ھەر ئىككىيلەننىڭ كۆزى شەۋكەتتە ئىدى. شەۋكەت يەڭگىل بىر ئىگىراپ، يېنىغا سىڭايان بولدى. ئابدەم رەيھاننى ئۆزىدىن يىراقلاشتۇرۇپ، شەۋكەتكە يېقىنلاشتى. شەۋكەت يەنىلا ئۇخلىماقتا ئىدى.

— رەيھان، — دېدى ئابدەم كۆزلىرى پۇرۇلۇپ كەتكەن رەيھانغا بۇرۇلۇپ، — ماڭە، تاتلىق قىزىم، چىقىپ ئۇخلا.

رەيھان بىر ئانىسىغا، بىر ئاكىسىغا كۆزى قىيمىغان ھالدا قاراپ قويۇپ، ئون - تىنسىز تاشقىرىقى ئۆيگە چىقىپ كەتتى ۋە ئۇزۇنغا قالماي چىراغنى ئۆچۈردى. ئابىدەم پۇتىنىڭ ئۈچىدا دەسسەپ، شەۋكەتنىڭ كارىۋىتىنىڭ ئاياغ تەرىپىگە كېلىپ ئولتۇردى - دە، كەينى - كەينىدىن ئۇلۇغ - كىچىك تىندى. بۇ بەلكىم، شەۋكەت دادىسىنىڭ ئورنىنى باسقاندىن بۇيان ئۇنىڭ تۇنجى قېتىم شەۋكەتنىڭ تەقدىرىدىن قايغۇرۇپ ئۇلۇغ - كىچىك تىنىشى بولسا كېرەك. شۇنداق، ئۆتكەن ئىشلارنى ئاللىقاچان كەينىگە تاشلىۋەتكەن، پۈتۈن ۋۇجۇدىنى پەرزەنتلىرىنىڭ كەلگۈسى بەختى ئۈچۈن بېغىشلىغان ئابىدەم بۇغراجاننىڭ ماتەم مۇراسىمى ئۆتكۈزۈلگەن ئاشۇ كۈندىن ئېتىبارەن ھېچقاچان كۆز يېشى قىلىپ باقمىغان، ھېچقاچان مۇڭلانمىغانىدى. چىرايىدا دائىم كۈلكە ئەگىيتتى. ئەزاىغا گۆش قونۇپ، ئادەمنىڭ مەستلىكى كەلگۈدەك چىرايلىق بولۇپ كەتكەنىدى. گەرچە چاچلىرى ئاقىرىپ كەتكەن بولسىمۇ، كۆزلىرى يەنىلا بىر چاغلاردىكىدەك ئۆتكۈر چاقنايتتى. ئىشقا كەلگەندە، خۇددى ئاشۇ چاغلاردىكىدەك چاققان ۋە غەيرەتلىك ئىدى. تاش يېسە، ئاش بولاتتى. بەزى قولۇم - قوشنا ۋە خىزمەتداشلىرى ئۇنىڭ بۇ ھالىتىدىن ھەيران بولغىنىدىن ئۇنىڭغا چاقچاق قىلىشىپ: «ئابىدەم، تولىمۇ چىداملىق خوتۇن جۇمۇسىز. ئەگەر بىز سىزنىڭ ئورنىڭىزدا بولغان بولساق، ئاللىقاچان تۈگىشىپ كېتەتتۇق. سىزنىڭ ھېچقانداق سورۇقچىلىق تارتمىغان ئادەمدەك، خۇشال - خۇرام كۈلۈپ يۈرگىنىڭىزگە ھەيرانمىز.....» دېيىشىسە، ئابىدەم: «چىدىماي قانداق قىلىمەن؟ ئۇ چاغلاردا يىغلىدىم، قاقشىدىم، ھەتتا خۇدادىن ئۆزۈمگە ئۆلۈم تىلىگەن چاغلىرىمۇ بولدى. <چىقمىغان جان چىڭ يەردە> دېگەندەك، قېقىلىپ - سوقۇلۇپ، ئات - كالىنىڭ ئورنىدا ياشاۋەردىم. بەختىم بار ئىكەن، ئاخىر ياخشى كۈنلەرگە ئۇلاشتىم.

بۇغراجانمۇ مۇراد - مەقسىتىگە يېتىپ، كۆزى يۇمۇلدى. ئوغلۇم دادىسىنىڭ ئىزىنى باسقى. قىزىم ئوتتۇرا مەكتەپتە ئوقۇۋاتىدۇ. ئەمدى قايسى غەلىبىگە يىغلايمەن؟! توغرا، بۇغراجاننىڭ ئوت - پىراقىغا چىدىماق تەس. ئۇنىڭ ئۈچۈن كۈندە مىڭ ئۆلۈپ، مىڭ تىرىلسەممۇ ئازلىق قىلىدۇ. لېكىن ئۇ رەھمەتلىك مېنىڭ ئۇنداق قىلىشىمنى ھەرگىزمۇ راۋا كۆرمەيدۇ. «ئۆتكەنگە سالاۋات، ئۆمۈرگە بەرىكەت» دەيتىكەن. قانداق قىلاتتىم، بالىلىرىمنىڭ بەختى ئۈچۈن بىر كۈن بولسىمۇ ئارتۇقراق ياشاي دېدىم» دەپ جاۋاب بېرىتتى. بىر كۈنى شەۋكەت ئۇنىڭغا: «ئانا، بانكىدا نەچچە مىڭ يۈەن پۇلىمىز بولغاندىكىن، ئۆيىمىزنى باشقىلارنىڭكىدەك چىرايلىق ياساپ، دوست - دۈشمەنلىرىمىزنىڭ كۆزىدىن ئوت چىقىرىۋەتسەك بولمامدۇ؟» دېگەنىدى. ئابىدەم گويا ئەمدىلا ئايىغى چىققان كىچىك بالىنى باغرىغا باسقاندەك، شەۋكەتنى مەھكەم باغرىغا تېگىپ، كۆزلىرىگە چوڭقۇر ئانىلىق مېھرى بىلەن تىكىلىپ تۇرۇپ: «بالام، كۈنلەردا: <كۆرگەن كۈنۈڭنى ئۇنتۇما، شىرە چورۇقۇڭنى قۇرۇتما> دېگەن گەپ بار. ھەممە نېمىمىزدىن ئايرىلىپ قالغان ئاشۇ يىللاردىمۇ ئۆلۈپ قالمىدۇق. ئويلاپ باقە: ھازىر بىزنىڭ نېمىمىز كەم؟ قورسىقىمىز توق، ئۈچىمىز پۈتۈن، توققۇزىمىز تەل تۇرسا، ئارتۇقچە ھەشەمەتخورلۇق قىلغاننىڭ نېمە پايدىسى بار؟ ساڭا دېسەم، داداڭ بىلەن ئىككىمىز توي قىلغان چاغدا، بىر پارچە كىگىز، بىر جۈپ يوتقان - كۆپىيە، بىر يۈرۈش ئۆي جابدۇقىدىن بۆلەك ھېچ نەرسىمىز يوق ئىدى. ئىككىمىز تەڭ تىرىشىپ، ئاخىرى توققۇزىمىز تەل، باياشات ئائىلە قۇرۇۋالدۇق. كېيىن تۆت ئاپەت ھەممىنى سۈپۈرۈپ كەتتى. ھازىر بىز خۇددى مەن داداڭ بىلەن ئۆي ئوچاقلىق بولغان دەسلەپكى چاغدىكىدەك، يېڭىباشتىن ئۆي - ماكانلىق بولدۇق. ئەگەر سەن ھازىردىن باشلاپ ئىقتىسادچىل بولۇشنى ئۈگەنمەي، ھەشەمەتخورلۇققا قىزىقساڭ،

داداڭنىڭ روھىغا قانداق يۈز كېلەلەيسەن؟! دادامنى رازى قىلاي، ئانامنى خۇش قىلاي دېسەڭ، تۇرمۇشنى سېرىقتال ئۆتكۈزۈشكە ئادەتلەنگەن. بۇ — مېنىڭ ھەم داداڭنىڭ سەندىن كۈتىدىغان ئۈمىدىمىز. يەنە بىر گېپىم: ھەرگىزمۇ دۈشمەنلەرنىڭ كۆزىدىن ئوت چىقىرىۋېتىش كويىدا بولما. سەن دۈشمەن دەۋاتقان كىشىلەرنىڭ كىملىكىنى بىلەمسەن؟ ئۇلار ئۆز ۋاقتىدا داداڭنىڭ سەپداشلىرى، ئەڭ يېقىن ئاغىنە — بۇرادەرلىرى ئىدى. ئۇلار بىر مەھەل قايىمۇقۇپ، بىرمۇنچە يامان ئىشلارنى قىلغان بولسىمۇ، ھازىر پۇشايماننى ئالغىلى قاچا تاپالمايۋاتىدۇ. ئەگەر سەن كونا خاماننى سورۇيدىغان بولساڭ، چوقۇم چاتاق بولىدۇ.....» دېگەنىدى. شۇنىڭدىن ئېتىبارەن، شەۋكەت مۇنداق گەپلەرنى زادىلا ئاغزىغا ئالمىدى. بۇنىڭ ئۈچۈن ئابىدەم بەكمۇ خۇشال ئىدى. ئۇنى تېخىمۇ خۇشال قىلىدىغىنى شۇ ئىدىكى، شەۋكەت ھەر ئايلىق مائاشىدىن بىر تىيىنمۇ ئېيىقالماستىن، ئۇنىڭ قولىغا تۇتقۇزاتتى. خا تاماق، خا كىيىم — كېچەك تاللىمايتتى. ئىشتىن چۈشۈپلا ئۆي ئىشلىرىغا ياردەملىشەتتى.....

«بۈگۈن ئۇنىڭغا نېمە بولدى؟ قايسى پۇلغا، قەيەردە، كىم بىلەن ھاراق ئىچتى؟»

ئابىدەمنى مانا مۇشۇ سوئال قىيناۋاتاتتى.

شەۋكەت يەنە بىر قېتىم ئىگراپ، ئوڭدا بولدى. ئابىدەمنىڭ ياش يۇقى كۆزلىرى گويا تاتلىق ئۇيقۇدا ياتقان بۇغراجاننى كۆرگەندەك بولدى. شۇ تاپتا، گەرچە شەۋكەتنىڭ كۆزلىرى مەھكەم يۇمۇلغان بولسىمۇ، ئۇزۇن — ئۇزۇن كىرىپكىلىرى، قويۇق قوشۇما قاشلىرى، كەڭ يەلكىسى، ئېلىپتەك تۈز، قاڭشارلىق بۇرنى، كەڭ ماڭلىيى، تېخى ئۈستىرا تەگمىگەن يۇمران ساقال — بۇرۇتى كىشىگە بۇغراجاننىڭ يىگىتلىك چاغلىرىنى ئەسلىتەتتى. ئابىدەم ئوغلنىڭ دادىسىغا قويۇپ قويغاندەك ئوخشايدىغانلىقى بىلەنلا

ئەمەس، بەلكى ئۇنىڭ مىجەز - خۇلقىنىڭمۇ پۈتۈنلەي دادىسىنى تارتقانلىقىدىن پەخىرلىنەتتى. ئەمدىچۇ؟ ئانا ئەمەسمۇ، دۇنيادا ئانىنىڭ قەلبىدەك پاك، ئانىنىڭ قەلبىدەك كەڭ، ئانىنىڭ قەلبىدەك مېھرىبان، يۇمشاق نەرسە بارمىكى؟! ئابىدەمنىڭ كۆز ئالدىدىكى شەۋكەت بىلەن يۈرىكىدىكى شەۋكەت تۈپتىن بىر - بىرىگە ئوخشىمايتتى. شۇڭا، ئۆيىنى كۆتۈرۈۋەتكۈدەك خارقىراپ خورەك تارتىپ، دالىيىپ ياتقان مۇنۇ شەۋكەتنى ئەمەس، بەلكى بۈگۈن چۈشتىن بۇرۇنقى شەۋكەتنى كۆز ئالدىغا كەلتۈرەتتى. ئۇنىڭ بىلەن مۇڭدشاتتى، ئۇنىڭغا يېڭى - يېڭى مەسلىھەتلەرنى بېرەتتى. ئۇزۇن ئۆمۈر، خاتىرجەملىك، بەخت - سائادەت تېلەيتتى.

لېكىن، بۇ پەقەت ئۇنىڭ ئارزۇسىلا ئىدى، خالاس. شەۋكەت يەنە بىئارام بولۇشقا باشلىدى. پۇتلىرىنى بىر سوزۇپ، بىر يىغىپ، قوللىرىنى ئۇيان - بۇيان تاشلاپ چىشلىرىنى غۇجۇرلىتاتتى. ئارىلاپ - ئارىلاپ ئۆزى بىلەن سۆزلىشەتتى.

ئابىدەم ئۇنىڭ كۆكرىپ كەتكەن چىرايىغا تىكىلگىنىچە، سۆزلىرىگە دىققەت بىلەن قۇلاق سېلىشقا باشلىدى.

— بىلدىم، ھەممىنى بىلدىم! — دېدى شەۋكەت مۇشتۇمنى مەھكەم تۈگۈپ، مەيدىسىگە مۇشتلاپ، — ھىم..... رامزان ئاكا، يەن شۇجى دېگەن بىرىنچىلەر..... رامزان، قاتىل! خەپ! سەن ئوغرىدىن دادامنىڭ ئىنتىقامىنى ئالمايدىغان بولسام!

شەۋكەت جىم بولۇپ قالدى. ئەس - ھوشىنى يوقىتىپ قويۇشقا ئازلا قالغان ئابىدەم لاغىلداپ تىترىگىنىچە ئورنىدىن تۇرۇپ، شەۋكەتنىڭ باش تەرىپىگە ئۆتتى - دە، قوللىرى بىلەن كارىۋاتقا تايىنىپ، ئۇنىڭ ئۈستىگە ئېگىشتى.

«رامزان قاتىل؟ بۇ بالا نېمە دەپ جۈيلۈۋاتىدۇ؟» ئابىدەم

ئىچىدە شۇنداق دېدى - يۇ، گويا بۇ سۆزنى كىمدۇر بىرى ئاڭلاپ قالغاندەك، ئۆزىدىن - ئۆزى خۇدۇكسىنىپ، ئەتراپقا ئىتتىك كۆز يۈگۈرتتى. ئۆيدە شەۋكەت بىلەن ئۆزىدىن بۆلەك ھېچكىم يوق ئىدى. بىر تال پاشا شەۋكەتنىڭ پېشانىسىگە قوندى. شەۋكەت چىرايىنى پۇرۇشتۇرۇپ، قوللىرىنى قالايمىقان پۇلاڭلىتىشقا باشلىدى. پاشا بارغانسېرى قىيىنچىلىق بولۇپ ئېسىلمەكتە ئىدى. ئابىدەم ئۇنى ئۆلتۈرۈش ئۈچۈن شەۋكەتنىڭ پېشانىسىنى ئاۋايلاپ سىلىغاندا، شەۋكەت بايىقىدىنمۇ يۇقىرىراق ئاۋازدا جۈيلۈشكە باشلىدى:

— رامىزان..... رامىزان قا-تىل! ئىست! ئىست دادام..... سەن تېخى..... شەۋكەت ئۇنداق ئەخمەق ئەمەس!..... ھۇ ئاناڭنى!..... توختا ئوغرى!..... سەن تېخى شەۋكەتنى بوش چاغلاۋاتامسەن؟ سەن ئوغرىنىڭ قېنىنى ئىچمەيدىغان بولسام..... — شەۋكەت بىرىپەس جىم بولۇپ قالغاندىن كېيىن، ئاۋازىنى تېخىمۇ كۆتۈردى، — ئاباقتا، مۇھەممەت ئىمىن ئاكا، سىلەر مېنى كىچىك دەۋاتامسىلەر؟ ھىم..... مەن ھېچ نەرسىنى دېمەيمەن، ئۆلتۈرسىمۇ دېمەيمەن!

«رامىزان قاتىل؟ شەۋكەت بۇ گەپنى نېمانچە كۆپ تەكرارلايدىكەن؟»

ئابىدەم ھەرقانچە قىلىسمۇ، كۆڭلىدىن مۇشۇ سوئال چىقىپ كەتمەيتتى. «ئاباق بىلەن مۇھەممەت ئىمىننىڭ شەۋكەت بىلەن نېمە مۇناسىۋىتى باردۇ؟» دېگەن خىيال ئۇنى تېخىمۇ ئازابلايتتى. شەۋكەت قاتتىق ئۇيقۇغا كەتتى. ئۆرە تۇرغۇدەك ھالى قالغان ئابىدەم بۇ ياندىكى بوش كارىۋاتقا يانپاشلىدى - يۇ، يەنە ئورنىدىن تۇرۇپ، شەۋكەتنىڭ كارىۋاتىنىڭ ئايىغىغا كېلىپ ئولتۇردى، كۆزى شەۋكەتتىن ئۈزۈلمەيتتى.

ۋاقىت ناھايىتى ئاستا ئۆتمەكتە ئىدى. ئابىدەم يېقىندىن

بۇيان شەۋكەتنىڭ مەجەزىدە پەيدا بولۇشقا باشلىغان بەزى ئۆزگىرىشلەرنى بىر - بىرلەپ كۆز ئالدىغا كەلتۈرۈشكە باشلىدى: قىزىق ئىش، بىرەر ئايدىن بۇيان، شەۋكەت رامزان ئاكىنىڭ ئۆيىگە زادىلا ئاياغ باسمايدىغان، يەن شۇجىغىمۇ ئىلگىرىكىدىن ئانچە يېقىنچىلىق قىلمايدىغان بولۇپ قالدى. ئەكسىچە، مۇھەممەت ئىمىنىگە بەكمۇ يېقىنلىشىپ كەتكەنىدى. رامزان ئاكا بىلەن مۇھەممەت ئىمىنلەر ئۇلارغا تام قوشنا. ئۇنىڭ ئۈستىگە، ھەر ئىككىلىلەن شەۋكەتنىڭ رەھبىرى. شەۋكەتنىڭ رامزان ئاكىدىن ئۆزىنى چەتكە ئېلىپ يۈرۈشىدە، ئېھتىمال بەزىلەرنىڭ ئانارنى دارىتمىلاپ قىلغان چاقچاقلىرى سەۋەب بولغان بولۇشى مۇمكىن. بۇنى ئابىدەم خېلى بۇرۇنلا سەزگەنىدى. لېكىن «رامزان - قاتىل!» دېگەن سۆزنىڭ ئۈستۈمۈتلا شەۋكەتنىڭ ئاغزىدىن چىقىشى، ھەتتا قايتا - قايتا تەكرارلىنىشى ئابىدەمنىڭ ئالدىنقى پەرىزىنى پۈتۈنلەي يوققا چىقىرالمىسىمۇ، شەۋكەتتە رامزان ئاكىغا نىسبەتەن مەلۇم ئۆچمەنلىك پەيدا بولغانلىقىنى تەسەۋۋۇر قىلىشىغا كاشلا قىلىمىدى. ئابىدەم ئاباق توغرىسىدا ھېچنېمە بىلمەيتتى، مانا ئەمدى ئۇنىڭ كاللىسىدا ئاباق بىلەن مۇھەممەت ئىمىنىگە نىسبەتەن يوغان بىر سوراق ئالامىتى پەيدا بولۇشقا باشلىدى.

«ئۇھ، - دېدى ئابىدەم سوزۇپ ئۇلۇغ - كىچىك تىنىپ، - مەيلى، نېمىلا بولمىسۇن، شەۋكەتنىڭ ئاغزىدىن چىققان گەپلەرنى رامزان ئاكىغا دېمەي بولمايدىغاندەك تۇرىدۇ. ئۇ ئەقىللىك ئادەم. ئۇنىڭ ئۈستىگە، بالىلارغا ئۆز ئاتىسىدەك كۆيۈنىدۇ. بۇ گەپلەرنى ئاڭلىسا، بەلكى ماڭا بىر ئەقىل كۆرسىتەر. يولى كەلسە، شەۋكەتكىمۇ تۆت ئېغىز گەپ قىلىپ قويار. بۇنىڭ شەۋكەت ئۈچۈنمۇ، مەن ئۈچۈنمۇ پايدىسى بار. ئەگەر ھازىر ئۇنىڭدىن گەپ يوشۇرۇپ، كېيىن ئىش يوغىنىغاندا ئۇنى تاپسام بەكمۇ سەت بولمامدۇ؟!»

شەھەرلىك رادىيو ئۇزىلىنىڭ باشلىنىش مۇزىكىسى
ئابدەمنىڭ خىيال يىپلىرىنى ئۇزۇۋەتتى.
شەۋكەت تاتلىق ئۇيقۇدا ئىدى.

ئابدەم دەس ئورنىدىن تۇرۇپ، شەۋكەتكە تىكىلگىنىچە
بىرپەس خىيال سۈرۈپ تۇردى - دە، تاشقىرىقى ئۆيگە چىقىپ،
ئاپتۇۋىغا سۇ قۇيىدى. يۈز - كۆزنى يۇيۇپ بولۇپ، رەيھاننى
ئويغىتىپ، مەكتەپكە يولغا سالدى. ئىشقا چۈشۈشكە تېخى بىر
يېرىم سائەت ۋاقىت بار ئىدى. شۇڭا شەۋكەتنى ئويغاتمىدى.

ئابدەم بىر بېسىپ، ئىككى بېسىپ ئىشك تۈۋىگە چىقتى.
باش كۆز ئەتىگىنىڭ مەيىن شامىلى مەڭزىنى سۆيۈپ ئۆتتى،
لېكىن ئۇنىڭغا قىلچە ھۇزۇر بېغىشلىمىدى. ئۇ رامزان ئاكىنىڭ
بوسۇغىسىغا يېقىن كېلىشىگە، ئىشك «تاراققىدە» ئېچىلىپ،
ئۆيىدىن رامزان ئاكا چىقىپ كەلدى. بۇ ئابدەم ئۈچۈن شۇنداق
كۈتۈلمىگەن ئىش بولدىكى، بىردىن يۈرىكى ئەنسىز دۈكۈلدەپ،
پۇتلىرى گىلىدىڭلاپلا قالدى.

قىزىق ئىش، ئەسلىدە ئۇ، رامزان ئاكا بىلەن شەۋكەت
توغرىسىدا ئەھۋاللاشماقچى ئەمەسمىدى؟ شۇ مەقسەت بىلەن
ئۆيىدىن چىققان ئادەم ئۇنى كۆرۈش بىلەنلا نېمە ئۈچۈن بۇنچە
بىئارام بولىدۇ؟

بۇنى ھازىرچە بىلمەك تەس.

ئابدەم رامزان ئاكا بىلەن چالا - پۇچۇق سالاملىشىپلا،
دېرىزە تۈۋىگە سېلىنغان كاتەكتىكى توخۇلار بىلەن ھەپىلەشكەن
قىياپەتكە كىرىۋالدى.....



تۆتىنچى باب

بىسەرەمجانلىق

شەۋكەت ئوخشىتىپ ئېتىلگەن لەغمەندىن ئاران ئوتتۇرا چىنە يېدى. - دە، ئۆزىنى كارىۋاتقا تاشلىدى. ئابدەمنىڭ زورلاشلىرى، رەيھاننىڭ ھەم ئەركىلەپ، ھەم يالۋۇرۇشلىرى ئۇنىڭغا بىر چوكا ئاشنىمۇ ئارتۇق يېگۈزەلمىدى. ئەكسىچە شەۋكەت: «يېمەيمەن دېگەندىكىن يېمەيمەن!» دەپ چالۋاقاپ، ھەممىنىڭ كۆڭلىنى غەش قىلدى. شۇنىڭ ئۈچۈن بولسا كېرەك، ئابدەم كېزىكتىن يېڭى قويغان ئادەمدەك ئاستا تىمىسقىلاپ قازان - قومۇچ بىلەن ھەپىلەشتى. كۆڭلى بىرقىسىملا بولۇپ قالغان رەيھان پات - پات كۆزىنىڭ قۇيرۇقىدا ئىچكىرىكى ئۆيگە قاراپ قويۇپ، ئانىسىنىڭ ئەتراپىدا پەرۋاندىك ئايلىناتتى.

كۈتۈلمىگەندە، ئانار بوسۇغىدا پەيدا بولۇپ قالدى.

— كېلىڭ، قىزىم، — دېدى ئابدەم بىر قولىدا چىنە، بىر قولىدا قازان يۇغۇچىنى تۇتقان ھالدا ئورنىدىن تۇرۇپ. ئۇنىڭ چىرايىدا باياتىنقى مەيۈسلىكتىن ئەسەرمۇ قالمىغانىدى. كۆزلىرىدە تەبەئىيەتتىن ئۇنىيىتى، ئاۋازى يېقىملىق جاراڭلايتتى، — كارىۋاتقا كېلىڭ. رەيھان، بول قىزىم، ئاچاڭغا كۆرپە سال. سەل بالدۇرراق كىرىسىڭىزچۇ! تاماقنى يەپ بولغاندا.....

— داستىخان ئۈستىدىنلا كىرىشىم، كايىمىسىلا، — ئانار

ھېچقانداق تەكەللۇپسىزلا بىر - بىرىگە جۈپلەپ قويۇلغان كارىۋاتقا بېرىپ ئولتۇردى. ئۇنىڭ كىگىز ئۈستىدىلا ئولتۇرغىنىنى كۆرگەن ئابدەم پايىپتەك بولۇپ كەتتى:

— قىزىم، نېمە قىلغىنىڭىز بۇ؟ كۆرىپكە ئۆتۈڭ!

— ئوبدان ئولتۇردۇم. نەدە ئولتۇرسام ئوخشاش ئەمەسمۇ؟

— بۇ ئۆيگە كۈندە كىرەمتىڭىز؟ تۇرۇڭ، تۆرگە ئۆتۈڭ!

— بولدى. مۇشۇ يەردە سىلىگە قاراپ ئولتۇراي. سىلى

ئىشلىرىنى قىلىۋەرسىلە.

ئانارنىڭ بۇ سۆزى ئابدەمنى ئويغا سېلىپ قويدى. دېمىسىمۇ ئابدەم كارىۋاتنىڭ ئاياغ تەرىپىدە ئولتۇرۇپ، قازان - قومۇچ يۇيۇۋاتاتتى. ئانار تۆرگە ئۆتۈۋالدىغان بولسا، ئىككىيلەننى كارىۋاتنىڭ ئايىغى توسۇۋالاتتى. ئابدەم ئانارغا بىرپەس تىكىلىپ تۇردى - دە، رەيھانغا:

— قىزىم رەيھان، كۆرىنى ئانارگۈل ئاچاڭنىڭ ئاستىغا

يۆتكەپ بەر، — دېدى.

— ياق، بولدى، ئولتۇرۇۋېرەي. رەيھان، ئاۋارە بولما، — رەيھان

كۆرىنى كۆتۈرگىنىچە نېمە قىلىشنى بىلمەي تۇرۇپ قالدى. ئابدەم كايغاندەك نەزەر بىلەن رەيھانغا باش ئىشارىتى قىلغانىدى، ئانار چاچراپ ئورنىدىن تۇردى - دە، قېيىدىغاندەك دومىسىپ:

— ئاستىمغا كۆرپە سالىدىغان بولساڭلار، چىقىپ كېتىمەن! —

دەپ پوپوزا قىلدى، لېكىن كۆزلىرى ئىلگىرىكىدەك كۈلۈپ تۇراتتى.

— ماقۇل، جېنىم بالام، نەدە ئولتۇرسىڭىز ئولتۇرۇڭ! —

ئابدەم چاقچاق ئارىلاش سۆزلىگەچ، سول مۇرىسى بىلەن ئانارنى مۇرىسىدىن ئىتتىرىپ، ئۇنى ئولتۇرغۇزدى، — مېھمان دەپ ئىززىتىڭىزنى قىلساق بىلىمگەندىكىن، نەدە ئولتۇرغۇڭىز كەلسە، شۇ يەردە ئولتۇرۇۋېرىڭ!

ئابدەم ئۆز ئىشىغا ئولتۇردى. ئۇلار ئۇنى - بۇنى سوراشتى.

قىلىشىدىغان گەپلەرمۇ تۈگەپ قېلىۋاتاتتى. ئانار رەيھاننى قېشىغا چاقىرىۋېلىپ، ئۇنىڭ چاچلىرىنى تۈزەشتۈرگەچ دەدى:

— مەن بىلەن كىنوغا بارامسەن؟

رەيھاننىڭ كۆزلىرى خۇشاللىقتىن چاقىناپ كەتتى. ئەمما دەرھال جاۋاب بېرىش ئورنىغا، ئانىسىغا سوئال نەزىرىدە تىكىلدى. — بارىدۇ، — ئابىدىم ئالدىراش سۆزلەپ كەتتى، —

«بارىمەن» دېمەمسەن، رەيھان.

رەيھان ئانىسىنىڭ سۆزىنى تەكرارلىدى.

— سىلىچۇ، سىلىمۇ باراملا؟

— مەن؟ ماڭا كىنو كۆرمەكنى كىم قويۇپتۇ! ئىككىڭلار كۆرۈپ كېلىڭلار، سانىخان ئاچاممۇ بارىدىغاندۇ؟

— ئانامنىڭ مېجەزى يوق.

— نېمە! — ئابىدىم ئەندىكىپ كەتتى، — نېمە

دەۋاتىسىز، قىزىم؟ نېمىشقا بالدۇرراق ئۇقمىغاندىمەن! ۋاي ئىست، ئۇ بىچارە نېمە بولغاندۇ؟

— چىشى ئاغرىپ قاپتۇ.

— ھە، مۇنداق دەڭە، بالام! — ئابىدىم يەڭگىل نەپەس

ئېلىپ قوشۇپ قويدى، — ئىككىڭلار كېتىۋېرىڭلار. مەن قازان - قومۇچنى يىغىشتۇرۇۋېتىپلا ئۇنىڭ قېشىغا چىقاي.

ئانار ئورنىدىن تۇردى. ئەمما كۆڭلىدە يەنە دەيدىغان گەپلىرى باردەك، بىر رەيھانغا، بىر ئابىدىمگە تىكىلىپ، كارىۋاتنىڭ ئايىغىنى تۇتقىنىچە بىردەم شۈك تۇرغاندىن كېيىن، تارتىنىپراق سورىدى:

— شەۋكەت بىر يەرگە كەتكەن ئوخشىمامدۇ؟

ئابىدىم ئاغزىنى ئۆمەللەپ بولغۇچە، رەيھان گەپنى توغرىلىدى:

— ئاكام بىر يەرگە كەتمىدى. ئىچكىرىكى ئۆيدە ئۇخلاۋاتىدۇ.

— ئۇنداق بولسا بوپتۇ. رەيھان، يۈر ئوكام، بىز مېڭىۋېرىمىز.

ئانار رەيھاننىڭ يەلكىسىنى تۇتقىنىچە جايىدىن قوزغىلىشقا تەمىشلىۋاتقاندا، ئابىدەم ئۇشتۇمتۇت سوراپ قالدى:

— شەۋكەتكە گېپىڭىز بارمىدى؟

— ياق، — دېدى ئانار تىلىنىڭ ئۇچىدا سەل دۇدۇقلاپ، ئۇنىڭ ئاناردەك يۈزى تېخىمۇ قىزىرىپ كەتكەنىدى، — بىر بېلەت ئۇشۇق ئىدى.....

ئاننىڭ تۇيغۇن يۈرىكى قەپەستىكى تۇمۇچۇقتەك تېپىرلاپ كەتتى. ئۇ ئانارنى تېخىمۇ ئوڭايسىز ئەھۋالدا قويماسلىق ئۈچۈن، كۆزلىرىنى ئۇنىڭدىن ئېلىپ قاچتى — دە، رەيھانغا قاراپ: — رەيھان، بول قىزىم، ئاكاڭنى ئويغىتىپ چىق. ئۇمۇ سىلەر بىلەن بىللە بارسۇن، — دېدى.

ئابىدەمنىڭ گېپىنىڭ ئايىغى ئۈزۈلۈشىگە، خۇشاللىقى ئىچىگە ياتماي قالغان رەيھان ئانارنىڭ قولىدىن يۇلقۇنۇپ چىقتى — دە، ئىچكىرىكى ئۆيگە قاراپ ئۇچتى. ئابىدەم تېخى يۇيۇلۇپ بولمىغان قاچا — قۇچىلارنى يەردىلا قالدۇرۇپ، يۇندى دېسىنى كۆتۈرگىنىچە تاشقىرىغا چىقىپ كەتتى.

رەيھان ئىچكىرىكى ئۆيگە كىرگەندە، شەۋكەت بېشىنى ئىككى قولىنىڭ ئۈستىگە قويۇپ، كارىۋاتتا دۈم ياتاتتى. ئۇنى ئۇخلاپ قاپتۇ، دەپ پەرەز قىلغان رەيھان ئاستا ئۇنىڭ كارىۋاتىغا يېقىنلاشتى — دە، بالىلارغا خاس شوخلۇق بىلەن ئىككى قولىنى ئۇنىڭ دۈمبىسىگە قويۇپ، يەڭگىل تەۋرەتتى.

— ئاكا، ئۇخلاۋېرەمسەن؟ قوپە، ئانارگۈل ئاچام چاقىرىۋاتىدۇ، — شەۋكەت سەل قىمىرلاپ قويۇپ، يەنە جىم بولدى. رەيھان تېخىمۇ كۈچەپ تەۋرىتىشكە باشلىدى.

— ئاكا، قوپساڭچۇ! ئۇخلاۋېرەمسەن؟

ئەمدى يەنە «ئۇخلاۋېرىش» كە كۆزى يەتمىگەن شەۋكەت ئاستا بىر يېنىغا ئۆرۈلۈپ، ئېرىنچەكلىك بىلەن غوتۇلدىدى:

— ئادەمنى ئۇخلىغىلى قويماي، نېمانداق قىلسەن؟!
ئاكسىنىڭ ھېچقاچان ئۆزىگە مۇنداق سوغۇق مۇئامىلە
قىلغىنىنى كۆرۈپ باقمىغان رەيھان ئۇنىڭ كۆزلىرىگە بىردەم جىم
تىكىلىپ تۇرغاندىن كېيىن:

— سېنى ئانارگۈل ئاچام قىچقىرىۋاتىدۇ، — دېدى.

— ئۇ نەدە؟

— تاشقىرىقى ئۆيدە.

شەۋكەت خۇشياقماسلىق بىلەن ئورنىدىن تۇرۇپ كېرىلدى،
كۆزلىرىنى ئۇۋۇلاپ ئەسنىدى. ئۇ تاشقىرىقى ئۆينىڭ بوسۇغىسىغا
كەلگەندە، ئانار باياتىن تۇرغان جايىدىن قىمىرلىمىغانىدى.
بىلەكتەك توم ھەم ئۇزۇن بىر ئۆرۈم چېچىنىڭ ئۈچىنى ئوينىغان
ھالدا كۈلۈمسىرەپ تۇراتتى.

شەۋكەت بوسۇغىدىن پۇتىنى ئالماستىن، سوغۇققىنا تەلەپپۇزدا
سورىدى:

— نېمە دەيسىز؟

ئانارنىڭ چىرايىدىكى تەبەسسۇم قايىقلارغىدۇر ئۇچۇپ، ئۇنى
ئىچىگە چۈشۈپ كەتتى. كۆزلىرى بارماقلىرىغا تىكىلدى. ئۇ بەكمۇ
ئوڭايىسىز ئەھۋالدا قالغانىدى. رەيھان ئۇنىڭغا ۋاكالىتەن جاۋاب
بەردى:

— ئانارگۈل ئاچام بىلەت ئەكىرىپتۇ، كىنوغا بارىدىكەنمىز.

— بارمايمەن، ئۆزۈڭلار بېرىۋېلىڭلار!

مۇزغا تاراڭغا ئاتقاندا بۇ قوپال ئاۋاز ئانارنىڭ يۈرىكىگە
پىچاقتەك سانجىلدى. شۇ تاپتا ئۇ سەللا ئۆزىنى قويۇۋەتسە،
ھۇقىيتىپ يىغلىۋەتكەنمۇ بولاتتى. لېكىن، قانداقتۇر بىر غايىبانە
كۈچ ئۇنىڭغا جاسارەت بېغىشلىدى.

— رەيھان، يۈرە ئۇكام، — دېدى ئۇ كەسكىن بۇيرۇق

ئاھاڭىدا، — ئىككىمىز كېتىۋېرىلى.

ئىككىلەن ئۆيدىن چىقىپ مەلەڭزە تاشلانغاندا، شەۋ-
كەتنىڭ يۈرىكى ئوغرىمۇشۇك تاتىلىۋالغاندەك ئېچىشىپ كەتتى. كۆز
ئالدىدا ئانارنىڭ كېلىشكەن قەددى، ئوت چاقناپ تۇرغان بۇلاقتەك
ئوپناق كۆزلىرى، ئوقىيادەك كىرىپكلىرى، قارلىغاننىڭ قاننىدەك
قايقارا ئەگىم قاشلىرى تەكرار نامايان بولدى.

«لەنەت ساڭا!» دەيتتى ئۇ كۆزلىرى.

«لەنەت ساڭا!» دەيتتى ئۇ قاش - كىرىپكلىرى.

«مەن نېمە بولدۇم؟ — دېدى شەۋكەت ئاخىر ئۆزىگە ئۆزى
سوئال قويۇپ، — ساراڭ بولۇپ قالدىمۇ نېمە؟
ئەستەغپۇرۇللا..... نېمە قىلغان ئىشىم بۇ؟! بىچارە ئانار.....؟
مەن..... مەن ساراڭ.....»

شەۋكەت يېڭىلا جۇۋازدىن چىققان ئۆيدەك پۇشۇلدايتتى،
ئۇنىڭ بېشى يارغۇنچاقنىڭ ئارىسىدا قالغاندەك زىڭلىداپ
ئاغرىيتتى، كۆز ئالدى قاراڭغۇلىشىپ، ئۆيدىكى ھەممە نەرسە
پىرقىرايتتى ۋە ھەممىسى تەڭلا: «شەۋكەت ئەخمەق! شەۋكەت
ساراڭ!» دەپ ۋارقىرايتتى.

«مەن ساراڭ، مەن ئەخمەق!»

شەۋكەت ئىچىدە مۇشۇ سۆزنى قايتا - قايتا تەكرارلىغىنىچە،
گويا تۇلۇق تاش باغلاپ قويغاندەك ئېغىرلىشىپ كەتكەن پۇتلىرىنى
ئاران - ئاران يۆتكەپ، ئاستا كەينىگە ياندى - دە، ئۆزىنى
كارىۋاتقا تاشلاپ، يۈزىنى ياستۇققا ياقىتى.

ئۇزۇن ئۆتمەي ئابىدەم قايتىپ كىردى. ئۇ داسنى يەرگە
قويدى - دە، ئىچكىرىكى ئۆيگە بېشىنى تىقىپ، شەۋكەتكە
تىكىلگىنىچە پەرىشان ئاۋازدا:

— بالام، كىنوغا بارماپسەنغۇ؟ — دېدى.

— مېجەزىم يوق.

بۇ جاۋاب ئانىنىڭ كۆڭلىنى شۇنداق ساراسىمىگە سالىدىكى،

ئۇ ئالدىراش شەۋكەتنىڭ يېنىغا كەلدى. مېڭىسىدە بولسا: «ھەي ھاراق، ھەي ھاراق! بىچارە بالىنى كاردىن چىقىرىۋەتمىگىدۇ.....» دېگەن خىيال ئۇچۇپ يۈرەتتى.

ئۇ شەۋكەتتىن يېنىشلاپ سورىدى:

— قەيىرىڭ ئاغرىۋاتىدۇ؟

— بېشىم ئاغرىۋاتىدۇ؟

— بېشىم.....

— دوختۇرغا كۆرۈنۈپ باقامسەن؟

— ياق.

شەۋكەت يۈزىنى تام تەرەپكە قىلىۋالغانىدى. ئانىسىنىڭ ھەربىر سوئالىغا قىسقىلا جاۋاب بېرەتتى.

ئابدەم كىمىدىن دۇر ئاڭلىغان «ھاراق چىشلىۋالارمىش» دېگەن گەپنى ئېسىگە ئالدى - دە، شەۋكەتنى ئارتۇقچە بىئارام قىلغۇسى كەلمەي:

— ئەمىسە، ئوبدان ئارام ئال، — دەپ كەينىگە ياندى.

راستىنى ئېيتقاندا، شەۋكەتنىڭ ھېچ يېرى ئاغرىمايتتى، ھېچقانداق كېسىلىمۇ يوق ئىدى، ھاراقمۇ «چىشلىۋالمىغان» ئىدى. بۇنى پەقەت ئۇنىڭ ئۆزىلا بىلەتتى: بۈگۈن ئەتىگەن ئىشقا داڭ ئۇرۇلغان چاغدا، يەن شۇجى بوسۇغىدا پەيدا بولدى - دە، ئۇنى ئۇدۇللا ئىشخانىسىغا باشلاپ كىردى. ئىشكىنى مەھكەم ياپقاندىن كېيىن، ئۇنىڭ تۈنۈگۈنكى ئىلتىماسىنى شىرەنىڭ تارتىمىسىدىن ئېلىپ، ئۆزىنىڭ ئۇ ھەقتىكى قاراشلىرىنى بىر - بىرلەپ شەرھىلىدى. ئاندىن:

— سېنىڭ ئىشنى قوغۇشۇن ئېرىتىشتىن باشلاشنى تەلەپ قىلغانلىقىڭنى پۈتۈن زاۋۇت بىلىدۇ، — دېدى ئويچان كۆزلىرىنى شەۋكەتكە تىكىپ. بۇ چاغدا، شەۋكەتنىڭ يۈرىكى يىڭنە سانجىغاندەك ئېچىشىپ، ۋۇجۇدىنى مۇزدەك سوغۇق تەر بېسىپ

كەتتى. چۈنكى، غەلىتە تەقدىر ئۇنى يەن شۇجىنىڭ ئائىلىسىگە ئېلىپ كىرگەن ۋە ئۇ ئۆزىنىڭ بۇغراجاننىڭ ئوغلى ئىكەنلىكىنى ئېيتقان چاغدا، يەن شۇجى ئۇنىڭغا خۇددى مۇشۇنداق نەزەر بىلەن تىكىلگەنىدى، — تېخى بىر يىلمۇ ئىشلىمەي تۇرۇپ، ۋەدەڭدىن يېنىۋالساڭ قانداق بولىدۇ؟ راستىنى ئېيتسام، مۇنداق قىلىشىڭغا مەن قوشۇلالمايمەن. «نېمە ئۈچۈن؟» دېسەڭ، سەن پارتىيەنىڭ بالىسى، شۇنداقلا مېنىڭ بالام. مەن پارتىيە ئالدىدا، خەلق ئالدىدا سېنى خۇددى داداڭغا ئوخشاش ياراملىق، قەيسەر ئادەم قىلىپ تەربىيەلەش ۋەزىپىسىنى ئۆز ئىختىيارىم بىلەن ئۈستۈمگە ئالغان. سەن ماڭا ئوبدان ماسلاشمىساڭ، مەن قانداق قىلىپ بۇ ۋەزىپىنىڭ ھۆددىسىدىن چىقالايمەن؟ ئېيتىپ باقە: بۇ قەستەن مېنى قىيىن ئەھۋالدا قويغانلىقىڭ ئەمەسمۇ؟

شەۋكەت زادىلا ئېغىز ئاچالمىدى. ئۇ تىرىناقلىرىنى تاتىلىغىنىچە، بېشىنى يەردىن ئۈستۈن قىلماي، خامۇش ھالدا ئولتۇراتتى. كۆڭلىدە بولسا: «يەن شۇجى چوقۇم: قاچان، قەيەردە، كىم بىلەن، نېمە ئۈچۈن ھاراق ئىچتىڭ؟ دەپ سوراق قىلىشقا باشلايدىغان بولدى.....» دېگەنلەرنى ئويلايتتى. بىراق، يەن شۇجى بۇ ھەقتە زادىلا ئېغىز ئاچمىدى. ئەكسىچە، ئۇيان ئۆتۈپمۇ، بۇيان ئۆتۈپمۇ، ئۇنىڭ خىزمەتكە قاتناشقان قىسقىغىنا ۋاقىت ئىچىدە كۆرسەتكەن تىرىشچانلىقى، ياراتقان تۆھپىسىنى ماختىدى ۋە بۇ روھىنى داۋاملىق جارى قىلدۇرۇپ، تېخىمۇ زور تۆھپە يارىتىشقا ئىلھاملاندۇردى. بۇ گەپلەر شەۋكەتنى تېخىمۇ خىجالەت قىلىپ، ئۇنى تېخىمۇ ئېغىز ئاچالماس قىلىپ قويۇۋاتاتتى. «يەن شۇجى ۋارقىراپ - جارقىراپ، شىرەنى مۇشتىلىغان بولسا، — دەيتتى شەۋكەت ئىچىدە، — بەلكى مەن ئۈچۈن بىر ئاز ئوڭايراق بولامتىكىن؟»

— شەۋكەت، — دېدى يەن شۇجى تەلەپچان، ئەمما

ئاتلارچە مېھرىبان ئاۋازدا، — ئەگەر سەن مېنى ئۆز ئاتاڭ ئورنىدا،
ھېچبولمىغاندا مۇشۇ زاۋۇتنىڭ رەھبەرلىرىدىن بىرى قاتارىدا
كۆرسەڭ، بۇ قېتىم گېيىمنى ئاڭلاپ، ماۋۇ قەغىزىڭنى قايتۇرۇۋال.
بىزمۇ سېنى بۇنىڭدىن كېيىن نەگە قويۇش مەسلىسىنى ئەتراپلىق
ئويلىشىپ كۆرەيلى.

شەۋكەت ئائىلاچ ئېلىتماسنى قولغا ئالدى.

— ھەببەللى! مانا ماۋۇ ئىشنىڭ جايىدا بولدى، — دېدى يەن
شۇجى ئاپتاپتەك ئېچىلىپ، — يەنە بىرەر مەسلىگە دۇچ كەلسەڭ،
ئۇدۇللا ماڭا ياكى رامىزان چاڭجاڭغا ئېيت. ئىككىمىز ساڭا ياردەم
بېرىمىز، باشقا يولداشلارمۇ ياردەم بېرىدۇ، — ئۇ سەل توختاپ،
ماۋۇلارنى قوشۇپ قويدى، — ھازىر زاۋۇتنىڭ ئەھۋالى بىرئاز
مۇرەككەپ، بەزىلەر مەغلۇبىيىتىگە تەن بەرمەي، يوشۇرۇن شامال
چىقىرىپ، ئىشلەپچىقىرىشقا بۇزغۇنچىلىق قىلىش، بەزى ياشلارنى
ئالداپ چىرىتىشتەك يامان ئىشلار بىلەن بولۇۋاتىدۇ. دىققەت
قىلىمىساڭ، ئاسانلا ئۇلارنىڭ دامىغا چۈشۈپ كېتىسەن.....

شەۋكەت مۇنداق سۆزلەرنى چوڭ - كىچىك يىغىنلاردا كۆپ
ئاڭلىغانىدى. لېكىن، بۇ قېتىم يەن شۇجىنىڭ ئالاھىدە تەكىتلىشى
ئۇنى بىرئاز ھەيران قالدۇردى. ئۇنىڭ بۇ سىرنى ئۇققۇسى كېلىپ،
يەن شۇجىدىن سورىدى:

— يەن شۇجى، ئېيتىپ بېرىڭە؟ كىمدىن ھوشيار بولسام
بولىدۇ؟ — شەۋكەتنىڭ بۇ بالىلارچە سوئالىدىن يەن شۇجى بىر
ھازاغىچە قاقاقلاپ كۈلۈپ كەتتى، ئاندىن جىددىي تەلەپپۇزدا
دېدى، — راستىنى ئېيتسام، كىمنىڭ ھەقىقەتەن شۇنداق ئادەم
ئىكەنلىكىنى ئۆزۈممۇ بىلمەيمەن. لېكىن ئۇزۇندىن بۇيانقى
كۆزىتىشلەر ۋە بەزى ئەمەلىيەتلەر زاۋۇتىمىزدا چوقۇم ئاشۇنداق
ئادەملەرنىڭ بارلىقىنى ئىسپاتلاۋاتىدۇ. ئەگەر ھەممىمىز تەڭ
ھوشيارلىقىمىزنى ئۆستۈرىدىغان بولساق، مېنىڭچە ئۇلار ئۇزۇنغا

قالماي ئۆزىنى ئاشكارىلايدۇ. قانداق، ئەمدى بىرئاز چۈشەنگەنسەن؟
شەۋكەت زاۋۇتتا قانداقتۇر سىرلىق ئادەملەرنىڭ بارلىقىدىن
بىرئاز گۇمانلانغاندەك قىلغان بولسىمۇ، بەربىر ھېچ نەرسىنى
چۈشەنمىگەنىدى. شۇنداقتىمۇ:

— چۈشەندىم، — دەپ جاۋاب بەردى.
— ئۇنداق بولسا ياخشى. ماڭ، ئىشقا چىق.

×

×

×

شەۋكەت كۈنى بەكمۇ تەسلىكتە كەچ قىلدى. ئۇ كىم بىلەن
ئۇچراشمىسۇن، ھەممىسى ئۇنى زاڭلىق قىلىپ كۈلۈۋاتقاندەك،
ئەيىبلەۋاتقاندەك تۇيۇلاتتى. ئىشمۇ ئاۋۇمدى، ھەتتا قولى تىترەپ
كېتىپ، چۆمۈچتىكى قوغۇشۇن سۇيۇقلۇقىنى پۇتىغا تۆكۈۋالغىلى
تاس قالدى. ئاباقمۇ ئۇنى يوقلاپ كىرمىدى. شەۋكەت ئىشتىن
چۈشۈپ ئۆيگە كىرگەندە، ئانىسى بىلەن رەھمەتجاننىڭ نېمىلەر
توغرۇلۇقتۇر سۆزلىشىۋاتقىنى ئۈستىدىن چۈشتى. بىراق، ئۇلار ئۇنى
كۆرۈش بىلەنلا گېپىنى توختىتىۋېلىشتى. ھەرقېتىم بۇ ئۆيگە
كەلگەندە، شەۋكەت بىلەن ناھايىتى ئۇزۇن مۇڭدىشىدىغان،
چاقچاقلىشىدىغان بۇ ئادەمنىڭ بىر تاغدىن، بىر باغدىن گەپ
ئېچىپ قويۇپلا، رەبھان بىلەن بولۇپ كېتىشى ئەجەبلىنەرلىك
ئىش ئىدى. پەقەت قايتىشى ئالدىدا:

— شەۋكەت، سەن ئوبدان بالا. مېنى خۇش بولسۇن
دېسەڭ، ھەر جەھەتتىن دىققەت قىل. ھازىر ۋەزىيەت مۇرەككەپ،
سەللا بىخەستەلىك قىلىدىغان بولساڭ، ئالدام خالتىغا چۈشۈپ
كېتىسەن، — دەپ قويدى.

رەھمەتجان قايتىپ كەتكەندىن كېيىن، شەۋكەت ئۆزىنى
كارىۋاتقا تاشلاپ، ئانىسىنىڭ ئاخشامقى قاملاشمىغان ئىش
توغرۇلۇق ئۆزىگە كايىشىنى كۈتتى. لېكىن، ئابىدەم گويا ھېچ ئىش

بولمىغاندەك، ئۆز ئىشى بىلەن مەشغۇل بولۇۋەردى.

«ئانام مېنىڭ ھاراق ئىچكەنلىكىمنى راستتىنلا بىلىمگەنمىدۇ؟» دەيتتى شەۋكەت ئۆزىگە ئۆزى سوئال قويۇپ، — مەن ئۆيىگە قانداق كەلدىم..... ياق. ئانامنىڭ بىلمەسلىكى مۇمكىن ئەمەس! بەلكى باياتىن رەھمەتجان ئاكىغا ئاشۇ گەپنى قىلىۋاتقان بولسا كېرەك، بەلكى يەن شۇجىمۇ؟.....»
ئۇ مۇشۇ سوئاللارنىڭ ئىسكەنجىسىدە راسا جان قىيناۋاتقاندا، ئانار كىرىپ كەلدى.

«بەلكى ئۇمۇ.....؟» قىسقىسى، شەۋكەت ھازىر ھەممە ئادەمدىن ئۆزىنى چەتكە ئالاتتى. ھەممە ئادەمدىن گۇمانلىناتتى. ئۇنىڭغا كېرىكى يالغۇزلۇق، تىنچلىق ئىدى. بىراق، بۇ نەرسە ئۇنىڭغا نېسىپ بولمىغان بولسا كېرەك. سىرتتا — دېرىزە تۈۋىدە ئۇششاق بالىلار چۇرۇقلىشاتتى، توخۇلار قاقاقلىشاتتى، قويلار مەرىشەتتى..... ئۆيىدە بولسا بىر ئاچ پاشا ئۇنىڭ قۇلىقى تۈۋىدە توختىماي گىڭلىدايتتى. ئابدەمنىڭ قاچا - قۇچىلارنى دەستىلىشى، ئۇ ياندىن - بۇ يانغا شىپىرلاپ مېڭىشى ئۇنىڭ قۇلىقىغا ناغرا چالغاندەك ئاڭلىناتتى. تېخى يۈرىكىنى دېمەمسىز، يۈرىكى «گۈپ - گۈپ» قىلىپ ئەنسىز سوقاتتى.

شەۋكەت ئوڭدا بولدى. ئۇ قوللىرىنى پېشانىسىگە قويغانىدى، قوللىرى ئاستىدا نېمىدۇر لۆمشۈپ مېڭىۋاتقاندا سەسكىنىپ، ئىتتىك قوللىرىنى چۈشۈردى. كىم بىلسۇن، ئۇنىڭ قوللىرى قەيىرىگە تەگمىسۇن، شۇ يېرىدە نېمىدۇر مىدىرلايتتى. ئەجەب، ئادەمنىڭ كۆڭلى پاراكەندە بولغان چاغدا، تومۇرىدىكى قاننىڭ ئايلىنىشىمۇ ئۇنىڭ ئۈچۈن كۆتۈرۈپ قويۇۋىتىلغان بولسا؟! ئارتۇقچە ياتالماسلىقىغا كۆزى يەتكەن شەۋكەت ئورنىدىن تۇرۇپ تاشقىرىغا ماڭدى.

ئابدەمنىڭ ئويچان كۆزلىرى ئۇنىڭ كەينىدىن ئەگەشتى.



بەشىنچى باب

بۇ مۇھەببەتلىك

توۋا، تەقدىرنىڭ ماۋۇ ئىشلىرىنى! ئۇلارنىڭ بىلەت نومۇرىنىڭ ئانارلار بىلەن يانمۇيان بولۇپ قېلىشى كىمنىڭ خىيالىغا كەلسۇن؟! شەۋكەت ئورۇندۇققا جايلىشىپ ئولتۇرۇۋالغاندىن كېيىنلا، ئۆزىنىڭ ئانار بىلەن يانمۇيان ئولتۇرغىنىنى سەزدى. ئانار رەيھان بىلەن گەپلىشىپ ئولتۇرغىنى ئۈچۈن، يېنىدا ئولتۇرغان كىشىنىڭ شەۋكەت ئىكەنلىكىنى زادىلا سەزمىدى. شۇنداقتىمۇ رەيھان تەرەپكە بىر ئاز سۈرۈلدى. تەمتىرىگىنىدىن خۇددىنى يوقاتقۇدەك بولغان شەۋكەت ئۇنى كۆرمەسكە سېلىپ، دەرھال باشقا جايغا يۆتكىلىپ كەتكەنمۇ بولاتتى، بىراق مۇھەممەت ئىمىننىڭ يېنىدا ئولتۇرغىنىنى ئېسىگە ئېلىپ، ئائىلاچ پەيلىدىن ياندى.

— شەۋكەت يېنىڭدىكى ئانارمۇ نېمە؟ — مۇھەممەت ئىمىن قېرىشقاندەك بويىنى سوزۇپ، بېشىنى شەۋكەتنىڭ يەلكىسىدىن ئارتىلدۇرۇپ سورىدى.

ئۆز ئىسمىنى ئاڭلىغان ئانار ئىتتىك ئۇلار تەرەپكە بۇرۇلدى.
— ۋىيەي، — دېدى ئۇ ئەندىكىپ ئورنىدىن تۇرۇپ، ئاۋازىمۇ بىلىنەر - بىلىنمەس تىترەيتتى، — گەپ بىلەن بولۇپ كېتىپ، سىلەرگە سەپسالماپتىمەن!

— ھېچقىسى يوق، ئولتۇرۇۋېرىڭ، — مۇھەممەت ئىمىن

ئورنىدىن سەل قوزغىلىپ، ئانارغا ئىلتىپات كۆرسەتتى، — نېمىشقا ئۆرە تۇرۇۋالسىز؟ ئولتۇرۇڭ، سىڭلىم.

ئانار ئولتۇردى. شەۋكەت قوقاسنىڭ ئۈستىدە ئولتۇرغاندەك بىئارام بولۇپ، بېشىنى يەردىن ئۈستۈن قىلمايتتى.

مۇھەممەت ئىمىن ئۇشتۇمتۇت سوراپ قالدى:

— ئانار، ئۆزىڭز يالغۇز كەلگەنمىدىڭىز؟

— رەيھان بىلەن كەلگەن.

— مۇنداق دەڭ. ئىككىڭلار قالتىس ئامراق ئاچا - سىڭىل -

دە! كۆز تەگمىسۇن سىڭىللىرىم.....

ئانار ۋىللىدە قىزىرىپ، رەيھاننىڭ چېكە چاچلىرىنى تۈزەشتۈرگىلى تۇردى. شەۋكەت تېخىمۇ قورۇنۇپ كەتتى. گەپ - گەپكە يېپىشمايۋاتاتتى. مۇھەممەت ئىمىن نېمىندۇر ئېسىگە ئالغاندەك قوشۇمىسىنى بىر تۇردى - دە، ئىتتىك ئورنىدىن تۇردى.

— نەگە بارىسىز؟

شەۋكەتنىڭ بۇ سوئالىغا جاۋابەن ئۇ:

— مەن بار. ھازىر كېلىمەن، — دېگىنىچە چوڭ - چوڭ

چامداپ، ئارقا تەرەپكە ئۆتۈپ كەتتى.

شەۋكەت ئەمدى تېخىمۇ ئوڭايسىز ھالدا قالغانىدى. ئانارنىڭ

ئەھۋالىمۇ ئۇنىڭكىدىن قېلىشمايتتى. شەۋكەت بۇنى تۇيۇپ

تۇراتتى. «بارچە گۇناھ مەندە تۇرۇپ، قاپ كۆتۈرۈپ نەگە باراي»

دېگەندەك، ئۇنىڭ ئانارغا تەسەللى بەرگۈسى كەلمەيتتى. تەسەللى

بەرگۈسى كەلگەن تەقدىردىمۇ، ئۇ بۇنى قاملاشتۇرالماتتى. شۇنىڭ

ئۈچۈن بولسا كېرەك، پۇشۇلداپ تىنىپ، تۈگۈلۈپ ئولتۇراتتى،

ئىچىدە ئۆزىنىڭ كاج تەقدىرىگە ھەم مۇھەممەت ئىمىنگە كاپىيتتى.

راست ئەمەسمۇ، ئەگەر مۇھەممەت ئىمىن زورلىمىغان بولسا، شەۋكەت

بۇ يەردە نېمە ئىش قىلاتتى؟!

شەۋكەت بايانىنى ئىشلارنى تەكرار ئەسلەپ ئۆتتى: ئۇ

ئەمدىلا ئۆيىدىن چىقىپ تۇرۇشىغا، مۇھەممەتتىن پەيدا بولۇپ قالدى.

— نەگە بارسەن؟ — دېدى ئۇ كۈلۈمسىرەپ.

— ھېچ يەرگە، — شەۋكەت سوغۇققىنا جاۋاب بەردى، —
دەرۋازا ئالدىغا چىقىپ كېرەيمىكىن.

— مەن تېخى سەن بىلەن بىر ئاز مۇگدىشىپ چىقاي،
دېگەندىم. يۈر، ئۇنداق بولسا، ئىككىمىز بىللە چىقىپ كىرەيلى.
ئۇلار زاۋۇتنىڭ دەرۋازىسى ئالدىغا چىقىشتى. ئۇ يەردە
بىرمۇنچە كىشى پاراڭلىشىپ تۇراتتى، ئۇلار ئىككىيلەننى كۆرۈش
بىلەنلا گېپىنى توختىتىپ، قايىقلارغىدۇر تارقاپ كېتىشتى.
شىمالدىن جەنۇبقا سوزۇلغان كەڭ سېمونت يولدا چوڭ - كىچىك
ئاپتوموبىللار ئاستا ئۇ ياندىن، بۇ يانغا ئۆتۈشۈپ تۇراتتى.
ۋېلىسپىت مىنگەن، ئوغۇل - قىزلىرىنى يېتىلەشكەن،
كۆتۈرۈشكەن توپ - توپ ئەر - خوتۇنلار نەگىدۇر ئالدىرىشاتتى،
كۈلۈشەتتى، بىر - بىرى بىلەن چاقچاقلىشاتتى. ئاپتوموبىللارنىڭ
سىگناللىرى، ۋېلىسپىت قوڭغۇراقلىرىنىڭ جىرىڭلىشى ئۇلارنىڭ
ئاۋازىنى بېسىپ كەتكەچ، ئۇلارنىڭ نېمە دېيىشىۋاتقانلىقىنى بىلىپ
بولمايتتى. كەچكى شەپەق ئاللىقاچان ئۆچكەنىدى. دەرەخلەرنىڭ
يوپۇرماقلىرى مىدىر - سىدىر قىلمايتتى. يېڭىباشتىن ئەسلىگە
كەلتۈرۈلگەن گۈللۈكلەردە ھۈپپىدە ئېچىلىپ كەتكەن رەڭگارەڭ
گۈللەردىن چېچىلغان خۇش پۇراق دىماقلارنى غىدىقلايتتى.
شەۋكەت زېرىكىشكە باشلىدى.

مۇھەممەتتىن تاماكنى پۇرقىرىتىپ چەككىنىچە، كىمىندۇر
كۈتۈۋاتقان دەك، ئالدىدىن ئۆتكەن ھەربىر ئادەم، ھەربىر
ئاپتوموبىلغا يېنىشلاپ - يېنىشلاپ تىكىلەتتى. تاقىتى تاق بولغان
شەۋكەت ئۇنىڭدىن بىرەر ئىنجا چىقىشنى تۆت كۆز بىلەن كۈتمەكتە
ئىدى.

ئاخىر مۇھەممەتئىمىن تىلغا كىردى:

— يۈر، — دېدى ئۇ ۋە پىيادىلەر يولىدىن چوڭ يولغا چۈشتى، — كىنو كۆرگەچ مۇڭدشايلى.

شەۋكەت باياتىن ئانارغا قىلغان مۇئامىلىسىنى غىل - پاللا كۆز ئالدىغا كەلتۈردى - دە، تېنى شۈركۈنۈپ، كۆڭلى بىرقىسىملا بولۇپ قالدى. ئەمما، ھايال ئۆتمەي مۇھەممەتئىمىننىڭ كەينىدىن ئەگەشتى.....

مۇشۇلارنى خىيالىدىن ئۆتكۈزگەن شەۋكەت ھە دەپ ئەتراپىغا قارايتتى. مۇھەممەتئىمىننىڭ قارىسىمۇ كۆرۈنمەيتتى.

«ئۇنىڭ ماڭا نېمە گېپى بولغىدى؟ — دەيتتى شەۋكەت ئۆزىگە ئۆزى سوئال قويۇپ، — ھەقىچان ئەتىگەن يەن شۇجى بىلەن نېمە دېيىشكەنلىكىمنى سوراپ، بۇنىڭدىن كېيىن قانداق قىلىش ھەققىدە بىرەر ياخشى مەسلىھەت بېرەتتىكىن؟ ھەممىسى مۇشۇ ئانارنىڭ كاساپىتى! ھە، توغرا، ئەگەر ئۇ مېنى قەستەن ئانار بىلەن بىر يەرگە ئەكىلىپ قويماقچى بولغان بولسىچۇ؟ ياق، مۇنداق بولۇشى مۇمكىن ئەمەس! ئۇ بېلەتنى تۈشۈكتىن سېتىۋالغان تۇرسا..... ماۋۇ كېلىشمەسلىكىنى!

گۈلدۈرلەپ ئېتىلغان زەمبىرەك ئاۋازى شەۋكەتنى خىيال قۇچىقىدىن تارتىۋالدى. «قەھرىمان ئوغۇل - قىزلار» ناملىق فىلىم باشلىنىپ كەتكەنىدى. شەۋكەت ئېكرانغا تىكىلدى. ئەمما ھېچكىمنىڭ قىياپىتى، ھېچكىمنىڭ پائالىيىتى شەۋكەتنىڭ ئېسىدە قالمىدى.

قىسقىسى، ئۇ ھېچنېمىنى كۆرمىگەن، ھېچنېمىنى ئاڭلىمىغانىدى.

نېمە ئۈچۈن؟

بۇنى شەۋكەتنىڭ ئۆزىمۇ بىلمەيتتى.

مانا، فىلىمنىڭ باش قەھرىمانى — ياش جەڭچى ۋاڭ چىڭ

قۇيرۇقىدىن پۇرقىراپ ئىس چىقىپ تۇرغان نوغۇچقا ئوخشاش
ئۇزۇن بومبىنى مەھكەم تۇتقىنىچە، ئۆزىنى تىرىك تۇتۇش كويىدا
ۋەھشىيلەرچە يوپۇرۇلۇپ كېلىۋاتقان ئامېرىكا تاجاۋۇزچىلىرى
ئۈستىگە باتۇرلارچە ئېتىلدى. «گۇمباڭ!» قىلغان ئاۋاز بىلەن
تەڭ، ھەممە يەرنى ئىس - تۈتەك قاپلاپ، تاجاۋۇزچىلارنىڭ كۈلى
كۆككە سورۇلدى. ۋاڭ چىڭمۇ.....

ئەنە شۇ چاغدىلا شەۋكەت ئېسىگە كەلدى. ئۇنىڭ
كىرىپكىلىرى نەملەنگەنىدى. غەزەپتىن مۇشتۇملىرى چىڭ تۈگۈلۈپ،
چىشلىرى غۇچۇرلايتتى. يۈرىكى ئېچىشقىنىدىن ۋۇجۇدى ئوت بولۇپ
يانماقتا ئىدى.

«ۋاڭ چىڭ..... ئەگەر مەنمۇ.....»
شەۋكەت خىيالىنى داۋاملاشتۇرالمىدى.

«شەۋكەت، سەن ئەخمەق! سەن قورقۇنچاق!»
ۋاڭ چىڭ شەۋكەتنى ئەنە شۇنداق مەسخىرە قىلماقتا
ئىدى.....

كىنو تۈگىدى. شەۋكەت ئورنىدىن تۇرۇۋېتىپ، ئۆزىنىڭ ئانار
بىلەن بىللە ئىكەنلىكىنى سەزدى.

«ئۇنىڭغا قارىماي كېتىۋېرەيمۇ؟ نېمە ئۈچۈن؟»
قانداقتۇر بىر كۈچ ئۇنى ئانار تەرەپكە تارتاتتى. ئۇمۇ شۇ
كۈچكە ئەسىر بولۇپ، جايىدىن قىمىرلىمىدى.

لېكىن، ئانار ئۇنىڭغا قارايمۇ قويماستىن، كىشىلەر توپىغا
ئەگىشىپ، زالدىن چىقىپ كېتىپ باراتتى.

شەۋكەت ئالدىراپ قالدى: ئۇ ئەتراپقا ئالاق - جالاق بىر
قارىۋېلىپ، ئانارنىڭ كەينىدىن ئۇچتى. پۈتۈن زېھنىنى ئىككى
كۆزىگە يىغىپ، مىڭلىغان ئادەملەر ئارىسىدا ھېلى كۆرۈنۈپ، ھېلى
كۆرۈنمەي، ئالدىراش زالدىن چىقىپ كېتىۋاتقان ئانارنى قوغلاپ
كېتىپ باراتتى. دېققەتسىزلىكتىن ئۆزى سوقۇۋەتكەن كىشىلەرنىڭ

تاپا - تەنلىرى، كايىشلىرى زادىلا قۇلىقىغا كىرمەيتتى.....
— ئانار، توختىڭە!

شەۋكەت كىنوخانىدىن چىقىپ، يۈز قەدەمچە ماڭغاندىن كېيىن، ئانار بىلەن رەيھانغا يېتىشىۋالغانىدى. ئانار ئىتتىك كەينىگە بۇرۇلۇپ، شەۋكەتكە بىرلا قاراپ قويدى - دە، قەدىمىنى تېخىمۇ ئىتتىكلەتتى.

— ئانار، توختىسىڭىزچۇ!

ئانارغا شەۋكەت يېقىنلاۋاتقاندا تۇيۇلۇپ كەتتى. نېمە ئۈچۈندۇر يۈرىكى دۈپۈلدەپ، پۇتلىرى ئىختىيارسىز ھەرىكەتتە توختىدى.

بۇ چاغدا ئۇلار باشقىلاردىن خېلىلا ئۇزاپ كەتكەن بولۇپ، بۈك - باراقسان ئاكتاسىيە دەرىخى بىلەن چاپلانغان پىيادىلەر يولىغا چىقىپ قېلىشقانىدى.

— ھە، نېمە دەيسىز؟

— سىزگە دەيدىغان ئىككى ئېغىز گېپىم بار ئىدى.

— ماڭا؟ ھىم..... دەڭە، نېمە دەيتىڭىز؟

— باياتىن؟

— باياتىن نېمە بولدى؟

— مەندىن خاپا بولدىڭىزمۇ؟

— نېمە؟ سىزدىن خاپا بولۇپ نېمە كەپتىكەن؟! ماۋۇ گەپنى

كۆرۈڭ! مەنچۇ، خاپىلىقتىن ئون يىل كېيىن تۇغۇلغان!

— ئانار.....

— ھە، مەن ئانار. «ئانار، ئانار» دەۋەرگۈچە، گېپىڭىزنى

ئوچۇق دەۋىرىڭە! نېمە دەيسىز زادى؟

ئانار گېپىنى تۈگىتىپ، ئەتراپىغا قاراپ قويدى. رەيھان

كۆرۈنمەيتتى، يولدا ئىككىسىلا قالغانىدى.

«ھۇ شەيتان قىز!» دېدى ئانار ئىچىدە ۋە كۆزىنىڭ

قۇيرۇقىدا شەۋكەتكە سەپسالدى: شەۋكەت گويا ئوقۇتقۇچىسى ئالدىدا تەنبە ئاڭلاۋاتقان باشلانغۇچ مەكتەپ ئوقۇغۇچىسىدەك تىرىنقىنى تاتلاپ، ھېلىدىن - ھېلىغا ئۇ پۇتىدىن بۇ پۇتىغا يۆتكىلەتتى. ئانارغا تىك بېقىپ قارىيالمىتتى. ئۇنىڭ بۇ ھالىنى كۆرگەن ئانارنىڭ بىر تۇرۇپ ئاچچىقى كېلەتتى، بىر تۇرۇپ رەھىمى كېلەتتى. ئىچى سىقىلغىنىدىن، يا شەۋكەتنى تاشلاپ ئۆز يولىغا كېتىۋېرىشنى، يا بىر ئاز سەۋر قىلىپ، ئۇنىڭ تاققا - تۇققا گەپلىرىنى ئاڭلاپ بېقىپ، تۆت ئېغىز بىرنەرسە دەپلا قورسىقىنى بوشتىۋېلىشنى بىلەلمەيۋاتاتتى.

ئانار مۇشۇنداق دېلىغۇللۇق ئىچىدە تۇرغاندا، شەۋكەت زۇۋانغا كەلدى:

— ئانار، — دېدى ئۇ قورۇنۇپراق، — باياتىن سىز ئۆيىگە كىرگەن چاغدا، بېشىم قاتتىق ئاغرىۋاتاتتى.....

— مەن چىقىپ كەتكەندىن كېيىن ساقىيىپ قاپسىز - دە! — ئانار شەۋكەتنىڭ سۆزىنى كەسكىن بۆلدى ۋە تازا كېلىشتۈرۈپ چىقىۋالدى، — ئەگەر مۇنداق قىلىشىڭىزنى بىلگەن بولسام بارغۇ، ئۆيىڭىزگە كىرمەك تۇرماق، دىدارىڭىزغىمۇ قارىمايتتىم! «ياخشىلىققا يامانلىق ھەر جايدا بار» دەپ، بەكمۇ ئوبدان قىلدىڭىز! قېنى، بۇنىڭدىن كېيىن كۆرۈشۈپ باقارمىز!

ئانار مېڭىشقا تەمشەلدى. شەۋكەت قانداقتۇر بىر غايىب كۈچنىڭ تۈرتكىسى بىلەن ئۇنىڭ بىلىكىگە ئېسىلدى - يۇ، ئۆمرىدە قىزلارنىڭ قولىنىڭ ئۈچىنى تۇتۇپ باقمىغىنى ئۈچۈن، ھودۇققىنىدىن پۈتۈن تېنىنى سۈر بېسىپ، ئۆز ئىشىدىن قاتتىق پۇشايىمان قىلدى.

قىلغۇلۇقنى قىلىپ قويۇپ، پۇشايىمان قىلغاننىڭ نېمە پايدىسى؟! شەۋكەت ئەمدى ئانارنىڭ ئۆزىنى قاتتىق سىلكىشى، ھەتتا تىللىشىنى كۈتەتتى.

قىزىق ئىش: ئانار يا سىلكىشلىمىدى، يا تىللىمىدى، قولنى تارتىپمۇ ئالمىدى. پەقەت يۈزىنى شەۋكەتتىن ئېلىپ قاچتى. تۇرغان جايىدىن مىدىرلاپمۇ قويمىدى. بۇ ھال دەسلەپ شەۋكەتنى خېلىلا ھودۇقتۇرغان بولسىمۇ، كېيىن بىر ئاز جۈرئەت بېغىشلىدى. ئۇ دۇدۇقلاپ تۇرۇپ، باياتىن ئۈزۈلۈپ قالغان سۆزىنى داۋاملاشتۇردى ۋە قانداق بولۇپ مۇھەممەتتىن بىلەن بىرلىكتە كىنوغا كىرىپ قالغانلىقىنىڭ سەۋەبىنى چۈشەندۈردى. ئاخىردا:

— مەن نەس باسقان ئادەممەن، مېنى كەچۈرۈڭ! — دېدى.
— يالغان گەپ قىلماڭ! — ئانار شارىتىدە بۇرۇلۇپ شەۋكەتنىڭ كۆزلىرىگە مىختەك قارالدى. شەۋكەتنىڭ كۆزلىرى ئايانچىلىق پىلىدىرلايتتى، — ھازىرمۇ مېنى ئالدىماقچى بولۇۋاتامسىز؟ مەن بارغۇ، ھەممە ئىشنى بىلىمەن! نەچچە ۋاقىتنىڭىزى گەپ قىلىسام، مېنى دۆتمىكىن دەۋاتامسىز؟ خاتا ئويلايسىز، مەن دۆت ئەمەس، شەۋكەت!

شۇنداق، ئانار ھەقىقەتەن دۆت ئەمەس ئىدى. ئۇ يىل ھېسابىدا شەۋكەت بىلەن تەڭ، ئاي ھېسابىدا ئۇنىڭدىن يېرىم ياش كىچىك ئىدى، ئۇلار تام قوشنا بولغاچ، بىللە ئويناپ، بىللە ئۆستى. بەزىدە ئانىلىرى ئۇلارنى ئەركىلىتىپ، چوڭ بولغاندا كىمنى ئالدىغانلىقى ۋە كىمگە تېگىدىغانلىقىنى سورىغاندا، شەۋكەت قىلچە دۇدۇقلىماستىن: «ئانارنى ئالمەنغۇ!» دەيتتى. ئانار بولسا، يا يۈزىنى تۇتۇۋېلىپ، تالاغا قېچىپ چىقىپ كېتەتتى، ياكى ئانىسىنىڭ باغرىغا ئۆزىنى ئېتىپ، يۇمران قوللىرى بىلەن ئۇنىڭ ئاغزىنى تۇتۇۋالاتتى، كۆكرەك ۋە مۇرىلىرىگە ئۇراتتى، يۈزىنى ئۇنىڭ كۆكسىگە يېقىۋېلىپ، كۆزىنىڭ قۇيرۇقىدا شەۋكەتكە قاراپ پىخىلداپ كۈلەتتى. بۇنداق چاغلاردا، ئانىلارنىڭ كۈلكىسى ئۆپنى كۆتۈرۈۋېتەتتى.

ئانىلارنىڭ بۇ چاقچىقى ئادەتتىكى چاقچاق بولماستىن، بەلكى

ئۇلارنىڭ يۈرەك ئارزۇسى ئىدى. ئولتۇرسا - قوپسا پەرەزەنتلىرىنىڭ تېزىرەك چوڭ بولۇپ، قاتارغا قوشۇلۇشىنى تىلەيتتى.

بىراق، بالىلار ئەمدىلا ئالتە ياشقا كىرگەندە، كاج پەلەك ئۇلارنى بىر - بىرىدىن ئايرىۋەتتى. ئالتە يىلدىن كېيىن، تەقدىر يەنە غەلىتە بىر ئويۇن ئويناپ، كىچىككەنە رەيھاننى سانىخان ئاچىغا تاشلاپ بەردى. ئاناردىن كىچىك بالا بولمىغان بۇ ئائىلىگە رەيھان ناھايىتى چوڭ ئەرمەك بولدى. ئابدەملەر قايتىپ كەلگەندە، رەيھان باشلانغۇچ مەكتەپنى پۈتكۈزگەن؛ ئانار تولۇق ئوتتۇرا مەكتەپنى پۈتكۈزۈپ، ھەرپ تىزىش ئىشچىسى بولغانىدى. دەسلەپ رەيھان ئانىسى بىلەن ئاكىسىغا تازا يېپىشىپ كېتەلمىدى: بىر كۈن ئۇ ئۆيدە، بىر كۈن بۇ ئۆيدە يېتىپ - قوپۇپ يۈردى. بۇنىڭدىن رامزان ئاكا بىلەن سانىخان ئاچىلار بىئارام ئىدى. شۇنچە يىل بىر - بىرىدىن ئايرىلىپ كەتكەن ئانا - بالىنى بىر - بىرىگە قاندۇرمىسا ئەپلەشمەيدۇ - دە! ئۇلار ئانارنىڭ قۇلىقىنى تولغاپ، ئۇنىڭ نەسىھەت قىلىشى ئارقىلىق، ئاخىر رەيھاننى ئۆز ئۆيىدە يېتىپ - قوپۇشقا كۆندۈردى. لېكىن، ئانار رەيھاننىڭ قېشىغا كىرىپ، ئۇنىڭ دەرس تەكرارلىشىغا ۋە ئابدەمنىڭ ئۆي ئىشلىرىغا ياردەملىشەتتى. كۈنلەرنىڭ ئۆتۈشى بىلەن، ئىككى ئانىنىڭ كۆڭلىدە شەۋكەت بىلەن ئانارنىڭ بېشىنى بىر قىلىپ قويۇش ئارزۇسى يېڭىباشتىن بىخ تارتتى. رامزان ئاكامۇ بۇ ئىشقا قارشى ئەمەس ئىدى. لېكىن، ھەر ئىككى تەرەپ بۇ «ئۆمۈر سودىسى» نىڭ تاشنى تاياققا تاڭغاندەك ئىش بولۇپ قالماستىن ئۈچۈن، ئۆز مۇددىئالىرىنى پىنھان تۇتۇشاتتى، ئانار بىلەن شەۋكەتنىڭ بىر - بىرىگە كۆڭلى بار - يوقلۇقى تېخى نامەلۇم ئىدى.

مۆرىتى كەلگەندە شۇنىمۇ ئېيتىپ ئۆتۈش كېرەككى، ئانار كىچىكىدىنلا شوخ، ئۆگىنىشتە تىرىشچان، ئايىغى يېنىك، قولى

چاققان، كۆڭلى تۈز، ئۇنىڭ ئۈستىگە بەكمۇ چىرايلىق قىز بولغىنى ئۈچۈن، ئۇ تېخى مەكتەپتە ئوقۇۋاتقان چېغىدىلا نۇرغۇن يىگىتلەر ئۇنىڭغا گەپ تاشلىغان؛ مۇھەببەت ئىزھار قىلىشىپ، ئارقىمۇئارقا خەتلەر يازغان؛ كىنو - تىياتىرغا تەكلىپ قىلغان؛ ئائىلىسىگە ئەلچى كىرگۈزگەن بولسىمۇ، ئۇ ھەممىسىنى رەت قىلغانىدى. ئابدەملەر زاۋۇتقا قايتىپ كەلگەندىن كېيىن، شەۋكەت ئۆزىنىڭ ھەددىدىن زىيادە مۇلايىملىقى، كەم سۆز، ئىشچان، ئاددىي - ساددا، كىشىلەر بىلەن بولغان مۇئامىلىدە سەمىمىي، ئاق كۆڭۈللۈكى بىلەن ئانارنىڭ كۆڭۈل تۆرىدىن جاي ئالدى. ئۇ شەۋكەتنى چىن قەلبىدىن ھۆرمەت قىلاتتى؛ ئۇنىڭ ياخشى گېپىنى ئاڭلىسا، يۈرىكى سۆيۈنەتتى؛ يامان گېپىنى ئاڭلىسا، كۆڭلى غەش بولاتتى؛ ئارىلاپ - ئارىلاپ ئۇنىڭ بىلەن بىللە بازار - ئۇچارغا، كىنو - تىياتىرغا باراتتى؛ سائەتلەپ - سائەتلەپ مۇڭدىشىپ، ئۇنىڭغا ئەڭ ياخشى مەسلىھەتلىرىنى بېرەتتى؛ ئۆز نۆۋىتىدە، ئۇنىڭ مەسلىھەتلىرىنىمۇ خۇشاللىق بىلەن قوبۇل قىلاتتى. گەرچە بۇنداق مۇئامىلىنى بەزىلەرنىڭ دولىسىدا پال بېقىپ قىياس قىلغىنىدەك، قانداقتۇر «مۇھەببەت» دېگىلى بولمىسىمۇ، ھەر ھالدا «تەبىئىي شەكىللەنگەن ئامراقلىق» دېيىشكە يېتەرلىك ئاساس بار ئىدى، ئەلۋەتتە.

خوش، شەۋكەتچۇ؟ ئۇمۇ ئانارغا ئوخشاشلا ھېسسىياتتا ئىدى. شۇڭا، ئانار بىلەن بىر يەردە بولسا، تارتىنىپ - قورۇنۇپ ئولتۇرمايتتى؛ بىرەر يېڭىلىقنى كۆرگەن، ئاڭلىغان ياكى بىرنېمىنى ئويلىغان بولسا، ئانارغا دېمىگۈچە كۆڭلى تىنمايتتى. قىسقىسى، ئۇلارنىڭ ئارىسى كۈندىن - كۈنگە يېقىنلىشىپ، بىر - بىرىگە ئامراقلىقى كۈندىن - كۈنگە ئېشىپ بارماقتا ئىدى؛ ئىشچى - خىزمەتچىلەر ئارىسىدا: «ئانار بىلەن شەۋكەت مۇھەببەت باغلاپتۇ» دېگەن سۆز - چۆچەك پەيدا بولۇپ قالغانىدى. ئۇلار مۇنداق سۆز -

چۆچەك ۋە دارىتما گەپلەرگە يا خاپا بولۇشنى، يا خۇشال بولۇشنى بىلەلمەي، قۇلاقلىرىغىچە قىزىرىپ كېتەتتى. لېكىن، بۇ گەپلەرنى ھەرگىزمۇ بىر - بىرىگە يەتكۈزمەيتتى.

ئۇشتۇمتۇت يۈز بەرگەن بىر ھادىسە ئۇلارنىڭ ئوتتۇرىسىغا سوغۇقچىلىق سالدى:

بىركۈنى شەۋكەت ھەرپ تىزىش سېخىدىكى كېرەكتىن چىققان قوغۇشۇن ھەرپلەرنى رېزىنكە چاقىلىق قول ھارۋىغا بېسىپ، ئەمدىلا ئىشكىتىن چىقىشىغا، ئىشك ئالدىدا نەگىدۇر قاراپ تۇرغان ئانارنى كۆردى. ئانار شەۋكەتنىڭ يولىنى توسۇپ تۇراتتى. شەۋكەت دەسلەپ ئۇنى ئۇدۇل يانداپ ئۆتۈپ كەتمەكچى بولدى - يۇ، بىردىن شوخلۇقى تۇتۇپ، ھارۋىنى ئۇدۇل ئانارغا قارىتىپ ئىتتىردى. كىم بىلسۇن، ئانار چۆچۈگىنىدىن يىقىلىپ چۈشكىلى تاس قالدى. ئۇ دەرھال ئۆزىنى ئوڭشاپ، شارىتىدە كەينىگە بۇرۇلدى - دە:

— ۋىيەي، نېمە قىلغىنىڭىز بۇ؟ يىقىتىۋەتكىلى تاس قالدىيا ئادەمنى! ئەسكىنىڭ قىلىقىنىڭ سەتلىكىنى! — دېۋەتتى.

— «ئەسكى؟» چاقچاق قىلىپ قويىسام تىللاۋاتقىنىنى! «ئەسكى» دېگەن سىزدىن ئۆتەر بولماس؟ ۋاي كۆرۈمنىڭ سەتى! شەۋكەت بۇ گەپلەرنى كۈلۈمسىرەپ تۇرۇپ قىلغانىدى، بىراق ئادەتتە بۇنداق چاقچاقلارنى چىۋىقىغا ئالمايدىغان ئانارنىڭ چىرايى غەلىتە ئۆزگىرىپ، ئاغزىنى قويۇپلىۋەتتى:

— نېمە؟ يەنە بىر دەڭە! «چاقچاق قىلدىم؟» ماڭا چاقچاق قىلىمەن دېگۈچە، يۈزىڭىزدىكى مەينەتچىلىكنى ئادالەتسىزلىقچە كاشكى!

ئانار گېپىنى تۈگىتىپلا، سېخقا كىرىپ كەتتى.

بۇنداق زەربىنى كۈتمىگەن شەۋكەتنىڭ چىرايى تامدەك

تاتىرىپ كەتتى. ئۇ زاغۇن يېگەن موزايدەك خارامۇش ھالدا بىرھازا جىمجىت تۇرۇپ كەتتى. كېيىن، ھارۋىنى پۈتۈن كۈچى بىلەن ئىتتىرىپ، قوغۇشۇن ئېرىتىش ئۆيىنىڭ قاق ئوتتۇرىسىغا كېلىپ توختىدى - دە، ھارۋىنى «جالا قىندە» تاشلىۋەتتى.

«يۈزىڭىزدىكى مەينەتچىلىكنى ئادالەتسىزلىككە كەلتۈرۈڭ!»

«بەلكى چاقچاق قىلىپ دېگەندۇ؟ ياق، مېنىڭ يۈزۈملە

ئەمەس، ھەممە يېرىم مەينەت..... قولۇمۇ، ئۈستىبېشىمۇ.....»

شەۋكەت ئەمدى بىلدى: ئەگەر ئۇ قوغۇشۇن ئېرىتىش ئۆيىدىلا

ئىشلەيدىكەن، ھېچقاچان مەينەتچىلىكتىن قۇتۇلالمايدۇ! مۇنداق

گەپلەرنى ئانارلا دەۋاتقىنى يوق، ئاباق ۋە ئۇنىڭ بىر مۇنچە

ئاغىنلىرى ئۇنى مەسخىرە قىلىپمۇ، چاقچاق قىلىپمۇ، ئىچ

ئاغرىتىپمۇ دېگەن. شەۋكەت زادىلا قۇلاق سالمىغان. ئەكسىچە،

مۇنداق ئاغىنلىرىنىڭ بەزىلىرىدىن يىراقلاشقان، بەزىلىرىگە

بۇرۇنقىدەك ئانچە بەك يېقىنچىلىق قىلىپ كەتمەيدىغان

بولغانىدى. مانا ئەمدى ئۇنىڭ ئۆز سىڭلىسىدەك يېقىن ئادىمى،

ھال - مۇگداشقۇچىسى ئۇنى «مەينەت» دەپ تىللاۋاتىدۇ.

«ئاي، بىتەلەيلىك! ئاي، شور پېشانىلىك!»

ئارىدىن بىر ئاي ئۆتمەستىن، شەۋكەت بۇ مەينەتچىلىكتىن

قۇتۇلۇشقا قەتئىي بەل باغلىدى. بىراق، يەن شۇجىنىڭ لەۋزىنى

يىرالماي، دېمىنى ئىچىگە يۇتتى. كۆڭلى بەربىر چۈش

يېۋالغاندەك غەش ئىدى. مۇشۇ غەشلىك تۈپەيلىدىن، ئانار بىلەن

بىللە كىنوغا بېرىشنى رەت قىلغانىدى.

ئانارنىڭ شەۋكەتنى كىنوغا ئېلىپ بارماقچى بولۇشىمۇ

تاساددىپىي ئەمەس ئىدى: ئانار شەۋكەتكە قىلغان ھېلىقى

قوپاللىققا ئارىدىن مىنۇت ئۆتمەي پۇشايمان قىلىشقا باشلىغانىدى.

ئەسلىدە ئۇ ھەرپ تىزىش جەريانىدا نەچچە قۇر خەتنى تىزماي

ئاتلاپ كەتكىنى ئۈچۈن، ئۆز گۆشىنى ئۆزى يېگۈدەك بولۇپ،

كاللىسىنى بىردەم سەگىتىپ كىرىش مەقسىتىدە سىرتقا چىققانىدى. شەۋكەتنىڭ چاقچىقى ئوت ئۈستىگە ياغ چاچقاندىك ئىش بولدى. شۇنىڭ بىلەن شەۋكەتنى رەنجىتىپ قويدى. شۇ كۈنى كەچتە، ئانار ھەر كۈنكى ئادىتى بويىچە رەيھاننىڭ قېشىغا كىردى. شەۋكەتمۇ ئۆيدە بار ئىدى. ئانارنى كۆرۈش بىلەنلا، ياتاق ئۆيىگە كىرىپ كەتتى. ئۇنىڭدىن كېيىن مۇنداق ئىشلار نەچچە قېتىم تەكرارلاندى. بارا - بارا ئانارمۇ ئۇنىڭدىن كەچۈرۈم سوراۋى خىياللىدىن ۋاز كېچىشكە تەييارلاندى..... تۈنۈگۈن تارقالغان شەۋكەتنىڭ ئىش تاشلاپ چىقىپ كەتكەنلىكى توغرىسىدىكى خەۋەر نېمە ئۈچۈندۇر ئۇنىڭغا زادى ئارام بەرمىدى. شۇڭا، «يۈزىنى دايتەك قىلىپ»، شەۋكەتنى كىنوغا تەكلىپ قىلدى.....

— ئانار، سىز دۆت ئەمەس، ئۆزۈم دۆت، — دېدى شەۋكەت خېلىدىن كېيىن ئۆزىنى ئاقلاشقا تىرىشىپ، — دۆت بولمىسام، سىزنى رەنجىتىپ قويمايتىم؟ مېنى كەچۈرۈڭ! مەن..... شەۋكەت گېپىنى داۋاملاشتۇرالمىدى. كۆزلىرى بەتلىكسىنىڭ ئۇچىغا تىكىلگەنىدى. ئۇنىڭ بۇ تۇرقى جاھىللىقى تۇتقان ئانارنى يۇمشاتتى.

— شەۋكەت، — دېدى ئۇ يېلىنغاندەك يۇمشاپ، ئەمما جىددىي تەلەپپۇزدا، — تۈنۈگۈن سىز ھەقىقەتەن قاملاشمىغان ئىش قىپسىز، ئويلاپ بېقىڭە: كىچىككىنە مەينەتچىلىككە، ئىسسىققا، چاپا - مۇشەققەتكە چىدىماي، ئىش تاشلاپ يېتىۋالسىڭىز قانداق بولىدۇ؟ بىلەمسىز، ھازىر زاۋۇتتىكى ھەممە ئادەمنىڭ ئاغزىدا سىزنىڭ گېپىڭىز بولۇۋاتىدۇ..... ھېلىمۇ ياخشى، دەرھال ئەقلىڭىزنى تېپىپسىز. بولمىسا.....

ئانار بىردىن جىم بولۇپ قالدى.

شەۋكەت چوڭقۇر بىر نەپەس ئالدى - دە: «ئانار ئەمدى:

«تۈنۈگۈن نېمىشقا ھاراق ئىچتىڭىز؟» دەپ سورىغىلى تۇرسا، قانداق قىلارمەن؟.....» دېگەنلەرنى ئويلاپ تېخىمۇ قورۇنۇپ كەتتى.

لېكىن، ئانار ھېچ نەرسە سورىمىدى. ھەتتا ئۆزى قىلغان گەپتىن ئۆزى خىجىل بولۇۋاتقاندا، بىر ئۆرۈم چېچىنىڭ ئۈچىنى دەم ئۆرۈش، دەم چۈۈۈش بىلەن ئاۋارە ئىدى. بۇ ھال شەۋكەتنىڭ پۇت - قولغا ماغدۇر بەخش ئەتتى. ئەمدى ئۇ ئۆزىنىڭ تۈنۈگۈن بولۇشىغا ھاراق ئىچىپ، ئۆلگۈدەك مەست بولۇپ، نەلەردىدۇر تىنەپ يۈرگەنلىكىنى خا تەشكىل، خا ئانار، خا باشقىلارنىڭ زادىلا تۇيماي قالغانلىقىغا چىن كۆڭلىدىن ئىشەندى، ئىچ - ئىچىدىن خۇشاللاندى، تىلىمۇ دۇلدۇلدەك يورغىلاپ كەتتى:

— ئانار، — دېدى ئۇ، — مەن بۇ قېتىم ھەقىقەتەن قاملاشمىغان ئىش قىلىپ قويدۇم. بۇنىڭ ئۈچۈن مېنى ھەرنېمە دېسىڭىز ھەق! مەن ساراڭ، مەن كالۋا..... مېنى بەزىلەرنىڭ مەسخىرىسى مۇشۇنداق قىلىشقا مەجبۇر قىلغان..... مەن.....

— ھە؟ مېنىڭ «مەينەت» دېگەن چاقچىقىم.....

— ياق، ياق! ئانار، مەن سىزدىن خۇش بولاي، ئۇ گەپنى ھەرگىز تىلغا ئالماڭ! سىز ئەمەس، باشقىلار.....

شەۋكەت بىر قىسىم سەپداشلىرىنىڭ چاقچاققا پۇتلاپ: «پىخسىق»، «ياشلىقنىڭ لەززىتىنى سۈرۈشنى بىلمەيدىغان ئەخمەق»، «ياغ چاپان»، «جاپاكەش كالا» دېگەنگە ئوخشاش سۆزلەر بىلەن مەسخىرە قىلىدىغانلىقى، ھەتتا: «قوغۇشۇن بىلەن زەھەرلىنىپ ئۆلگۈڭ كېلىۋاتامدۇ؟!.....» دەپ تەنە قىلغانلىقى تۈپەيلىدىن، ئۆزىنىڭ مۇشۇنداق قىلىشقا مەجبۇر بولغانلىقىنى ئىقرار قىلدى.

— ئىش مۇنداق ئىكەن - دە! — ئانار خورسىنىغان ھالدا چوڭقۇر ئۇلۇغ - كىچىك تىندى، — سىز بۇنى نېمىشقا بالدۇرراق تەشكىلگە ياكى ماڭا دېمىدىڭىز؟

..... —

شەۋكەت خىجالەت بولغىنىدىن، ئاناردىن كۆزىنى ئېلىپ قاچتى. ئانار سۆزىنى داۋام قىلدى:

— تارتىنىپسىز - دە؟ ھېچقىسى يوق. خىجىل بولماڭ.....
ئانار يەنە نېمىلەرنىدۇر دېمەكچىدى، دېمىدى. نېمە ئۈچۈن دېمىگەنلىكىنى ئۇنىڭ ئۆزىلا بىلەتتى.....

شەۋكەت ئېغىر تىنىدى. ئانار ئەتراپقا ئالاق - جالاق كۆز يۈگۈرتتى - دە:

— ۋىيەي، ماۋۇ ئىشنى! — دېدى ئەندىكىپ، — كوچىدا ھېچكىم قالماپتىغۇ! يۈرۈڭ، دەرۋازا تاقىلىپ قالمىسۇن يەنە.....
ئۇلار بىر - بىرىگە يېقىن ياندىشىپ، ئالدىراش يولنى داۋام قىلدى. يول بويى بىر ئېغىز گەپمۇ قىلىشمىدى، بىر - بىرىگە تىك بېقىپمۇ قاراشمىدى. زاۋۇتنىڭ دەرۋازىسىدىن كىرىپ، ئۆيگە قايرىلىدىغان دوقمۇشقا كەلگەندە، شەۋكەت ئانارغا بۇرۇلۇپ:

— ماڭا قارىگە، ئانار، — دېدى بىردىن جۈرئەتلىنىپ، — مېنىڭ ئايامقى قوپاللىقىمنى كۆڭلىڭىزگە ئالماڭ جۇمۇ!

خىيالەتتە كېتىۋاتقان ئانار شەۋكەتكە قىيا باقتى - يۇ، يۈرىكى ئەنسىز دۈكۈلدەپ، دەرھال كۆزلىرىنى ئۇنىڭدىن ئېلىپ قاچتى. چۈنكى ئۇ شەۋكەتنىڭ كۆزلىرىدە ھېچقاچان كۆرۈپ باقمىغان غەلىتە بىر نۇرنى كۆرگەندەك بولغانىدى. باشقا چاغ بولغان بولسىغۇ، پىسەنتمۇ قىلمىغان بولاتتى. لېكىن ھازىر.....

شەۋكەت ئانارغا دېلىغۇللۇق ئىچىدە تەلمۈرەتتى.

ئانار ئۈندىمەستىن نەچچە قەدەم ماڭغاندىن كېيىن، ئۆزى بىلەن ئۆزى گەپلىشىۋاتقانداك پەس ئاۋازدا:

— سىزمۇ مېنىڭ قايسى كۈنكى قوپاللىقىمنى كۆڭلىڭىزدىن چىقىرىۋەتكەن بولسىڭىز..... — دەپ دۇدۇقلىغانىدى، شەۋكەت

ئۆزىگە يات ئاۋازدا:

— راست دەۋاتامسىز، ئانار؟ — دەپ ئۈنلۈك توۋلىۋەتتى.

— راست بولماي! ئىشەنمەيۋاتامسىز؟

شەۋكەتكە ئەمدى ئاناردىن يەنە نېمىلەرنىدۇر سوراش پۈتۈنلەي ئارتۇقچە ئىش ئىدى.

ئانارمۇ بۇنى سەزگەندەك، شەۋكەتكە قىيا باقتى.

ئىككى جۈپ كۆز بىر - بىرى بىلەن ئۇچراشقاندا، چىرايلارغا ئىللىق تەبەسسۇم ياماشتى. بىر جۈپ يۈرەك شوخ تېپىچەكلەيتتى. تومۇرلاردا ئوقچۇپ ئېقىۋاتقان قان بىر سېكۇنت توختاپ قالغاندەك بولدى.

بۇ مۇھەببەتمىكەنە؟

خا ئانار، خا شەۋكەت بۇ سوئالنى ئېسىگمۇ كەلتۈرۈپ باققىنى يوق. ھەر ئىككىيلەن تەڭلا بىر - بىرىدىن كۆزلىرىنى ئېلىپ قېچىشتى.....

— خوش، ئانار.

— خوش، شەۋكەت.

.....

شەۋكەت تاكى ئانار ئۆيىگە كىرىپ، ئىشىكنى ئىچىدىن زەنجىرلىگىچە، تۇرغان جايىدىن قىمىرلىمىدى. كۆزلىرى ئەمدى ئاسماندىكى تولۇن ئايدا ئىدى.....

شەۋكەت بىلەن ئانارنىڭ ياتىقى تام قوشنا ئىدى. كارىۋاتلىرىمۇ قوشنا بولۇپ، بىرلا تام ئايرىپ تۇراتتى. بۇنى ئانارمۇ، شەۋكەتمۇ بىلەتتى. لېكىن، بۇ قوشنىدارچىلىقنى ھېچقاچان بۈگۈنكىدەك مۇنداق چوڭقۇر ھېس قىلىشمىغانىدى.

شەۋكەت ئۆيىگە كىرىپ، كارىۋاتقا شۇنداق ئولتۇرۇشىغا، كەينى تەرەپتىن نېمىنىڭدۇر غىچىرىلغان ئاۋازنى ئاڭلىغاندەك بولدى. ئۇ، دېمىنى ئىچىگە يۇتۇپ، دىققەت بىلەن قۇلاق سالغانىدى،

غىچىرلاش تېخىمۇ ئېنىق ئاڭلاندى.

بۇ ئانارنىڭ كارىۋىتىنىڭ غىچىرلىغان ئاۋازى ئىدى.
شەۋكەتنىڭ قۇلىقىدا ئانارنىڭ ماۋۇ سۆزلىرى جاراڭلايتتى:
«سىزمۇ مېنىڭ قايسى كۈنكى قوپاللىقىمنى كۆڭلىڭىزدىن
چىقىرىۋەتكەن بولسىڭىز.....»
«بۇ ئۇنىڭ نېمە دېگىنى؟ شۇنداقلا بىر دەپ تاشلىغان گەپمۇ-
يا.....؟»

شەۋكەت مۇشۇلارنى ئويلىغاچ، ئۈستىبېشىنى سېلىپ يوتقانغا
كىردى - دە، چىراغنى ئۆچۈرۈپ، كۆزلىرىنى يۇمدى. ئەمدى
ئۇنىڭ كۆز ئالدىدا ئانارنىڭ ئايدەك ھۆسنى، خۇش پىچىم
بەستى، ئوغۇل بالىدەك شوخ، كەسكىن مەجەز - خۇلقى تەكرار
نامايان بولدى.

«ئۇ مېنى يارىتارمۇ؟»

شەۋكەت ئىچىدە ئېيتقان بۇ سۆزلەرنى كىمدۇر بىرى ئاڭلاپ
قالغاندەك خۇدۇكسىرەپ، ئىتتىك كۆزىنى ئاچتى. ئوچۇق
دېرىزىدىن ماراپ تۇرغان ئاينىڭ شولىسى ئۇدۇللا ئۇنىڭ يۈزىگە
چۈشۈپ تۇراتتى. تاشقارقى ئۆيدىن ئابىدەمنىڭ يەڭگىل «ئۇھ»
تارتقىنى ئاڭلاندى. شەۋكەتنىڭ بوغۇزىغا بىرنەرسە كەپلىشىپ
قالغاندەك نەپىسى قىسىلىپ، ئىچى تىت - تىت بولۇشقا
باشلىدى. پۇتلىرىنى دەم يىغىپ، دەم سوزاتتى. قوللىرىنى ھېلى
ئۇ يانغا، ھېلى بۇ يانغا تاشلايتتى.....

ئاخىر ئۇ نەپەس ئالالماي يوتقاننى ئېچىۋەتتى، ئەمما تېخىمۇ
ئىسسىپ كەتتى. ئوچۇق دېرىزىدىن توختاۋسىز ئېقىپ كىرىۋاتقان
غۇر - غۇر شامال ئۇنىڭغا ھېچقانچە ھۇزۇر بېغىشلىمىدى.
ئەكسىچە، ئۇنىڭ ئىچىنى پۇشۇردى. شەۋكەت تېخىمۇ
سەگەكلىشىپ قۇلىقىنى دىڭ قىلدى. شۇ تاپتا ئۇنىڭغا كېرىكى
ئاشۇ مۇزىكىدەك يېقىملىق، يۈرەكنى ئويناتقۇچى سادانىڭ يەنە بىر

ئەپسۇسكى، بۇ سادا تەكرارلانمىدى!

شەۋكەت دېمىنى ئىچىگە يۇتۇپ، پۈتۈن زېھنىنى يىغىپ

تېگىشغان بولسىمۇ، تامدىن ھېچقانداق سادا كەلمىدى!!!

ئىككىيلەننى مۇشۇ ئارىلىق ئايرىپ تۇراتتى.

شەۋكەتنىڭ كۆڭلى تېخىمۇ بىئارام بولدى. ئۇنىڭ كۆزلىرىدە

تَوَيْقُودِىن تەسەرمۇ يوق ئىدى. ئايمۇ ئۇنى مەسخىرە قىلىۋاتقاندا ك

غەلىتە كۆلۈمسىرەيتتى.....

قانچىلىك ۋاقىت ئۆتتىكىن؟ ئايمۇ ئاللىقاچان قاياقلارغىدۇر

غايىب بولغانىدى. بىپايان ھاۋا بوشلۇقىدا سان - ساناقسىز

يۇلتۇزلار جىمىرلايتتى. شەۋكەت يۈزىنى تام تەرەپكە قىلدى. ئۆي

ئىچى ۋاللىدە يورۇپ، زەدىۋالغا چۈشۈرۈلگەن رەڭگارەڭ گۈللەر

تېخىمۇ ھۆسنىگە تولۇپ، شاخلار ئارىسىدا خۇش ناۋا قۇشلار زوق -

شوق بىلەن سايىغاندەك بولدى. ھايات ئۆتمەي، گۈللۈك ئارىلاپ

ئانار چىقىپ كەلدى. ئۇ شۇنداق چىرايلىق، شۇنداق خۇشخۇي

ئىدىكى، ئۇنىڭ ئالدىدا گۈللەرنىڭ گۈزەللىكى ھېچنېمىگە

تەرزىمەيدىغان خەسكە ئايلاندى.

— ئۇ — .

شەۋكەت سوزۇپ بىر ئۇلۇغ - كىچىك تىنىپ، ئۆز - ئۆزىگە

پېچر لیدی:

«ئانار ئۇخلىغانىدۇ؟»

ياق. ئانار ئويغاق ئىدى! ئۇ ئاشۇ تامنىڭ ئۇ تەرىپىدە جىم

يېتىپ، يىگىرمە يىللىق ئۆمرىنىڭ ئۈچتىن ئىككى قىسمى خورلۇق،

ئازاب، ھەسرەت - پىغان، ھىجران ئازابىدا ئۆتكەن شەۋكەتنىڭ

ھەممە بەختسىزلىكلىرى؛ ئۇنىڭ بالىلارچە ئاق كۆڭۈل،

تارتىنچاقلىقى.....نى تەكرار - تەكرار كۆز ئالدىغا كەلتۈرۈپ،

ئۇنىڭغا چىن كۆڭلىدىن ئىچ ئاغرىتاتتى. ئۆزىنىڭ ئادەتتىن

تاشقىرى شەپشەكلىكى، توسۇن تايىدەك شوخ مەجەزى، قىلىچتەك ئۆتكۈر تىلى ئۇنىڭ يۈرىكىگە سالغان جاراھەتنى تولۇق ساقايتىۋەتكۈسى؛ يۈرىكىنىڭ ئوتلۇق ھارارىتى بىلەن ئۇنىڭ شىكەستلەنگەن يۈرىكىگە مەلھەم بولغۇسى كېلەتتى.....

نېمە ئۈچۈن؟

بۇ ئۇنىڭ كۆڭۈل سىرى ئىدى. بۇنى ھېچكىمگە ئاغزىدىن چىقىرالمايتتى!

شەۋكەتنىڭ شوخلۇقى تۇتتى: ئۇ كۆزلىرىنى ئوتقاشتەك قىزىل، ھۆسنىگە تولۇپ ئېچىلغان بىر ئەتىرگۈلگە تىككىنچە پىسىگىدە كۈلدى. كۆرسەتكۈچ بارمىقى بىلەن ئاشۇ گۈلنىڭ قاق ئوتتۇرىسىدا ئاللىنۇندەك جۇلالىنىپ تۇرغان گۈل تاجىسىغا يەڭگىلىگەنە چەكتى.

بۇ سادا ئانارنىڭ خىيال قۇشلىرىنى قاياقلارغىسىدۇر ئۇچۇرۇۋەتتى. ئانارنىڭ يۈرىكى ئەنسىز دۈكۈلدەپ، تىنقى ئىچىگە چۈشۈپ كەتتى. قىيا يۇمۇق كۆزلىرى بىئىختىيار ئېچىلىپ كەتتى. ئۇ بېشىنى تام تەرەپكە قىيا بۇرۇماقچى بولغانىدى، جەينىكى تامغا «دوققىدە» تېگىپ كەتتى. مۇشۇ چاغدا باينىقى سادا يەنە تەكرارلاندى:

«تاك - تاك - تاك!»

«ۋىيەي، بۇ شەۋكەت ئوخشىمامدۇ؟!» ئانارنىڭ ۋۇجۇدىغا يامرىغان يالقۇن غايىب قوللىرى بىلەن ئۇنىڭ كېكىردىكىنى بوغدى. ئۇ يا نەپەس ئالالمايتتى، يا بىرەر ئەزاينى مىدىرلىتالمايتتى. كۆزلىرى ئوتتۇز سانتىمېتىر قېلىنلىقتىكى ئاشۇ تامغا تىكىلگىنىچە قېتىپ قالغانىدى. ئەمما، ھازىرلا چىراغ يېقىلىپ كېتىپ، كىمدۇر بىرى ئۆزىنىڭ بۇ غەلىتە ھالىتىنى كۆرۈپ قېلىپ، بولۇشىغا مەسخىرە قىلىدىغاندەك ئىچ - ئىچىدىن ئەندىكەتتى.

ئۆزىنى ئوڭلىۋالاي دېسە، قانداقتۇر غايىب كۈچنىڭ بېسىمى ئۇنى مەقسىتىگە يەتكۈزمەيتتى. ئاخىر، يەنىلا ئۇنىڭ كاللىسى كارغا كەلدى. «ئەستى..... شەۋكەت ئويغاق ئىكەن - دە؟! مېنىڭ بۇ جەينىكىم..... شەۋكەت نېمە دەپ قالغاندۇ؟ ئەجەبمۇ سەت ئىش بولدى..... ئەتە شەۋكەتنىڭ يۈزىگە قانداقمۇ قارارمەن؟! ئۇ - ھ - ھ.....»

ئانار سوزۇپ بىر نەپەس ئېلىپ، تېخىچە تامغا تېگىپ تۇرغان جەينىكىنى ئاستا تارتىۋالدى - دە، كۆزلىرىنى قىيا يۇمدى. ئەمدى ئۇنىڭ كۆز ئالدىدىمۇ شەۋكەت، يۈرىكىدىمۇ شەۋكەت تۇراتتى. ياشلىق، ئاھ..... گۈزەل ياشلىق!





ئالتىنچى باب

يېڭى سېختا

شەۋكەتنىڭ باسما سېختا يۆتكەلگىنىگە بىر ئايدىن ئاشتى. شەۋكەت ئۆزىنى قوغۇشۇن ئېرىتىش ئۆيىدىن يۆتكەش توغرىسىدىكى خەۋەرنى ئاڭلىغاندا، خۇشاللىنىش ئورنىغا قايىقىنى سېلىپ، چوڭقۇر ئويغا چۆمدى. ئەسلىدە ئۇ مەڭگۈ مۇشۇ ئورۇندا ئىشلەپ قېلىشقا نىيەت باغلىغانىدى!

كۆپىنچە، تاسادىپىي يۈز بەرگەن بىر ئىش ياكى تاسادىپىي ئېيتىلغان بىرەر ئېغىز سۆز ئادەمنى چوڭقۇر ئويغا سالىدۇ، ئاخىرقى ھېسابتا، ئادەمگە ئىنتايىن چوڭ ئەقىل بېرىدۇ. ھېلىقى قاملاشمىغان ۋەقەدىن بىر ھەپتە كېيىن — شەنبە كۈنى ئىشتىن چۈشەرگە يېقىن ئايۇپ ئاكا بىلەن سۇلايمان ئۇلارنى يوقلاپ كەلدى. بۇنىڭدىن خەۋەر تاپقان شەۋكەت خۇشاللىقىدا كىيىم يەڭگۈشلەشنىمۇ ئۇنتۇپ، ئىش كىيىمى بىلەنلا ئۆيگە كىرىپ كەلدى.

— ۋوي، شەۋكەتقۇ بۇ! — ئايۇپ ئاكا ھاياجانلىق تەلەپپۇزدا سۆزلىگىنىچە ئورنىدىن تۇرۇپ، ئۇنىڭ بىلەن قول ئېلىشىپ كۆرۈشتى، ئۇنىڭ دولىسىغا قاقىتى، — قارا سېنى! چوپچوڭلا يىگىت بولۇپ كېتىپسەن ئەمەسمۇ! توۋا، بۇنىڭ بۇغراجانغا قۇيۇپ قويغاندەك ئوخشاپ قالغىنىنى! ھەي..... ئادەم ئۇششاق يېشىنى

ياشاپ بولسا، پۇررىدە چوڭ بولۇپ كېتىدىكەن..... ماۋۇ كىيىمنىڭ ياراشقىنىنى دېمەمدىغان تېخى! مۇشۇ كىيىمىگە لايىق ئىش قىلىۋاتقانسەن، يا شەھەرنىڭ بايۋەچچىلىرىنى دوراپ، تاغقا بۇيرۇسا باغقا چېپىپ يۈرەمسەن؟ — شەۋكەت ئوڭايسىزلاڭغىنىدىن «ۋىللىدە» قىزىرىپ، كۆزلىرىنى ئۇنىڭدىن ئېلىپ قاچتى، — چاقچاق قىلىپ قويدۇم، — دېدى ئايۇپ ئاكا كۈلۈپ، — سىياڭىڭدىن چىقىپ تۇرمامدۇ، خېلى ئادەم بولغانىدەك قىلىسەن..... ئىشلە، بالام، ئىشلە..... كۈچىنىپ ئىشلىگەنگە ئادەم ھېچ نەرسە بولۇپ كەتمەيدۇ! سىڭار مۇشتەك چېڭىڭدىمۇ سۇ قۇرۇلۇشىدا چوڭ ئادەملەر بىلەن تەڭ زەمبىل كۆتۈرگەن ئەمەسمىدىڭ؟!

ئايۇپ ئاكا بۇ گەپنى شۇنداقلا بىر ئېيتىپ قويغان بولسىمۇ، شەۋكەتنىڭ كاللىسىدىن نەچچە كۈنگىچە چىقىپ كەتمىدى. كېچىسىمۇ، كۈندۈزىمۇ ئاشۇ سۆز قۇلقى تۈۋىدە جاراڭلايتتى، ئۇنى ئويغا سالاتتى، خىجىل قىلاتتى، ئۆكۈندۈرەتتى. دېمىسىمۇ، شەۋكەت ئۆمرىدە بىر كېلىپ، بىر كەتكەن ئاشۇ ئازابلىق كۈنلەرنى تامامەن ئۇنتۇغانىدى. بۇ 1971- يىلى باش باھاردا بولغان ئىش ئىدى: شەۋكەت ئۆزى بىلەن قۇرداش بولغان بىرمۇنچە «بالا پومبىشچىك»، «كىچىك باي دېھقان»لار قاتارىدا تۇنجى قېتىم سۇ قۇرۇلۇش ئىش ئورنىغا ئەۋەتىلدى. ئۇ تاڭ سۈزۈلگەندىن قاش قاراغۇچە بوران - چاپقۇن، پاتقاقچىلىق ئىچىدە زەمبىل كۆتۈرۈپ، تاش - توپا توشۇدى. ھەرقانچە تىرىشىپ ئىشلىسىمۇ، تەلەتى سۆرۈن گۈرۈپپا باشلىقىنىڭ تىل - دەشنىمىدىن قۇتۇلالمىدى. ئۇ پۇت - قولىنىڭ سىرقىراپ ئاغرىغىنىدىن، كېچىلىرى ھېچكىمگە تۇيدۇرماي يىغلايتتى..... بىراق، بارلىق ئىنسانىي ھوقۇقلىرىدىن مەھرۇم قىلىنغان بۇ «بالا ئۇنسۇر»لارغا شەپقەت قولىنى سۇنىدىغانلارمۇ چىققانىدى. ئۇلار ھەر خىل يوللار بىلەن گۈرۈپپا

باشلىقى ۋە نازارەتچىلەرنىڭ كۆزىنى غەلەت قىلىپ، قولىدىن كېلىشىچە ئۇلارنىڭ بېشىنى سىلايتتى؛ بەزىلىرى چىرايلىق گەپ - سۆزلەر بىلەن كۆڭلىنى كۆتۈرسە، يەنە بەزىلىرى بىرەر چىشلەم نان ۋە بەزى ئۇششاق - چۈششەك يېمەكلىكلەرنى بېرىپ، قورسقىدىن خەۋەر ئالاتتى.....

سەھەر. تاملىرىدىن شۇرقىراپ قۇم - شېغىل تۆكۈلۈپ تۇرىدىغان گەمىنىڭ ئىشىكىدىن ئۇرغان ئىزغىرىن شامال شەۋكەتنىڭ يۈزىنى چاقاتتى. ئاللىقاچان ئورۇندىن تۇرۇشقا داڭ ئۇرۇلغان بولسىمۇ، شەۋكەت ئېغىرلىشىپ كەتكىنىدىن، ئۇ ياندىن - بۇ يانغا ئۆرۈلۈشكىمۇ ماجالى يەتمەيتتى. چېپىلداپ تەرلەپ كەتكىنىگە قارىماي، پۈتۈن ئەزايى جالاقلاپ تىترەيتتى.....

تارشىدەك قاتتىق، ئەمما ئىنتايىن ئىللىق بىر قول شەۋكەتنىڭ پېشانىسىنى سىلىدى. ئۇنىڭ كۆزلىرىمۇ ئىختىيارسىز ئېچىلىپ كەتتى. بىر قولىدا تاش پانار كۆتۈرگەن ئايۇپ ئاكا ئۇنىڭ بېشىدا تۇراتتى.

— بىر يېرىڭ ئاغرىۋاتامدۇ؟ — دېدى ئايۇپ ئاكا ئۇنىڭ ئۈستىگە ئېگىشىپ.

— توڭغۇۋاتمەن.

ئايۇپ ئاكا پانارنى يەرگە قويۇپ، زوڭزىيىپ ئولتۇردى. شەۋكەتنىڭ پېشانىسىنى بىردەم تۇتۇپ تۇرغاندىن كېيىن، يوتقىنىنى ئاستا قايرىپ، يالىڭاچ بەدىنىنى سىلىدى. ئاندىن قاتتىق بىر ئۇلۇغ - كىچىك تىنىۋېلىپ، ئاستا ئورنىدىن تۇرۇپ، ئۇن - تىنسىز گەمىدىن چىقتى.....

ئايۇپ ئاكا باشلاپ كىرگەن يالىڭاياغ دوختۇر شەۋكەتنى بىردەم ئوڭدا، بىردەم دۈم قىلىپ، خېلى ئۇزاق تەكشۈرگەندىن كېيىن:

— ئۆپكىسى شامالداپتۇ، — دېدى ئايۇپ ئاكاغا مەنىلىك

تىكىلىپ، — جىددىي داۋالىمىغاندا.....

— ئۇنداق بولسا، دەرھال تۇتۇش قىلىپ داۋالاڭ.

— بۇ يەرنىڭ شارائىتىدا مۇنداق كېسەلنى داۋالاش.....

ئايۇپ ئاكا ئۇنىڭ سۆزىنى كەسكىن بۆلدى:

— ئەمىنە، ئۇنىڭ كېسەللىك ئەھۋالى توغرىسىدا دەرھال

بىرىنچە يېزىڭ! ئۇنى بۈگۈنلا يولغا سېلىۋېتەيلى.

— ماقۇل.

.....

×

×

×

نېمە ئۈچۈندۇر ئابىدەم ئوغلىنى غەلىتە قارشى ئالدى:
تىراكتورچى شەۋكەتنى ھاپاشلاپ بوسۇغىغا كەلگەندە، ئابىدەم
پەگاھتا قېقىپ قويغان قوزۇقتەك تۇراتتى. ئۇنىڭ چىرايى
سولغۇن، كۆزلىرى مەجنۇنلارنىڭكىدەك قورقۇنچلۇق چاقنايتتى. ئۇ
بېشىغا ئاق داكا رومال ئارتىپ، ئۈستىدىن مەغپىرەتخان ئاچىنىڭ
نېمەش كەمچەت تۇمىقىنى باستۇرۇپ كىيگەن؛ قارانسىچە
ئۈستىدىن ئاپئاق خەسە بىلەن بېلىنى باغلىۋالغان بولۇپ، ئۇنى
تېخىمۇ سۈرلۈك كۆرسىتەتتى. تىراكتورچى:

— شەۋكەتنى نەدە قويىمەن؟ — دېگەندىلا، ئابىدەم:

— ھە! — دەپ بىر ئەندىكىتى - دە، ئوقتەك ئېتىلىپ

كېلىپ، شەۋكەتنى يىگىتنىڭ يەلكىسىدىن ئېلىپ، ئۆيىنىڭ
بۇلۇڭىغا قويۇلغان كات ئۈستىگە ئاۋايلاپ ياتقۇزدى. قاياقتىندۇر
پەيدا بولغان رەيھان كات ئۈستىگە يامىشىپ چىقىپ، ئورۇق
قوللىرى بىلەن شەۋكەتنىڭ يۈزىنى سىلاپ:

— ئاكا، ئاغرىپ قالىدىگۇمۇ؟ — دېدى.

— ئاكاڭ ئاغرىپ قاپتۇ، — دېدى ئابىدەم شەۋكەتنى

چۈمكەۋېتىپ، — ئۇنىڭغا تەگمە جۇمۇ، بالام.

— ئاكا، قەيىرىڭ ئاغرىۋاتىدۇ؟

شەۋكەت ئاغزىنى گەپكە ئۆمەللەۋاتقاندا، تىراكتورچى يىگىت

مۇنداق دېدى:

— ئايۇپكامنىڭ ئېيتىشىچە، شەۋكەتنىڭ ئۆپكەسى

شامالداپتۇ. سىزنى بالىنى ناھايىتى ئىسسىق ساقلىسۇن دەيدۇ.

— ئانا، ئۆپكە شامالدىسا قانداق بولىدۇ؟

— ئاغرىپ قالىدۇ، بالام.

— ئۆپكە قورساقنىڭ ئىچىدە تۇرسا، قانداق شامالدايدىكەن؟

رەيھاننىڭ بۇ بالىلارچە سوئالغا ھېچكىممۇ جاۋاب بەرمىدى.

رەيھان بىر ئانىسىغا، بىر ئاكىسىغا مۆلدۈرلەپ تىكىلگىنىچە

ھاڭۋىقىپ تۇرۇپ قالدى. شۇ چاغدا:

— مەن قايتاي، — دېدى تىراكتورچى يىگىت.

ئابدەم شەۋكەتتىن كۆزىنى ئېلىپ، ئۇنىڭغا بۇرۇلدى.

— ئەتە ئەتىگەندە سۇ قۇرۇلۇش ئورنىغا ئوتۇن ئاپىرىمەن.

دادۇيىگە بېرىپ، ئوتۇن باسقۇزۇۋالمىسام، ئەزالار چۈشلۈك تاماقسىز

قالدۇ.

— بىرەر يۇتۇم ئىسسىق ئىچىۋالمىسىز؟

— خوش، قايتىشىمدا يەنە كېلىمەن. ئايۇپكامنىڭ ئەس -

يادى مۇشۇ بالىدا قالدى. بەلكى بىرەر ھەپتە ئىچىدە ئۆزىمۇ كېلىپ

قالار.

يىگىت سۆزىنى تۈگىتىپلا كەينىگە ياندى. ئابدەم ئۇنى

ئۈزىتىپ ھويلىغا چىققاندا:

— تاس ئۈنتۈپ قالدىكەنمەن، — دېدى يىگىت ھودۇققان

ھالدا يانچۇقىدىن بىر قۇتىنى ئېلىپ ئابدەمگە ئۈزىتىپ، —

ئايۇپكامنىڭ ئېيتىشىچە، ماۋۇ ناھايىتى ئوبدان دورا ئىكەن. بۇنى

كۈندە ئۈچ ۋاق يېگۈزۈشنى ئۇنتۇماڭ. ئۇ يەنە يالىڭايىغ دوختۇر

پانتىگۈلگە بىر پارچە خەت يېزىپ بەردى. مەن ھازىرلا ئۇنىڭ بىلەن كۆرۈشۈپ، ئۇنى بۇ يەرگە ئەۋەتىۋېتىمەن.

— رەھمەت، ئۇكام، يېتىم - يېسىرلارنىڭ بېشىنى سىلىغىنىڭىز ئۈچۈن، خۇدايىم كامالىڭىزغا يەتكۈزەر..... بىزدەك خانىۋەيرانچىلىق كوچىسىغا تاشلىماس!

.....

— قارا، ئاكا، — دېدى رەيھان ئاكىسىنىڭ تەكپەسىگە يۆلىنىپ تۇرۇپ، — چوڭ ئانام ئۆلۈپ كەتكەن كۈنى ئۆيىمىزگە شۇنداق جىق ئادەم كەلدىكى، سانامۇ بولالمىدىم. تولىسى بېلىگە ئاق باغلاپ، «ۋاي ئانام.....» دەپ توۋلاپ يىغلىدى. ئانامۇ، مەنمۇ تازا يىغلىدۇق. سەن بولغان بولساڭ، سەنمۇ يىغلامتىڭ؟

شەۋكەت جاۋاب بەرمىدى. چۈنكى، تىلى تامىقىغا چاپلىنىپ قالغاندەك ئۆزىگە قىلچە بويسۇنمايتتى. كۆزلىرىدىن بۆلدۈقلاپ قۇيۇلۇۋاتقان ياش تامچىلىرى دىلىدىكى قايغۇ - ھەسرەتنى سىڭلىسىنىڭ ئالدىغا تۆكمەكتە ئىدى.....

رەھمەتلىك مەغپىرەتخان ئاچام ئىككى يېرىم يىل ئورنىدىن مىدىرلىماي يېتىپ، دۈمبىسىنىڭ بىر قەۋەت تېرىسى سويۇلۇپ كەتتى. پات - پات بۇيان - بۇيان ئۆرۈپ قويمىسا، كۆرىپكە چاپلىشىپ قېلىپ قاناپ كېتەتتى. دەسلەپكى يىلى بۇ ئىشنىڭ ھۆددىسىدىن ئابىدەم چىققانىدى. بارا - بارا موماينىڭ كېسىلى ئېغىرلىشىپ، بىر تېرە - بىر ئۈستىخان بولۇپ قالغانلىقتىن، شەۋكەتمۇ ئۇنىڭدىن بىمالال خەۋەر ئالالايدىغان بولۇپ قالدى. «بىرگە زەرە بېرىش، ئۈچكە قارشى تۇرۇش» ھەرىكىتى باشلانغاندىن بۇيان، شەۋكەتنىڭ يەلكىسىگىمۇ تاغار چىقتى. مەغپىرەتخان ئاچىنىڭ بىردىنبىر ھەمراھى رەيھان بولۇپ قالدى. قىسقىسى، ئۇنىڭ ھاياتىنى بىر كۈن ساقلاش ئابىدەملەرگە قانچىلىك ئېغىرچىلىقلارنى كەلتۈرگەندىن قەتئىينەزەر، ئۇلار

ھامان ئۆزىنىڭ پەرزەنتلىك بۇرچىنى ئادا قىلدى. نېمە چارە؟
قىسمەت شۇنداق ئىكەن، رەھمەتلىك بۇنىڭدىن ئىككى ھەپتە
ئىلگىرى ئالەمدىن ئۆتتى. ئەمما، بۇ ئىشنى شەۋكەتكە خەۋەر
قىلىشىمىدى.

— ئاكا، نېمىشقا يىغلايسەن؟ يىغلىمىغىنا ئادەمنى
قورقۇتۇپ.....

«مەن يىغلىسام، رەيھان نېمىشقا قورقىدىغاندۇ.....»
شەۋكەتنىڭ كۆزلىرى ئىختىيارسىز يۇمۇلۇپ، چوڭ ئانىسىنىڭ
قاتمۇقات قورۇقلار بىلەن قاپلانغان مېھرىبان سىماسى ئۇنىڭ
ئالدىدا پەيدا بولدى. «نېمىگە يىغلايسەن قوزام؟ — دېدى ئۇ
شەۋكەتكە تەسەللى بېرىپ، — ئوبدان بالا دېگەن گەپ
ئاڭلايدىغان جۇمۇ. سەن يىغلاۋەرسەڭ، مەن قانداق
ئۇخلايمەن.....»

×

×

×

مانا بۇ ئىشنىڭ بولۇپ ئۆتكىنىگە ئون يىلغا يېقىنلاشتى.
شەۋكەتمۇ ئاق - قارىنى پەرق ئەتكۈدەك يىگىت بولۇپ قالدى.
قورسىقى توق، ئۇچىسى پۈتۈن، ھېچ نەرسىدىن غېمى يوق ئىدى.
دەسلەپ ئۇ ئۆزى ئوقۇغان كىتابلار ۋە كۆرگەن كىنولاردىكى ئەڭ
جاپالىق خىزمەت ئورۇنلىرىدا تىرىشىپ ئىشلەپ، ئادەمنىڭ ئەقلى
يەتمىگۈدەك چوڭ تۆھپە يارىتىپ، شان - شەرەپ قازانغان
قەھرىمان شەخسلەرنى دوراپ، زاۋۇتىدىكى ئەڭ جاپالىق ئورۇن
قوغۇشۇن ئېرىتىش ئۆيىنى تاللىۋالدى. بۇ ئارزۇسىنى يەن شۇجىغا
ئېيتقاندا، ئۇ خۇشال بولغىنىدىن بارىكالا ئېيتتى ۋە ئۇنىڭ
ئارزۇسى بويىچە ئىش كۆردى. شەۋكەت تۇنجى قېتىم ئىش كىيىمى
كىيىپ، بىر پېشقەدەم ئىشچىنىڭ يېتەكچىلىكىدە قوغۇشۇن

چەككىلىگۈچى قازاندىكى قوغۇشۇن ئېرىتمىسىگە پاتۇرغىنىدا، يۈرىكى خۇشاللىقتىن تېپىچەكلەپ، تومۇرلىرىدىكى قان قازاندىكى ئاشۇ قوغۇشۇن ئېرىتمىسىدەك يورۇقلاپ قايىپ كەتتى. ۋۇجۇدىغا يامرىغان بىر ئىللىق ئېقىن كۆزلىرىدە ئەكس ئەتتى..... ئۇزۇنغا قالماي، مۇستەقىل ئىشلەشكە باشلىدى. ئىشلىگەندىمۇ ئۆزىنى ئۇنتۇغان ھالدا ئىشلىدى. قەلبىگە ھاياجان، چىرايىغا تەبەسسۇم ھەمراھ ئىدى. ھەر كۈنى ئىشتىن چۈشۈپلا، ئانىسى بىلەن سىڭلىسىغا شۇ كۈنى قىلغان ئىشىنى پەخىرلىنىپ سۆزلەپ بېرەتتى. ئانىسى ئۇنى تېخىمۇ ئوبدان ئىشلەشكە دەۋەت قىلاتتى. بۇغراجاننىڭ ئەقىل - پاراسىتى، ئىشچانلىقى، كەمئەزلىكى..... توغرۇلۇق ئاجايىپ قىزىقارلىق ھېكايىلەرنى سۆزلەپ بېرەتتى. شەۋكەت چوقۇم دادىسىدەك ئادەم بولۇشقا ئەھدە قىلاتتى. كۆڭلىدە: «دادام مېنىڭ مۇشۇنچىلىك ئادەم بولۇپ قالغىنىمنى كۆرەلگەن بولسا قانچە خۇشال بولۇپ كېتەر ئىدى - ھە؟!» دېگەنلەرنى ئويلايتتى. تېخى بەزىدە كىرىسىن، قوغۇشۇن تۈزۈندىسى ۋە قوغۇشۇن ئېرىتمىسىدىن «گۈل» چېكىلگەن ئىش كىيىمى بىلەنلا تالا - تۈزگە چىقىپ، كىشىلەرنىڭ ھەممىسىگە ئۆزىنىڭ ئىشچى ئىكەنلىكىنى بىلدۈرگۈسى كېلەتتى. لېكىن، زاۋۇتنىڭ ئىش كىيىمى بىلەن سىرتقا چىقماسلىق توغرىسىدىكى بەلگىلىمىسىنى ئېسىگە ئېلىپ، نائىلاج پەيلىدىن ياناتتى..... نەچچە ئاي ئەنە شۇنداق ئۆتتى. شەۋكەت قوغۇشۇن ئېرىتىش - چەككىلەش تېخنىكىسىنى تولۇق ئىگىلەپلا قالماستىن، قوغۇشۇن، بابىت، قەللىنى نىسبەتلەشتۈرۈپ تەڭشەش تېخنىكىسىنىمۇ ئىگىلىۋالدى، رەھبەرلىكمۇ، يولداشلارمۇ ئۇنى ماختايتتى. بۇ ماختاشلار شەۋكەتنى ئىلھاملاندۇراتتى، ئۇنىڭ غەيرىتىنى ئۇرغۇتاتتى. كېيىن..... ھە، كېيىن، شەۋكەت ھەممە سېخلارنىڭ ئىش شارائىتى، تېخنىكا جەھەتتىكى ئالاھىدىلىكى بىلەن

تونۇشتى. نەچچە ئاغىنىمۇ تېپىۋالدى. ئۇنىڭغا شۇ نەرسە مەلۇم بولدىكى، ئۆزى ئىشلەۋاتقان بۇ ئىش ئادەمدىن ھېچقانداق ماھارەت ۋە تېخنىكا تەلەپ قىلمايدىكەن. تېخنىكىنىڭ «ئاكسى» باشقا سېخلاردا ئىكەن..... شەۋكەتنىڭ زېھنى چېچىلىپ، كۆڭلى پاراكەندە بولۇشقا باشلىدى. لېكىن، بۇنى ھېچكىمگە تۇيدۇرمىدى. يەنىلا بۇرۇنقىدەك تىرىشىپ ئىشلەيتتى، ئۆگىنەتتى. «توشقان تېرىسىمۇ ئۈچ كۈن چىدايدىغۇ، — دەيتتى ئۇ ئۆزىگە تەسەللى بېرىپ، — ھېچ بولمىسا، بىر - ئىككى يىل چىداپ ئىشلەي، ئوبدان ئىشلەۋەرسەم، تەشكىلمۇ ۋەدىسىنى ئۇنتۇپ قالماس.....» ئەنە شۇنداق كۈنلەرنىڭ بىرىدە، ھېلىقى كېلىشمەسلىك يۈز بەردى. ئانىسىنىڭ كۆزى ياشلاندى. رەيھاننىڭ چىرايىدىن تەبەسسۇم قاچتى؛ ئۇنىڭدىن ئەيمىنىدىغان، ئۆزىنى قاقۇرىدىغان، گەپ قىلسا دۇدۇقلايدىغان بولۇپ قالدى. يەن شۇجىنىڭ چىرايى سولدى. ئۇنىڭ بىلەن سۆزلەشكەندە، ئاۋازى تىرەپ كەتتى، ئۇنىڭ كۆزلىرىگە ئۇدۇل قارىمىدى. ئانار چاندۇرمىغىنى بىلەن، قەستەن ئۇنى كىنوغا تەكلىپ قىلدى. تېخى «ئەقىلگە ئىشارەت، نادانغا جۇۋالدۇرۇر» دېگەندەك ئىش قىلىپ، ھەممە ئادەمنىڭ ئاغزىدا ئۇنىڭ گېپى بولۇۋاتقانلىقىنى پۇراتتى..... مانا بۇلار شەۋكەتنىڭ يېڭىباشتىن ئەقىل تېپىشى ئۈچۈن يېتىپ ئاشقۇدەك تەنبىيە بولغانىدى. ئايۇپ ئاكىنىڭ ھېلىقى گەپلىرى ئۇنىڭ قەلبىنى زىلزىلىگە سالدى. بىر - بىرىگە تۈپتىن ئوخشىمايدىغان ئىككى دەۋر، ئىككى خىل مۇھىت، ئىككى خىل مۇئامىلىنى يەنىمۇ ئىلگىرىلىگەن ھالدا تونۇۋېلىشقا تۈرتكە بولدى. راست ئەمەسمۇ، ئىشچى بولغانىكەن، ئۆزى ئىشلەۋاتقان ئاشۇ ئىشنىڭ قانچىلىك ئېغىر، قانچىلىك جاپالىق بولۇشىدىن قەتئىينەزەر، ئالدى بىلەن ئۇنىڭغا چىن دىلىدىن مېھىر قويۇشى؛ جاپا ئىچىدە راھەتتى، مەينەتچىلىك ئىچىدە پاكلىقنى كۆرۈشى

كېرەك - دە! ئالايلىق، بىر قىسىم ئىشچىلار كۈنبويى ئۆرە تۇرۇپ قوغۇشۇن چاڭگاللىسا، بىرمۇنچىلىرى مۈكچىيىپ ئولتۇرۇپ ماشىنىغا قەغەز سالىدۇ؛ نەچچە يۈز كىلوگرام ئېغىرلىقتىكى قەغەز تايلىرىنى ئۇ ياندىن - بۇ يانغا يۆتكەيدۇ. يەنە بىرمۇنچىلىرى ھەر خىل زەھەرلىك خىمىيەلىك دورىلار بىلەن ھەپلىشىدۇ؛ قۇلاق - مېڭىنى يەپ كەتكۈدەك قاتتىق جالاق - جۇلۇق ھەم سېسىقچىلىق ئىچىدە، ھەر كۈنى توپتوغرا سەككىز سائەت ئىشلەيدۇ. شۇنداق ئىكەن، جاپادىن، پاسكىنچىلىقتىن، سېسىقچىلىقتىن قورققان ئادەم ئىشچى بولالامدۇ؟!

شەۋكەت بۇ ئاددىي ھەقىقەتنى تونۇپ يەتكەنىدى. كېچىكىرەك بولسىمۇ ئەقلىنى تاپقاندى. شۇڭا ئۇ بىرەر يېڭى ئىشقا دۇچ كەلسىلا: «نېمە ئۈچۈن؟» دېگەن سوئالنى قويماي قالمايتتى. ئىشقا شۇنداق بېرىلىپ كەتكەنىدىكى، كۆپىنچە ئاباق ئاگاھلاندۇرۇپ قويىمىسا، ئاللىقاچان چۈشلۈك دەم ئېلىش ۋاقتى توشۇپ، ئىشقا چۈشىدىغان چاغ بولۇپ قالغانلىقىنىمۇ تۇپماي قالاتتى. ئابدەم ئۇنىڭ ۋاقتى - قەرەلىدە تاماق يېمەي، ئاغرىپ قېلىشىدىن ئەنسىرەپ، يا رەيھاننى ئۇنى چاقىرىشقا ئەۋەتەتتى، يا بولمىسا، تاماق چىقارتاتتى، تولىسى ئۆزى تاماق توشۇيتتى. ئاخشاملىرى، شەۋكەت ئىشتىن چۈشۈپ تامىقىنى يەپلا ياتاق ئۆيىگە كىرىپ، قولغا بىر كىتابنى ئېلىۋالسا، تاكى ئەل ئايىغى جىمغۇچە ئوقۇغىنى ئوقۇغانىدى. ئەتىگىنى ھەممەيلەندىن بۇرۇنراق ئورنىدىن تۇراتتى. چالا - پۇچۇق ناشتا قىلىپلا، قوغۇشۇن ئېرىتىش ئۆيىگە قاراپ ئۇچاتتى. ئىس - تۈتەك، سېسىقچىلىق، مەينەتچىلىك ئەمدى ئۇنىڭغا ئۆزگىچە راھەت، ئۆزگىچە ھۇزۇر - ھالاۋەت بەخش ئەتمەكتە ئىدى. كۆڭلى خوش، روھى كۆتۈرەڭگۈ ئىدى. ئابدەم بۇنىڭدىن خۇشال ئىدى، پات - پات ئۇنى رەيھاننى ئېلىپ كىنو - تياتىر كۆرۈپ كېلىشكە قىستاييتتى. رەيھان ئانارنى ئېلىۋېلىشنى

ئۇنتۇمايتتى (شەۋكەت نېمە ئۈچۈندۇر ئۇلارنىڭ ئۆيىگە كىرمەيتتى)،
شەۋكەتمۇ كۈندە بىر - ئىككى قېتىم ئۇنى كۆرۈۋالسا كۆڭلى
ئۇنىمايتتى. ئىككىيلەن يالغۇز قالسا، قىلغىلى گەپ
تېپىشالمايتتى؛ بىر - بىرىنىڭ كۆزلىرىگە ئۇدۇل قارىشالمايتتى.
شەۋكەت بۇنىڭدىن چەكسىز ھۇزۇرلىناتتى، راھەتلىنەتتى، كۈچكە،
غەيرەتكە تولاتتى.....

ئىككى ئاي ئاشۇنداق ئۆتتى. دۆلەت بايرىمىنىڭ ئوتتۇز
يىللىقى ھارپىسىدا، شەۋكەتنىڭ سۈرىتى شەرەپ تاختىسىغا
چىقتى، ئىش ئىزلىرى تونۇشتۇرۇلدى (شەۋكەت يىللىق ۋەزىپىسىنى
سەككىز يېرىم ئايدا ئورۇنلاپ بولغانىدى)، بۇ مۇناسىۋەت بىلەن
ئانار ئۇنى ئالاھىدە تەبرىكلىدى، ئابىدەم بىلەن رەيھاننىڭ ئالدىدا
ئاشكارا ماختىدى ھەم كىنوغا تەكلىپ قىلدى..... بايرام ئۆتۈپ
ئۈچ كۈندىن كېيىن، مۇھەممەتئىمىن ئاغزى قۇلىقىغا يەتكۈدەك
خۇشال قىياپەتتە ئۇشتۇمتۇت شەۋكەتنىڭ قېشىدا پەيدا بولۇپ
قالدى ۋە ئۇنىڭ قۇلىقىغا پىچىرلاپ ئۆزىنىڭ يەن شۇجى بىلەن
رامزان چاڭجاڭنى ئەيۋەشكە كەلتۈرۈش ئۈچۈن قانچىلىك باش
قاتۇرغانلىقىنى سىرلىق قىلىپ سۆزلىدى. ئاخىردا:

— ئەسلىدە بۇ گەپنى يەن شۇجى ياكى رامزان چاڭجاڭ
ساڭا ئۇقتۇرماقچىدى. خۇشاللىقىمدا ئاغزىمدىن چىقىپ كېتىپ
قالدى. مەندىن ئاڭلىغانلىقىڭنى بىرەر سىگە تىنىپ تاشلىما جۇمۇ! —
دەپ ئالاھىدە تاپىلىدى.....

مۇھەممەتئىمىن ئىشىكتىن چىقىشى بىلەنلا، شەۋكەتنى غەم
باستى. «قانداق قىلسام بولار؟» دەيتتى ئۇ ئىچىدە قايتا - قايتا
تەكرارلاپ. قولىمۇ تۈزۈك ئىشقا بارمايتتى. پات - پات سائەتكە
قاراپ قويايتتى..... ئاخىر، ئىشتىن چۈشۈشكە داڭ چېلىندى.
شەۋكەت كىيىمنى يەڭگۈشلىدى - دە، ئالدىراش ئۆيىگە چاپتى.
ئانىسىنىڭ زورى بىلەن ئىككى كاپاملا پولۇ يېدى، ئاندىن ياتاق

ئۆيىگە كىرىپ ئىككى قولىدا كەڭلىكتىكى پارچە قەغەزگە: «ئانار، خەلق مەيدانى يېنىدا سىزنى كۈتىمەن.....» دەپ يازدى، ئۇنى ئالغىنىدا مەھكەم چاڭگاللىغىنىچە بىر تاشقىرىغا چىقىپ، بىر ئۆيگە كىرىپ، دېلىغۇللۇق ئىچىدە بىر سائەتكە يېقىن ۋاقىتنى ئۆتكۈزدى. بۇ ئۇنىڭ ئانارغا يازغان تۇنجى خېتى ئىدى. يېزىپ بولۇپ، بۇ خەتنىڭ ئاناردا قانداق تەسىر پەيدا قىلىشى، ئۇنىڭ ئۆز ئىلتىماسىنى ئىلىك ئېلىش - ئالماسلىقى ئۈستىدە ئويلىنىپ قالغانىدى. لېكىن جۈرئەت بەرەبەر دېلىغۇللۇقنى يەڭدى؛ شەۋكەت ئانىسى بىر ئىش بىلەن ئىچكىرىكى ئۆيگە كىرىپ كەتكەن پۇرسەتتىن پايدىلىنىپ، رەيھاننى ئىشارەت بىلەن تاشقىرىغا ئېلىپ چىقىپ، خەتنى ئۇنىڭ قولىغا تۇتقۇزدى - دە، قۇلىقىغا نېمىلەرنىدۇر پىچىرلاپ قويۇپ، ئالدى - كەينىگە قارىماستىن دەرۋازا تەرەپكە چاپتى. دەرۋازىدىن چىقىشىغا، نېمە ئۈچۈندۇر ۋۇجۇدىنى تەر بېسىپ، پۇتلىرى كالۋاللىشىغا باشلىدى، قەدىمىمۇ بارغانسېرى ئاستىلاپ پات - پات بۇرۇلۇپ كەينىگە قارايتتى. نەچچە ئون قەدەم مېڭىپ بىر توختاپ، نېمىلەرنىدۇر ئويلايتتى. ئىچىدە ئۆزى بىلەن ئۆزى سۆزلىشەتتى.....

ئاخىر شەۋكەت خەتتە كۆرسىتىلگەن جايغا كەلدى. بۇ چاغدا، كەچكى شەپقەت ئاخىرقى شولىسىنى چېچىپ، ئاسمانغا باش تىرەپ تۇرغان مۇز تاغ چوققىسىنى يۈزىگە دالدا قىلماقتا ئىدى. ۋاقىت ناھايىتى ئاستا ئۆتمەكتە. شەۋكەت سائەت تاقىمىغىنى ئۈچۈن، كۆزىنى شەپقەتتىن ئۈزمەيتتى. ئارىدىن قانچىلىك ۋاقىت ئۆتكەنلىكىنى تەخمىنەن بولسىمۇ پەرەز قىلىش نىيىتىدە، ئىچىدە پىچىرلاپ: «بىر، ئىككى، ئۈچ.....» دەپ ساناييتتى. سانغانسېرى ساناققا ئېزىپ، بىر ساننى نەچچە قېتىم تەكرارلايتتى. قانچە يۈزنى (بەلكى قانچە مىڭنى) ساندىكىن، بىر چاغدا قېشىغا بىركىم كەلگەندەك بولدى.

شەۋكەت ساناشتىن توختىدى.

ئۇنىڭ كۆزلىرى ئۆزىدىن بىر قەدەملا نېرىدا، ئۆزىگە روبرو تۇرغان ئانارنىڭ ھەرقانداق چاغدىكىدىن تەمكىن، شۇنداقلا ئۇياتچان كۆزلىرى بىلەن ئۇچراشقان چاغدا، يۈرىكى ھاياجاندىنمۇ ياكى خىجىللىقتىنمۇ ئەنسىز دۈكۈلدەپ، پۈتۈن ئەزايىغا ئوت كەتكەندەك بولدى. ھاۋانىڭ خېلىلا سالقىنلاپ قالغىنىغا قارىماي، ئۈستىبېشى تەر بىلەن نەمدىلىپ، بەدىنىگە چاپلاشقىلى تۇردى.

ئۇ كۈلۈمسىرەشكە تىرىشتى.

راستتىنلا كۈلۈمسىرىدىمۇ؟ ئۇ بۇنى بىلمەيتتى. نېمە ئۈچۈندۇر تىلى گەپكە كەلمەيتتى..... خېلىدىن كېيىن تەسلىكتە:

— كەپسىز - دە؟ — دەپ قويدى.

— كەلمەسىمكىن دېگەنمىدىڭىز؟ — ئانار سوئالغا سوئال

بىلەن جاۋاب بەردى.

— ياق، ئەمدى.....

— ماڭا گېپىڭىز بارمىدى؟

— ھەئە.

شەۋكەت شۇنداق دېدى - يۇ، جىمىپ كەتتى.

بۇ ھال ئاناردا غەلىتە بىر تۇيغۇ قوزغىدى. ئۇنىڭدىكى تەبىئىي خاتىرجەملىك قايىقلارغىدۇر ئۇچۇپ، ئىچ - ئىچىدىن بۇرۇقتۇم بولۇشقا باشلىدى. قوللىرى شاپتۇل چېچىكى گۈللۈك چىت كۆڭلەك ئۈستىدىن كىيگەن كۈل رەڭ خادانى پىلاتىسىنىڭ ئۈستۈنكى تۈگمىسى ئۈستىدە تىنىمسىز مىدىرلايتتى، كۆزلىرى ئەنە شۇ بارماقلارغا تىكىلگەنىدى. ئانار شەۋكەتنىڭ مەجەزىنى ناھايىتى ياخشى بىلگىنى ئۈچۈن، ئۇنىڭ ئاغزىنى تاتىلاشقا مەجبۇر بولدى.

— بەك زۆرۈر گەپمىدى؟

— ھەئە.

— دەپ بېقىڭە قېنى.

— مۇنداق بىر ئىشنى سىزگە مەسلىھەت سالماقچىدىم، —
شەۋكەت سۆزلەۋېتىپ، ئەتراپقا ئالاق - جالاق قارىۋالدى. ئۇلار
پىيادىلەر يولىنىڭ قاق ئوتتۇرىسىدا تۇراتتى، ئۆتكەن -
كەچكەنلەر ئۇلارغا يەر ئاستىدىن قاراپ قويۇشاتتى. شەۋكەتنىڭ
يۈزىگە «ۋىلىدە» قىزىللىق يۈگۈردى. ئانارنىڭ ئەھۋالىمۇ
ئۇنىڭدىن قېلىشمايتتى. شەۋكەت ناھايىتى زور جۈرئەت بىلەن
دېدى، — يولنىڭ قاق ئوتتۇرىسىدا تۇرۇۋاپتۇقمۇ نېمە؟ يۈرۈڭە،
بىر چەتكىرەك ئۆتەيلى.

ئانار ھېچقانداق قارشىلىق كۆرسەتمەستىن شەۋكەتكە
ئەگەشتى.

ئۇلار رەڭگارەڭ گۈللەر ھۈپپىدە ئېچىلىپ كەتكەن تۆت چاسا
گۈللۈكنىڭ ئەڭ چەت، ئەڭ خىلىۋەت بۇرجىكىگە كېلىپ
توختاشتى. دە، جەينەكلىرىنى گۈللۈكنىڭ تۆمۈر شادىسى ئۈستىگە
قويۇشتى.

شەۋكەت تېخىمۇ جۈرئەتلىنىپ، ئۈزۈلۈپ قالغان سۆزىنى داۋام
قىلدى:

— بەلكى سىزمۇ ئاڭلىغانسىز، تەشكىل مېنى باشقا سېخقا
يۆتكەيدىغان بوپتۇ.

— ياخشى گەپ ئىكەنغۇ، ئەمدى مۇرادىڭىزغا يېتىپسىز -
دە! — ئانار تاتلىق كۈلۈمسىرەپ، شەۋكەتنىڭ كۆزلىرىگە
قارىغىنىچە چاقچاق قىلدى، — بۇنىڭياقى ئۇششۇقلۇق قىلىپ،
يىغلاپ يۈرمەيسىز؟! ھە، راست، قاچان ئۆقتۈردى؟

— تېخى ئۆقتۈرمىدى.

— تەشكىل ئۆقتۈرمىغان گەپنى دولغىزدا پال بېقىپ
ئۆقتىڭىزمۇ؟

— يائىلا، ئانار..... ھەممە گەپنى چاقچاققا پۇتلايدىكەنسىز!

بىرەيلەندىن ئاڭلىدىم.

— ئۇ كىشىنىڭ ئېتى مەخپىيىمكىن، يا ئېتى يوق
پىيادىخانمىكىن؟

شەۋكەتكە مۇھەممەتتىن ئاڭلىغانلىرىنى ئېيتماي
بولمىدى.

— بەك ئوبدان بوپتۇ! — ئانار چىن يۈرىكىدىن
خۇشاللىنىپ كەتتى، — سىزنى تەبرىكلەيمەن، شەۋكەت!

— مەن يۆتكەلمىسەم بولارمىكىن دەۋاتىمەن. —
ئانارنىڭ چىرايىدىكى كۈلكە قاياقلارغىدۇر ئۆچتى. ئۇ ھەيران

بولۇپ سورىدى:
— نېمىشقا؟ ئۆتكەندە يۆتكەلگۈڭىز كېلىپ، كۆرىڭىز تۆت

بولۇپ كەتتى، ئەمدى.....
— ئانار، — دېدى شەۋكەت ئانار ھېچقاچان ئاڭلاپ

باقمىغان جىددىي، شۇنداقلا ۋەزىمىن تەلەپپۇزدا، — مەن مۇنداق
ئويلاۋاتىمەن: «ئۆتكەندە راستتىنلا ئەخمەقلىق قىلىپ رەھبەرلىكنى

خاپا قىلىپ قويدۇم. ئېھتىمال، رەھبەرلىكمۇ مېنى «كۆڭلى
خاتىرجەم ئەمەس» دېگەن ئوي بىلەن مۇشۇنداق قىلىشقا مەجبۇر

بولغان بولۇشى مۇمكىن. شۇڭا، يۆتكەلمەي ئىشلەۋېرىمىكىن،
دەيمەن.....»

شەۋكەت سۆزىنىڭ ئاخىرىدا: «ئاباكامۇ يۆتكەلمەي ئىشلەۋەر
دەۋاتىدۇ» دېيىشكە تەييارلانغان تىلىنى يىغىپ، ئانارغا سوئال

نەزىرى بىلەن تىكىلدى. ئانار كېسىپلا ئېيتتى:
— مېنىڭچە يۆتكەلسىڭىز بولارمىكىن.

— نېمە؟ سىز.....
— مەن مۇنداق ئويلاۋاتىمەن، — ئانار تالانتلىق ئوقۇتقۇچى

شاگىرتىغا مۇھىم بىر دەرسنى ئالاھىدە سۆزلەپ چۈشەندۈرۈپ
بېرىۋاتقانداك تەمكىن، ئېغىر-بېسىق تەلەپپۇزدا سۆزلەيتتى، —

— بۇنىغۇ چۈشىنىمەن، — شەۋكەت ئېتىراز بىلدۈردى، —
ئەگەر تەشكىل مېنىڭ ئۆتكەنكى ئىلتىماسىمنى نەزەرگە ئېلىپ
يۆتكىمەكچى بولغان بولسا، مەن ئۈچۈن ياخشى ئەمەس —
دە..... شۇڭا، رامزان ئاكامدىن مېنى يۆتكەشنىڭ سەۋەبىنى
ئۇقۇپ بەرسىڭىز، دەپتىم.

— ۋىيەي، نېمە دەيدىغانسىز شەۋكەت! — ئانارنىڭ ئاۋازى غەلىتە جاراڭلاپ كەتتى، — تەشكىلنىڭ ھەرقانداق ئىشنىڭ مەلۇم دەرىجىدە مەخپىيىتى بولىدۇ. ئەگەر بۇ مەخپىيەتنى دادام ماڭا دەپ بېرىدىغان بولسا، بىزنىڭ ئائىلە تەشكىل بولۇپ قالمايدۇ؟! — شەۋكەت شەلپەردەك قىزىرىپ كەتتى. ئانارمۇ سەل ئاشۇرۇۋەتكىنىنى سېزىپ، تەلەپپۇزىنى يۇمشاتتى. گېپىگە نەچچە ئېغىز چاقچاقمۇ ئارىلاشتۇرۇپ، شەۋكەتنى كۈلدۈرۈۋەتتى. ئاخىردا، — مۇھەممەت ئىمىن ئاكام بۇ گەپنى سىزگە دەپ قويۇپ تازا ياخشى قىلماپتۇ..... مۇنداق دېسەم، تېرىكىپ كەتمەڭ يەنە، — دەپ شەۋكەتكە سىناق نەزىرىدە تىكىلگەنىدى، شەۋكەتنىڭ چىرايىغا كۈلكە قوندى.

— نېمىشقا تېرىكەتتىم؟ — دېدى ئۇ، — مەنمۇ ئۇنىڭ توغرا قىلمىغانلىقىنى ھېس قىلىپ، سىزدىن مەسلىھەت سوراۋاتمەن - دە!

— شۇنداقمۇ؟ — ئانار شەۋكەتنىڭ كۆزلىرىگە ئۇدۇل قاراپ ئىللىق تەبەسسۇم قىلدى، — ئۇنداق بولسا، ئاۋۋال تەشكىل سىزگە رەسمىي ئۇقتۇرۇش قىلسۇن. شۇ چاغدا يەنە مەسلىھەتلىشىپ كۆرمەمدۇق؟

شەۋكەت تېلىنى «ماقۇل»غا ئۆمەللەۋاتقاندا، ئانار

بىرنەرسىدىن ئەندىكەندەك، بېشىنى غەلىتە ئىرغىتتى - دە:
— ئو..... ئۇش..... نېمە دەۋاتىمەن؟.....
مەسلەھەتلىشىپ نېمە قىلاتتۇق! قايسى سېخقا يۆتكىسە
چىقىۋېرىڭ..... قانداق، ماقۇلمۇ؟ — دەپ شەۋكەتنىڭ
كۆزلىرىگە تىكىلدى.

ئاه، بۇ كۆزلىرى..... ئاه، بۇ كۆزلىرى!
«كۆز كۆڭۈلىنىڭ دېرىزىسى» دېگەن راست بولسا كېرەك،
شەۋكەت ئانارنىڭ ئۆزىگە ئۈمىد بىلەن تىكىلىپ تۇرغان
كۆزلىرىدىن كەسكىن تەلەپ، تىل بىلەن ئاشكارا بايان قىلغىلى
بولمايدىغان ئاجايىپ چوڭقۇر مېھىر - مۇھەببەت ۋە ساداقەتنى؛
ياق، بۇلا ئەمەس، ئۆز يۈرىكىگە غايىبانە بىر يىپ بىلەن مەھكەم
چېتىلىپ كەتكەن يالقۇنلۇق قەلبىنى كۆرگەندەك بولدى!
شەۋكەتنىڭ كۆزلىرى ئانارنىڭ كۆزلىرىدە ئىدى.

ئىككى چۈپ كۆزدە ئىللىق تەبەسسۇم، بىر جۈپ يۈرەكنىڭ
قىزىللىقى يۈزلىرىگە تەپچىگەن، تىللار گاچا، يۈرەكلەردە ئورتاق
تۇيغۇ.....

شەۋكەتنىڭ شوخلۇقى تۇتتى. ئۇ كۆڭلىدە قايسى كۈنى
كېچىدە — ئانار بىلەن ئۆزىنى ئايرىپ تۇرغان ئوتتۇز سانتىمېتىر
قېلىنلىقتىكى تامنى ئۇرۇۋېتىش نىيىتىگە كەلگەن ھېلىقى كېچىدە —
ئويلىغانلىرىنى بىراقلا ئانارنىڭ ئالدىغا تۆكمەكچى؛ ئانار ئۇنىڭ
تەلپىنى ئىلىك ئالسا، ئۇمۇ ئۆز نۆۋىتىدە ئانارنىڭ تەلپىگە
شەرتىز كۆنمەكچى بولدى. لېكىن.....

«لېكىن» دېگەن مۇشۇ بېسىپ ئۆتكىلى بولمايدىغان توسۇق
شەۋكەتنىڭ تىلىنى زەنجىرلەپ، قاياققىدۇر ئېلىپ كەتتى:
— ماقۇل، يولداش ئانارگۈل چاڭجاڭ! چوقۇم بۇيرۇقىڭىز
بويىچە ئىش قىلىمەن!

شەۋكەتنىڭ بۇ چاقچىقى ئانارنى چىن يۈرىكىدىن

كۈلدۈرۈۋەتتى. ئۇنىڭ كۈلكىسى شۇنداق جاراڭلىق، شۇنداق تەبىئىي، شۇنداق يېقىملىق ئىدىكى، بەئەينى يۈرەككە ھۇزۇر بېغىشلىغۇچى ئەڭ جۇشقۇن، ئەڭ يېقىملىق، ئەڭ جەزىبىلىك مۇزىكىغا ئوخشايتتى. بۇ كۈلكىدىن شەۋكەت شۇنداق ھۇزۇرلاندىكى، ۋۇجۇدى دەريادىكى بېلىقتەك يايىپ، يۈرىكىدىن ئۇرغۇپ چىققان كۈلكە ساداسى ئانارنىڭ كۈلكىسىنى نەچچە ھەسسە بېسىپ چۈشتى:

— ھا - ھا، ھا - ھا!.....

ئىككىيلەن خېلى ئۇزۇن كۈلۈشتى. كۈلكە سەل بېسىققاندا، ئانار كۆكسىنى تۇتقىنىچە شەۋكەتنىڭ چاقچىقىغا چاقچاق بىلەن جاۋاب قايتۇردى:

— توۋا قىلدىم، ماۋۇ كارامەتنى!..... مەن تېخى سىزنى گاجىمىكىن دەپ يۈرسەم، خېلىلا تىلىڭىز چىقىپ قايتۇ ئەمەسمۇ!

شەۋكەتمۇ بوش كەلمىدى:

— سىز دېگەن گاجا تۇرماق، تامنىمۇ زۇۋانغا كەلتۈرەلەيسىز

ئەمەسمۇ!

ئانار كۈمۈش قوڭغۇراق تەك زىل ئاۋازى بىلەن يەنە قاقاقلاپ كۈلدى. شەۋكەتمۇ ناغرىنىڭ ساداسىدەك بوم ئاۋاز بىلەن تەڭكەش قىلدى.

ئىككىيلەن كۈلە، كۈلە، ئاخىرى ئۆزلىرىنىڭ قەيەردە تۇرغانلىقىنىمۇ ئۇنتۇپ، بىر - بىرىنى ئوقۇيمۇ ئېلىشتى.

كىمدۇر بىرىنىڭ يېنىدىن ئۆتۈپ كەتكىنىنى سەزگەن ئانار بىردىن كۈلكىسىنى توختىتىپ، گۈللۈكنىڭ شادىسىغا سۈركىلىپ پۇرلىشىپ كەتكەن كۆڭلىكىنىڭ ئېتىكى، پىلاتىسىنىڭ پەشلىرى، يەلكىسىگە سۈرۈلۈپ كەتكەن ھېلىلە ياغلىقنى ئالدىراش تۈزەشتۈرۈشكە؛ شەۋكەتمۇ قەددىنى رۇسلاپ، ئەتراپقا سەپسىلىشقا

باشلىدى: كەچ كىرىپ قالغانىدى، ئاسماندا ئانارنىڭ ئەگىم
قاشلىرىدەك چىرايلىق ئاي پۈتۈن كۈچى بىلەن بۇلۇتلار باغرىنى
بۆسۈپ ئۆتۈپ، ئۆز جامالىنى نامايىش قىلىشقا
ئالدىراۋاتاتتى.....

×

×

×

ئۈچ كۈندىن كېيىن، شەۋكەتنى باسما سېخىغا يۆتكەپ،
سايمىم ئاخۇن ئۈستامغا شاگىرتلىققا بېرىشتى. ئۇ ئېگىز بوي،
ئۈستىخانلىق، ئاق - سېرىق يۈزىدە ئانچە - مۇنچە چېچەك ئىزى
بار، يوغان بۇرۇت قويغان، ئەللىك ياشلاردىن ھالقىغان پېشقەدەم
باسما ئىشچىسى ئىدى. «بۇرۇت» دېگەن لەقىمىمۇ بار ئىدى.
كۆزلىرى كۆكۈچ بولۇپ، ئۆزىنىڭ ياش قۇرامىغا يات ھالدا ئاجايىپ
سۈرلۈك چاقناپ تۇراتتى. ئۇ تېخنىكىسى يۇقىرى، قولى چاققان،
شاگىرتلارغا تەلەپچان ئادەم بولۇپ، پۈتۈن زاۋۇتتا «تۆتىنىڭ
بىرى» سانىلاتتى. ھەممە كىشى ئۇنى ھۆرمەت قىلاتتى، ھەممە
كىشى ئۇنىڭدىن ئەيمىنەتتى، شەۋكەت ئۇنىڭ قولىغا چۈشكەن
كۈننىڭ ئەتىسىلا بۇنى ناھايىتى چوڭقۇر ھېس قىلدى.

— شەۋكەت، ماشىنىنى پاكىز تازىلاپ بولۇپ، ئاندىن
ئىشتىن چۈش جۇمۇ!

— شەۋكەت، بۇزۇلغان قەغەزلىرىنى ئوبدان رەتلەپ قوي جۇمۇ!

— شەۋكەت، ئىشتىن چۈشىدىغان چاغدا، ۋالەكلارنى

كۆتۈرۈپ قويۇشنى ئۇنتۇپ قالما جۇمۇ!

— شەۋكەت، ۋالەكلەرنى تازىلاپ بولۇپ، پاكىز سۈرتۈۋەت

جۇمۇ!

بۇ بۇيرۇقلارنىڭ ھەممىسىگە شەۋكەت: «ماقۇل» دەپلا جاۋاب
بېرەتتى ۋە ئۇنى قەتئىي ئىجرا قىلاتتى. كۈنلەر ئۆتكەنسېرى،

بۇيرۇقلارنىڭ تۇرمۇ، شەۋكەتنىڭ ئىشىمۇ كۆپەيدى:
— شەۋكەت، سىياھقا دىققەت قىل: بەك قويۇق ياكى سۇس بولۇپ قالمىسۇن!

— شەۋكەت، ۋالەكنى يەڭگۈشلىۋەت!
— شەۋكەت، بەتلەرنى ماشىنىدىن چۈشۈرۈۋەت!
— شەۋكەت، سىياھ يەڭگۈشلەشكە دىققەت قىل!
سايىم ئاخۇن ئۇستام ھەربىر يېڭى ئىشقا بۇيرۇغاندا، ئالدى بىلەن ئۆزى ئىشلەپ كۆرسىتەتتى. تاكى شەۋكەت ئۇ ئىشنى تەلەپكە لايىق ئىشلىگەنگە قەدەر ئۇنىڭ «كۆزىگە كىرىۋالاتتى». شەۋكەت بۇ ئىشنى تولۇق قولغا ئالغاندىن كېيىنلا، ئاندىن ئىككىنچى بىر ئىشقا بۇيرۇيتتى، شەۋكەت قىلغان ھەربىر ئىشنى ئىنچىكىلەپ تەكشۈرەتتى، كۆڭلى تىنغاندىن كېيىن، شەۋكەتنىڭ دولىسىغا قېقىپ:

— يارايىسەن! داداڭنىڭ ئوغلى بولۇپ چىقىدىغانىدەك تۇرىسەن! — دەپ قوياتتى. ئەكسىچە بولغان چاغلاردا، شەۋكەتنىڭ كۆزلىرىگە مىختەك قادىلىپ:

— يىگىت، كاللاڭ بىلەن ئىش قىل، بىپەرۋالىق قىلساڭ، ماشىنا شىللەڭگە مىنىۋالىدۇ جۇمۇ! — دەپ كىنايە قىلاتتى.

بۇنداق چاغلاردا شەۋكەت خىجالەت بولغىنىدىن، بويۇنلىرىغىچە قىزىرىپ، بوياقچىنىڭ كۈيىگە چىلانغانىدەك قاپقارا ياكى سۆسۈن، شاپتۇل چېچىكى، زەڭگەررەڭ قوللىرىنى ئىشقىلىغىنىچە، يەرگە قاراپ تۇراتتى. ئىچىدە ئۆزىنىڭ كالۋالىقىدىن ئۆكۈنەتتى.

— نېمانچە تۈگۈلۈپ كېتىسەن؟ — دەيتتى سايىم ئاخۇن ئۇستام ئۇنىڭ كۆڭلىدىكىنى بىلىۋالغانىدەك كۈلۈمسىرەپ چاقچاق ئارىلاش، — بىر كۈندىلا ھەممە ئىشنى بىلىۋالغۇڭ كېلىۋاتامدۇ؟ نېمانچە بىتاقەتلىك قىلىسەن؟ ناننىمۇ بىر چىشلەم، بىر

چىشلەمدىن يېگەندەك، تېخىنىكىمۇ بىر - بىرلەپ ئۆگىنىدىغان گەپ، ئۇكا..... ئالدىرىغان بىلەن بولمايدۇ. بۈگۈن بىر تال بۇرما مىخنىڭ ئىسمى، رولىنى ئۆگەنسەڭ، ئەتە بىر تال ئوق ياكى بىر تال چىشلىق چاقنىڭ ئىسمى بىلەن رولىنى ئۆگىنىسەن. بىتاقەتلىك قىلىپ، قورسىقىمىدىكىنىڭ ھەممىسىنى بىر كۈندىلا بىلىۋالماقچى بولساڭ، ئىككىمىز كېلىشەلمەيمىز جۇمۇ! مەنمۇ ئاز - ئازدىن ئۆگەنگەن، ساڭمۇ ئاز - ئازدىن ئۆگىتىمەن..... ھە، نېمىگە ھومىيىسەن؟ بولدى، خاپا بولما، كەل، مانا مۇنداق قىل. ھەببەللى! ئەمدى توغرا بولدى!

شەۋكەت توپتوغرا بىر ئايىنى ئاشۇنداق ئۆتكۈزدى. ئۇ ئۆز نەزىرىدىن خېلى كۆپ نەرسىنى بىلىۋالغاندەك ئىدى. ئەمما، ئۈستىسىنىڭ ئۆگەتكىنى ئاران ئون نەچچە خىل زاپچاسنىڭ رولى ۋە ماشىنا تازىلاش، مايلاش، ۋالەك يۇيۇش، سىياھ ئاپپاراتىنى تەكشۈش..... بولدى. تېخى ئىككى قېتىم ماشىنىنىڭ تورموزى ئوچۇق قىلىپ رولىنىكىنى ئېچىش بىلەنلا ماشىنا تازا قىلىپ ھەرىكەتكە كېلىپ، شەۋكەتنى جېنىدىن ئايرىغىلى تاس قالدى. شەۋكەت بۇ ئىشى ئۈچۈن ئۈستىسى تەرىپىدىن ئەپچىللا ئۇچۇقدالدى. ماشىنىنى مايلاش ھوقۇقىمۇ تارتىۋېلىندى. ئەكسىچە، ئۇنىڭ بىلەن تەڭ شاگىرتلىققا قوبۇل قىلىنغانلارنىڭ بەزىلىرى ئون - يىگىرمە قەغەزنى ئۆز ئالدىغا باسقانلىقىدىن پەخىرلىنىپ يۈرۈشەتتى. بۇ ئىش شەۋكەتكە بەكمۇ ئەلەم قىلغان بولسىمۇ، دېمىنى ئىچىگە يۇتۇپ، «بۇرۇت» نىڭ ھەربىر بۇيرۇقىنى بەجىتىپ ئورۇنلاپ كېلىۋاتاتتى. ئۇلارنىڭ ماشىنىسى سېخ بويىچە ھەممە ماشىنىدىن كونا ھەم ئەبجەق بولۇشىغا قارىماي، «بۇرۇت» نىڭ «ئۆلۈك ئېشەككە يانتاق ئارتىدىغان» ماھارىتى، ھېرىش - چارچاشنى بىلمەيدىغان جاپاكەشلىكى نەتىجىسىدە، ئۇلار مۇشۇ ئايلىق ۋەزىپىسىنى بىر يۈز ئوتتۇز پىرسەنت ئورۇنلىدى.

پەقەت مۇشۇلا شەۋكەتكە تەسەللى بولماقتا ئىدى.

بۈگۈن ئۇ «بۇرۇت» نىڭ بۇيرۇقى بويىچە ۋالەك يەڭگۈشلەۋاتاتتى. ئۇ كېرەكتىن چىققان بىر ۋالەكنى كىرىسىن بىلەن يۇيۇپ، لاتا بىلەن سۈرتۈۋاتقاندا، ۋالەكنىڭ بىرقانچە يېرىدە غەلىتە «گۈل» تۇرغانلىقىنى كۆرۈپ قالدى. ئۇ بىردەم سىنىچىلاپ قاراپ، ھېلىقى «گۈل» نىڭ ۋالەك ئېرىتمىسىگە ئارىلىشىپ قالغان قاتتىق ۋالەك پارچىسى ئىكەنلىكىنى بىلىپ ھەيران بولدى ۋە ئىككى قولىنىڭ باشلىقى بىلەن «گۈل» نىڭ چۆرىسىنى كۈچەپ باسقاندى، كۆممىقوناققەك چوڭلۇقتىكى ۋالەك پارچىسى ئېتىلىپ چىقىپ، ئۇنىڭ ئورنىدا بىر كامار ھاسىل بولدى. ئىككىنچى، ئۈچىنچى «گۈل» لەرمۇ ئاشۇنداق كامارغا ئايلىنىدى. شەۋكەت باشقا ۋالەكلەرنىمۇ سىنىچىلاپ تەكشۈرگەنىدى، ھەممىسىدە نەچچە تالدىن «گۈل» ئۇچراتتى. ئۇ ئەھۋالنى ئۈستىسىغا ئېيتماقچى بولۇپ ئورنىدىن تۇردى - يۈ، سايىم ئاخۇن ئۈستامنىڭ نۇسخا كۆرسىتىش ئۈچۈن ئىشلەپچىقىرىش بۆلۈمىگە چىقىپ كەتكەنلىكىنى ئېسىگە ئالدى، قىسقىغىنا خىيال سۈرۈۋالغاندىن كېيىن، ۋالەكلەرنى ھەم ھېلىقى ۋالەك پارچىلىرىنى كۆتۈرگىنىچە، ئالدىراش سىرتقا چاپتى.

— كەل، ئۇكا، — دېدى پاكار ئورۇندۇقتا ئولتۇرۇپ، يوغان پىچاق بىلەن كاردىن چىققان ۋالەكلەرنى ھەر خىل چوڭلۇقتا توغراۋاتقان ئاباق ۋالەك قۇيۇش ئۆيىنىڭ بوسۇغىسىدا شەۋكەتنى كۆرۈپ، — مەن تېخى قېشىڭغا چىقاي، دەپ تۇرۇۋىدىم، يولۇمنى قىسقارتىپ، كونا ۋالەكلەرنى ئۆزۈڭ ئەكىرىپسەن - دە! قالتىس بالا جۇمۇ سەن!

شەۋكەت ئۈنچىقماستىن ئۇنىڭغا يېقىنلىشىپ، قولىدىكى ۋالەكلەرنى ئۇنىڭ ئالدىغا قويدى - دە، زوڭ ئولتۇردى. ئاندىن ۋالەكلەر بىلەن ۋالەك پارچىلىرىنى ئۇنىڭغا كۆرسىتىپ:

— ئاباقكا، قارىڭە، ماۋۇ قانداق ئىش؟ — دەپ سورىدى.
ئاباق ھەيران بولغان قىياپەتتە، بىر شەۋكەتكە، بىر ۋالەككە
بىردەم تىكىلىپ تۇردى — دە، چىرايىغا كۈلكە يۈگۈرتۈپ:
— قايسى ئىشنى دەيسەن؟ — دەپ سورىدى.
— ماۋۇ تۆشۈكلەر بىلەن.....
— ھە، مانداق دېگەنە، نېمە ئىشكىن دەپتىمەن تېخى. بۇ
تۆشۈكلەرنى نېمە ئۈچۈن ئاچتىڭ؟
— مەن ئاچمىدىم. شۇنداق بېسىپ قويسام ئۆزى چىقىپ
كەتتىغۇتاڭ.

— بېسىپ قويسام.....؟ كۆر بۇ ئىشنى! نېمىشقا بېسىپ
يۈرگەن بولاتتىڭ، ئۇكا؟ ھېچقىسى يوق، قورقما. ئېرىتىپ بۆلەكتىن
قۇيساق بولىدىغۇ! تازىمۇ ئۆپكەڭ يوق بالا — دە، سەن!
شەۋكەت ئاباقنىڭ ئۆز مۇددىئاسىنى چۈشەنمەيۋاتقانلىقىدىن
تەت — تەت بولۇپ، ئۆزىنىڭ ئويلانغانلىرىنى ئۇچۇر — بۇجۇرغىچە
سۆزلەپ بەردى. ئۇنىڭ سۆزلىرىنى ئاڭلىغانسىرى، ئاباقنىڭ چىرايى
بىر تاتىرىپ، بىر كۆكرىپ، بىلىنەر — بىلىنمەس قىسقى
كۆزلىرىنىڭ قارىچۇقلىرى ئالاق — جالاق ئويناشقا باشلىدى. كېيىن
بىردىن تەمكىن قىياپەتكە كىرىپ، قاقاقلاپ كۈلۈپ كەتتى ۋە:
— مۇنداق دېسەڭچۇ، ئۇكا! قالتىس ئەقىللىك يىگىت جۇمۇ
سەن! ئەگەر سەن سىزىۋالمىغان بولساڭ، مەن پەقەت دىققەت
قىلمايدىكەنمەن..... ئېرىتىلمىگەن ۋالەك توغرامچىسىنىڭ قېلىپقا
كىرىپ قېلىشى ئۆلسەممۇ خىيالىمغا كەلمەس! سېزىۋېلىپ بەك
ئوبدان ئىش قىپسەن، ئۇكا، ساڭا نېمە دەپ رەھمەت ئېيتسام
بولار، نېمە دەپ رەھمەت ئېيتسام بولار؟! ئەقىللىڭگە ئاپىرىن، ئۇكا! —
دېدى.

شەۋكەت بۇ چېكىدىن ئاشقان ماختاشلاردىن خىجىل بولۇپ،
بارغانسىرى قىزىرىپ — تاتىرىپ كېتىپ باراتتى. نېمىلەرنىدۇر

دېيىشكە ئۆمەللىگەن ئاغزى يېرىم ئېچىلغىنىچە قېتىپ قالغانىدى.

ئاباق ئۇشتۇمتۇت سورىدى:

— بۇنى سەنلا كۆردۈڭمۇ - يا.....؟

— ھەئە، مەنلا كۆردۈم.

— بىركىمگە دېمىگەنسەن؟

— ياق، ھېچكىمگە دېمىدىم. بۇنى سېزىپلا، ئۇدۇل سىزنىڭ

قېشىڭىزغا كىرىشىم.

— بەكمۇ ئوبدان قىپسەن، ئۇكا! بەكمۇ ئوبدان قىپسەن!

ئەگەر «بۇرۇت» ئۇقۇپ قالسا، ئوتۇمنى ئۆرە كۆيدۈرمەيتتى.....

ئېسىڭدە باردۇ، ئۆتكەندە ئۇنىڭ كاساپىتىدىن نېمە كۈنلەرنى

كۆرمىدىم!؟

شەۋكەت مۇنداق بىر ۋەقەنى ئېسىگە ئالدى:

سەرەتان كۈنلىرى ئىدى. نېمە ئۈچۈندۇر نەچچە ماشىنىنىڭ ۋالەكلىرى كەينى - كەينىدىن ئېرىپ كەتتى. بەزىلىرى ئېرىمىگەن بولسىمۇ، ئوقتىن ئاجراپ ئەگرى كېتىپ، ئەگرى نوغۇچ ئاستاхта ئۈستىدە تاراقلىغاندەك، بەتلەر ئۈستىدە ئېگىز - پەس تاراقلاپ، بىرمۇنچە قوغۇشۇن بەتلەرنى كاردىن چىقاردى ۋە شۇ تۈپەيلىدىن، باسما ماشىنىلىرىدا ئارىلاپ - ئارىلاپ كۈتۈلمىگەن ھادىسىلەر يۈز بېرىشكە باشلىدى. سېخنىڭ 7 - ، 8 - ئايلىق ئىشلەپچىقىرىش پىلانىنىڭ ئورۇنلىنىشى ئىلگىرىكى ئايلارنىڭكىدىن زور دەرىجىدە ئۆۋەنلەپ كەتتى، خېلى كۆپ مەھسۇلاتلىرى سۈپەت ئۆلچىمىگە يەتمىدى. زاۋۇت رەھبەرلىكى بۇ ھادىسىنى جىددىي تەكشۈرۈشكە باشلىدى. ئاباقتىن قايتا - قايتا سۈرۈشتە قىلغان بولسىمۇ، تۇتامغا چىققۇدەك بىرەر نەتىجىگە ئېرىشەلمىدى. كۈتۈلمىگەندە، بۇ سىرنى «بۇرۇت» يەشتى: ۋالەكلەر قىشلىق يېلىمدا قۇيۇلغاننىڭ

ئۈستىگە، قۇم ئارىلىشىپ قالغانلىقى، ۋالەك ئوقىغا يۆگەلگەن يېنىنىڭ بىرقانچە جايىدىن قىرقۋېتىلگەنلىكىنى ئىسپاتلاپ، جاۋابكارلىقنى ئاباققا ئارتتى. ھېلىمۇ ياخشى، بۇ سېخنىڭ قوشۇمچە مۇدىرلىقىنى ئۈستىگە ئالغان مۇھەممەتئىمىن بۇ ھادىسىنىڭ كېلىپ چىقىش سەۋەبىنى قايتا - قايتا تەكشۈرۈپ: «ئاباق كەسىپ ئەھلى بولمىغاچقا، قىشلىق، يازلىق يېلىمنى پەرق ئەتمەي، ئارىلاش ئىشلىتىۋەرگەن؛ ۋالەك ئوقىغا يۆگىلىدىغان يېنى پات - پات يەڭگۈشلەپ تۇرمىغان؛ تازىلىققا دىققەت قىلمىغانلىقتىن، ۋالەك ئېرىتمىسىگە قۇم ئارىلىشىپ قالغان.....» دەپ يەكۈن چىقاردى. ئاباققا تېگىشلىك تەنقىد - تەرىپىيە بېرىلدى. ئاباقمۇ كەمچىللىكىنى بوينىغا ئېلىپ، بۇ ساۋاقنى قوبۇل قىلىپ، بۇنىڭدىن كېيىن چوقۇم ۋالەكنىڭ سۈپىتىگە كاپالەتلىك قىلىشقا ۋەدە بەردى. مۇھەممەتئىمىننىڭ يەكۈنى، ئاباقنىڭ ۋەدىسى خېلى كۆپ يولداشلارنى قايىل قىلغان بولسىمۇ، «بۇرۇت» زادىلا قايىل بولمىدى. شۇنىڭ ئۈچۈن بولسا كېرەك، كىچىككىنە پۇرسەت تاپسىلا ئاباق ئۈستىدە غوتۇلداپ يۈردى. بۇ چاغدا شەۋكەت قوغۇشۇن ئېرىتىش ئۆيىدە ئىشلەۋاتقان بولسىمۇ، بۇ ئىشلاردىن تولۇق خەۋەردار ئىدى. شەۋكەت باسما سېخىغا يۆتكىلىپ ئۇزۇن ئۆتمەي، يەنە كۈتۈلمىگەن بىر ھادىسە يۈز بەردى: بېسىلغان كىتابلارنىڭ بەزى بەتلىرىنىڭ قىسمىن جايلىرىغا سىياھ تەگمەي، سۆز - جۈملىلەرنىڭ تېگى بار، تېگى يوق بولۇپ قالىدىغان بولۇپ قالدى. بۇنداق بەتلەرنى قايتا بېسىشقا توغرا كەلگەچكە ھەم قەغەز ئىسراپ بولاتتى، ھەم ۋاقىت ئىسراپ بولاتتى. بۇنىڭ ئۈچۈن «بۇرۇت» بىر تەرەپتىن، شەۋكەتنى «سىياھقا قاراشتا دىققەتسىزلىك قىلدىڭ.....» دەپ ئەيىبلەسە يەنە بىر تەرەپتىن، بۇ كېلىشمەسلىكنى پۈتۈنلەي ۋالەكتىن كۆرەتتى.

×

×

×

«كىتاب بەتلىرىنىڭ ئالا بېسىلىپ قېلىشى، ئۇستام گۇمانلانغاندەك، ۋالەكنىڭ مۇشۇنداق ناچار قۇيۇلغانلىقىدىن بولغانىكەن - دە!.....» شەۋكەت مۇشۇلارنى خىيالىدىن ئۆتكۈزۈۋاتقاندا، ئاباق گەپنى باشقا ياققا بۇرىۋەتتى:

— «بۇرۇت» ساڭا تۈزۈكرەك بىرنەرسە ئۆگەتەي، دەمدۇ ياكى ۋالەك يۇغىلى، ماشىنا تازىلىغىلى سېلىۋاتامدۇ؟

— ھازىرچە شۇ ئىشلارنى قىلىۋاتىمەن. تېخى باشقا نەرسە ئۆگەتمىدى.

— بولماپتۇ، ئۇكا، بولماپتۇ! — ئاباق شەۋكەت ئېلىپ كىرگەن ۋالەكلەردىن بىرىنى قولىدىكى ئۆتكۈر پىچاق بىلەن ئۇزۇنىسىغا تىلىپ، ئوقتىن ئاجرىتىۋالدى - دە، ئۇنى يۇمىلاق كۆتەك ئۈستىگە قويۇپ توغرىغاچ، چوڭقۇر خەيرخاھلىق بىلەن سۆزلەپ كەتتى، — بىر ئاي ئۆگەنگىنىڭ ئاران ۋالەك يۇيۇش، ماشىنا تازىلاش، سىياھقا قاراش بولسا، ماشىنىغا قەغەز سېلىش، سىياھ تەڭشەش، بەت سېلىش، بۇزۇلۇپ قالسا ئوڭلاش..... دېگەنلەرنى قاچانمۇ ئۆگەنەرسەن؟! — ئۇ شەۋكەتكە مەنىلىك قاراپ قويۇپ داۋام قىلدى، — مۇنداق بېشىڭنى ئىچىڭگە تىقىپ يۈرۈۋېرىدىغان بولساڭ، ئون يىلدىمۇ ماشىنىنىڭ تىلىنى بىلىپ بولالمايسەن، ئۇكا! — ئۇ سەل توختۇپلىپ سورىدى، — بۇ ئەھۋالنى مۇھەممەتتىن ئاكاڭ بىلەمدۇ؟

— بىلىدۇ.

— رامىزان بىلەن لاۋيەنچۇ؟

— ئۇلارمۇ بىلىدۇ.

— ئۇلار نېمە دەيدۇ؟

— يەن شۇجى بىلەن رامزان ئاكام: «خاتىرجەم ئىشلەۋەر، ئۇستاڭنىڭ تۇتقان يولى توغرا. مۇشۇنداق ئۆگەتسە، ئىچى كاۋاك دەرەخ بولماي، ئۇيۇل ئالتۇن بولسەن» دەيدۇ.

— «ئۇيۇل ئالتۇن» بولمىش تېخى!..... — ئاباق چىشلىرىنى غۇچۇرلىتىپ، كۆزلىرىنى چەكچەيتتى، — ئۇ خەقنىڭ ھەممىسىنىڭ تىلى بىر، ھېچقايسىسىمۇ سېنى ياخشىراق كۈن كۆرسۈن دېمەيدۇ! داداڭنىڭ يېيىشتى..... ئەمدى سېنى..... — ئاباق سىناق نەزىرىدە شەۋكەتكە قاراپ قويدى. شەۋكەتنىڭ رەڭگى ئۆڭۈپ، كۆزلىرى غەلىتە چاقنايتتى. ئاباق چوڭقۇر بىر ئۇلۇغ - كىچىك تىنىۋېلىپ، بىرپەس ئۈنچىقماي تۇرغاندىن كېيىن سورىدى، — مۇھەممەت ئىمىن ئاكاڭ بىلەن بۇ ھەقتە سۆزلىشىپ كۆردۈڭمۇ؟

— سۆزلەشتىم، — شەۋكەت «ۋىلىلدە» قىزىرىپ، گېپىنى ئوڭلىۋالدى، — ئۇلۇشكۈن مۇھەممەت ئىمىن ئاكام مېنى ئۆيگە باشلاپ كىرىپ، ئائىلە ئەھۋالىمىز، ئۆزۈمنىڭ ئۆگىنىش ئەھۋالىمنى سۈرۈشتۈردى. مەن ھەممە گەپنى ئەينەن دەپ بەرگەندىم، ئۇ: «مەن ئۇستاڭغا گەپ قىلىپ قوياي، سېنى ئەمدى بۇنداق ئۇششاق - چۈششەك ئىشلارغا سېلىۋېرىپ، ۋاقتىڭنى بىھۇدە ئۆتكۈزۈۋەتمەسۇن» دېدى.

— ھەببەللى! تازا جايدا گەپ قىپتۇ. مۇھەممەت ئىمىن ئاكاڭ بارغۇ، لەۋزى ھالال، دېگىنىنى قىلماي قويمايدىغان ئادەم. شۇڭا رامزان ئۇنىڭ ئېتىنى ئاڭلىسا، تۆت پۇتى ئوڭدا قالدۇ. قانداق، مېنىڭ ئۆتكەندە ساڭا دېگىنىم راستمىكەن؟

شەۋكەت ئۇنىڭ زادى نېمە دېمەكچى بولغانلىقىنى دەماللىققا چۈشىنەلمىدى. شۇنداق بولسىمۇ، ئۇنىڭ كۆزلىرى غەزەپتىن چاقناپ، قاچاندۇر بىر چاغلاردا مەست يېتىپ تۇرۇپ، تەكرار - تەكرار ۋارقىرىغان: «رامزان قاتىل! رامزان.....» دېگەن سۆز

يېڭىباشتىن يۈرىكىدىن ئۇرغۇپ چىقىپ، كۆز ئالدى قاراڭغۇلاشقاندەك بولدى.

شۇ چاغدا كىمدۇر بىرى ئۇنى چاقىردى:

— شەۋكەت، سېنى ئۇستازڭ چاقىرىۋاتىدۇ.

خامۇش بولۇپ قالغان شەۋكەت ئالدىرىماي ئورنىدىن تۇرۇۋاتقاندا، ئاباق:

— ھېلىقى ۋالەكنىڭ گېپىنى «بۇرۇت» قا دەپ تاشلىما جۇمۇ! — دېدى يېلىنغاندەك ئاۋازدا.

— ماقۇل.

شەۋكەت شۇنداق دېدى - دە، ئىشكىتىن چىقىپ كەتتى. ئاباق چۈشىنىپ بولمايدىغان بىر خىل كەيپىياتتا ئۇنىڭ كەينىدىن قاراپ قالدى. ئاباقنىڭ پىچاق تۇتقان قولى بىلىنەر - بىلىنمەس تىترەيتتى ھەم ئۇچلۇق، ھەم يوغان بۇغدىيىكى بىر يۇقىرى كۆتۈرۈلۈپ، بىر تۆۋەن چۈشەتتى، بوغۇزىغا بىرنەرسە كەپلىشىپ قالغاندەك، نەپىسى بارغانسېرى قىيىنلاشماقتا ئىدى.....





يەتتىنچى باب

مۆكىمۆكىلەك

«يۈرەكنىڭ قۇلىقى بار» لىقى راستىمكىن ياكى بۇ ئۇنىڭ گۇمانخورلۇقىدىن بولغان ئىشمۇ، ئىشقىلىپ رەھمەتجاننى چالا - پۇچۇق كۆرۈشى بىلەنلا، مۇھەممەت ئىمىنىڭ يۈرىكى نېمىنىدۇر تۇيغاندەك ئەنسىز سوقۇپ كەتتى. ئۇ كۆزلىرىگە ئىشەنگۈسى كەلمەي، ھېچقانداق رەھسەمنىڭ قولى تەگمەيلا ئاجايىپ - غارايىپ رەسىملەر نەقىشلەنگەن دېرىزە ئەينىكىگە بېشىنى يېقىن ئەكەلدى - دە، جەينەكلىرى بىلەن تەكچىسىگە تايىنىپ، تاشقىرىغا دىققەت بىلەن سەپىلىشقا باشلىدى. ئۇ يەردە قارا كاجى ئىش خالىتى كىيگەن رامزان ئاكا بىلەن قىشلىق ساقچى كىيىمىدىكى رەھمەتجان نېمە توغرۇلۇقتۇر سۆزلىشىۋاتاتتى. ھايال ئۆتمەي، ئۇلار زاۋۇت ئىشخانىسى تەرەپكە مېڭىشتى. مۇھەممەت ئىمىن ئىتتىك كەينىگە بۇرۇلۇپ، ئەتراپقا ئالاق - جالاق قارىۋالدى، ئىشخانىدا ئۇنىڭدىن بۆلەك ھېچكىم يوق ئىدى. مەشتىكى ئوتنىڭ گۈرگىرەپ كانايغا ئېقىشى، كۆمۈرنىڭ ئارىلاپ - ئارىلاپ چاراسلىشى، مەش ئۈستىگە قويۇلغان چەينەكتىكى سۇدىن كۆتۈرۈلۈۋاتقان ھورنىڭ كۈچى بىلەن چەينەك ئاغزىنىڭ توختاۋسىز تىرىقلىشى ناھايىتى ئېنىق ئاڭلىنىپ تۇراتتى.

مۇھەممەت ئىمىن ئورۇندۇقىغا ئولتۇردى. ئولتۇردى - يۇ،

دەرھال چاچراپ ئورنىدىن تۇرۇپ، ئىشىك تۈۋىگە كەلدى ۋە ئىشىكنىڭ تۇتقۇچىنى تۇتقىنىچە بىر مىنۇتچە تۇردى. كېيىن يەنە كەينىگە يېنىپ، ھېچقانداق مەقسەتسىزلا، ئىشخانىنى نەچچە قېتىم ئايلىنىپ چىقتى. ئۇنىڭغا ئىشخانا بەكمۇ ئىسسىپ كەتكەندەك تۇيۇلدى. ئۇ پاختىلىق سوكونا كىتېلىنىڭ ئۈستۈنكى تۈگمىسىنى يېشىپ، مەيدىسىنى ئېچىۋەتتى. بۇمۇ ئۇنىڭغا ھېچقانچە ھۇزۇر بېغىشلىيالمىدى. بارغانسېرى ئىچى سىقىلىپ، ئادەتتە تۆت كىشى ئىشلەيدىغان شۇنچە كەڭ ئىشخانا ئۇنىڭغا تارلىق قىلماقتا ئىدى. پۇتلىرىنىڭ ماغدۇرى كەتكەندەك بولۇپ، ئۆرە تۇرۇشمۇ تەس بولۇپ قالدى. ئاخىر، ئۇ ئىشىككە يانداش قويۇلغان شىرنەنىڭ تۈۋىگە كېلىپ، ئوڭ قولىنىڭ جەينىكى بىلەن ئۇنىڭغا يۆلەندى. شىرنەنىڭ يانچۇقىدىن ياغلىقنى ئېلىپ ماڭلاي، بويۇن، باشلىرىدا پەيدا بولغان تەر تامچىلىرىنى سۈرتتى. ئاندىن قوشۇمىسىنى بىر تۈردى - دە، يېڭىباشتىن قەددىنى رۇسلاپ، ئىشىكنىڭ تۇتقۇچىغا يېپىشتى.

ئەمدى ئۇ زاۋۇت باشلىقى ئىشخانىسىنىڭ ئىشىكى ئالدىدا تۇراتتى. گەرچە كۆزلىرى نەلەرگىدۇر تىكىلگەن، سىياقىدىن تەمكىنلىك چىقىپ تۇرغان بولسىمۇ، يۈرىكى ئەنسىز تېپىچەكلەيتتى، قۇلىقى ئىشىكنىڭ يۈچۈقىدا ئىدى. ئىچكىرىدە ئىككىيلەن پەس ئاۋازدا سۆزلىشىۋاتاتتى:

— بۇ بەكمۇ ياخشى ئىش بولۇپتۇ..... يولداش رەھمەتجان، سىلەر ھەقىقەتەن قالتىس تىرىشچانلىق كۆرسىتىپسىلەر! — بۇ رامزان چاڭجاڭنىڭ ئاۋازى ئىدى، — پەرۇقنىڭ دېلوسىدىن خۇلاسە چىقىرىشتا، بىز تولىمۇ يەڭگىللىك قىلغان ئىكەنمىز، قارىغاندا زاۋۇتىمىزدا ئەھۋال بىز مۆلچەرلىگەندىكىدىن ئېغىردەك قىلىدۇ.

— شۇنداق، زاۋۇتىڭلاردا ئەھۋال ھەم ئېغىر، ھەم

مۇرەككەپ، — رەھمەتجان چۈشەندۈرۈشكە باشلىدى، — خىمىيەلىك ئانالىزدىن مەلۇم بولۇشىچە، پەرۇقنىڭ خېتىنى ئۆزگەرتكەن ئاباق ئىكەنلىكىدە شەك يوق. ۋالەكلەرنىڭ ئېرىپ كېتىشى، ئوقتىن ئاجراپ كېتىشى..... قاتارلىقلارنى مۇشۇ ئىش بىلەن بىرلەشتۈرۈپ قارايدىغان بولساق، ئاباقنىڭ تېخىچە يامان ئىشلاردىن قول ئۈزمەيۋاتقانلىقىنى بىلىۋالالايمىز. بۇنىڭدىن باشقا..... — رەھمەتجاننىڭ ئاۋازى بىردىن پەسلەپ كەتتى. كېيىن ئاۋازىنى سەل كۆتۈرۈپ سورىدى، — ھازىر ئاباق نېمە ئىش قىلىۋاتىدۇ؟

— ۋالەك قۇيۇۋاتىدۇ.

— بوپتۇ، ئۇ ئاشۇ ئىشنى قىلىۋەرسۇن. ئەمما ئۇنىڭغا بولغان نازارەتنى تېخىمۇ كۈچەيتىڭلار.

— ماقۇل. بىزمۇ ئۇنىڭغا سەل قاراۋاتقىنىمىز يوق.

— ئۇنداق بولسا ياخشىكەن. ئۆتكەندە ئۇنىڭ شەۋكەتنى ئازدۇرۇپ يۈرگەنلىكىنى ئېيتقانىدىڭىز. ھازىرمۇ شۇنداق قىلىپ يۈرمەدۇ — يا.....؟

— ھازىر بۇ ھەقتە بىرنەرسە دېيىش قىيىن. شەۋكەت باسما سېخىغا يۆتكەلگەندىن كېيىن، ئۇنىڭ بىلەن بولغان ئالاقىسى كۆپ ئازلاپ كەتتى.

— شەۋكەت بىلەن سۆزلىشىپ كۆردىڭىزمۇ؟

— ياق، سۆزلەشمىدۇق.

— ئۇنداقتا.....

— ئىش مۇنداق، — رامىزان ئاكا رەھمەتجاننىڭ سۆزىنى بۆلىدى، — دەسلەپ ئاباقتا ئىقتىسادىي مەسىلىدىن بۆلەك مەسىلىلەرنىڭمۇ بارلىقىدىن گۇمانلانمىغان، ھەتتا ئۇنىڭ پوزىتسىيەسىگە قاراپ، بەزى گۇمانلىرىمىزدىن ۋاز كەچمەكچىمۇ بولغان. قوغۇشۇن ئېرىتىش قازىنىدا يۈز بەرگەن نەچچە قېتىملىق

پارتلاش، شەۋكەتتە تاسادىپىي يۈز بەرگەن ئۆزگىرىش ۋە ناچار كەيپىياتلار بىزنىڭ ئاباققا بولغان كۆز قارىشىمىزدا ناھايىتى زور ئۆزگىرىش پەيدا قىلدى. شۇڭا ئۇنى سەگەكلەشتۈرۈپ، شەۋكەتنى تەمتىرىتىپ قويماسلىق ئۈچۈن، ئۇنىڭ بىلەن شەۋكەت توغرۇلۇق ئاشكارا سۆزلەشمىدۇق. بىرىنچى، ۋاقتى كەلگەندە شەۋكەت ئاباقنىڭ يېڭى بۇزغۇنچىلىقلىرىنى ئىسپاتلاشتا ئەڭ ياخشى گۇۋاھچى ھەم پاش قىلغۇچى بولۇپ قالىدۇ.

— بىر ھېسابتا بۇ قىلغىنىڭلارمۇ توغرا بويىتۇ. ھە، راست، ماۋۇ ئىككى ماشىنا قەغەزنىڭ ئىشى توغرۇلۇق يەن شۇجى بىلەن پىكىر ئالماشتۇرغانىز؟

— ياق. ھەرقانچە ئالدىرىساقمۇ پۇرسەت بولمايۋاتىدۇ. باياتىن ئۇنىڭ بىلەن تېلېفوندا سۆزلەشكەندىم، يىغىن تۈنۈگۈن تۈگەپتۇ. بۈگۈن چۈشتىن كېيىن يېتىپ كېلەلمىسە، ئەتە ئەتىگەندە ئۇچىدىغان ئايروپىلاندا يېتىپ كېلىدىغانلىقىنى ئېيتتى. كېچىككەندىمۇ ئەتىدىن قالدۇرماي ئۇنىڭغا ئېيتىمەن.

— ھەرھالدا تېزىرەك ھەرىكەت قىلىڭ. بىزمۇ ھەممە تەييارلىقنى پۈتكۈزۈپ قويدۇق. يېڭى يىلدىن كېيىنلا قول سالماقچىمىز.

— بولىدۇ. خاتىرجەم بولۇڭ.

— ئۇنداق بولسا، مەن قايتاي.

— ماۋۇ خەتنى ماڭا قالدۇرۇپ كەتسىڭىز قانداق؟

— مەيلى، قالسا قالسۇن. يەن شۇجىغا كۆرسىتىپ

بولغاندىن كېيىن، دەرھال ماڭا تاشلاپ بېرىرسىز، — رەھمەتجان سەل توختاپ قوشۇپ قويدى، — دىققەت قىلىڭ، يوقىلىپ كەتمىسۇن.

— ھا - ھا، ھا - ھا!..... كىچىك بالدەك گەپ

قىلىمىگە، ئۇكا! ئۆزۈم يوقالمىساملا، بۇ خەت يوقالمايدۇ!

رامىزان چاڭجاڭنىڭ گېپى ئۈزۈلۈشى بىلەنلا، ئورۇندۇقلارنىڭ تاراق - تۇرۇق قىلىپ بىر تەرەپكە سۈرۈلگەن ئاۋازى ئاڭلاندى. مۇھەممەتئىمىن ئىككىلا سەكرەپ ئىشخانىسىغا كىردى - دە، ئىشكىنى ئاۋايلاپ ياپتى.....

×

×

×

نېمە ئۈچۈندۇر چىرايى تۆمۈردەك كۆكرىپ كەتكەن مۇھەممەتئىمىن ئىشخانىغا كىرىپ كەلگەندە، رامىزان ئاكا باياتىن رەھمەتجان قالدۇرۇپ كەتكەن بىر ۋاراق قەغەزگە تىكىلگىنىچە خىيال سۈرۈپ ئولتۇراتتى.

— كېلىڭ، ئولتۇرۇڭ، — دېدى ئۇ مۇھەممەتئىمىننىڭ بېشى بىلەن قارشىسىدىكى ئورۇندۇقنى ئىشارەت قىلىپ، ئاندىن قولىدىكى قەغەزنى دەرھال شىرەنىڭ تارتىمىغا سالدى.

— قارىمىسىز، ماۋۇ قاملاشمىغان ئىشنى! — مۇھەممەتئىمىن قاينىغان پېتى ئۇدۇل رامىزان ئاكىنىڭ ئالدىغا دېۋەيلەپ كەلدى، — بۇ شەۋكەت دېگەن بالا ئادەمگە بىر بالا بولدىغۇ!

رامىزان چاڭجاڭ شىرەنىڭ تارتىمىسىنى «جالاققىدە» يېيىۋېتىپ، ئىتتىك مۇھەممەتئىمىننىڭ بۇرۇلدى. ئۇنىڭ كۆزلىرى غەلىتە چاقنايتتى.

— شەۋكەت نېمە بوپتۇ؟

— نېمە بولاتتى..... مانا. ماۋۇلارنى كۆرسىڭىز، نېمە بولغانلىقىنى بىلىسىز!

مۇھەممەتئىمىن كونا، يېڭى يېزىقتا ھەر خىل رەڭ، ھەر خىل چوڭلۇقتىكى قەغەزگە يېزىلغان بەش پارچە ئىلتىماسنى رامىزان ئاكىنىڭ ئالدىغا قويدى.

ئۇ تېخىچە ئۆرە تۇراتتى.

— ئولتۇرۇڭ، — دېدى رامزان ئاكا تەرىنى تۈرۈپ ۋە قەغەزەلەرگە بىر - بىرلەپ كۆز يۈگۈرتۈشكە باشلىدى.

مۇھەممەتتىن ئورۇندۇققا ئولتۇرۇپ، پۇتلىرىنى مىنگەشتۈردى. ئاندىن يانچۇقىدىن تاماكا قۇتىسىنى چىقىرىپ، ھەرقاچانقى ئادىتى بويىچە ئوتتۇرا قولىدەك چوڭلۇقتا بىر تال تاماكا ئوردى - دە، مەش كۈچىلىغۇچى قىزىتىپ، تۇتاشتۇرماقچى بولدى. ئەتەي قىلىنغان بۇ ھەرىكەت ئۇنى لەت قىلدى: مەشنىڭ ئوتى ئۆچۈپ قالغانىدى.

— ئاپلا! — دېدى ئۇ قەستەن ئاۋازىنى كۆتۈرۈپ، — ئوت ئۆچۈپ قايتۇ ئەمەسمۇ! مۇزلۇق ئىشخانىدا قانداقمۇ ئولتۇرغانسىز؟ خىزمەتمۇ بار نەرسە، غەيرەتمۇ ئۆز يولىدىراق بولغىنى ياخشى، ئاكا..... دىققەت قىلمىسىڭىز.....

ئۇ سۆزلىگەچ مەش بىلەن ھەپىلەشكىلى تۇرۇۋىدى، رامزان ئاكا قەغەزەلەردىن كۆزىنى ئېلىپ، كەسكىن بۇيرۇق ئاھاڭىدا دېدى:

— تەگمەڭ، ئۆچكەن بولسا مەيلى. ئىشخانىنىڭ سالقىنىراق تۇرغىنىمۇ ياخشى. بەك ئىسسىپ كەتسە، ئادەمنى كۆڭلى قارا قىلىپ قويدۇ.

«ئادەمنى كۆڭلى قارا قىلىپ قويدۇ».

مۇھەممەتتىن بۇ سۆزنى ئىچىدە نەچچە قېتىم تەكرارلىدىكىنتاڭ، تەكرارلىغانسېرى كۆڭلى بىئارام بولۇپ، رەڭگى ئۆڭگىلى تۇردى. توۋا ماۋۇ ئىشنى! ئۇ نېمىگە شۇنچە ھولۇقىدىغاندۇ؟ ئۇ بۇ يەرگە نېمە ئىش بىلەن كىردى؟ ھە، راست، ھېلىقى نەچچە ئالقانات..... ياق، مۇھەممەتتىننىڭ كاللىسى تېخى جايىدا!

مۇھەممەتتىن ئۆزىنى ئوڭلاپ، چىشلىرىنىڭ ئېقىنى كۆرسىتىپ ھىجايىدى. ئاندىن:

— مەن تېخى سىزنى ئىش بىلەن بولۇپ كېتىپ، ئوت بىلەن كارى بولمىدىمكىن، دەپ ئويلاپتىمەن. توغرا ئېيتىڭىز. ئىشخانا بەك ئىسسىپ كەتسە، سالامەتلىككىمۇ زىيانلىق. ئۇنىڭ ئۈستىگە، ئۆزىڭىزمۇ سېختىن - سېخقا چېپىپ يۈرۈپ، ئىشخانىدا ئانچە ئولتۇرمايسىز. سىزنىڭ مۇشۇ ئادىتىڭىزنى قاچانمۇ ئۆگىنەر كىشى؟ قالتىس ئادەم جۇمۇ سىز!

ئۇ كۆزىنىڭ قۇيرۇقىدا رامىزان ئاكاغا قاراپ قويدى. رامىزان ئاكا گويا ئۇنىڭ ماختاشلىرىنى ئاڭلىمايۋاتقاندەك، پۈتۈن زېھنىنى ھېلىقى قەغەزەلەرگە مەركەزلەشتۈرگەنىدى.

مۇھەممەت ئىمىن يېڭىباشتىن جايغا بېرىپ، «پاس» قىلىپ بىر تال سەرەڭگە ياقىتى - دە، تاماكىسىنى تۇتاشتۇرۇپ كەينى - كەينىدىن شۇراشقا، دۈڭىلەك - دۈڭىلەك ئىس چىقىرىپ، تورۇسقا پۈۈلەشكە باشلىدى.

ۋاقىت ناھايىتى ئاستا ئۆتمەكتە. رامىزان ئاكا شۇنداق ئەزىملىك قىلماقتا ئىدىكى، مۇھەممەت ئىمىننىڭ ئىچى سىقىلغىنىدىن، ھېلىقى قەغەزەلەرنى ئۇنىڭ ئالدىدىن تارتىۋالغۇسى كېلىپ كەتتى. نېمە چارە؟ قاچانغۇچە كۆرسە كۆرۈۋەرسۇن! بۇ ئۇنىڭ ئىختىيارى - دە!

رامىزان ئاكا ھېلىقى قەغەزەلەر - ھەرپ قۇيۇش سېخىدىن ئىككى، ھەرپ تىزىش سېخىدىن ئىككى، سىنىكىگىرافتىن بىر نەپەر ياش ئىشچىنىڭ خىزمىتىنى ئالماشتۇرۇپ قويۇش توغرىسىدىكى ئىلتىماسنى يېنىشلاپ - يېنىشلاپ كۆرۈپ، يۈزىنى مۇھەممەت ئىمىننىڭ بۇرىغاندا، مۇھەممەت ئىمىن تاماكىسىنى ئاللىقاچان چېكىپ بولغان بولۇپ، ئاللىقانلىرى بىلەن ئىككى چېكىسىنى مەھكەم قىسىپ، باش - ئايىغى چىقمايدىغان خىياللار دېڭىزىدا ئۈرۈۋاتقاندەك قىياپەتتە ئولتۇراتتى.

— بۇ يولداشلارغا خىزمەت ئىشلەپ باقتىڭىزمۇ؟

— خىزمەت ئىشلىمەي قالامدىمەن! — مۇھەممەت ئىمىن ئېغىر تىنىپ، قوللىرىنى پەسكە چۈشۈردى، — ئۇلارنىڭ ھەممىسى بىردەك: «شەۋكەتنى يۆتكەشكە بولسىدىكەنۇ، نېمىشقا بىزنى يۆتكەشكە بولمايدىكەن؟!» دېيىشىپ، مېنى زادىلا ئېغىر ئاچۇرۇشمىدى. ھەممىسى مۇشۇ شەۋكەتنىڭ كاساپىتى! ھە - ي.

— «شەۋكەتنىڭ كاساپىتى؟» مەن بۇ ھەقتە باشقىچىرەك ئويلاۋاتىمەن، — رامزان ئاكا مۇھەممەت ئىمىنگە سىناق نەزىرىدە تىكىلدى. ئاۋازىمۇ بۆلەكچىلا كەسكىن ئىدى، — نەچچە ئايدىن بۇيان، زاۋۇتىمىزدا غەلىتە - غەلىتە ئىشلار يۈز بەردى. ئىشلەپچىقىرىشنىڭ سان - سۈپىتىدىمۇ كۆرۈنەرلىك چېكىنىش بولۇۋاتىدۇ. ياشلار ئارىسىدا ئەخلاقىي جەھەتتىن بۇزۇلۇش، روھىي جەھەتتە چۈشكۈنلىشىش، خىزمەتتە پائىسىپلىشىش، پېشقەدەم ئۆستىلارنى مەنسىتمەسلىككە ئوخشاش ئەھۋاللار بار. مەن بۇنى ھەرگىزمۇ يەككە - يېگانە ھالدىكى ئىدىيەۋى مەسىلە ياكى شەۋكەتنىڭ خىزمىتىنى ئالماشتۇرغانلىقىمىز تۈپەيلىدىن كېلىپ چىققان «ئۆرۈك ئۆرۈكنى كۆرۈپ ئالايغان» دەك ئىش، دەپ قارىيالايمەن. مېنىڭچە بۇ ئىشلارنىڭ يۈز بېرىشىدە چوقۇم يامان ئادەملەرنىڭ قارا قولى بار. تېخىمۇ ئېنىقراق ئېيتسام، «تۆت كىشىلىك گۇرۇھ» نىڭ بەزى قارا چاپارمەنلىرى ھېلىمۇ مەغلۇبىيەتكە تەن بەرمەي، ئىشلىرىمىزنىڭ ئوڭۇشلۇق ئېلىپ بېرىلىشىغا ھەر جەھەتتىن توسقۇنلۇق قىلىۋاتىدۇ. ئۇزۇندىن بۇيان ياخشى ئىشلەپ كېلىۋاتقان مۇشۇ بەش نەپەر ياشنىڭ بىرلا ۋاقىتتا خىزمەت ئالماشتۇرۇشنى تەلەپ قىلىپ، رەھبەرلىككە بېسىم ئىشلىتىشى، ئەمەلىيەتتە.

— ھا - ھا!، ھا - ھا! — مۇھەممەت ئىمىن قاقاقلاپ كۈلۈپ كەتتى. كۈلكە ئارىسىدا مۇنداق دېدى، — چاڭجاڭ، سىز

قىلنى پىل قىلىپ قاراۋاتامسىز - قانداق؟

— خاتىرجەم بولۇڭ. ھەرگىزمۇ سىز ئويلغاندەك ئىش بولمايدۇ. بىز چوقۇم ھەقىقەتنى ئەمەلىيەتتىن ئىزدەش پىرىنسىپىدا چىڭ تۇرۇپ، بىرمۇ ياخشى ئادەمگە ئۇۋال قىلمايمىز، بىرمۇ يامان ئادەمنى توردىن چۈشۈرۈپ قويمايمىز! — رامزان ئاكا بۇ سۆزلەرنى شۇنداق كەسكىن، شۇنداق جاراڭلىق تەلەپپۇزدا ئېيتتىكى، ئۇنىڭ ئاغزىدىن مۇنداق كەسكىن ئىبارىلەرنىڭ چىقىشىنى ئۆلىسىمۇ خىيالىغا كەلتۈرمەيدىغان مۇھەممەت ئىمىننىڭ كۆزلىرى چەكچىيىپ، بىر تال مويىدىن مىڭ تېمىلاپ تەر ئېقىشقا باشلىدى. ئۇ نېمىلەرنىدۇر دېمەكچى بولۇپ، ئاغزىنى گەپكە ئۆمەللەندۈردى، تىلى تامىقىغا چاپلىشىپ قالغاندەك، بۇغدىيىكىلا مىدىرلىدى. رامزان ئاكا سۆزىنى ماۋۇ جۈملىلەر بىلەن تۈگەتتى، — قولىمىزدا يېتەرلىك پاكىت تۇرغان ئەھۋال ئاستىدا، بىر - ئىككى بۇرۇققا دەل، پۇختا، قاتتىق زەربە بېرەلمىسەك، پارتىيەگە قانداق يۈز كېلەلەيمىز؟! يېتەر، ھېلىمۇ شۇنچە سۆرەلمىلىك قىلدۇق. ئەمدى يەنە سەۋر قىلىپ تۇرۇۋېرەلەيمىز!..... ئېسىڭىزدە بولسۇن، ئىش ھەرگىزمۇ سىز ئويلغاندەك بولمايدۇ.....

تېلېفوننىڭ جىرىڭلىشى ئۇنىڭ سۆزىنى بۆلۈۋەتتى. ئۇ تۇرۇپكىنى قولىغا ئالدى.

— ھە؟ كىم دېدىڭىز؟ ھەئە، چۈشتىن كېيىن بېيجىڭ ۋاقتى سائەت 5 تە؟ ماقۇل. ۋاقتىدا يېتىپ بارىمەن.

رامزان ئاكا تېلېفون تۇرۇپكىسىنى جايىغا قويغاندا، مۇھەممەت ئىمىن ئورنىدىن تۇرۇۋالغان بولۇپ، چىقىپ كېتىشكە تەرەددۇتلىنىۋاتاتتى. رامزان ئاكا ئۇنىڭغا قاراپ دېدى:

— شۇنداق بولسۇن. بۇ بالىلارنىڭ ئىشىنى لاۋيەن قايتىپ كەلگەندە بىرنەرسە دېيىشەرمىز. مەن چۈشتىن كېيىن ۋىلايەتلىك پارتكومغا مەجلىسكە بارىمەن. بەزى ئىشلارنى مېنىڭ ئورنۇمدا بىر

تەرەپ قىلىپ تۇرارسىز.

— ماقۇل.

— ھە، يەنە بىر گەپ، كېيىنكى يېرىم يىلدا ھەرقايسى
سېخلاردا يۈز بەرگەن چوڭ - كىچىك ھادىسىلەرنى ئەسلەپ، بىر -
ئىككى ۋاراق بىرنەرسە يېزىپ قويارسىز.

— ماقۇل.

مۇھەممەتتىن شۇنداق دېدى - دە، زاۋۇت باشلىقى
ئىشخانىسىدىن چىقتى، ئىشكىنى يېپىۋاتقاندا، رامىزان چاڭجاڭنىڭ
باياتىنى سۆزلىرى ئۇنىڭ قولىنى تۇتۇپ تەكرار ياڭرىغاندەك
بولدى. ئۇ چوڭقۇر بىر نەپەس ئالدى - دە، ئىشخانىسىغا كىرىپ،
كىرىسلوفا قىڭغايدى.....





سەككىزىنچى باب

قازان بېشىدىكى چۈمۈلە

— تۈگەشتۇق! — دېدى مۇھەممەت ئىمىن ۋالەك قۇيۇش ئۆيىدە ئاباقتىن بۆلەك ھېچكىمنىڭ يوقلۇقىغا تولۇق ئىشەنچ قىلغاندىن كېيىن يەلكىسى بىلەن ئىشكەككە يۆلەنپ تۇرۇپ. ئۇ تەمكىنرەك بولۇشقا ھەرقانچە تىرىشقان بولسىمۇ، ئاۋازىدىن قاتتىق ھودۇققانلىقى بىلىنىپ تۇراتتى، — پۈتۈنلەي تۈگەشتۇق! — نېمە؟ ئۆزۈڭنى توختىتىپراق سۆزلىسەڭچۇ، ئۇكا! نېمە بولدى زادى؟

ئاباق ئەمدىلا ئاغزىغا ئەكىتىۋاتقان ناننى ياندۇرۇپ قاچىغا سېلىپ، ھەيرانلىق ئىلكىدە چەكچىيىپ كەتكەن چېقىر كۆزلىرىنى مۇھەممەت ئىمىنگە تىكتى. ئورنىدىن تۇرۇشقا تەمشەلگەن بولسىمۇ، گەۋدىسى ئۆزىگە بويسۇنماي، ئورۇندۇققا تېخىمۇ چاپلىشىپ كەتتى. مۇھەممەت ئىمىن كۆكرەك يانچۇقىدىن تۆت پۈكلەنگەن ئىككى ۋاراق قەغەزنى چىقاردى. دە، ئۇنىڭ بىرىنى ئاباققا ئۇراتتى. — مە، بۇنى كۆرۈپ باق.

ئاباق خەتنى قولغا ئېلىپلا چىرايى تېخىمۇ قارىداپ، چاچراپ ئورنىدىن تۇرۇپ كەتتى. بوياقچىنىڭ كۆسىيىدەك قاپقارا قوللىرى يىڭىئاغۇچىنىڭ قانىتىدەك تىترەيتتى. ئۇ خەتنى ئوقۇشقا باشلىدى:

«..... بىز «قىزىل قىيا» سىلىڭبۇسىغا ھۇجۇم قىلغان چاغدا، مېنىڭ قولۇمدا مىللىق يوق ئىدى. بىزگە مۇھەممەتئىمىن قوماندانلىق قىلغانىدى. ئۇ بىرىنچى پاي ئوقتىلا ئەبەينى ئېتىپ ئۆلتۈردى. مەن ئۆمرۈمدە مىللىق بىلەن ئېتىپ ئۆلتۈرۈلگەن ئادەمنى كۆرۈپ باقمىغانلىقىم ئۈچۈن، بۇ ۋەقەدىن بەك قورقۇپ كەتتىم، پۇت - قولۇمدا زادىلا جان قالمىغانىدى. شۇڭا يەرگە ئولتۇرۇپ قاپتىمەن. كېيىن ئېسىمنى يىغىپ ئەتراپىمغا قارىسام، مەن بىلەن ئەبەينىڭ جەستىدىن بۆلەك ھېچكىم قالماپتۇ. ئالدى تەرىپىمدە مىللىق، پىلىموتلار ئۈزۈلمەي ئېتىلىۋاتاتتى..... مەن ئۆزۈمنى يوشۇرغۇدەك پاناھ جاي ئىزدەپ، ئەتراپقا كۆز يۈگۈرتۈپ، ئەبەي ياتقان جايدىن ئۈچ - تۆت قەدەم نېرىدا تارغىنا بىر كوچا تۇرغانلىقىنى كۆردۈم. پۇت - قولۇمغىمۇ بىرئاز جان كىرگەندەك بولدى. مەن يەرگە مەھكەم چاپلىشىپ بىردەم ياتتىم - دە، ئاشۇ كوچىنى كۆزلەپ ئۆمىلەشكە باشلىدىم. مەن ئەبەينىڭ جەستىگە يېقىنلاپ كەلگەندە، نېمىشقىدۇر ئۇنىڭغا قاراپ باققۇم كەلدى. كۆزلىرىم ئۇنىڭ بىلىكىدىكى سائەتكە چۈشتى. شۇ چاغدا قورسىقىمغا جىن كىردى - دە، ئۆلۈمنىمۇ ئېسىمدىن چىقاردىم..... بۇ جىنايىتىم ئۈچۈن ئۆلۈمگە مەھكۇم.....»

پەرۇق سەمەر

1969 - يىلى 7 - ئاينىڭ 1 - كۈنى

ئاباق خەتتىن بېشىنى كۆتۈرۈپ، مۇھەممەتئىمىن تىكىلدى: مۇھەممەتئىمىن تېخىچە ئىشكىگە يۆلەنگىنىچە ئۆرە تۇراتتى. ۋالەك توغرامچىلىرى قاچىلانغان چېلەك سېلىنغان قازان پورۇقلاپ قايناۋاتاتتى. ئىسسىق ئۆي قاڭسىق پۇراق بىلەن تولغان بولۇپ،

نەپەس ئالماقۇ تەس ئىدى. تام بويلاپ قاتار تىزىلغان ۋالەك قېلىپلىرى گويا سەپ تارتىپ قاتار تىزىلغان لەشكەرلەردەك ئاباققا ھەيۋەت بىلەن قادىلىپ تۇراتتى. ئاباقنى سۈر باستى. ئىسسىپ كەتكىنىدىنمۇ ياكى بىئارام بولغىنىدىنمۇ، ھەر خىل سىياھ يۇقۇندىلىرى بىلەن بۇلغانغان قارا بىرىزىنت خالىتى ۋە ياخشىلىق چاپىنىنىڭ ئۈستۈنكى تۈگمىلىرىنى پۈتۈنلەي يېشىۋەتتى. لېكىن بۇنىڭلىق بىلەن قىلچە يەڭگىللىك ھېس قىلمىدى. ئۇ مۇھەممەتتىمىنىڭ تىكىلىگە نىسبىرى، مۇھەممەتتىمىن زاڭلىق قىلىۋاتقانىدەك، «مۈشۈك - چاشقان ئويۇنى» كۆرۈۋاتقانىدەك تۇيۇلۇپ كەتتى.

ئۇنىڭ قاتتىق ئاچچىقى كەلگەنىدى:

— ئۇكام، — دېدى ئۇ، چاشقانغا ئېتىلىش ئالدىدا تۇرغان مۈشۈكتەك ھۆرپىيىپ، — بۇ بىرنېمەڭ بىلەن نېمە دېمەكچىسەن زادى؟ يوغانلىق قىلماي، گېپىڭنى ئوچۇق دېسەڭچۇ! — ئۇ قولدىكى قەغەزنى كۆزى بىلەن ئىشارەت قىلدى، — بۇ بىرنېمىنى يەنە نېمە دەپ كۆتۈرۈپ چىقتىڭ؟

مۇھەممەتتىمىن ئاباقنىڭ پەيلى بۇزۇلغانلىقىنى كۆرۈپ، تۇرقىنى سەل - پەل ئوڭلىدى. ئۇ ئەمدى بېشىنى تۆۋەن سېلىپ، ئاباقتىن مەدەت تىلەۋاتقانىدەك، ئايانچلىق قىياپەتتە سالىيىپ تۇراتتى.

— ئىش مۇنداق، — دېدى ئۇ ھازىردا ئايالنىڭ ئاۋازىدەك چىرقىراق ئاۋازدا، ئۇنىڭ پۇتلىرى گەۋدىسىنى كۆتۈرەلمەيۋاتقانىدەك، تىزلىرى سەل ئېگىلىپ، دۈمبىسى ئىشىككە تېخىمۇ مەھكەم چاپلىشىپ كەتكەنىدى. ئۇ بۇنىڭدىن بىر سائەتچە ئىلگىرى زاۋۇت باشلىقى ئىشخانىسىدا رامزان ئاكا بىلەن رەھمەتجان ئوتتۇرىسىدا بولۇپ ئۆتكەن گەپ - سۆزلەر ۋە پەرۇقنىڭ بۇ خېتىنى قانداق قىلىپ قولغا چۈشۈرۈۋالغانلىقىنى ئالدىراپ - تېنەپ سۆزلەپ

بەردى. ئاندىن:

— تېخى بىزگە ماۋۇ پالاكەتمۇ بار، — دەپ سۆزىنى ئاخىرلاشتۇردى — دە، قولىدىكى يەنە بىر ۋاراق قەغەزنىمۇ ئاباققا ئۇراتتى.

ئاباق قەغەزنى ئۇنىڭ قولىدىن يۇلۇپ دېگۈدەك ئالدى — دە، بىر قاراپلا سەسكىنىپ كەتتى، بۇ «ئىنقىلاب» تازا ئەۋجىگە چىققان كۈنلەردە، كوللېكتىپ ئىگىلىكتىكى مەلۇم باسما زاۋۇتقا سېتىلغان ئىككى ماشىنا قەغەزنىڭ تالونى بولۇپ، ئۇنى ئاباق يازغان، قەغەزنىڭ پۇلىنى ئىككىلەن بۆلۈشۈۋالغانىدى. بۇ سىرنى ئۇلاردىن باشقا ھېچكىم بىلمەيتتى. زاۋۇت رەھبەرلىكى گەرچە ئاباقنىڭ ئامبار ھېساباتىدا مەلۇم مەسىلە بارلىقىنى سەزگەن ۋە شۇ مۇناسىۋەت بىلەن مەخسۇس تەكشۈرۈش گۇرۇپپىسى ئۇيۇشتۇرۇپ، ئامبارنى تەكشۈرۈۋاتقان بولسىمۇ، تاكى مۇشۇ ھەپتىنىڭ باشلىرىغىچە بۇ ئىككى ماشىنا قەغەزنىڭ دېرىكىنى ئالالمىغانىدى. بىر پارچە گۇمانلىق تالون تەكشۈرۈش گۇرۇپپىسىنىڭ نەزىرىنى ھېلىقى زاۋۇتقا ئاغدۇردى. بىرلەشمە تەكشۈرۈش ئارقىلىق، كۆتەك قالدۇرۇلمىغان بۇ ھۆججەتمۇ تېپىپ چىقىلدى. يەن شۇجى ئۈرۈمچىدىن قايتىپ كەلسىلا، ئاباقنىڭ ئىشى بىر تەرەپ قىلىنماقچىدى. بۇ ھۆججەتكە پەرۇقنىڭ ئۆلۈم ئالدىدا يازغان خېتى قوشۇلىدىغان بولسا.....

ئاباقنىڭ كۆز ئالدى قاراڭغۇلىشىپ، يۈرىكى توختاپ قالغاندەك بولدى. ئۇ ماۋۇلارنى خىيالىدىن ئۆتكۈزمەكتە ئىدى:

«بىرگە زەربە بېرىش، ئۈچكە قارشى تۇرۇش» ھەرىكىتى جەريانىدا، ئىككى تەرەپ ئامما زاۋۇت ئىنقىلابىي كومىتېتىنىڭ رەھبەرلىكىدە، كۆپلىگەن مەسىلىلەرنى پاش قىلدى. پاش قىلىنغانلار ئىچىدە ئوغرىلىق، بۇلاڭچىلىق جىنايىتى بىلەن

ئەيىبلەنگەن پەرۋى «كۇرس» قا ئەكىرىلدى. ئاچ كۆزلۈكتە چېكىگە يەتكەن بۇ ئادەم «كۇرس» قا كىرىشى بىلەنلا، بارلىق جىنايەتلىرىنى بىر - بىرلەپ تاپشۇرۇشقا باشلىدى. بىراق، ھېلىقى سائەت مەسىلىسىدە بەكمۇ جاھىللىق قىلدى. «دىكتاتۇرا دۈيى» ئەزالىرىنىڭ كېچە - كۈندۈز نۆۋەتلىشىپ سوراق قىلىشلىرى، چوڭ - كىچىك يىغىنلاردا قىلىنغان كۈرەش، تەنقىد قىلىشلارمۇ ئۇنى زۇۋانغا كەلتۈرەلمىدى. تاياق - توقماق دەستىدىن بىر تېرە - بىر ئۈستىخان بولۇپ قالدى. ئەنە شۇنداق كۈنلەرنىڭ بىرىدە، ئىنقىلابىي كومىتېت ئۇنىڭغا ئەگەر بۈگۈن تاڭ ئاتقۇچە «ئەبەيىنى ئۆلتۈرۈپ، سائىتىنى بۇلىغان» جىنايىتىنى تەلۈكۈس تاپشۇرمايدىغان بولسا، ئەنە ئەتىگەندە قانۇن بويىچە قولغا ئېلىنىدىغانلىقىنى رەسمىي ئۇقتۇردى. بۇ پەرۋىنى تېخىمۇ ساراسىمىگە سېلىۋەتتى. چۈنكى، ئۇنىڭ ئالدىدا مۇنداق ئىككى توسۇق تۇراتتى: بىرى، زاۋۇت ئىنقىلابىي كومىتېتىنىڭ مۇئاۋىن مۇدىرى بولۇپ ئىشلەۋاتقان مۇھەممەت ئىمىننى پاش قىلىش؛ مۇنداق قىلغاندا ئەگەر تەلىيى ئۈگىدىن كېلىپ قالسا، «قاتىل» دېگەن جىنايەتتىن قۇتۇلۇشى مۇمكىن. تەلىيى تەتۈر كەلسىچۇ؟ جىنايىتىنى تېخىمۇ ئېغىرلاشتۇرۇپ، «سۇيىقەستچى» دېگەن قالىپاقنىمۇ كىيىشى مۇمكىن ئىدى. ئىككىنچىسى، زادىلا ئېغىز ئاچماي، ئەتىلا تۈرمىگە كېتىش. ئاندىن.....

ئويلاپ مۇشۇ يەرگە كەلگەندە، ئۇ بىرىنچى يولنى تاللىۋالدى. چۈنكى، زاۋۇتتا ھەربىي ۋەكىللەر تۇرغان شارائىتتا، مۇھەممەت ئىمىننىڭ ئۆزىنى بىرنەرسە قىلىۋېتەلمەيدىغانلىقىغا؛ بىرنەرسە قىلدى دېگەن تەقدىردىمۇ، ئاقىۋىتى تۈرمىدىكىدىن ياخشىراق بولىدىغانلىقىغا بىرئاز ئىشەنچ قىلغانىدى.....

تۈن يېرىمىدىن ئاشقاندا، پەرۋى ئىنجىقلاپ ئورنىدىن تۇردى - دە، شىرەنىڭ تۈۋىگە كېلىپ، تىترەپ تۇرغان قوللىرى

بىلەن مۇھەممەت ئىمىننىڭ ئەبەينى ئۆلتۈرگەنلىكى توغرىسىدىكى پاش قىلىش ماتېرىيالىنى يېزىشقا تۇتۇندى. يېزىپ بولۇپ قايتا - قايتا كۆرۈپ چىققاندىن كېيىن، چىرايلىق كۆچۈردى. ئەنە شۇ چاغدا، ئاباق كىرىپ كەلدى.

— ھە، نېمە ئىش قىلىۋاتىسەن؟ — ئۇ تۆت قولىدا كەڭلىكتىكى تاسمىنى يۇلاڭلاتقان ھالدا پەزۋىنىڭ ئالدىغا دېۋەيلەپ كەلدى، — جىنايىتىڭنى تاپشۇرامسەن يا.....؟!
قورقۇنچلىقنا كۆزلىرى چەكچىيىپ كەتكەن پەزۋى كېكەچلەپ تۇرۇپ:

— تاپشۇ.....رىمەن، — دېدى.

لېكىن، ئۇ كۆڭلىدە نېمىنىدۇر ئويلاۋاتاتتى. ئاباق ئۇ ئەمدىلا يېزىپ بولغان پاش قىلىش ماتېرىيالىنى ئۇنىڭ قولىدىن يۇلۇپ ئالدى - دە، ئالدىراش كۆز يۈگۈرتۈپ چىقتى. ئاندىن:
— مۇنداق ئىش ئىكەن - دە، بۇ، — دەپ قويدى. پەزۋى ئۇنىڭ چىرايىدا بۇشتۇمۇتۇت پەيدا بولغان ئۆزگىرىشنى زادىلا سەزمىدى. شۇڭا:

— بۇنى ھەربىي ۋەكىلنىڭ قولىغا بەرسىڭىز، — دېدى يېلىنغان قىياپەتتە.

— خاتىرجەم بول، — دېدى ئاباق كېسىپ، — چوقۇم جايىغا تەگكۈزمەن. جېنىڭنى شۇنچە قىيىنغۇچە، بالدۇرراق مۇشۇنداق قىلساڭچۇ! ئۆزۈڭمىغۇ تازا ئۆتۈپ كەتكەن ئەخمەق بىرنېمە..... بويۇتۇ، ھېلىمۇ ياخشى، ئەقلىڭنى تېپىپسەن! ئەمدى خاتىرجەم ئۇخلاۋەر.

پەزۋى يەنە نېمىلەرنىدۇر دېمەكچى بولۇپ ئاغزىنى ئۆمەللىۋىدى، ئاڭغۇچە ئاباق دەرھال كەينىگە يېنىپ، ئىشىكىنى «جالاقىدە» ياپتى - دە، سىرتتىن قۇلۇپ سالدى. «ئوڭىنىش كۈرسى» غا كىرگەندىن بۇيان، ئاباقتىن پەقەت مۇشۇ قېتىملا تاياق

يېمىگىنىگە ئىچ - ئىچىدىن خۇشاللانغان پەرۇق يەڭگىلىغىنا بىر
نەپەس ئالدى - دە، چىراغنى ئۆچۈرۈپ، ئۆزىنى كارىۋاتقا
ئاتتى.....

ھايال ئۆتمەي، ئاباق مۇھەممەتئىمىننىڭ ئۆيىدە پەيدا
بولدى. مۇھەممەتئىمىن پەرۇق يازغان پاش قىلىش ماتېرىيالىنى
كۆرگەندە، كۆزىگە ئۆلۈمدىن باشقا ھېچ نەرسە كۆرۈنمىدى. چۈنكى
ئۇ بۇ ئىشنى ئۆزىدىن بۆلەك ھېچكىم بىلمەيدىغانلىقىغا چىن
كۆڭلىدىن ئىشىنىپ يۈرەتتى. بۇ ئىشنىڭ ئۆتۈپ - ئېشىپ پەرۇق
تەرىپىدىن پاش قىلىنىشى ئۇخلىسا چۈشىگىمۇ كىرمەيتتى. مانا
ئەمدى.....

مۇھەممەتئىمىننىڭ پۈتۈن ئەزايى لاغىلداپ تىترەپ، تىلى
گەپكە كەلمەي قالدى. چەكچەيگەن كۆزلىرى نەلەرگىندۇر
تىكىلىگىنىچە قېتىپ قالغانىدى.

ئاباق ئۇنى ئېسىگە كەلتۈردى:

— قانداق قىلىمىز؟ گەپ قىلمايمىز!

— «قانداق قىلىمىز» دەمىسەن؟ مەن..... بۇ.....

مۇھەممەتئىمىننىڭ تىلى تامىقىغا چاپلىشىپ قالغاندەك، ئۇنى
ئۆچۈپلا كەتتى.

— ھوي «باتۇر»! — دېدى ئاباق كىنايە قىلىپ، —
مىلتىق كۆكسۈڭگە تەڭلەندى. ئەمدى «باتۇر» لۇقۇڭنى
كۆرسەتمەي، نېمانچە ھاڭۋىقپ تۇرىسەن؟ ئىچىمنى سىقماي،
گەپ قىلساڭچۇ!

— ئەستاي.....

مۇھەممەتئىمىن ئەمدى خۇنى قاچقان كۆزلىرىنى ئاباققا
تىكتى. ئۇ ئاباقتىن نىجاتلىق تىلەيتتى.

— ئۇنداق بولسا، ھازىرلا ئۆزۈڭنى ھەربىي ۋەكىلگە مەلۇم

قىل!

— نېمە؟ «ئۆزۈڭنى مەلۇم قىل!» — مۇھەممەتتىن قاتتىق ئۇيقۇدىن چۆچۈپ ئويغانغاندەك، ئاباقتىڭ سۆزىنى تەكرارلىدى ۋە چىشلىرىنى غۇچۇرلىتىپ ئاباققا ئالايدى، — سەن مېنى نېمە چاغلاۋاتىسەن؟ بىلىپ قوي، مەن ئۇنداق قاراپ تۇرۇپ ئۆزىنى ئۆلۈمگە تۇتۇپ بېرىدىغان ئەخمەقلەردىن ئەمەسمەن!
— ئەمىسە، بۇ بالا - قازادىن قانداق قۇتۇلماقچىسەن؟
— تېنىۋالىمەن! ھېچكىمگە ئىقرار قىلمىسام، خەق مېنى نېمە قىلالايدىكەن؟!

— «تېنىۋالىمەن؟» ئەخمەق! پەرۇق سەن ئۈچۈن كاللىسىنى ئۆلۈمگە تۇتۇپ بېرەر، تايىنلىق! ساڭا دەپ قوياي: ئويىناپ سۆزلىسەڭمۇ، ئويلاپ سۆزلە. باشقا ئىشلاردىغۇ تېنىۋىلىپ قۇتۇلغىلى بولار، بىر ئادەمنىڭ جېنىغا زامىن بولغان ئىشتىن تېنىۋىلىپ قۇتۇلغىلى بولامدۇ؟!

— بۇنى مەنمۇ بىلمەيدىغان يەردە ئەمەس. ئەمما.....

— ھەرھالدا كاللاڭنى ئىشقا سال، ئۇكا، كاللاڭنى!

ئىككىيلەن ئاشۇ تەرىقىدە خېلى ئۇزۇن جان قايغۇسى قىلىشتى. ئۇنى دەپ، بۇنى دەپ، ئاخىرى كەسكىن قارارغا كېلىشتى.....

ئەتىسى ئەتىگەندە، كىشىلەر پەرۇقنى كارىۋاتنىڭ ئايىغىغا باغلانغان ئىنچىكە سىم بىلەن بوغۇلۇپ ئۆلۈۋالغان ھالەتتە كۆرۈشتى. ئۇنى ئۆلۈۋېلىشقا مەجبۇر قىلغان ھېلىقى «ئىقرارنامە» شىرە ئۈستىدە تۇراتتى.

يىللار ئۆتتى. «مەدەنىيەت زور ئىنقىلابى» دىكى دېلولا قايتا تەكشۈرۈلۈشكە باشلىدى. پەرۇقنىڭ غەلىتە ئۆلۈمى يىڭىباشتىن زاۋۇت رەھبەرلىكىنىڭ دىققەت مەركىزىدىكى ئەڭ مۇھىم مەسىلىلەرنىڭ بىرى بولۇپ قالدى. بۇ دېلودىن تەلئۇكۇس خۇلاسە چىقىرىۋېتىش زۆرۈر ئىدى. ئەينى ۋاقىتتا «دىكتاتور دۇيى» گە ئەزا

بولغانلار ھەم «ئاكتىپ» لارمۇ پەرۋىنىڭ ئۆلۈمى توغرىسىدا ئوخشاش بولمىغان كۆز قاراشلىرىنى كەينى - كەينىدىن تەشكىلگە مەلۇم قىلىشتى. شەھەرلىك جامائەت خەۋپسىزلىكى ئىدارىسى بۇ دېلوغا ناھايىتى جىددىي مۇئامىلە قىلدى. ئىنچىكە ئىزدىنىش ۋە تەكشۈرۈشلەر نەتىجىسىدە، پەرۋىنىڭ «ئىقرارنامە» سىدىكى ئۈچ سۆزنىڭ، يەنى «يوق» نىڭ «بار»، «ئۇ» نىڭ «مەن»، «ئۆلتۈردى» نىڭ «ئۆلتۈردۈم» دەپ ئۆزگەرتىلگەنلىكى؛ شۇنىڭ بىلەن بىر چاغدا، پەرۋى «قاتىللىق جىنايىتى ئۈچۈش ئۆزىنى ئۆزى ئۆلتۈرۈپ، جىنايەت ئۈستىگە جىنايەت ئۆتكۈزدى.....» دېگەن ھۆكۈمنىڭ پۈتۈنلەي خاتا بولغانلىقى مۇقىملاشتۇرۇلدى. ھەتتا «ئىقرارنامە» نى ئۆزگەرتكۈچى ئاباق ئىكەنلىكىمۇ پولاتتەك پاكىتلار بىلەن ئىسپاتلاندى.

ئاباق خىيالدىن باش كۆتۈرۈپ، قاتتىق بىر ئۇلۇغ - كىچىك تىنىدى. ئۇنىڭ چىشلىرى غۇچۇرلاپ، ئۇچلۇق ئېگىكىدىكى كىرىپنىڭ تىكىنىدەك يىرىك ساقاللىرى تال - تال بولۇپ، كۆزلىرى غەزەپتىن چەكچەيدى. يۈرىكى ئەنسىز دۈكۈلدەپ، كېكىردىكىنى نېمىدۇر بىرنەرسە بوغۇۋالغاندەك، ھە دەپ تامىقىنى تامىشىتتى. مۇھەممەت ئىمىنىنىڭ ئەھۋالىمۇ ئۇنىڭكىدىن ناچار بولۇپ، ئۇ ئىشىككە يۆلەنگىنىچە ئاران - ئاران ئۆرە تۇراتتى. لېكىن كۆزلىرى قانداقتۇر يېڭى شۇملۇقتىن دېرەك بېرىپ، قاراڭغۇ تۈندە قەبرىستانلىقتا چاقنىغان ئېزىتقۇ ئوتىدەك پىل - پىل قىلاتتى. ئاخىر ئىككى جۈپ كۆز بىر - بىرى بىلەن ئەلەملىك ئۇچراشتى. تىللار تېخىچە زۇۋانغا كەلمىگەنىدى.

ئارىدىن نەچچە سېكۇنت ئۆتتى (ئېھتىمال، ئۇلارنىڭ نەزىرىدە نەچچە سائەت ئۆتكەندۇ!). كۆزلىرىدىن ھېچقانداق مەدەت چىقمىدى. يەنىلا تىللار ئۆز كۈچىنى كۆرسەتتى:

— خو - ش، — دېدى مۇھەممەت ئىمىن جان - جەھلى بىلەن چىشلىرى ئارىسىدىن يىلانداك كۈشۈلداپ، — ئەھۋالدىن قارىغاندا، پىچاق سۆڭەككە يەتكەندەك قىلىدۇ. رامزان دېگەن بىرنېمىنىڭ پەيلى بەكمۇ يامان. ئەتە لاۋيەن دېگەن نېمە كەلسە، سەن بىلەن مېنىڭ ئويۇنمۇ بىر يەرگە بارىدىغان بولدى. قولىمىزغا كوپزا سېلىنىشنى كۈتۈپ تۇرامدۇق ياكى ئىسسىقدا جاننى ياقىغا ئېلىشنىڭ كوپىغا چۈشەمدۇق؟ مەسلىھەت كۆرسەت. راستىمنى ئېيتسام، كاللام ھېچنېمىگە ئىشلىمەيۋاتىدۇ. قانداقلا بولمىسۇن، ھازىرلا بىر قارارغا كېلىۋالايلى. «كېيىنكى پۇشايمان، ئۆزۈڭگە دۈشمەن» بولمىسۇن.

ئاباق «پۇ - ش - ش» قىلىپ بىر تىندى.

— توغرا ئېيتتىڭ، — دېدى ئۇ چىرايىنى غەلىتە پۇرۇشتۇرۇپ، — ئەسلىسەم، نەچچە يىلنىڭ قىلغان ئىشلىرىمىز ئاز ئەمەسكەن. بۇلارنىڭ ھەممىسىدىن ھېساب - كىتاب قىلىنىدىغان بولسا، كوپزا دەمىسەن، كىشەن دەمىسەن، «مىشەك مانتىسى» دەمىسەن، ھەممىسىنىڭ بىزنى مېھمانغا چىلىشىدا گەپ يوق. مەن بۇلارنىڭ ھەممىسىگە تەييارلىنىپ قويغان. ھازىر گەپ سەندە، سەن نېمە دېسەڭ، مەن «ياق» دېمەيمەن. لېكىن، شۇ نەرسە ئېسىڭدە بولسۇنكى، بۇ چاغقۇچە كەينىمىزگە قارىمىدۇق، ھېلىمۇ ھەرگىز كەينىمىزگە قارىماسلىقىمىز كېرەك. شۇ چاغدىلا ئىككىمىزنىڭ پۇرچىقى پىشىدۇ. بولمىسا ھەممىنى ئۆزۈملا گەدەنگە ئالىمەن!

— ئاكا، سەل ئۆزۈڭنى بېسىۋالساڭچۇ! ھېچنېمىدىن -

ھېچنېمە يوق نېمانچە چېچىلىپ كېتىسەن؟

— چېچىلىمىدىم. راست گەپنى دەۋاتىمەن. ئىككىمىز باشتىلا ھەممە گەپنى دېيىشۋالغان، مۇشۇنداق كۈنلەرگە قېلىشىمىزنىمۇ ئويلاشقان. ئەمدى ۋاقىتمۇ بىزنى قىستاۋاتىدۇ. «قانداق قىلىمىز؟»

دەپ باش قاشلاپ ئولتۇرۇشقا پۇرسەت قالمىدى. مېنىڭچە،
«يېتىپ قالغۇچە، ئېتىپ قال» دېگەندەك ئىش قىلماقتىن بۆلەك
يول يوق.

— مەنمۇ شۇنى دەۋاتىمەن. ئەمما، «كېڭەشلىك ئىش
بۇزۇلماس» دېگەندەك، ئاز - تولا مەسلىھەتلىشىۋالغانىڭمۇ زىيىنى
يوقتۇ؟!

— ماقۇل، شۇنداقمۇ قىلايلى، نېمە توغۇلۇق
مەسلىھەتلىشىمىز؟ كۆڭلۈڭگە كەلگەننى ئېيتىپ باقماڭسەن؟
— مېنىڭچە بۈگۈنلا جېنىمىزنى بىر ياققا ئالساق.

— ئۇكا، ئېلىشىپ قالدىڭمۇ نېمە؟ — ئاباق مەسخىرىلىك
ھىجىيىپ، ئىككى قولىنى بىلىگە تىرىدى، كۆزلىرى
مۇھەممەت ئىمىنىگە مىختەك قادالدى، — ھازىرلا قېچىش بىر ئاز
بالدۇرلۇق قىلارمىكىن!

— ئەمىسە قانداق قىلىمىز؟

— قانداق قىلاتتۇق، تۇتۇشىمىز، — ئاباق نېمە ئۈچۈن
تۇتۇشۇشقا بەل باغلىغانلىقىنىڭ سەۋەبلىرىنى تەپسىلىي
چۈشەندۈردى. مۇھەممەت ئىمىنمۇ قايىل بولدى. گەپ قاچان، كىم
بىلەن، قانداق تۇتۇشۇش ئۈستىگە كۆچكەندە، ئاباق نېمىنىدۇر
ئېسىگە ئالغاندەك، قوشۇمىسىنى بىر تۈردى - دە،
مۇھەممەت ئىمىندىن سورىدى، — رامزان ئۆزگەرتىپ ياسىغان
ھېلىقى ماشىنىنى رەسمىي ئىشقا چۈشۈرۈش پىلانىڭلار
ئۆزگەرمىگەندۇ؟

— ياق.

— لاۋيەن كەلمىسمۇ لېنتا كېسۋېرەمسىلە؟

— ھەئە.

— كىم لېنتا كېسىدۇ؟

— ۋىلايەتلىك پارتكوم شۇجىلىرىدىن بىرى.

— ھەئە، شۇ باشقۇرماقچى.

— ئۇنداق بولسا، ئىشىمىز ئوڭدىن كەپتۇ. ھېچ بولمىسا

رامزان بىلەن لاۋيەننى بىر - بىرىدىن مەڭگۈ ئايرىۋېتىپ تۇرۇپ، كېيىن نېمە بولسا شۇنى كۆرەيلى. قانداق؟

مۇھەممەت ئىمىن دەسلەپ ھېچنېمىنى چۈشىنەلمەي ئەپچىلا تېگىرقىدى. كېيىن سەل ئېسىنى يىغىپ، قاتتىق چۆچۈدى ۋە:

— ئەپلەشمەي قالارمىكىن؟ — دېدى.

— قورقۇۋاتامسەن؟ — ئاباق مەسخىرىلىك كۈلدى، —
ئۇنداق بولسا، ھازىردىن باشلاپ ئىككىمىزنىڭ ئارىسى ئوچۇق.
ھەركىم پېشانىسىگە پۈتۈلگەننى كۆرسۇن!

— يەنە قۇشقۇتنى ئۈزگىلى تۇردۇڭغۇ، — مۇھەممەت ئىمىن كۈلۈمسىرەشكە تىرىشتى، لېكىن بىچارە قىياپىتىنى بەربىر يوشۇرۇپ كېتەلمىدى، — ئەگەر نىيىتىڭ شۇنداق بولىدىغان بولسا مەن نېمە دەيتتىم؟ ئىككىمىز بىر يېپقا باغلانغان — دە!

— بەللى، بەللى! مانا ماۋۇ گېپىڭ تازا جايىدا بولدى!
ئەمەسمە «مىكى - مىكى» نى قويۇپ، گېپىمگە قۇلاق سال.....

ئاباق ئۆز پىلاننى ئالدىراش سۆزلىدى. مۇھەممەت ئىمىنگە
باش لىگىشتىماقتىن باشقا يول قالمىغانىدى. ئاباق ئاخىردا
ماۋۇلارنى قوشۇپ قويدى:

— رامزان ئۇجۇقسىلا، ھېچبولمىغاندا سەن «قاتىل»
دېگەن قالىقتىن قۇتۇلسەن. ئۇ چاغدا، مەندىن غەم يېمىسەڭمۇ
بولىدۇ.....



توققۇزىنچى باب

ئالدىن مۇشت ئېتىش

ئۈستىبېشىنى سېلىپ، يوتقانغا كىرىپ بولغان شەۋكەت ئۆندەرگەندەك چاچراپ ئورنىدىن تۇردى - دە، ئالدىراش كېيىنىپ تاشقىرىغا چاپتى.

— بالام نەگە بارىسەن؟ — دېدى ئابدەم شەۋكەت تاشقارقى ئۆيىنىڭ ئىشىكىنىڭ ئىلغۇچىنى چۈشۈرۈۋاتقاندا.

— ئەتە سېختا دىجورنى ئىدىم. شاققىدە چىقىپ، مەشلەرنىڭ كۈلىنى ئېلىۋېتىپ كىرەي. ئەتىگەندە ئوت يېقىشقا ئوڭاي بولىدۇ.

شەۋكەت سۆزىنى تۈگىتىپلا، ئۆيىدىن چىقىپ كەتتى. نەشئەردەك سانجىلىۋاتقان سوغۇقتىن شەۋكەتنىڭ تېنى شۈركۈنۈپ كەتتى. ئۇ قۇلاقچىسىنى چۆكۈرۈپەرەك كېيىپ، قوللىرىنى قوۋۇشتۇردى - دە، گەۋدىسىنى بىرئاز ئالدىغا ئېگىپ، قەدىمىنى تېزلەتتى. چىڭداغان قار ئاياغلىرى ئاستىدا غاراسلاپ، كېچىنىڭ جىمجىتلىقىنى بۇزاتتى.

شەۋكەت سېخنىڭ ئىشىكىدىن كىرىپلا، بىرنېمىنىڭ تاراقلىغان ئاۋازىنى ئاڭلىغاندەك بولدى. تېنى ئەيمىنىپ، ئالدىراش ئىشك تۈۋىدىكى توكچاتقۇنىڭ شوپىنىسىغا قول ئۇزاتتى. سېخ ئىچى كۈندۈزدەك يورۇپ كەتتى. شەۋكەت شەپە چىققان

تەرەپكە نەزەر تاشلىغانىدى، ھېچقانداق غەيرىي نەرسىنى كۆرمىدى. بىراق، نېمە ئۈچۈندۇر كۆڭلى تەسكىن تاپماي، بىر بېسىپ، ئىككى بېسىپ، تېخنىكا يېڭىلاش گۇرۇپپىسى ئۆزگەرتىپ قۇراشتۇرغان ئاپتوماتىك يېرىم تاۋاق باسما ماشىنىسىنىڭ يېنىغا كېلىپ قالدى. ماشىنا ئاستىدا زوڭزىيىپ ئولتۇرغان ئادەم قارىسىنى كۆرگەندە، يۈرىكى قېپىدىن چىقىپ كەتكۈدەك چۆچۈپ، بىر قەدەم كەينىگە داجىدى. كېيىن ۋۇجۇدىدىن ئۇرغىغان قانداقتۇر بىر كۈچنىڭ تۈرتكىسى بىلەن، ئۆزىگە يات بىر ئاۋازدا ۋارقىرىدى:

— كىم سەن؟ چىقە بۇ ياققا!

— مەن، شەۋكەت، مەن ئۇكام. ھى - ھى، ھى - ھى - ھى - ھى..... — خوتۇن كىشىنىڭ ئاۋازىدەك زىل كۈلكە ئاۋازىغا ئۇلىشىپلا، مۇھەممەت ئىمىنىڭ گەۋدىسى ماشىنا ئاستىدىن چىقىپ كەلدى، — تازا قورقۇتقۇچى - ھە؟ ھى - ھى، ھى - ھى - ھى! ئەجەبمۇ جېنى سېۋىل بالا ئىكەنسەن، ئۇكام! چىرايىڭدا قان دىدارى قالماپتۇ. بۇنچىلا قورقۇپ كېتىشىڭنى بىلگەن بولسام، ئۇنداق قوپال چاقچاق قىلمايدىكەنمەن..... ھېچقىسى يوق، خاپا بولما جۇمۇ!

مۇھەممەت ئىمىن سۆزلىگەچ، شەۋكەتنىڭ يېنىغا كەلدى. شەۋكەت تېخىچە ئېسىنى يىغالمىغانىدى. مۇھەممەت ئىمىننىڭ نېمىلەرنى دەۋاتقانلىقىمۇ ئۇنىڭ قۇلىقىغا كىرمەيتتى. قانداقتۇر بىر گۇمان ئۇنى قىيىنماقتا ئىدى.....

مۇھەممەت ئىمىن باسما سىياھى بىلەن بۇلغانغان ئوڭ قولى بىلەن مۇرىسىگە قاققاندا، شەۋكەت ئېسىنى يىغدى ۋە:

— قاچان كىرگەنىڭىز؟ — دەپ سورىدى.

— سېنىڭ ئالدىڭدىلا كىرگەنىدىم. ئەمدى چىراغنى ئۆچۈرۈپ، چىقىپ كېتەي دەۋاتسام، سېنىڭ كېلىۋاتقىنىڭنى كۆرۈپ قالدىم - دە، قورسىقىمغا بىر جىن كىرىپ، ئىشكىنى ياپتىم.

بۇنچە قورقۇپ كېتىشىڭنى نېمە بىلەي.....

مۇھەممەتئىمىن ئاغزى بېسىلماي سۆزلەپ، شەۋكەتنى ئىشەندۈرۈشكە تىرىشماقتا ئىدى. بىراق شەۋكەت ئۇنىڭ بىلەن كارى بولمايۋاتقاندەك، ھە دەپ ماشىنىنىڭ ئۇ يەر - بۇ يېرىگە كۆز تىكمەكتە ئىدى. نېمىدىندۇر گۇمانلانغاندەك دەم كۆزلىرىنى قىسىپ، دەم قوشۇمىسىنى تۇرۇپ، خىياللار دەرياسىدا ئۈزەتتى.

مۇھەممەتئىمىن بۇنى سەزدى. يوقىلاڭ گەپلەر بىلەن بىرمۇنچە ۋاقىتنى بېھۇدە ئۆتكۈزۈۋەتكىنى ئۈچۈن، ئىچىدە ئۆزىنى قاتتىق كايىدى. كېيىن بىردىنلا قاقاقلاپ كۈلۈپ، شەۋكەتنىڭ دولىسىغا قاقىتى.

— ئۇكا، — دېدى ئۇ ساپسىپىرىق ئالتۇن چىشلىرىنى كۆرسىتىپ ھىجىيىپ، — كەل، ماڭا ياردەملىشىپ، ماۋۇ ماشىنىنىڭ سىملىرىنى چېتىشىپ بەر، — ئۇ سۆزلىگەچ، ماشىنىنىڭ موتورى يېنىغا كېلىپ زوڭرايدى. شەۋكەت جايدىن قىمىرلىماي، قېقىپ قويغان قوزۇقتەك تۇراتتى. مۇھەممەتئىمىن سۆزىنى داۋام قىلدى، — شەۋكەت، ساڭا گەپ قىلىۋاتىمەن. نېمانداق ھاڭۇقىپ تۇرۇپ كېتىسەن؟ مەيەرگە كەل، دەۋاتىمەن سېنى! شەۋكەت كۆڭلى تارتىمىغان ھالدا مۇھەممەتئىمىنگە يېقىنلاشتى ۋە:

— بۇ ماشىنىنىڭ موتورىغا سىم چېتىلىپ بولغانغۇ؟ — دېۋەتتى. بۇ سوئال مەھەممەتئىمىننى تەمتىرىتىپ قويغىنى يوق، بەلكى ئۇنىڭغا تېخىمۇ زو مەدەت بېغىشلىغاندەك بولدى. ئۇ، ئوڭ قولنىڭ كۆرسەتكۈچ بارمىقى بىلەن موتورنى كۆرسىتىپ تۇرۇپ، ئاق قۇشقاچتەك جاۋىلداپلا كەتتى:

— توغرا ئېيتتىڭ. سىم چېتىلىپ بولغانىدى. قارىمىسەن؟ موتورنىڭ سىمى دېگەننىمۇ مۇشۇنداق چاتامدۇ؟ نېمىگە بۇنچە ئالدىرىشىپتىكىنتاڭ، كىچىك بالىنىڭ ئويۇنچۇقىغا يىپ

باغلىغاندەكلا قىلىپ قويۇشۇپتۇ! ھېلىمۇ ياخشى «كېچە بولسىمۇ تەكشۈرۈۋېتەي» دەپ كىرىپتىكەنمەن، بولمىسا ئەتە ۋىلايەتنىڭ مەسئۇللىرى ئالدىدا تازا رەسۋايمىز چىقىدىكەن! تېخى بۇ «يېڭى يىلغا سوۋغا» مىش! ھەي، بۇ رامزان دېگەن قاپاقباشنى! خەپ، ئەتە تاڭ ئاتسۇنچۇ!

ئۇ سۆزلەۋاتقاندا، شەۋكەت ماشىنا ئاستىدا تۇرغان قولچىراغ، ئامبۇر، كۈلۈچ، ئەتۈركە ۋە بىر ئۇچى ماشىنىنىڭ قەيىرىگىدۇر چېتىلغان، يەنە بىر ئۇچى ھېلىقى نەرسىلەرنىڭ قېشىدا چەمبەر شەكلىدە يۈگىشىپ ياتقان نەچچە غۇلاچ ئىنچىكە توك سىمىنى كۆرۈپ قالدى. «بۇ قانداق ئىش؟ — دېدى ئۇ ئۆزىگە سوئال قويۇپ، — مەن كىرىشتىن بۇرۇن، ئۇ نېمىشقا چىراغنى ياقىمىدى؟ باياتىن: «مەن چىقىپ كېتىۋاتسام، سەن كېلىۋاتقان ئىكەن سەن.....» دېگەنىدى. ئەمدى: «موتورغا سىم چېتىشقا ياردەملەش.....» دەۋاتىدۇ. بۇ.....؟»

شەۋكەت نېمىنىدۇر سورىماقچى بولدى - يۇ، سورىمايلا قويدى. ئۇ مۇھەممەت ئىمىنىڭ ھەربىر ھەرىكىتىنى دىققەت بىلەن كۆزىتىپ، مۇھەممەت ئىمىن چىقىپ كەتكەندىن كېيىن، بۇ يەردە كۆرگەنلىرىنى دەرھال رامزان ئاكاغا مەلۇم قىلىش قارارىغا كەلگەنىدى.....

— مە، مانى تۇتۇپ تۇر، — دېدى مۇھەممەت ئىمىن موتوردىن ئاجرىتىۋالغان بىر توك سىمىنى شەۋكەتكە ئۆزىتىپ. شەۋكەت سىمغا قولىنى ئۇزاتتى - يۇ، قانداقتۇر بىر تەڭداشسىز كۈچ ۋۇجۇدىنى ئىسكەنجىگە ئېلىپ قىسقاندەك نەپىسى بوغۇلۇپ، كۆزلىرى ھېچ نەرسىنى كۆرمىدى.....



ئونىنچى باب

ئەجەل ھودۇقۇشدا

ئۆيگە چىراغ يېقىلمىغانىدى. ئاباق قېلىن سېلىنغان تۆشەك ئۈستىدە كىيىم - كېچىكى بىلەنلا ئوڭدا ياتاتتى، ئۇنىڭ قىيا يۇمۇلغان كۆزلىرى تورۇسقا تىكىلگەن، خىيال ئېكرانىدا نامايان بولغان ئاجايىپ مەنزىرە يۈرىكىنى يايىراتماقتا ئىدى. مانا: نەچچە يۈزلىگەن خۇشال چىرايلار بىلەن تولغان باسما سېخى. بۇ يەردە ۋىلايەتنىڭ مەسئۇللىرى بار. يەن رۇي، ياق، مۇھەممەتئىمىن زاۋۇتىنىڭ بىر يىلدىن بۇيان قولغا كەلتۈرگەن نەتىجىلىرى، بولۇپمۇ تېخنىكا يېڭىلاش ئارقىلىق قولغا كەلتۈرگەن مۇۋەپپەقىيەتلىرىنى رەھبەرلەر بىلەن ئاممىغا بىر - بىرلەپ دوكلات قىلدى. ئاندىن ۋىلايەتلىك پارتكومنىڭ مەسئۇلى ئاپتوماتلاشتۇرۇلغان يېرىم تاۋاق باسما ماشىنىسىنىڭ رەسمىي ئىشلەپچىقىرىشقا كىرىشتۈرۈلگەنلىكىنى تەبرىكلەپ، پارتكوم نامىدىن سۆز قىلدى، ئۇلايلا لېنتا كەستى. گۈلدۈراس ئالقىش سادالىرى ئىچىدە خۇشاللىقتىن ئاغزى قۇلىقىغا يەتكەن رامزان غادايدىغان ھالدا ماشىنىنىڭ يېنىدا پەيدا بولدى. چاۋاكىلار تېخىمۇ ئەۋجىگە چىقتى. رامزان رۇبىلىنىكىنى بېسىۋېتىپ، موتورنىڭ ۋىزىلىدىغان ئاۋازى ئۇنى ھۇرۇرلاندىرۇۋەتتى، ئۇ مەغرۇرلانغىنىدىن غاچچىدە تورمۇزنى ئاچتى. ئاچتى - يۇ، چىرايى تامدەك تاتىرىپ، ھەيكەلدەك قېتىپ قالدى. كىشىلەرنىڭ كۈلكە

ياڭرىغان چىرايلىرىنى قارا بۇلۇت قاپلاپ، كۆزلىرى چانقىدىن چىقىپ كەتكۈدەك چەكچەيدى. سېخ ئىچىنى گۆرىستان جىملىقى باستى. رامزان «داراڭگىدە» كەينىگە ئۇچۇپ چۈشكەندە بولسا، سېخ قىيا - چىيا، ئوپۇر - توپۇر، قىستا - قىستاڭ دەستىدىن دوزاخ تۈسىنى ئالدى. ئەنە شۇ پەيتتە، مۇھەممەتئىمىن تورمۇزغا چېتىپ قويۇلغان يۇقىرى بېسىملىق توك سىمىنى شارتىدە يۇلۇپ ئالدى - دە، ھېچكىمگە تۇيدۇرماستىن يىغىشتۇرۇۋەتتى..... دوختۇرلار، ساقچىلارنىڭ پايپاسلاشلىرى پۈتۈنلەي بىكار كەتتى: رامزان «يۈرەك مۇسكۇلى تىقىلمىسىنىڭ ئۈستۈمۈت قوزغىلىشى» بىلەن ئۆلگەنىدى..... رامزان ئۆلدى. دېمەك، پەرۇقنىڭ ئەبەينىڭ ئۆلۈمى توغرىسىدىكى پاش قىلىش ماتېرىيالىمۇ، ھېلىقى ئىككى ماشىنا قەغەزنىڭ تالونىمۇ رامزان بىلەن بىللە تۈگەشتى. رەھمەتجاننىڭ شەپكىسىمۇ سۇغا چىلاشتى! «ئاش..... ئۇلۇغ پەرۋەردىگار، قۇدرىتىڭدىن ئۆرگۈلۈپ كېتەي!»

ئاباق ئەسەبىيلەرچە ھىجايىدى. كۆزلىرىمۇ جامدەك چەكچەيگەنىدى. ئوڭدا يېتىۋېرىپ بېلى تالدىمۇ ياكى ئەسلىي ئۆرۈلگۈسى كەلدىمۇ، ئوڭ يېنىنى باستى ۋە بەك ئىسسىپ كەتكەنلىكىنى سېزىپ، يۇڭ پوپايىكىسىنىڭ تۈگمىلىرىنى پۈتۈنلەي يېشىپ، مەيدىسىنى ئېچىۋەتتى. تولىدۇرۇپ پىششىق كۆمۈر قاچىلانغان چويۇن مەش كانىيىغىچە قىزىرىپ كەتكەنىدى. ئاباق دېرىزىگە كۆز تىكتى: گەرچە ئاي قاراڭغۇسى بولسىمۇ، ھويلىنىڭ قاق ئوتتۇرىسىغا دۆۋىلەنگەن قاردىن چاقنىغان ئەكسى نۇر پېشايۋان ھەمدە قارشى تەرەپتىكى ئاشخانا ۋە ياتاق ئۆيلەرنىڭ ئىشىك - دېرىزىلىرىنى كۆرۈشكە تولۇق ئىمكان بېرىتتى. ئەنە شۇ ئۇدۇلدىكى ئۆيدە ئۇنىڭ خوتۇن - بالىلىرى بەھۇزۇر ئۇخلاۋاتاتتى.....

ئاباق يېڭىباشتىن ئوڭدا بولۇپ، ھۇزۇرلىنىپ كېرىلىۋالدى.

بارماقلىرىدىن قاس چىقاردى. كۈتۈلمىگەندە، مەشتكى كۆمۈرنىڭ «ياڭگىدە» قىلىپ ئېتىلىشى ئۇنى چۆچۈتۈۋەتتى. خىياللىرىمۇ چېچىلىپ، كۆڭلىدىكى خۇشاللىقى قورقۇنچ ۋە ئەندىشە بىلەن ئالماشتى. ئەمدى ئۇ، ئۇيان ئۆرۈلۈپمۇ، بۇيان ئۆرۈلۈپمۇ: «ئەگەر ئىش ئەپلەشمەي قالسىچۇ؟» دېگەننىلا ئويلايتتى. يۈرىكى ئەنسىز دۈكۈلدەپ، گېلىنى نېمىدۇر بىرنەرسە كۈچەپ بوغۇۋاتقاندەك ئىچ - ئىچىدىن بىئارام بولۇپ، ھېلىدىن - ھېلىغا ئۇيان - بۇيان ئۆرۈلەتتى، پۈت - قوللىرىنى بىر يىغىپ، بىر سوزايتتى. ئارىلاپ - ئارىلاپ بېشىنى چاڭگاللاپ، سوزۇپ - سوزۇپ ئۇھ تارتتى.

ئاخىر، ئۇ ياتالمىدى. دەسلەپ ئۆرە بولۇپ بىردەم ئولتۇرۇپ باقتى. كېيىن كۆڭلىگە تېخىمۇ دەككە - دۈككە چۈشۈپ، چېكىسىدىن پۇرقراپ تەر چىقىشقا باشلىدى. ئۇ دەس ئورنىدىن تۇردى - دە، پاختىلىق چاپىنىنى يېپىنچاقلاپ، تەرەت كەشىنى پۇتغا ساپتى.....

ئەمدىلىكتە ئۇ ھېلىقى قار دۆۋىسىگە كەينىنى قىلغان ھالدا، ھويلا ئىشىكىنىڭ يېنىدا ئۆرە تۇراتتى. 12 - ئاينىڭ زەھەردەك ئاچچىق سوغۇقىنىڭ شۇنچە قاتتىق چېقىشىنى قىلچە سەزمەيتتى. كۆزلىرى ھېلى ئاسمانغا، ھېلى ئىككى يېنىدىكى ئۆيلەرنىڭ ئىشىك - دېرىزىلىرىگە، ھېلى كوچا ئىشىكىگە ئالاق - جالاق تىكىلەتتى. ھەربىر شەيپىگە پۈتۈن زېھنى بىلەن قۇلاق سالاتتى.....

ئۇ ئاشۇ ھالەتتە قانچىلىك ۋاقىتنى ئۆتكۈزدىكىن؟ بىر چاغدا، كىمىڭدۇر ئالدىراش باسقان قەدەم ئاۋازى ئاڭلانغاندەك بولدى. ئاباق سەگەكلەشتى. ناھاللىق ئۆتۈكنىڭ توڭ يەرگە قاس - قاس تەگكەن ئاۋازى بىلەن قارنىڭ غاراسلىغان ئاۋازى بارغانسېرى يېقىنلاپ، ئاباقنىڭ ئىشىكى ئالدىغا كەلگەندە، بىردىن جىمپ كەتتى. ئارىدىن بىر مىنۇت ئۆتەر - ئۆتمەي، ئىشىكنىڭ ھالقىسى

ئاستا شاراقلىدى. ئاباق تىنىقنىمۇ سىرتقا چىقىرىشقا پىتىنالمى،
ئىشكىنىڭ يوقۇقىدىن تاشقىرىغا سەپسالدى. تاشقىرىدا ئىشكىگە
چاپلىشىپ دېگۈدەك بىر كىشى تۇراتتى. ئاباق ئۇنىڭ ھاسىرىغان
تىنىقنىمۇ ئاڭلىغاندەك بولدى.

— كىم؟ — دېدى ئاخىر ئۇ پەس ئاۋازدا. تاشقىرىدىنمۇ
ئاباقنىڭكىگە ئوخشاشلا پەس ئاۋاز كەلدى:

— مەن، ئاباقكا، مەن!

بۇ مۇھەممەت ئىمىنىڭ ئاۋازى ئىدى.

ئاباق ئالدىراش ئىشكىنى ئاچتى.

مۇھەممەت ئىمىن ھويلىغا كىرگەندىن كېيىن، ئىككىيلەن بىر-
بىرىگە ئۇن - تىنىسز تىكىلىپ تۇرۇشتى.

ئەنە شۇ چاغدا، ئاباق ئۆزىنىڭ ئىنتايىن توڭۇپ
كەتكەنلىكىنى؛ چىشلىرى بىر - بىرىگە سوقۇلۇپ
كاسىلداۋاتقىنىنى سەزدى. ئۇ شەپە چىقارماسلىققا تىرىشىپ،
ئىشكىنى ئاۋايلاپ يېپىپ زەنجىرلىدى ۋە مۇھەممەت ئىمىنگە بېشى
بىلەن ئىشارەت قىلىپ قويۇپ، ئۆزى ئۇنىڭ ئالدىدا مېڭىپ يول
باشلىدى.

ئۇلار ئۆيگە كىرىشتى. ئىشك مەھكەم يېپىلدى. ئاباقنىڭ
قولى چىراغنىڭ شويىنىسىنى ئىزدەۋاتقاندا، ئاغزىدىن:

— قانداق، ئەپلەشتۈرەلەيدىڭمۇ؟ — دېگەن سوئال چىقىپ
كەتتى.

— ئەپلەشمىدى.....

— نېمە؟!

ئاباق چۈجە خورازدەك قىچقىرىپ كەتتى. قوللىرى
مۇھەممەت ئىمىننىڭ يەلكىسىنى ئامبۇردەك قىسىپ، ئۇنى ئۆزى
تەرەپكە تارتتى.

— ئاكا، چىراغنى يېقىۋەت، ئولتۇرۇۋالغاندىن كېيىن

ھەممىنى سۆزلەپ بېرىمەن.

مۇھەممەتئىمىن ئۆزىنى ھەرقانچە سالماق تۇتۇشقا تىرىشىۋاتقان بولسىمۇ، ئاۋازى بەربىر ھازىدار ئايالنىڭ ئاۋازىدەك تىترەك ئىدى.

ئاباق ئۇنى سىلكىۋەتتى:

— ياق. چىراغنى ياقمايمەن! تۇرغان جايىڭدىلا ئولتۇرۇۋەر! مۇشۇنداق ئولتۇرۇپ سۆزلەشەكمۇ بولىدۇ.....

مۇھەممەتئىمىن ئۇنىڭ مۇددىئاسىنى چۈشەندى بولغاي، تۇرغان جايىدىلا ئولتۇرۇپ، مەش تەرەپكە بىرئاز سىلجىۋالدى. ئاباق ئۇنىڭ قارشىسىدا ئولتۇردى.

— ھە، گەپ قىلە، نېمىشقا ئەپلەشمىدى؟

مۇھەممەتئىمىن بولغان ۋەقەنى قىسقىچىلا سۆزلەپ بەردى.

— ئەخمەق! — دەپ چالۋاقدى ئاباق چىشلىرىنى غۇچۇرلىتىپ، — ئۇ ھارىمى بىلەن ئېيتىشىپ نېمە قىلاتتىڭ؟ ئەستەغپۇرۇللا!

مۇھەممەتئىمىن ئۆزىنى ئاقلاشقا تىرىشتى:

— ئۇ شۇمنىڭ ھەممە نەرسىگە كۆزى چۈشۈپ قالغان تۇرسا.....

— ھوي مېڭىسىنى قاغا چوقۇۋالغان تەلۋە! — ئاباق گەرچە ئاران ئاڭلانغۇدەك پەس ئاۋازدا سۆزلەۋاتقان بولسىمۇ، تەلەپپۇزى بەكمۇ قويال ئىدى، — كۆزى چۈشۈپ قالسا نېمە بوپتۇ! تۆت ئېغىز گەپ بىلەن بۇرغىغا چۈلۈك ئۆتكۈزۈپ، ئىشنى چاندۇرماي جۈندەۋەرسەڭ ئۆلەمتىڭ؟!

— سەل ئۆپكەڭنى باسساڭچۇ، ئاكا! باياتىنقى ئەھۋالدا بارغۇ، مەن تۇرماق، سەنمۇ ئەپلەشتۈرەلمەيتتىڭ! ئۇنى كۆزدىن يوقاتماي تۇرۇپ، ھېچ ئىشنى جۈندىگىلى بولمايتتى. بولمىسا مەن ساراڭمۇ؟

— ساراڭمۇ سەندىن مېڭ ياخشى! تۇفى! قىلغۇلۇقنى قېسەن. گەپ قىل! ئەمدى قانداق قىلىمىز؟ زادى سېنىڭ ئەقلىڭ، ۋاي سېنىڭ ئەقلىڭ! ھوي دەلتە! ھېچبولمىغاندا بىر نېمىلىرىڭنى يىغىشتۇرۇپ، چاندۇرماي قايتىپ چىققان بولساڭمۇ كاشكى.....

— بۇرۇنراق شۇنداق دېگەن بولساڭچۇ! — مۇھەممەت ئىمىن ئاچچىق تەنە ئارىلاش كۈلدى، — ھە - ي!..... بولدى، مۇشۇنچىلىك دەۋالغىنىڭمۇ يېتەر! ھازىر ئوغۇل تاپسا ئۆزىدىن، قىز تاپسا خەقتىن كۆرۈپ، تاكالىلىشۋەرگەننىڭ بىر پۇلغىمۇ پايدىسى يوق..... ئەڭ ياخشىسى، ئوبدانراق بىر ئەقىل تېپىپ، مۇندىن كېيىن قانداق قىلىشىمىزنى بەلگىلەيلى.

ئىككى كالا تەڭلا يەرگە ساڭگىلاپ، ئىككى جۈپ كۆز تەڭلا مەشىنىڭ ئاستىنقى ئاغزىدىن چىققان نۇر بىلەن يورۇغان ئالقانچىلىك يەردىكى كۈل دۆۋىسىگە تىكىلدى. ئۇلار جان قايغۇسىدا خىيالغا پاتقاندى. ئاخىر، ئاباق زۇۋانغا كەلدى:

— ئۇكا، — دېدى ئۇ ناھايىتى تەمكىن تەلەپپۇزدا، — باياتىن سەل يەڭگىللىك قىلىپ، ساڭا بىھۇدە ئازار بېرىپ قويدۇم. مېنىڭ مەجەزىمنى بىلىسەنغۇ؟ گەپلىرىمنى ھەرگىز كۆڭلۈڭگە ئالما. بولغۇلۇق بولدى. ھەر ئىككىمىز كونا خاماننى سورىمايلى، قانداق؟ — مەنمۇ شۇنداق قىلساق دەيمەن.....

ئۇنداق بولسا ياخشى، شۇنداق قىلايلى، ئۆتكەن ئىشقا سالاۋات، ئويلىسام، ھازىر ئۆلسەكمۇ ئارمىنىمىز قالمىغۇدەك. بىراق، بىز تېخى ياشىشىمىز كېرەك. بۇنى مەن كۆپ قېتىم دېدىم. ئېسىڭدە باردۇر؟

— ئېسىمدە بار، ئاكا!

— شۇنداق، بىز چوقۇم ياشىشىمىز كېرەك! لېكىن، نەدە

ياشايمىز؟ قانداق ياشايمىز؟ بۇلارنى ئويلاپ كۆردۇڭمۇ؟

— راستىمنى ئېيتسام، كاللام پەقەتلا ئىشلىمەيۋاتىدۇ.....

— بۇنى مەن چۈشىنىمەن، ھېچقىسى يوق. بىرئاز جىددىيلىشىپ قالغان ئوخشايسەن. ئادەم جىددىيلىشىپ قالغاندا، كاللىسى ئىشلىمەس بولۇپ قالىدۇ. مۇنداق ئىش مېنىڭ بېشىمدىنمۇ كۆپ ئۆتكەن. خىجىل بولما. ئۇنداق بولسا، بۇ ھەقتە ئويلىغانلىرىمنى دەپ باقايمۇ؟

— ماقۇل، دە. قانداق يولغا باشلىساڭ، ھەرگىزمۇ كەينىمگە قارمايمەن. گېپىڭنى يىرسام، ئاتامنىڭ بالىسى بولماي كېتەي، ئاكا!

— كۆزۈمگە كۆرۈنۈپلا تۇرۇپتۇكى، ھازىر رەھمەتلەر ئالدىغا كەلگەن يەرلەرگە ئۆسۈپ يۈرىدۇ، يەنە بىرئاز ۋاقىتتىن كېيىن، ئېھتىمال بۇ يەرگىمۇ تۇمشۇقنى تېقىشى مۇمكىن. ئۇلار جەزمەن شۇنداق قىلىدۇ. ئەگەر راستتىنلا شۇنداق ئىش بولۇپ قالسا، قانداق قىلىمىز؟ مەن بۇنىمۇ ئويلاپ قويدۇم.

— تېزىرەك دېسەڭچۇ، ئاكا! يەنە بىر - ئىككىسىنىڭ جېنىنى ئالارمىز ھەرقاچان؟

— ھەئە، ئۇمۇ بار گەپ. ئەمما بۇ ھازىرلا قىلىدىغان ئىش ئەمەس.

— ئەمىسە قاچان قىلىمىز؟

— قاچان قىلاتتۇق، مېڭىشقا پەقەت يولىمىز قالمىغاندا قىلىمىز! ئىشقىلىپ، ئۆزىمىز ياشىساقلا بولدى! ئويلاپ باقە: ئون تۆت يىلدىن بۇيان ۋەزىيەت يۈز قېتىملاپ ئۆزگەردى. بۇنىڭدىن كېيىن ئۆزگەرمەيدۇ، دەپ كىم ئېيتالايدۇ؟! كونىلار: «ئاينىڭ ئون بەشى قاراڭغۇ، ئون بەشى ئايدىڭ» دەپ بىكار ئېيتىمىغان. گېزىت - رادىيولارنىڭ خەۋەرلىرى ۋە بەزى كىشىلەرنىڭ مۆلچەرلىرىدىن قارىغاندا، ھازىر مەركەزدە ھوقۇق تالىشىش كۈرىشى

ناھايتى كەسكىندەك تۇرىدۇ. ئىمانىم كامىلىكى، ئەگەر بىز بېرىسى
نەچچە ئاي، نېرىسى بىر - ئىككى يىلنى تۇپراقنىڭ سىرتىدا
ئۆتكۈزەلسەك، ۋەزىيەت چوقۇم بىزگە پايدىلىق تەرەپكە قاراپ
يۈزلىنىدۇ. ئۇ چاغدا.....

ئاباق بىردىن جىم بولۇپ كەتتى. بۇ گەپلەرنى تولا ئاڭلاپ
قۇلىقى پاڭ بولۇپ كەتكەن مۇھەممەت ئىمىن تازا تىت - تىت
بولۇۋاتقاندا، ئاباق بىردىن زۇۋانغا كېلىپ، ئۆزىنىڭ بارلىق
پىلانلىرىنى تەپسىلىي چۈشەندۈردى.

— ماقۇل، — دېدى مۇھەممەت ئىمىن كەسكىن
تەلەپپۇزدا، — شۇنداق قىلايلى، ئەمىسە ماڭامدۇق!
— ماڭايلى، — ئاباق دەس ئورنىدىن تۇردى - دە،
چىراغنى يېقىۋەتتى. ئاندىن، — كەل، ماڭا ياردەملەشكىن، —
دېدى.

ئىككىيلەن بىر بولۇپ، ھەشتىرخان ساندۇقنى جايىدىن
قوزغىدى. ئاباق كەكە بىلەن بىر دانە پىششىق خىشنى
قومۇرۇۋالدى. خىشنىڭ تېگى چوڭقۇر ئازگال ئىدى. ئازگالدىن بىر
خالتىنى تارتىپ چىقىرىپ، زىلچا ئۈستىگە تۆكۈشتى. خالتىدىن
قات - قات سولياۋ رەختكە ئورالغان باغلام - باغلام ئون يۈەنلىك
پۇل، ئىككى تاپانچا، قاتار ئوق تىزىلغان ئىككى ئوقدان چىقتى.

.....

ئىككىيلەن دوقمۇشتىن قايرىلىۋېتىپ، ئۇچقاندەك تېز
كېلىۋاتقان موتوسىكىلنىڭ ئاباقنىڭ كۈچىسى تەرەپكە
قايرىلغىنىنى كۆرۈشتى - دە، قەدىمنى تېخىمۇ تېزلىتىشتى.....



ئون بىرىنچى باب

ھايات - مامات بوسۇغىسىدا

بالىسىنىڭ ھويلىسى ئادەم بىلەن تولغان. بىر خادىم ئۇلارنى تەرتىپكە چاقىرىش بىلەن ئاۋارە. دەم ئېلىش ۋاقتىدىن پايدىلىنىپ ۋېلىسىپىتىلىك، پىيادە يېتىپ كېلىشكەن ھەر مىللەت ئەر - ئايال باسما ئىشچىلىرى، ھەرپ تىزغۇچىلار، تۈپلەش ئىشچىلىرى بارغانسېرى بۇ توپنى ئۇلغايتماقتا. ھەممە چىرايىلار ئەنسىز، قاپاقلار سېلىنغان، كۆزلەردە غەزەپ ھەم قايغۇ. ئارىلاپ - ئارىلاپ، بالىسىنىڭ كارىدورىغا ئالدىراش كىرىپ - چىقىۋاتقان جامائەت خەۋپسىزلىكى خادىملىرىمۇ كۆزگە چېلىقىپ قالىدۇ. پۇت - قوللارنىڭ سوغۇقتىن كۈيۈشكىنى؛ بۇرۇنلارنىڭ قىزىرىپ، لەۋلەرنىڭ كۆكەرگىنى؛ قوللارنىڭ ۋىزىلىداپ ئېچىشى ھېچكىمنىڭ خىيالىغا كەلمەيدۇ..... ئەگەر بىرەر سېسترا ياكى دوختۇر كارىدورغا چىقىپ قالغۇدەك بولسا، يەن شۇجى بىلەن رامىزان چاڭجاڭ توپنى يېرىپ چىقىپ، ئۇنىڭ ئالدىغا ئېتىلىدۇ ۋە ئۇنىڭدىن نېمىنىدۇر سورايدۇ - دە، روھى چۈشكەن، قېرىلىق يېتىپ، پۇت - قولنىڭ ماغدۇرى كەتكەندەك ھەربىر قەدىمنى تەسلىكتە بېسىپ، توپ ئارىسىغا قايتىپ كېلىدۇ. بۇنداق ئەھۋاللار ئەتىگەننىڭىزى قانچە - قانچە قېتىملاپ تەكرارلاندىكىنىڭ، كۆپچىلىك ھەر قېتىم ئۇلارنى ئۆز ئارىسىدا مۇشۇ ھالەتتە

كۆرگەندە، باشلىرىنى تۆۋەن سېلىپ، كۆزلىرىنى ئۇلاردىن يوشۇراتتى. نەپىسىنى ئىچىگە يۇتۇشۇپ، ھەسرەتلىك «ئۇھ» تارتىشاتتى. كېيىنرەك يېتىپ كېلىشكەنلەردىن سورايتتى:

— شەۋكەت قانداق بولۇپتۇ؟

— شەۋكەتنىڭ ھايات قېلىشىدا ئۈمىد بارمىكەن؟

— شەۋكەت ھاياتمىكىن - يا.....؟

— شەۋكەتنىڭ قېشىغا ئادەم كىرگۈزەمدىكەن؟

ھېچكىممۇ بۇ سوئاللارغا تۈزۈك جاۋاب بەرمەيتتى ياكى پۈتۈنلەي جاۋاب بەرمەيتتى.....

بىر چەتتە بىر توپ كىشى ئۇيقۇسىزلىق ھەم تولا سۆزلىگەنلىكتىن ئاغزى قۇرۇپ، تىلى تۈزۈك گەپكە كەلمەي قالغان «بۇرۇت»نى ئوربۇۋالغان بولۇپ، ئۇنىڭغا خىلمۇخىل سوئاللارنى ياغدۇراتتى. ئۇمۇ ھارغان - ئاچقىنىغا قارىماي، يېڭىدىن كەلگەن ھەربىر سەپىدىشىغا ماۋۇ ھېكايىنى سۆزلەپ بېرەتتى:

ئەتە ئەتىگەندە باسما سېخىدا ئۆتكۈزۈلىدىغان تەنتەنلىك يېڭى يىلغا سوۋغا تەقدىم قىلىش مۇراسىمىدا، ئۆزىنىڭ 1981 - يىلىغا تۆت ئاي بۇرۇن قەدەم قويغانلىقى ۋىلايەت رەھبەرلىرى تەرىپىدىن ئالاھىدە تىلغا ئېلىنىدىغانلىقى كۆز ئالدىغا كېلىۋالغان. سايىم ئاخۇن ئۇستام ھاياجانلانغىنىدىن زادىلا ئۇخلىيالمىدى. ئۆزىنىڭ كۆڭلىگە شەۋكەت كىرىۋالغانىدى. راستىنى ئېيتقاندا، ئۆزىنىڭ شەۋكەتكە ئۇستاز بولغانلىقىدىن پەخىرلىنەتتى. پۈتۈن كۈچى بىلەن ئۇنى بۇغراجانغا ئوخشاش ياراملىق ئادەم قىلىپ يېتىشتۈرۈشكە تىرىشاتتى. شەۋكەتنىڭ ئەمەلىيىتىمۇ بۇ نۇقتىنى ئىسپاتلاۋاتاتتى. ھازىر ئۆزىنىڭ ئەندىشە قىلىۋاتقىنى شەۋكەتنىڭ ئەتە ئەتىگەندە مەشلەرگە ئوت يېقىپ، سېخنى كۆڭۈلدىكىدەك ئىسسىتىش - ئىسسىتالماسلىقى ۋە كۆڭۈلدىكىدەك تارتىلاش -

تازىلىيالماسلىقى ئىدى. «ھەي، نېمىشقىمۇ ئەتىلىك دىجورنىلىكىنى ئۆزۈم ئۈستۈمگە ئالمىغاندىمەن! — دېدى ئۇ كۆڭلىدە ئۆزىگە ئۆزى كايىپ، — كىچىك بالا بىخەستەلىك قىلىپ ئۇخلاپ قالسا.....؟ ئابىدەمنىڭ خەۋىرى بولسىغۇ ئۇنى ۋاقتىدا ئويغىتىۋېتەر، شۇنداقتىمۇ..... توختا.....» ئۇ چىراغنى يېقىپ، كىيىنىشكە باشلىدى. شىمنىڭ بىر پۇشقىقىنى سېپىپ بولۇپ، ئىككىنچى پۇشقىقىنى سېپىشقا تەييارلىنىۋاتقاندا، كىملىرىدۇر ئۇنى: «ياغاچ ئاكتىپ»، «بۈگۈنكى كىچىككىنە پۇرسەتتىمۇ قولدىن بەرمەي، ئۆزىنى كۆرسەتكىنىنى قاراڭلار!» دەپ مەسخىرە قىلىۋاتقاندا تۇيۇلدى. ئۇ، قىسقىغىنا خىيال سۈرۈۋالغاندىن كېيىن: «خەق نېمە دېسە ئۆزىنىڭ ئاغزى ئەمەسمۇ! مەن يا يامان ئىش قىلماقچىمىدىم!» دېدى — دە، ئالدىراش كىيىنىپ، سىرتقا چىقتى. ئاچقۇچنى ئېلىش ئۈچۈن شەۋكەتنىڭ ئىشىكىنى قاققاندا، ئابىدەم شەۋكەتنىڭ سېخقا چىقىپ كەتكەنلىكىنى ئېيتتى. ئۆز شاگىرتىنىڭ بۇنداق مەسئۇلىيەتچانلىقىدىن يۈرىكى سۆيۈنۈپ كەتكەن ئۇستا سېخقا قاراپ ئۇچتى. ئۇ سېخنىڭ ئىشىكىگە يېقىنلاشقاندا، مۇھەممەتئىمىننىڭ: «تېخى بۇ دېيگى يىلغا سوۋغا، مىش! ھەي، بۇ رامزان دېگەن قاپاقباشنى! خەپ، ئەتە تاڭ ئاتسۇنچۇ!» دېگەن تەنىسىنى ئاڭلاپ قالدى ۋە دەرھال قەدىمنى توختىتىپ، ئىشىكىنىڭ يوقۇقىدىن ئىچكىرىگە قارىدى. شەۋكەت داراڭىدە ئارقىسىغا ئۇچۇپ چۈشكەندە، سايىم ئاخۇن ئۈستاممۇ ئۇنىڭ قېشىدا ئۇلۇپ بولغانىدى. بۇ چاغدا، قورققىنىدىن خۇددى يوقاتقان مۇھەممەتئىمىن ئوۋچىدىن ئۈرگۈگەن يىرتقۇچتەك، ئۆلەر — تىرىلىشىگە باقماي ئۆزىنى تاشقىرىغا ئاتتى. سايىم ئاخۇن ئۈستام ئۇنىڭ بىلەن كارى بولماي، شەۋكەتنىڭ قولىدىكى سىمنى يۇلۇپ ئالدى — دە، رۇبىلىنىكىنى چۈشۈردى. ئاندىن پۈتۈن كۈچى ۋە ئەقىل — پاراسىتىنى ئىشقا سېلىپ،

شەۋكەتنى سۈنئىي نەپەس ئالدۇرۇشقا باشلىدى.

بىر مىنۇت..... ئىككى مىنۇت..... ئون مىنۇت.....

مانا، يېرىم سائەتمۇ ئۆتتى. رەڭگى تۆمۈردەك كۆكرىپ كەتكەن شەۋكەت نە بىرنى تىنىمىدى، نە بىرەر ئەزىنى مىدىرلاتمىدى!

چىلىق - چىلىق تەرگە چۆمگەن سايىم ئاخۇن ئۇستام بىر سېكۇنتنىمۇ قولىدىن بەرمەي شەۋكەت بىلەن ھەپلەشتى، ئارىلاپ- ئارىلاپ، قانداقتۇر بىر ئۈمىد بىلەن كەيىنگە قىيا بۇرۇلۇپ، ئىشىك تەرەپكە قاراپ قويدى، ھېچكىمنىڭ قارىسىنى كۆرمىگەندىن كېيىن، چوڭقۇر بىر نەپەس ئالدى - دە، ئىتتىك شەۋكەتكە بۇرۇلدى.

كۆزىنىڭ قۇيرۇقىدا قول سائىتىنىڭ ئىستېرىلكىسىغا قاراپ - قاراپ قويايتتى.

«ئاھ، ۋاقىت! ئاھ، ۋاقىت! نېمىدېگەن تېز ئۆتىدۇ - ھە؟! بىچارە شەۋكەت راستتىنلا قارا نىيەت مۇھەممەتتىمىنىڭ قولىدا ياشايتتىدىن ئايرىلىپ كەتكەنمىدۇ؟! ياق، شەۋكەت تېخى ھايات! شەۋكەت چوقۇم ھايات قېلىشى كېرەك! مۇھەممەتتىمىنىڭ ئوخشاش بىرىنچىلەر يورۇق دۇنيادا ياشايدۇ - يۇ، تېخى ئون گۈلنىڭ بىرى ئېچىلمىغان شەۋكەت ياشىماي نېمە بوپتىكەن؟!»

يۈرىكى غەزەپ - نەپرەت ۋە ئۈمىد - ئىشەنچ بىلەن تولغان سايىم ئاخۇن ئۇستام ئاللىقاچان چارچاپ ھالىدىن كەتكەنىدى. لېكىن، ئۇنىڭدىكى شەۋكەتكە بولغان ئاتىلارچە مۇھەببەت، ئۇنىڭ جەزمەن ھايات قېلىشىغا بولغان ئۈمىد ۋە ئىشەنچ ئۇنىڭغا چەكسىز كۈچ - قۇۋۋەت ۋە غەيرەت بېغىشلىماقتا ئىدى. ئۇ پۈتۈن كۈچ - قۇۋۋىتىنى ئىككى بىلىكىگە يىغىپ، شەۋكەتنىڭ ئىككى قولىدىن مەھكەم تۇتۇپ ئالدىغا تارتىپ، ئۇنىڭ گەۋدىسىنى بىر پۈكۈپ، بىر رۇسلايتتى؛ قوللىرىنى ئىككى تەرەپكە بىر كېرىپ، بىر

يىغاتتى؛ ئۇنىڭغا كېرىكى شەۋكەتنىڭ بىرلا تىنىشى ياكى بىرەر ئەزاينى بىرلا قېتىم مىدىرلىتىشى ئىدى! بىراق ھەرقانچە تىرىشقىنى بىلەن، بۇ مەقسىتىگە يېتەلمەيۋاتاتتى.

شەۋكەتنىڭ ھېلىلا چانقىدىن چاچراپ چىقىدىغانىدەك چەكچىيىپ تۇرغان خۇنىسىز كۆزلىرىگە ھەسرەت بىلەن تىكىلگىنىچە، تارام - تارام ياش تۆكۈپ، ھە دەپ ئۇنى ھەرىكەتلەندۈرۈۋاتقان سايىم ئاخۇن ئۈستام بىردىن نېمىنىدۇر ئېسىگە ئالغانىدەك، قوشۇمىسىنى تۇردى - دە، چاچراپ ئورنىدىن تۇردى ۋە ئوقتەك ئېتىلىپ بېرىپ، دېرىزە ئەينىكىگە كۈچەپ بىرنى سالدى. جاراڭ - جۇرۇڭ قىلغان ئاۋاز بىلەن تەڭ، دېرىزە تەكچىسى ئەينەك سۇنۇقلىرى بىلەن تولدى. سايىم ئاخۇن ئۈستام ئوڭ قولىنىڭ پىچاق تىققانىدەك زىڭىلداپ ئاغرىشى ۋە تەرەپ - تەرەپتىن ئېقىۋاتقان قانغا پىسەنتمۇ قىلماستىن، ئالاقانچىلىك چوڭلۇقتىكى بىر پارچە ئەينەكنى سول قولىغا ئالدى - دە، كۆزنى يۇمۇپ ئاچقۇچە ئارىلىقتا شەۋكەتنىڭ باش تەرىپىدە زوڭرايدى. ئاندىن ئەينەك پارچىسىنى پاختىلىق چاپىنىغا سۈرتۈۋېتىپ، شەۋكەتنىڭ ئاغزى بىلەن بۇرنى ئۈستىگە قويدى. ئەمدى ئۇنىڭ كۆزلىرى ئاشۇ ئەينەك پارچىسىگە مىخەك قالدۇردى.

بىر مىنۇت ئىككى مىنۇت

قانچە مىنۇت ئۆتىكىنىڭ، بىر چاغدا ئەينەك پارچىسى يارقىراق ھالىتىنى يوقىتىپ، سەل - پەل خىرلەشكەندەك بولدى. سايىم ئاخۇن ئۈستامنىڭ يۈرىكى قېپىدىن چىقىپ كەتكۈدەك قاتتىق دۈكۈلدەپ، ۋۇجۇدى يېڭىباشتىن كۈچ - قۇۋۋەتكە تولغانىدەك بولدى.

«شەۋكەت تىرىك ئىكەن! - دېۋەتتى ئۇ ئۆزىگە ئۆزى پىچىرلاپ، - شەۋكەت ئۆلمەپتۇ! شەۋكەت تىرىك ئىكەن! ۋاقىتنى بىھۈدە ئۆتكۈزمەي، دەرھال دوختۇرنى چاقىراي، دوختۇر.....»

ئۇ خىيالىنىڭ ئاخىرىنى ئۈزۈمەستىن، يولۋاستەك چاققانلىق بىلەن ئورنىدىن تۇرۇپ ئىشىككە قاراپ ئېتىلدى. بىر پۇتى بوسۇغىدىن ئەمدىلا چىقىشىغا، ئىككىنچى پۇتى دەرھال ھەرىكەتتىن توختىدى. بېشىنى ئىتتىك كەينىگە بۇراپ شەۋكەتكە تىكىلدى. شەۋكەت مۇزدەك سېمونت ئۈستىدە ياتاتتى. سايىم ئاخۇن ئۈستامنىڭ يۈرىكى «جىغ» قىلىپ، پۇتلىرى يېڭىباشتىن شەۋكەتنىڭ يېنىغا قاراپ ئۇچتى.

«ۋاقىت..... ۋاقىت!.....» — دەيتتى ئۇ ئىچىدە، — دوختۇرنى چاقىرىپ كەلگۈچە بىرمۇنچە ۋاقىت ئۆتدۇ. بىر مىنۇت — ھايات — مامات بوسۇغىسى، دوختۇر بۇ يەرگە يېتىپ كەلگۈچە..... ئالمادىس.....»

ئۇنىڭغا بۇنچە زور كۈچنى كىم ئاتا قىلدىكىن؟ ئۇ، يەرگە بىرلا ئېگىشتى — دە، گويىا يېشىغا تەگمىگەن بوۋاقدىن كۆتۈرۈۋالغان ئاتىدەك، شەۋكەتنى يەردىن بۇلۇپ ئالدى ۋە شۇنداق چوڭ، شۇنداق تېز قەدەم بىلەن تاشقىرىغا ئېتىلدىكى، ھەش — پەش دېگۈچە ئۆزىنى ئىشچى — خىزمەتچىلەرنىڭ ياتاق رايونىدا كۆردى.

— يولداشلار! ئادەم ئۆلدى! — دەپ پۈتۈن ئاۋازى بىلەن ۋارقىرىدى ئۇ زاۋۇت دوختۇرىنىڭ ئۆيىنى كۆزلەپ يۈگۈرۈپ كېتىۋېتىپ، — يولداشلار! مۇھەممەت ئىمىن ئادەم ئۆلتۈردى! يولداشلار!

.....

ئۇ يېتىپ كەلگەندە، زاۋۇت دوختۇرى چالا — پۇچۇقلا كىيىنىپ، ئىشىك ئالدىغا چىقىپ بولغانىدى. رامزان ئاكا ۋە ئۆي — ئۆيدىن چۈۋۈلۈپ چىقىشقان ئىشچى — خىزمەتچىلەرمۇ بىرىنىڭ كەينىدىن بىرى يېتىپ كېلىشىپ، شەۋكەتنى سايىم ئاخۇن ئۈستامنىڭ قولىدىن ئېلىشتى. ئون مىنۇتتىن كېيىن، شەۋكەت

خەلق شىپاخانىسى جىددىي قۇتقۇزۇش بۆلۈمىنىڭ كارىۋىتىدىن
جاي ئالدى.....

يەن شۇجى ئايرودورومدىلا بۇ ۋەقەدىن خەۋەر تېپىپ،
ئۇدۇللا دوختۇرخانىغا كەلدى.

بۇ دوختۇرخانىنىڭ شەۋكەتنىڭ ھاياتىنى قۇتقۇزۇپ قېلىش
يولىدا بارلىق تىرىشچانلىقلارنى كۆرسىتىۋاتقىنىغا توپتوغرا ئون
ئىككى سائەت بولغان بولسىمۇ، بۇ تىرىشچانلىقلار تۈزۈك ئۈنۈم
بەرمەيۋاتاتتى.....

تەقەززالىق چېكىگە يېتىپ، كۆزلەردىكى ئەڭ ئاخىرقى ئۈمىد
ئۇچقۇنلىرى ئۆچۈش ئالدىدا تۇرغان بىر پەيتتە، بىر سېسترا ئۇلار
تەرەپكە كېلىۋېتىپ، يىغلامسىرىغاندەك تىترەك، ئەمما جاراڭلىق
ئاۋازدا:

— يولداشلار! خۇش خەۋەر! سەپدىشىڭلار نەپەس ئالدى! —
دېدى.

— ھە؟! —

توپ «گۈررىدە» يوپۇرۇلۇپ كېلىپ، سېسترانى ئوتتۇرىغا
ئېلىۋېلىشتى. ھەممە يۈرەكلەر شادلىقتىن ئويىناپ، ھەممە چىرايلار،
ھەممە كۆزلەردە ئۈمىد ئۇچقۇنلىرى چاقنايتتى. بۇرۇقتۇرمىلىقتىن
تاماكلارغا چاپلىشىپ كەتكەن تىللارمۇ بۆلۈلدەك سايىراپ،
سېسترانى ھەر خىل سوئاللار بىلەن كۆمۈۋەتتى. سېسترا پەقەت
بىرلا سۆزنى تەكرارلايتتى:

— خەۋپ ئۆتۈپ كەتتى! خەۋپ ئۆتۈپ كەتتى!

توغرا، شەۋكەتنىڭ ياشلىق باھارى ئۆز كۈچىنى كۆرسىتىپ،
ئۆلۈم ئۈستىدىن غەلبە قىلغانىدى!

كېيىنەرەك، سېسترا ھاياجاننى تەسلىكتە بېسىپ،
شەۋكەتنىڭ ھازىرقى ئەھۋالىنى تەپسىلىيەرەك سۆزلەپ بەردى ۋە

ھازىر ئۇنىڭغا خاتىرجەملىك لازىملىقى، شۇڭا ئۇنى يوقلاشقا بولمايدىغانلىقىنىمۇ قىستۇرۇپ قويدى. يەن شۇجى ئۇنىڭ گېپىنىڭ ئاخىرىغا ئۇلاپ مۇنداق دېدى:

— يولداشلار! ئەمدى خاتىرجەم بولغانىسىلەر؟ مۇنداق قىلايلى: چاڭجاڭ بىلەن مەندىن باشقىلار دەرھال زاۋۇتقا قايتىڭلار. 1980 - يىلىنىڭ ئەڭ ئاخىرقى بىركۈنىنى خىزمەت ئورۇنلىرىڭلاردا مەھكەم تۇرۇپ ئۆتكۈزۈپ، دۈشمەنلەرنىڭ سۇيقەستىگە ئەمەلىي ھەرىكىتىڭلار بىلەن زەربە بېرىڭلار! بىزمۇ مەسئۇل دوختۇرلار بىلەن كۆرۈشۈپ، شەۋكەتنىڭ ئەھۋالىنى يەنىمۇ تولۇقراق ئۇققاندىن كېيىن، دەرھال زاۋۇتقا يېتىپ بارىمىز. يېڭى يىلغا تەييارلىغان سوۋغىمىزنى ئەسلىدىكى پىلان بويىچە پارتىيە، ھۆكۈمەت رەھبەرلىرىمىز ئالدىدا نامايىش قىلىمىز.....

كۆپچىلىك ئىشچىلار تۆتتىن، بەشتىن شىپاخانا دەرۋازىسىدىن سىرتقا قاراپ ئېقىشتى. ھەممىنىڭ ئالدىدا كېتىۋاتقان توپ ئارىسىدا سايىم ئاخۇن ئۈستام بار بولۇپ، بىرەيلەن ئۇنىڭغا چاقچاق قىلدى:

— «مۇھەممەت ئىمىننى ئەجەبمۇ قاچۇرۇپ قويۇپسىز! مەنىمۇ شەۋكەتتەك بولماي» دەپ قورقۇپسىز - دە؟!

— «قورقۇپسىز؟» ئۇنىڭدىن قورققان جېنىمنى ئىتقا تاشلاپ بېرەرمىنا! — سايىم ئاخۇن ئۈستام تەمكىن، ئەمما جىددىي تەلەپپۇزدا چۈشەندۈردى، — بىر قوتۇر ئىت بىلەن ھەپىلىشىمەن دەپ، شەۋكەتتەك بىر يولۋاسنى زىيان تارتساق قانداق بولىدۇ؟ كاللا دېگەن جايدا ئىشلىشى كېرەك - دە، ئۇكا! شەۋكەتلا ھايات قالىدىكەن، مۇھەممەت ئىمىننىڭ ئۆلگىنى شۇ! قانداق دېدىم؟ ھېلىغۇ يوشۇرۇنۇۋاپتۇ، قولىدىن كەلسە ئاسمانغا چىقىۋالمىسۇنمۇ! قېنى ئۇنىڭ قېچىپ قۇتۇلغىنىنى كۆرەي.....



ئون ئىككىنچى باب

سر ئەمەس سىرلار

ئەتىسى چۈشتىن كېيىن، يەن شۇجى بىلەن رامزان ئاكا زاۋۇتىدىكى بارلىق يولداشلارغا ۋاكالىتەن، شەۋكەتتىن تۇنجى قېتىم ھال سورىدى. ئىككى كۈندىن بېرى ئۇلارنىڭ ناھايىتى نۇرغۇن ۋاقتى مۇشۇ دوختۇرخانىدا ئۆتكەن بولسىمۇ، دوختۇرلار ئۇلارنىڭ شەۋكەتنى يوقلىشى ۋە ئۇنىڭ بىلەن سۆزلىشىشىگە رۇخسەت قىلمىغانىدى. شەۋكەت ھازىرمۇ جىددىي قۇتقۇزۇش ئۆيىدە. ئاخشامدىن بۇيان، ئابىدەم ئۇنىڭغا ھەمراھ ئىدى. شەۋكەت ئىككى رەھبەرنى ئۆز يېنىدا كۆرگەندە، ھۆركىرەپ يىغلىۋەتتى.

— يىغلىما، شەۋكەت، — ئىككىيلەن تەڭلا ئۇنىڭغا تەسەللى بېرىشتى، — مۇنداق قىلساڭ، سالامەتلىكىڭ ۋاقتىدا ئەسلىگە كەلمەيدۇ.

شەۋكەت نەدىمۇ ئۇلارنىڭ گېپىگە كىرسۇن! بىر تەرەپتىن يىغلاپ، يەنە بىر تەرەپتىن، مۇھەممەتتىن بىلەن ئاباقتىڭ شۇملۇقلىرى ئۈستىدە بوغۇلۇپ — بوغۇلۇپ سۆزلەيتتى.

— خاتىرجەم بول، شەۋكەت، — يەن شۇجى ئۇنىڭ ئاياغ تەرىپىدە ئولتۇرۇپ، پۇتلىرىنى سىلايتتى، — بىز بۇ ئىككى بۇرۇقنىڭ ھەممە ئەسكىلىكلىرىنى بىلىمىز. سەن ئوبدان ئارام ئال.

— ياق، سىلەر يەنە نۇرغۇن نەرسىلەرنى بىلمەيسىلەر!
شەۋكەت ئورنىدىن تۇرۇشقا تەمىشلەگەنىدى، ئۇنىڭ باش
تەرىپىدە ئولتۇرغان رامزان ئاكا ئۇنى كۆكرىكىدىن ئاۋايلاپ
بېسىپ، قوزغىلىشقا يول قويمىدى ۋە:

— مىدىرلىما، مىدىرلىساڭ ئوكۇل يىڭنىسى بىلىكىڭدىن
چىقىپ كېتىدۇ، — دەپ ئاگاھلاندۇردى. يەن شۇجىمۇ:
— گەپكە كىر، ماقۇلمۇ؟ — دېگىنىچە ئورنىدىن تۇرۇپ،
ئۇنىڭ ئۈستىگە ئېگىشتى.

شەۋكەت جىم بولدى. ئۇنىڭ ئەلەملىك كۆز ياشلىرى يېپى
ئۈزۈلگەن مەرۋايىتتەك ئىككى مەڭزى ۋە قۇلاقلىرىغا قاراپ
توختاۋسىز دومىلايتتى. كۆزلىرى نېمە ئۈچۈندۇر ئىككى رەھبەرنىڭ
كۆزلىرى بىلەن ئۇچرىشىپ قېلىشتىن قورقۇۋاتقاندەك، ھېلى ئۇ
نۇقتىغا، ھېلى بۇ نۇقتىغا تىكىلەتتى.

ئىككى رەھبەر يولداشلارنىڭ ياخشى تىلەكلىرىنى
يەتكۈزگەندىن كېيىن، ئۇنىڭغا دوختۇرلارنىڭ ئورۇنلاشتۇرۇشىغا
قەتئىي بويسۇنۇپ، ئوبدان ئارام ئېلىشنى تاپىلاپ، قايتىش ئۈچۈن
ئورۇنلىرىدىن تۇرۇشقا تەمىشلىۋاتقاندا، شەۋكەتنىڭ چىرايى
جىددىي ئۆزگىرىپ، مۇنداق بىر غەلىتە سوئالنى سوراپ قالدى:

— يەن شۇجى، رامزان ئاكا، — دېدى ئۇ، — مەدەنىيەت
زور ئىنقىلابىنىڭ باشلىرىدا ئۆتكۈزۈلگەن بىر قېتىملىق يىغىندا
دادامنىڭ: «ھەممە يەرنى ئۈزۈندىلەش شەخسكە خۇراپىيلەرچە
چوقۇنۇش بولىدۇ» دېگىنى راستمۇ؟

ئىككى رەھبەر بىر - بىرىگە مەنىلىك قارىۋېلىشتى - دە،
تەڭلا:

— راست، — دەپ جاۋاب بېرىشتى.

شەۋكەت بىرھالدا جىم بولۇپ كەتتى. كېيىن يەنە سورىدى:

— دادامنىڭ بۇ سۆزىنى كىم خاتىرىلىگەن؟

رامزان ئاكا كېسىپلا جاۋاب بەردى:

— مەن خاتىرىلىگەن.

شەۋكەت تېخىمۇ جۈرئەتلىنىپ سوراڭنى داۋام قىلدى:

— سىز ئۇ خاتىرە دەپتىرىڭىزنى نەدە قويغان؟

— «پىروپىتارىيات ئىنقىلابچىلىرى» ئۆيۈمدىن بۇلاپ چىقىپ

كەتكەن.

— ھازىر ئۇنىڭ كىمىنىڭ قولىدا ئىكەنلىكىنى بىلەمسىز؟

بۇ بىر - بىرىدىن غەلىتە، بىر - بىرىدىن سىڭىللىق سوئاللار

ئىككى رەھبەرنى خېلىلا گاڭگىرتىپ قويغانىدى. خېلىدىن

كېيىن، ئۇلار مۇنداق بىر ۋەقەنى ئەسكە ئېلىشتى:

بۇغراجان قولغا ئېلىنىشتىن نەچچە كۈن ئىلگىرى، زاۋۇت

ئىنقىلابىي رەھبەرلىك گۇرۇپپىسىنىڭ بىر قېتىملىق يىغىنىدا

ئۆزۈندە تېمى، ئۆزۈندە مۇنارىسى ياساش ۋە ھەممە سېخ،

ئىشخانىلارنى ئۆزۈندىلەشتۈرۈش مەسلىسى مۇزاكىرە قىلىندى.

نەچچە كىشى كەينى - كەينىدىن سۆز ئېلىپ، قانچىلىك چىقىم

بولۇشىدىن قەتئىينەزەر، ئۆزۈندە مۇنارىسى ۋە ئۆزۈندە تاملىرىنى

چوقۇم باشقا ئورۇنلاردىن كۆركەم قىلىپ ياساشنى تەشەببۇس

قىلدى.

— مەنمۇ ھەممە يەرنى ئۆزۈندىلەشتۈرۈشكە قوشۇلمەن، —

دېدى بۇغراجان، — بىراق، زاۋۇتىمىز ئىككى يىلدىن بۇيان ئۇدا

زىيان تارتىۋاتىدۇ. بانكىدىن ئالغان قەرزىمىزمۇ ئاز ئەمەس. ئەگەر

يەتتە - سەككىز ئورۇنغا ئۆزۈندە تېمى، ئون ئىككى مېتىر

ئېگىزلىكتە بىر ئۆزۈندە مۇنارى ياسايدىغان بولساق، كەم

دېگەندىمۇ يەتمىش - سەكسەن مىڭ يۈەن خەجلەشكە توغرا

كېلىدۇ.....

— سىياسەت دېمەك، بۇيرۇق دېمەك، — بىرەيلەن

بۇغراجاننىڭ سۆزىنى كەسكىن بۆلدى، — ھە دېسە ئىقتىسادنىڭ گېپىنى قىلىۋەرسەڭ، بۇ ئىشتا باشقا ئورۇنلارنىڭ كەينىدە قالمادۇق؟ بۇ بىر تەرىپى، يەنە بىر تەرەپتىن، ئۆزۈندە مۇنارى، ئۆزۈندە تېمى ياساش — ئۇلۇغ داھىيىمىز ماۋ جۇشىغا بولغان ساداقىتىمىزنى ئىپادىلەشنىڭ ئەڭ ياخشى شەكلى. مەن بىر تىيىن مائاش ئالماستىققا، ئاچلىقتا ئۆلۈشكە رازىكى، باھانە - سەۋەب كۆرسىتىپ، ئۆزۈندىلەشتۈرۈشكە توسقۇنلۇق قىلىدىغان ھەرقانداق پىكىرلەرگە قۇشۇلالمايمەن.

— مەنمۇ ئۆزۈندىلەشتۈرمەسلىكنى تەشەببۇس قىلىۋاتقىنىم يوققۇ؟ — بۇغراجان ئۆز پىكىرىنى ئىزاھلىدى، — قولىمىزدا مەركەزنىڭ بۇنىڭدىن نەچچە ئاي ئىلگىرى چۈشۈرگەن ھۆججەتنى تۇرۇپتۇ. ئۇنىڭدا شەخسكە چوقۇنۇشنىڭ ئەۋج ئېلىپ كېتىشىدىن ساقلىنىش ئۈچۈن، يىغىن زالىدىن باشقا ئورۇنلارغا پارتىيە - ھۆكۈمەت رەھبەرلىرىمىزنىڭ سۈرەتلىرىنى قالايمىقان ئاسماسلىق؛ ئېسىلغان بولسا، ھەر دەرىجىلىك پارتىيە - ھۆكۈمەت ئورۇنلىرى مەسئۇل بولۇپ يىغىۋېلىش كېرەكلىكى كۆرسىتىلگەن. ئۆزۈندىلەشتۈرۈشكە كەلسەڭ، بۇ ھەقتە مەركەز ھېچقانداق ھۆججەت چۈشۈرگەن يوق. شۇنداقسىمۇ، ھازىر بۇ ئىش پۈتۈن مەملىكەت خاراكتېرلىك دولقۇنغا ئايلاندى. بىزمۇ مۇشۇ دولقۇنغا ماسلىشىش ئۈچۈن، قولىمىزدىن كېلىشىچە تىرىشچانلىق كۆرسەتسەڭ بولىدۇ. ئەمما.....

— مەركەز ھۆججەت چۈشۈرمىگەن بىلەن، لىن بياۋ فۇجۇشى «ئۈچ ئەسەر» ۋە «ماۋ جۇشى سۆزلىرىدىن ئۆزۈندە» نىڭ نەشر قىلىنىشى مۇناسىۋىتى بىلەن يازغان كىرىش سۆز ۋە بېغىشلىمىسىدا «ئۈچ ئەسەر» نى قىبلىنامە قىلىپ ئۆگىنىش، ھەرقانداق بىر ئىشنى باشلاشتىن بۇرۇن «ئۆزۈندە» گە مۇراجىئەت قىلىش، ئۇنىڭدىن ئەقىل تېپىشنى تەشەببۇس قىلدى. لىن

بىاۋنىڭ بۇ تەشەببۇسى، ئەمەلىيەتتە مەركەزنىڭ ھۆججىتى بولماي
نېمە؟! —

مۇنازىرىنىڭ ئاخىرقى يەكۈنى شۇ بولدىكى، بۇغراجان يېتىم
قالدى، تەنقىد ئىشلىتى. بەزىلەر ئۇنىڭغا ئاگاھلاندۇرۇش جازاسى
بېرىشنى ئوتتۇرىغا قويۇشتى. لېكىن كۆپچىلىكتە پىكىر بىرلىكى
بولمىغاچقا، قارار چىقىرىلمىدى. يەنە بىر قېتىم يىغىن
ئۆتكۈزۈلگۈچە، بۇغراجان قولغا ئېلىنىپ كەتتى. بۇرۇنغا
ئەكسىيەتچىل لۇشىيەننى تەنقىد قىلىش باشلانغاندا،
«پىرولېتارىيات ئىنقىلابچىلىرى» رامىزان ئاكىنىڭ ئۆيىنى
ئاخنىرۇپ، كۆپلىگەن شەخسىي نەرسىلىرى قاتارىدا شۇ قېتىملىق
يىغىننىڭ ئەھۋالى خاتىرىلەنگەن دەپتىرىنىمۇ بۇلاپ چىقىپ
كېتىشتى. كېيىنكى چاغلاردىكى، يەن شۇجى بىلەن رامىزان
ئاكىنىڭ بۇغراجاننىڭ «ئەكسىلئىنقىلابىي قارا ئارقا تىرىكى»
ئىكەنلىكى، شۇنداقلا بۇغراجاننىڭ «ئىزچىل ئەكسىيەتچى»
لىكىنىڭ ئىسپاتى مۇشۇ ئىدى..... «تۆت كىشىلىك گۇرۇھ»
يوقىتىلغاندىن كېيىن، «مەدەنىيەت زور ئىنقىلابى»دا توپلانغان
سان-ساناقسىز قارا ماتېرىياللار كۆيدۈرۈۋېتىلدى ياكى
قارىلانغۇچىغا قايتۇرۇپ بېرىلدى. شۇ قاتاردا رامىزان ئاكىنىڭمۇ
نۇرغۇن نەرسىلىرى قايتۇرۇپ بېرىلگەن بولسىمۇ، پەقەت ئاشۇ
خاتىرە دەپتەرلا قايتۇرۇپ بېرىلمىگەنىدى (يوقىلىپ كەتكەنىدى).
مانا ئەمدى بۇگەپنى شەۋكەت ئاغزىغا ئېلىپ ئولتۇرۇپتۇ.

«ئۇ خاتىرە دەپتەر زادى نەگە كېتىپتىكىن؟ شەۋكەت بۇ
ھەقتە بىرەر نەرسە بىلمەيدۇ نېمە؟»

بۇ سوئالنى ھەر ئىككى رەھبەرنىڭ كۆزلىرىدىن تېپىش
مۇمكىن ئىدى. بىرمەھەل داۋام قىلغان جىملىقتىن كېيىن، رامىزان

ئاكا:

— بىلمەيمەن، — دەپ قىسقىلا جاۋاب بەردى.
يەن شۇجى بېشىنى يەڭگىل ئىرغىتىپ، ئۇنىڭ جاۋابىنى
تەستىقلىدى.
شەۋكەت چوڭقۇر ئۇلۇغ - كىچىك تىنىۋېلىپ تىلغا كىردى:

شەۋكەت زاۋۇتقا كىرگەن كۈنىنىڭ ئەتىسلا ئۇنىڭغا بىر سايە
ئەگەشتى. كۈنلەر، ھەپتىلەر، ئايلار ئۆتكەنسېرى، بۇ سايە ئۇنىڭغا
شۇنداق مەھكەم يېپىشتىكى، شەۋكەتمۇ ئۇنىڭغا كۆنۈپ قالدى،
ھەتتا ئۇنىڭغا ئەڭ يېقىن كىشىدەك ئىچىكىپ كەتتى. ھېچكىمگە
دېمەيدىغان ئارزۇ - ئارمانلىرى، خۇشلۇق - خاپىلىقلىرىنى
ئۇنىڭغا دەيدىغان، ئۇنىڭدىن مەسلىھەت سورايدىغان، ئۇنىڭ
مەسلىھەتى بويىچە ئىش قىلىدىغان بولدى. كېيىنرەك، ئۇنىڭغا
يەنە بىر سايە ھەمراھ بولدى. بۇ سايىمۇ ئوخشاشلا شەۋكەتنىڭ
ئەڭ يېقىن ئىچ كۆيەرى، ئەڭ سەمىمىي مەسلىھەتچىسى ۋە ھامىيىسى
سۈپىتىدە، ئۇنى ئۆزىگە رام قىلىۋالدى. ئۇلار شەۋكەتنىڭ قاۋۇل
بەستى، ئەقىل - پاراسىتى، ئاجايىپ غەيرەت - شىجائىتىگە بىر
ئاغزىدا مىڭ قېتىم ئايرىن ئوقۇيتتى. ئائىلىسىنىڭ ئېچىنىشلىق
تەقدىرى ۋە ئۇنىڭ ھازىرقى «بىچارە» ھالىتىگە چىن يۈرىكىدىن
ئېچىناتتى. كەلگۈسى تەقدىرىدىن قايغۇراتتى. ئاخىر، ئۇلار ئۇنىڭغا
ناھايىتى زور يۈرەك بېغىشلىدى. بىرىنىڭ مەسلىھەتى،
ئىككىنچىسىنىڭ قەتئىي قوللىشى بىلەن، شەۋكەت ھېلىقى
خىزمەت ئالماشتۇرۇش ئىلتىماسىنى يازدى.

— شەۋكەت، — دېگەندى ئاشۇ كۈنى ئۇشتۇمۇت
پارتلىغان قوغۇشۇن ئېرىتمىسى ئۈستىبېشىنى بۇلغىغان شەۋكەت
ئاچچىقى كەلگىنىدىن يا ئۈستىبېشىدىكى قوغۇشۇن يۇقۇندىلىرىنى
تازىلاشنى، يا ئىشنى داۋاملاشتۇرۇۋېرىشنى بىلەلمەي تېڭىرقاپ

تۇرغان بىر پەيتتە، ئاسماندىن چۈشكەندەكلا بوسۇغىدا پەيدا بولۇپ قالغان ئاباق، — مەن ساڭا كۆپ قېتىم ئېيتتىم. بۇ دوزاختا يەنە داۋاملىق ئىشلەۋېرىدىغان بولساڭ، يا بىرەر ئەزاڭدىن ئايرىلسەن، يا ياش ئۆمرۈڭنى بەھۇدە ئۆتكۈزۈپ، قىلچە ئىستىقبالى يوق ئادەم بولۇپ قالىسەن. بىلەمسەن، بۇ دوزاختا ئۇزۇن ئىشلىگەنلەرنىڭ بىرەرلىمۇ يا ئۇنداق، يا مۇنداق پالاكەتتىن خالىي بولغان ئەمەس. بەزىلىرى كۆزىدىن ئايرىلدى. بەزىلىرى قوغۇشۇن بىلەن زەھەرلىنىپ، مەڭگۈلۈك ئەيىبناق بولۇپ قالدى. سېنىڭمۇ شۇلاردەك بولۇپ قالغۇڭ بارمۇ؟ — ئاخىرىدا ئاباق كەسكىن خىتاب قىلدى، — ياق، ئۇكا! ياشلىق باھارىڭنى بۇ دوزاختا ئۆزىنىۋەتسەڭ ھەرگىز بولمايدۇ! سەن شۇنداق ئادەم بولۇپ يېتىشىشنىڭ كېرەككى، كەلگۈسىدە ھېچقانداق ئىش سەندىن قېچىپ قۇتۇلالمايدىغان، پۈتۈن زاۋۇت ساڭا ھەسەت قىلىدىغان بولسۇن! داداڭ ئەنە شۇنداق ئادەم ئىدى. سەنمۇ خۇددى داداڭدەك ئادەم بولۇشقا تىرىشىشنىڭ كېرەك!

— مېنى قانداق قىل دېمەكچىسىز؟

شەۋكەت بۇ سوئالنىڭ ئاغزىدىن قانداق چىقىپ كەتكەنلىكىنى تۇيماي قالدى. ئاباق يۈرسەتنى قولىدىن بەرمەي، بىراقلا ئۇنىڭ يۈرىكىگە قول سالدى:

— قانداق قىلاتتىڭ، ئىلتىماس ياز. خىزمىتىڭنى يۆتكەپ

قويۇش توغرىسىدا ئىلتىماس ياز!

— ئۇنداق قىلسام.....

— قورقۇۋاتامسەن؟ قورقما! تەشكىل سېنى يەپ كېتەمتى! بىر

قېتىم، ئىككى قېتىم، ھەتتا ئون قېتىملاپ ئىلتىماس ياز! بىرىگە

قۇلاق يوپۇرۇۋالسا، يەنە بىرىگە قۇلاق سالماي ھەددى ئەمەس!

— يەن شۇجى بىلەن رامىزان ئاكام: «سەن بۇ يەدە

بىرمەزگىل ئىشلەپ تۇرغىن، كېيىن مۇۋاپىق ئورۇنغا

يۆتكىۋېتىمىز.....» دېگەندى.

— قاچان؟ قاچان شۇنداق دېگەن؟

ئاباق شەۋكەتنىڭ سۆزىنى ئىلئوالدى. شەۋكەتكە يەنە دېمەكچى بولغانلىرىنى ئىچىگە يۇتۇۋېتىپ، ئاباقنىڭ سوئالىغا جاۋاب بەرمەي بولمىدى.

— مېنى زاۋۇتقا قوبۇل قىلغان كۈنى.

— مانا ئەمەسمۇ! — ئاباق چېچىلىپ سۆزلەپ كەتتى، —

سەككىز ئاي ئۆتۈپتۇ، ئۇكا! سەككىز ئاي! ئويلاپ باققىنا، سەككىز ئاينىڭىز ساڭا بىرەر مۇۋاپىق ئورۇن تېپىلماپتىمۇ؟ بىكار گەپ! ھازىر ئۇلارنىڭ پۈتۈن ئەس - يادى ئىشلەپچىقىرىش پىلانىنى ھەسسىلەپ ئاشۇرۇپ ئورۇنلاپ، يۇقىرىنىڭ «خو» سىنى ئېلىشتا! شۇڭا، ئۇلارنىڭ سېنىڭ ئۆلۈش - تىرىلىشنىڭ بىلەن ھېسابلىشىپ ئولتۇرغۇدەك ۋاقىتمۇ يوق! ئەگەر ئۇنداق بولمايدىغان بولسا، نېمىشقا سېنى ھازىرغىچە مۇشۇ دوزاخقا تاشلاپ قويۇپ كارى بولمايدۇ؟! سەللا ئەقىل يۈگۈرتىدىغان بولساڭ، چاتاقنىڭ نەدە ئىكەنلىكىنى بىلىۋالسىەن..... راستىنى ئېيتسام، ئۇلارنىڭ سېنى ھە دەپ ماختاشتىن مەقسىتى — سېنىڭ كۈچۈڭگە تايىنىپ، ئۆزلىرىنى يۇقىرى كۆتۈرۈش. ھازىر ھەممە يەردە ئەھۋال شۇنداق. باشلىقلار ئۈچۈن ئېيتقاندا، ئىشچىلارنىڭ كۈچى ھالال، ئۆزى ھارام بولۇپ قالدى، ئۇكا!

ئۇ يەنە نېمىلەرنىدۇر دېمەكچىدى، دېمىدى. چۈنكى ئۇ شەۋكەتنىڭ كۆزلىرىدە ئۆز سۆزىگە نىسبەتەن ھەم ھەيران قېلىش، ھەم گۇمانلىنىشتەك بىر خىل شولا ئەكس ئېتىۋاتقانلىقىنى سېزىپ قالغانىدى. شۇڭا دەرھال گېپىنى يۆتكىۋالدى:

— بەلكى مەن ساڭا ئىچىم ئاغرىغىنىدىن، بەزى نەرسىلەرنى خاتا پەرەز قىلغانىدەمەن، — ئاباق بىر يېرى ئاغرىۋاتقاندا، چىرايىنى پۇرۇشتۇرۇپ سۆزلىدى، — ئادەمنىڭ ئاچچىقى

كەلگەندە، ئاغزىدىن نېمىلەر چىقىپ كەتمەيدۇ، دەيسەن!
ھېچقىسى يوق، گېپىمنىڭ توغرا - خاتاسىنى ئۆزۈڭ بايقىۋال!
ئېھتىمال، يەن شۇجى بىلەن رامزان چاڭجاڭ ئىشقا چۆكۈپ
كېتىپ، سېنىڭ ئىشىڭنى ئېسىدىن چىقىرىشقاندۇر ياكى سەندىن
بىرەر ئىنجا چىقمىغانلىقىغا قاراپ سېنى مۇشۇ ئىشنى مەڭگۈ
ئىشلەشكە بەل باغلىغان ئوخشايدۇ، دەپ ئويلاپ قېلىشقاندۇر.
مەيلى نېمىلا بولمىسۇن، بالا يىغلىمىسا، ئانا ئەمچەك سالمايدۇ -
دە!

ئەنە شۇ چاغدا مۇھەممەتئىمىن كىرىپ قېلىپ، ئاباق سۆزىنى
توختاتتى.

— ھە، ئامراقلار! نېمانداق چۈجە خورازدەك بارلىشىپ تۇرۇپ
كەتتىڭلار؟ — دېدى مۇھەممەتئىمىن بىر ئاباققا، بىر شەۋكەتكە
قاراپ تۈلكىلەرچە ھىجىيىپ، — ئوھوي..... نېمە ئىش بۇ!
شەۋكەت، يەنە ئىگىنىڭگە كۈمۈشتىن گۈل باسقان ئوخشىماسەن؟
شەۋكەت خىجالەتچىلىكتە پوكاندەك قىزىرىپ كەتتى (ئۇنىڭ
كۆزىنى كۆزەينەك، يۈزىنى ماسكا توسۇپ تۇرغىنى ئۈچۈن، ئۇنىڭ
بۇ ھالىتىنى ھېچكىم سەزمىدى)، كۆزلىرى مۇھەممەتئىمىننىڭ
ئەمەس، بەلكى قەيەرگىدۇر تىكىلدى.

— قارىمامسىز، مەي جۇرېن! — دېدى ئاباق شەۋكەتكە
ۋاكالىتەن سۆزلەپ، — بىچارە شەۋكەت مۇشۇنىڭ بىلەن تۆت -
بەش قېتىم مۇشۇنداق پېشكەللىككە ئۇچرىدى. ئۇنى باشقا ئىشقا
يۆتكەپ قويساڭلارمۇ بوپتىكەن. ئۆزۈمۇ ماڭا شۇ گەپنى قىلىۋاتاتتى.
— بولىدۇ، يۆتكەلگۈسى كەلگەن بولسا، ئەتىلا يۆتكۈپىتىمىز.
— ھە! راستمۇ؟

— راست بولماي! — ئاباق مەھەممەتئىمىننى ئېغىز
ئاچۇرمىدى، — مەي جۇرېن دېگەن بارغۇ، دېگىنىنى قىلماي
قالمايدىغان ئادەم! بىر پارچە ئىلتىماس يېزىپ، ئۇنىڭ قولىغا

شۇنداق تۇتقۇزۇپ باققىنچۇ، تۇيمايلا قالسىن، ھەش - پەش
دېگۈچە ئۆزۈڭنى باشقا سېخنا كۆرسەن!

.....

شەۋكەت چۈشلۈك تاماققىمۇ چىقماستىن، ۋالەك قۇيۇش
ئۆيىدە ئاباق بىلەن بىللە چاي ئىچتى ۋە قولغا قەلەم ئېلىپ،
ئاباقنىڭ ئېغىزىدىن چىققان ھەربىر سۆزنى قەغەزگە يازدى.
ئىلتىماس پۈتكەندىن كېيىن، ئاباق بىرقۇر كۆرۈپ چىقىپ،
شەۋكەتنىڭ قولغا تۇتقۇزدى - دە، دېدى:
— يۈگۈر، ھازىرلا ئاچىقىپ مەي جۇرىنىڭ قولغا بەر!

.....

شەۋكەت مۇھەممەت ئىمىنىڭ ئۆيىدىن قايتىپ چىققاندا، گويا
مېڭىسى مۇرلاپ قېلىپ، پۈتۈنلەي كاردىن چىققاندىك، ھېچ
نەرسىنى ئويلاشقا قۇربى يەتمىدى، ئۇ يۇنلىرى كالتالىشىپ، مەست
ئادەمدەك دەلدۈگۈنەتتى. ئىچىدە: «يەن شۇجى بىلەن رامزان
ئاكاملار ئىلتىماسنى كۆرسە نېمىدەر؟» دەپ تىت - تىت بولاتتى.
ئۇ مۇشۇ خىياللار بىلەن دەرۋازا سىرتىغا چىقىپ كەتكىنىنىمۇ
تۇيىمىدى.

ئېغىر بىر قول ئاستا يەلكىسىگە تەگكەندە، شەۋكەت
ئەندىكىپ كەينىگە قارىدى - دە، ھەيران قالدى. توۋا، ماۋۇ
ئىشنى: ئاباقنىڭ كېلەڭسىز گەۋدىسى ئۇنىڭغا چاپلىشىپ دېگۈدەك
تۇراتتى، چىرايىنى چۈشىنىپ بولمايدىغان بىر خىل سىرلىق
تەبەسسۇم قاپلىغانىدى.

— ئۇكا، قارا سېنى! ئادەمنى ئەنسىرتىپ، ئەتىگەننىڭىزى
نەلەردە يۈردۈڭ؟

توغرا، شەۋكەت چۈشتىن كېيىن زادى نەدە يۈردى؟
شەۋكەت تىنماي شەھەر كوچىلىرىنى ئارىلىدى. لېكىن
قىزىقى شۇكى، زادى قايسى تەرەپلەرنى ئارىلاپ، نەلەرگە باردى؟

كىملەر بىلەن ئۇچراشتى؟ بۇلارنى ئۇ ئەسلا ئېسىگە ئالمايتتى. پەقەت ھازىرلا ئۆزىنىڭ شەھەرنىڭ مەركىزىي كوچىلىرىنىڭ بىرىدە تۇرغانلىقىنى سەزدى. چوڭ يول ۋە پىيادىلەر يولىدا ۋېلىسىپىتلىك ۋە پىيادە ئۇيان - بۇيان ئۆتۈشۈپ تۇرغانلار شۇنچە كۆپ ئىدىكى، ھېيت - بايرام كۈنلىرىنى ھېسابقا ئالمىغاندا، بۇنداق ئەھۋال، ئادەتتە، پەقەت ئەتىگەندە، چۈشتە ۋە كەچقۇرۇندا بولاتتى. بۇنى شەۋكەت تالاي قېتىملاپ كۆرگەن.....

شەۋكەت ئاسمانغا قارىدى: ھاۋا بىرقىسمىلا بولۇپ، كۈن غەربكە قايرىلغانىدى.

«ئىشتىن چۈشىدىغان ۋاقىت بويىچە - دە.....»

شۇلارنى خىيالىدىن ئۆتكۈزگەن شەۋكەت قورسىقىنىڭ ئېچىۋاتقانلىقى، پاقالچاقلىرىنىڭ تېلىپ، تىزلىرىنىڭ سىرقىراپ ئاغرىۋاتقانلىقىنى سەزدى. ئۇ قاتتىق گاڭگىراپ كەتكەن بولسىمۇ، ئاباقىنىڭ سوئالىغا جاۋاب بېرىش كېرەكلىكىنى ئېسىدىن چىقارمىدى:

— كوچا ئايلىنىدىم! — دېدى كېسىپلا. ئۇ بۇ سۆزلەرنى شۇنداق قوپال تەلەپپۇزدا ئېيتتىكى، ھەتتا ئۆز ئاۋازىدىن ئۆزى سەسكىنىپ كەتتى. يۈزلىرى قۇلاقلىرىغىچە قىزىرىپ، چېكىسىدىن پۇرقىراپ تەر چىقىپ كەتتى. ئاباق بايقىدەكلا ھىجىيىپ تۇراتتى. ئوڭ قولى تېخىچىلا شەۋكەتنىڭ يەلكىسىدە ئىدى.

— مۇنداق دېگىن، — دېدى ئۇ بېشىنى كەينى - كەينىدىن ئىرغىتىپ، — كوچا ئايلىنىپ ھاردۇقۇڭنى چىقىرىپسەن - دە؟ بويىچە، ھېچقىسى يوق. ياشلىقتا مۇنداق ئىشلار بولۇپ تۇرىدۇ، ئۇكا! — ئۇ سەل توختىۋېلىپ، نېمىنىدۇر ئېسىگە ئالغاندەك چىرايىنى غەلىتە پۇرۇشتۇردى - دە، شەۋكەتتىن سورىدى، — تاماق يېمىدىڭغۇ دەيمەن؟

شەۋكەت ئويلىنىپ ئولتۇرماستىن، راستىنى ئېيتتى.

— بوسۇغامغىلا كېلىپ قاپسەن، يۈر، بىزنىڭ ئۆيگە كىرىپ، بارنى تەڭ كۆرەيلى.

ئاباق شەۋكەتنىڭ جاۋابىنىمۇ كۈتمەستىن، ئۇنى يەلكىسىدىن ئىتتە رەڭسىچە، ئۆزى بىلەن بىللە ئېلىپ ماڭدى. شەۋكەت ئۆزىگە ئۆزى ئىگە بولالماي قالغانىدى.....

ئاباقنىڭ كونا ئۇسلۇبتىكى مېھمانخانا ئۆيى ئاددىيلا جاھازلانغان بولۇپ، ئالاھىدە كۆزگە تاشلانغۇدەك جاھازلار، ئالايلىق ئىشكەپ، سىم كارىۋات دېگەندەك نەرسىلەرنىڭ قارىسىمۇ كۆرۈنمەيتتى. يەرگىلا سېلىنغان يوغان ئىككى پارچە زىلچا ئۆيىنى لىق ئالغان بولۇپ، پەگاھقىراق قويۇلغان يوغان ھەشتىرخان ساندۇقنىڭ ئۈستىدە نەچچە پارچە زىلچا قاتلاقلق تۇراتتى. شەۋكەت كۆزىنىڭ قۇيرۇقىدا ئەنە شۇ نەرسىلەرگە سەپسالغاچ، تۈرگە سېلىنغان قوش قەۋەت يېكەنداز ئۈستىدە خارامۇش ئولتۇراتتى. ئاباق بىر تۇرۇپ ئۇنى لەڭمەنگە زورلىسا، بىر تۇرۇپ داستىخاندىكى ھەر خىل نازۇ - نېمەتكە زورلايتتى. قورسىقى ئېچىپ ئۆتۈپ كەتكەنلىكتىنمۇ ياكى ئۆمرىدە تۇنجى قېتىم كۆرگەن بۇ ئۆيىدە ئۆزىگە كۆرسىتىلگەن بۇنچە زور مېھماندوستلۇقتىن ھاياجانلىنىپ كەتكىنىدىنمۇ، شەۋكەتنىڭ گېلىدىن ھېچ نەرسە ئۆتىدىغانىدەك ئەمەس ئىدى. ئۇ ھەرقانچە تىرىشىپمۇ چىنىنى يېرىملاشتۇرالمىدى. ئەكسىچە، ئاباق ئىككىنچى چىنىنى بىكارلاپ، مۇشتەك ناۋات سېلىنغان پىيالىدىكى ئاتنىڭ قېنىدەك قېنىق دەملەنگەن چايغا قاتلىما تۈگۈرۈپ ئولتۇراتتى.

— ئىككى چوكا ئالغىنا، ئوكا! — دېدى ئۇ شەۋكەتنى لەڭمەنگە زورلاپ، — سېنىڭ كېلىشىڭنى بالدۇرراق ئۇققان بولسام، باشقىراق تاماق بۇيرۇتىدىكەنمەن..... قورسىقىڭنىڭ ئاچلىقىنى بىلىپ تۇرۇپتىمەن. تارتىنىپ مۇشۇنداق قىلىۋاتىسەن، ئوكا! مېنىڭ كۆڭلۈم ئۈچۈن بولسىمۇ ئىككى چوكا يېگىن!

ئاباق سۆزلەۋاتقاندا، ئون ئىككى - ئون ئۈچ ياشلاردىكى بىر ئوغۇل بالا ئىشىكتىن كىرگەن يېنى ئۇدۇل ئۇنىڭ يېنىغا كېلىپ، قۇلىقىغا نېمىلەرنىدۇر پىچىرىلدى. ئاباق گېپىنى توختىتىپ، مۈشۈككەك چاققانلىق بىلەن ئورنىدىن تۇرۇپ ئۆيىدىن چىقىپ كەتتى ۋە كۆزنى يۇمۇپ ئاچقۇچە ئارىلىقتا سەي، ھاراق ۋە چىرايلىق ئىككى رومكا تىزىلغان پەتۈسنى كۆتۈرۈپ كىردى - دە، شەۋكەتنىڭ يېنىدا زوڭزايدى.

— ئىچكىن، سالامەتلىكىڭ ئۈچۈن ئىچ ئۇكا! — دېدى ئۇ ھاراق بىلەن تولدۇرۇلغان رومكىلارنىڭ بىرىنى شەۋكەتكە تەڭلەپ، — ھېچقاچان ئىچىپ باقمىغانلىقىڭنى بىلىمەن. مۆرىنى كەلگەندە، بىرەر رومكا ئوتلاپ قويغاننىڭ يامىنى يوق. ئاچچىقىڭنى ياندۇرۇپ، خاپىلىقىڭنى ئالىدۇ. ھەي..... داداڭ رەھمەتلىك بىلەن يېرىم كېچە، يېرىم كېچىگىچە ئولتۇرۇپ ئىچىشىپ كېتەتتۇق..... كىشى ئۇ كۈنلەرنى ئەسلىسە، ھەي..... قېنى، ئالە، كۆتۈرۈۋەت، ئۇكا! داداڭنىڭ روھى ئۈچۈن كۆتۈرۈۋەت!

شەۋكەت دادىسىنىڭ خا ھاراق، خا تاماكا دېگەن نەرسىنى زادىلا ئاغزىغا ئېلىپ باقمىغان ئادەم ئىكەنلىكىنى ئازراق بولسىمۇ بىلەتتى. ئەمما، ھازىر ئۇنىڭ ئېتىنى ئاڭلاش بىلەنلا كۆزىگە ئاق - قارا كۆرۈنمەي قالدى. يۈرىكى ئىنتىقام ئوتلىرى بىلەن يېنىپ، كۆزلىرى ئاشۇ رومكىدا شىپالىق دورىنى كۆرگەندەك بولدى. قوللىرى ئىختىيارسىز ھالدا رومكىغا يېپىشتى - دە، ھەش - پەش دېگۈچە بىكارلاپ قويدى. ئاباق ھېلى بۇغراجاننىڭ تەرىپىنى قىلىپ، ھېلى شەۋكەتنى ماختاپ، ئۇنىڭغا كەينى - كەينىدىن ئىككى - ئۈچ رومكا ئىچۈرۈۋەتتى. شەۋكەت ئەمدى ھاراقنىڭ تەمىنىمۇ سەزمەيتتى. ئۇنىڭ ئاغزىدىكى قۇلۇپمۇ ئېچىلىپ كەتكەنىدى.

— دادامنىڭ ئىنتىقامىنى ئالماي قويمايمەن! — دەيتتى ئۇ
غەزەپ بىلەن چىشلىرىنى غۇچۇرلىتىپ، — ھاياتلا بولىدىكەنمەن،
چوقۇم دادامنىڭ ئىنتىقامىنى ئالىمەن!

شەۋكەت ھەر قېتىم ئاشۇ سۆزلەرنى تەكرارلىغاندا، ئاباق
ئۇنىڭ دولىسىغا قاقاتتى، ئاغزى بېسىلماي ماختايتتى.

خېلى ئۇزۇن داۋام قىلغان ماختاشلاردىن كېيىن، ئاباق
ئۆستۈمۈت سورىدى:

— داداڭنىڭ قاتىلى كىم ئىكەنلىكىنى بىلمەسەن؟
شەۋكەت ئۇدۇللا جاۋاب بەردى:

— كىم بولاتتى، «تۆت كىشىلىك گۇرۇھ!»

— «تۆت كىشىلىك گۇرۇھ»، «تۆت كىشىلىك گۇرۇھ»
دەۋىرىدىكەنمەن! «تۆت كىشىلىك گۇرۇھ»نىڭ نەدىلىكىنى
بىلىدىغانمەن؟

— نېمىشقا بىلمەيدىكەنمەن! بىلىمەن.

— بىلسەڭ دەپ باقە قېنى؟ ئۇلار نەدە زادى؟

— بۇنى كىم بىلمەيدۇ؟ بېيجىڭدىغۇ!

— توغرا ئېيتتىڭ، تازا توغرا ئېيتتىڭ! — ئاباق

شەۋكەتنىڭ دولىسىغا تەكرار - تەكرار نەچچە قېتىم قاقىتى، —

ئەمدى دەپ باقە؟ داداڭنى ئاشۇلار بېيجىڭدىن كېلىپ ئۆلتۈردىمۇ؟

— ئۇلار ئۆلتۈرمىگەن بىلەن، ئۇلارنىڭ قولىچوماقلىرى

ئۆلتۈردى!

— بەللى، بەللى..... ناھايىتى توغرا ئېيتتىڭ، ئۇكا! مانا

بۇ جاۋابىڭغا قىل سىغمايدۇ! بىراق، بۇ قولىچوماقنىڭ زادى كىم

ئىكەنلىكىنى بىلمەيسەن - دە!

— ئەگەر ئۇنى بىلىدىغان بولسام.....

— مەن ئېيتىپ بەرسەممۇ؟

— سىز؟..... سىز راستتىنلا بىلمەمسىز؟

— ھىم..... ئۇكا! مەن ساڭا ئېيتىپ قوياي: ئاكاڭ بىلىمگەن ئىشنى ھەرگىزمۇ «بىلىمەن» دېمەيدۇ!

— ئېيتىڭ ئەمەسمە؟ ئۇ كىم؟ مەن ئۇنى.....

شەۋكەت كۆزلىرىنى ئاباققا مەختەك قارىدى. بۇ كۆزلەردە ئۆلۈمنى مەنسىتمەيدىغان غەزەپلىك ئۇچقۇن چاقناپ تۇراتتى. شەۋكەتنىڭ رومكا تۇتقان قولى تىترەيتتى. رومكا قۇرۇق ئىدى.

ئاباق ئۇنىڭغا بىرپەس تىكىلىپ تۇرغاندىن كېيىن، سورىدى:

— ئەگەر ئېيتىپ بەرسەم، مېنى بالاغا تىقماسلىققا ۋەدە

بېرەلمەسمەن؟

— نېمىشقا ۋەدە بېرەلمەيدىكەنمەن؟! ئانام مېنى ئوغۇل بالا

دەپ تۇغقان!

— مۇشۇ گېپىڭ راست؟

— راست بولماي!

— ئۇنداق بولسا، قەسەم ئىچ!

شەۋكەت قەسەم ئىچتى.

— يارايىسەن!

ئاباق ئاغزى قۇلىقىغا يەتكۈدەك ھىجىيىپ، شەۋكەتنىڭ دولىسىغا قاقىتى. ئاندىن چاچراپ ئورنىدىن تۇردى - دە، تاشقىرىقى ئۆيگە چىقىپ كەتتى ۋە ئۇزۇنغا قالماي قايتىپ كىرىپ، شەۋكەتنىڭ يېنىغا يۈكۈندى. ئۇنىڭ قولىدا قىزىل كىليونكا تاشلىق، ئوتتۇرا ھال چوڭلۇقتىكى بىر خاتىرە دەپتەر تۇراتتى. ئاباق شەۋكەتنى يەنە بىر قېتىم قەسەم ئىچىشكە زورلىدى. ئاندىن:

— مە، بۇنى كۆرۈپ چىق، ئەقلىڭ بولسا، داداڭنى كىم

بالاغا تىققانلىقىنى ئۆزۈڭ بىلىۋال! — دەپ خاتىرە دەپتەرنى ئۇنىڭغا ئۇراتتى.

شەۋكەت خاتىرە دەپتەرنىڭ مۇقاۋىسىنى ئۆرۈپلا بېشىدىن بىر

چېلەك سوغۇق سۇ قۇيۇۋېتىلگەندەك شۈركۈنۈپ كەتتى. ئۇنىڭ كۆزلىرى رامزان ئاكىنىڭ ئىسمىغا چۈشكەندى. «رامزان ئاكامنىڭ خاتىرە دەپتىرى ئاباقتىڭ قولىدا نېمىش قىلىدۇ؟» شەۋكەتنىڭ خىيالى ئاياغلاشماستىن، ئاباق:

— ھودۇقما، ئۇكا! — دېدى مەنىلىك قىلىپ، — ئۆزۈڭنى توختىتىپ، ئالدىرىماي كۆرۈپ چىق..... ياق، توختا، مۇنداق قىل، ھەببەللى، مانا مۇشۇ بەتنى كۆرۈپ چىق. ھەممە بالا - قارا مۇشۇ يەردە.....

ئاباق سۆزلەۋاتقاندا، شەۋكەت ئۇ كۆرسەتكەن قۇرلارنى ئوقۇپ چىقتى: «1966 - يىلى 9 - ئاينىڭ 22 - كۈنى بۇغرا سىدىق.....»

— قانداق، راستمىكەن؟ ئۇكا، داداڭنىڭ بېشىغا چىققىنى رامزاننىڭ مۇشۇ «چىقىمچى دەپتەر»ى!..... ئەگەر ئۇ مۇشۇ دەپتەرنى كۆتۈرۈپ يۈرۈپ، داداڭ ئۈستىدىن قارا ماتېرىيال بەرمىگەن بولسا، داداڭمۇ ئۆلمەيتتى، سىلەرمۇ شۇنچە ئېغىر كۈنلەرنى كۆرمەيتتىڭلار..... ئەمدى گېپىمگە ئىشەنگەنسەن؟

— شەۋكەت ئۇنچىقمىدى. ئۇنچىقمىغانلىقىنىڭ ئۆزى ئۇنىڭ كۆڭلىدە مەلۇم ئوي پەيدا بولغانلىقىنىڭ ئىپادىسى ئىدى. ئاباق بۇنى سېزىپ تۇراتتى. شۇڭا:

— داداڭ بىلەن بولغان ئاغىنىدارچىلىقىمىزنىڭ ھۆرمىتى ئۈچۈن، مەن بۇ خاتىرە دەپتەرنى يېنىمدا ساقلاپ كېلىۋاتىمەن. شۇنداق بىر چاغ كېلىدۇكى، مەن مۇشۇ خاتىرە دەپتەرنى كۆتۈرۈپ چىقىپ، رامزاننىڭ رەسۋاسىنى چىقىرىمەن! — دېدى ۋە ئۇلاپلا قوشۇپ قويدى، — ئىشەنمەيۋاتامسەن؟ بۇنى بىلىپ تۇرىمەن. چۈنكى، سەن ھازىر داداڭنىڭ نامى ئەسلىگە كەلتۈرۈلگەنلىكى، ئۆزۈڭنىڭ خىزمەتكە ئورۇنلاشقانلىقىغا قاراپ، «ھەممە ئىش

پۈتتى. كۆك تاشقا^① مىندىم» دەپ ئويلساڭ كېرەك. ياق، ئۇكا!
ئىش ھەرگىز ئۇنداق ئەمەس!..... ئويلاپ باققىنا، رامزان دەك
بىرىنچىلەر داداڭدەك ياخشى ئادەمنى قەستلەپ ئۆلتۈرۈۋەتسۇنۇ،
قانتىغا سۇ تەگمەي، چاڭجاڭلىقنى قىلىۋەرسۇن! شۇمۇ
گەپمىكەن؟! نېمىشقا ئىنتىقام ئېلىنمايدۇ؟ بىلەمسەن، ئەسلىدە سۇ
بېشىدىن لاي..... شۇنى بىلىپ قويغىنكى، ھازىر قىلىنىۋاتقان
ئىشلارنىڭ ھەممىسى تەشۋىقات، ھەممىسى ئادەم ئالداشتىن بۆلەك
نەرسە ئەمەس!..... ۋاقتى كەلسۇنچۇ، ھەممىنى ئۆز كۆزۈڭ بىلەن
كۆرىسەن..... داداڭنىڭ جېنىغا زامىن بولغان، سىلەرنى
خانئەبىران قىلغان زادى «تۆت كىشىلىك گۇرۇھ»مۇ ياكى
رامزانمۇ، بۇنى چوقۇم تونۇپ يېتىسەن..... ئۇزۇنغا قالماي
شۇنداق چوڭ ئۆزگىرىش بولىدۇكى.....

ئاباق ناھايىتى ئۇزۇن سۆزلىدى. شەۋكەت ئۇنىڭ سۆزلىرىدىن
شۇ نەرسىنى چۈشەندىكى، پات ئارىدا سىياسەتتە ئۆزگىرىش
بولىدۇ. دادىسىنىڭ ئىنتىقامى چوقۇم ئېلىنىدۇ.....

ئاباق سۆزىنىڭ ئاخىرىدا ماۋۇلارنى قوشۇپ قويدى:

— مەن ئېيتقان بۇ گەپلەرنى بىر كىمگە تىنىپ تاشلىما.
رامزاننىڭ قولىغا كويۇپ چۈشكەندە، يۈرىكىڭدىكى ھەممە
دەردلىرىڭنى بىراقلا تۈكسەڭمۇ كېچىكمەيسەن.....

شەۋكەت بۇ سۆزلەرگە جاۋاب تەرىقىسىدە، داستىخاندىن
ھاراق شېشىسىنى ئالدى - دە، رومكىغا تولدۇرۇپ قۇيىدى. كۆزىنى
يۇمۇپ ئاچقۇچە پاك - پاكىز بىكارلاپ، رومكا بىلەن شېشىنى
داستىخانغا «چاققىدە» قويۇپ، دەس ئورنىدىن تۇردى.....

^① كۆك تاش — بەزىلەرنىڭ رىۋايەت قىلىشىچە، بەيتۈلمۇقەددەسنىڭ ئۈستىدە
ئاللانىڭ قۇدرىتى بىلەن مۇئەللەق توختىتىلغان غايەت يوغان بىر تاش بار ئىكەن.
«كۆك تاشقا مىنىش» بۇ يەردە «مۇرادىمغا يەتتىم» دېگەن مەنىدە ئىشلىتىلدى. —
ئاپتور.

شەۋكەت خېلىلا تەڭشىلىپ قالغانىدى. ئۇنىڭ پۇتلىرى كالۋالىشىپ، قەدىمىنى تەسلىكتە يۆتكەيتتى. يۈرىكىدە بولسا دادىسىنىڭ ئىنتىقام ئوتى يالقۇنجايتتى. ئۇ بىر كۈچىنىڭ دوقمۇشىغا كەلگەندە، كىچىككەنە بوتكىغا كۆزى چۈشتى. بوتكىدا ھاراق، تاماكا..... دېگەنلەر قاتار تىزىلىپ كەتكەنىدى. ئۇ يانچۇقلىرىنى ئۆرۈپ - چۆرۈپ، بىر شېشە ھاراق كەلگۈدەك پۇل تاپتى.....

ئەمدى ئۇ پىيادىلەر يولى بىلەن چوڭ يول ئارىلىقىدىكى گۈللۈكتە ئولتۇرۇپ، شېشىنىڭ ئاغزىنى ئاغزىغا كەپلىۋېلىپ، غۇرتۇلدىتىپ ھاراق ئىچمەكتە ئىدى. شېشە يېرىملاشقاندا، بىردىن قېقىلىپ كېتىپ، گۈللەر ئۈستىگە دۈم يىقىلدى. ئاندىن يەنە ئورنىدىن تۇرۇپ، شېشىنى قولغا ئالدى. شۇ چاغ، بۇغراجاننىڭ مۇلايىم، مېھرىبان چېھرى ۋە ئۇنىڭ «قاتىل»ى رامزاننىڭ كېلەڭسىز گەۋدىسى كۆز ئالدىغا كېلىپ، پۈتۈن ئەزىزى ئوت بولۇپ ياندى. بېشى ئامبۇر بىلەن قىسقاندەك قاتتىق ئاغرىپ كەتتى. ۋۇجۇدىدا شۇنداق زور كۈچ - قۇۋۋەت سەزدىكى، شۇ تاپتا، ئالەمدە ھېچ نەرسە ئۇنىڭغا تەڭ كېلەلمەيتتى..... ھېچقانداق كۈچمۇ ئۇنى زايىدىن ياندۇرالمىتتى.....

ئۇ دەس ئورنىدىن تۇرۇپ، چوڭ يولغا چىقتى. — رامزان، — دېدى ئۇ ئۈزلۈك ۋارقىراپ، — مېنى ھېچنەمى بىلمەيدۇ، دەپ چاغلاۋاتامسەن؟! خەپ، قاتىل!... سېنى بۈگۈنلا.....

ئۇ شۇنداق دېدى - دە، بىكار بولغان شېشىنى بېشىدىن ئېگىز كۆتۈرۈپ سېمونت يولغا ئاتتى. شېشە چۇل - چۇل بولۇپ، سۇنۇقلىرى يىراق - يىراقلارغا قاڭغىپ كەتتى. شەۋكەتنىڭ ئۆزىمۇ گۈللۈككە كەينىچە يىقىلدى ۋە شۇ يىقىلغىنىچە مىدىرلاپمۇ قويمىدى.....

— مەن ئازىدىم..... مەن ئالدىندىم! يەن شۇجى، رامزان ئاكا! مېنى ئاباق بىلەن مۇھەممەتتىن ئالداپ كەتتى!. مەن.....

شەۋكەت قانچىلىك پۇشايمان يېگەنلىكىنى ئىپادىلەش ئۈچۈن، تۈزۈك سۆز تاپالماي بوغۇلاتتى، كېكەچلەيتتى ۋە خىجالەتچىلىكتە ئۆزىنى قويدىغان يەر تاپالماي، قارماققا ئېلىنىپ قالغان بېلىقتەك پىلتىڭلايتتى، كۆزىدىن ياش ئەمەس، يامغۇر قۇيۇلاتتى. يەن شۇجى بىلەن رامزان ئاكا ئۇنىڭ سۆزلىرىنى دىققەت بىلەن ئاڭلاۋاتاتتى. ئۇنىڭ تۇرمۇش دېڭىزىنىڭ قايناملىرىدا قېقىلىپ - سوقۇلۇپ يۈرۈپ، ئاخىرى قىرغاققا ساق - سالامەت ئۈزۈپ چىققانلىقىدىن سۆيۈنەتتى. رامزان ئاكا ھاياجاندىن تىترەۋاتقان قوللىرى بىلەن شەۋكەتنىڭ باش - كۆزىنى سىلايتتى. ئارىلاپ - ئارىلاپ ياغلىقى بىلەن كۆز ياشلىرىنى سۈرتۈپ قوياتتى. يەن شۇجى بولسا ئۇنىڭ پۇتلىرىنى سىلايتتى.

شەۋكەت ئاخىر كىچىك بالىدەك ئۇن سېلىپ يىغلاپ كەتتى، يىغلاپ تۇرۇپ:

— يەن شۇجى..... رامزان ئاكا!..... مەن..... مەن..... مېنى..... مېنى جازالاڭلار..... — دەپ قايتا - قايتا تەكرارلىدى.

— شەۋكەت، بولدى، ئۆزۈڭنى ئايا، — يەن شۇجى ئۇنىڭغا ئاتىلارچە مېھرىبانلىق بىلەن تىكىلىپ، چىن كۆڭلىدىن تەسەللى بەردى، — ھازىر سالامەتلىكىڭنى تېزىرەك ئەسلىگە كەلتۈرۈش مۇھىم. يىغلاۋېرىپ كۈچىنىپ قالساڭ قانداق بولىدۇ؟ ئەگەر ياخشى داۋالانمايدىغان بولساڭ، چوقۇم جازالايمىز، ئۇقتۇڭمۇ؟ — ئۇ شۇنداق دېدى - دە، بىر ئابىدەمگە، بىر رامزان ئاكاغا مەنلىك قاراپ قويدى. ئىككىيلەن: «ئوبدان گەپ قىلىدىڭىز» دېگەندەك،

باشلىرىنى بىلىنەر - بىلىنمەس ئىرغىتىپ قويۇشتى.

— قانداق دېدىم، رامزان چاڭجاڭ؟

— توغرا ئېيتىڭىز. ئەگەر يەنە گەپكە كىرمىسە، جازالىماي

بولمايدۇ.

— ئەمدى ئىشەنگەنسەن؟ بۇ مېنىڭلا پىكىرىم بولماستىن،

تەشكىلنىڭ پىكرى جۈمۇ!

شەۋكەت ئۇنىنى ئۆچۈرۈپ، خىرتىلداشقا باشلىدى. يەن

شۇجى بىلەن رامزان ئاكا ئۇنىڭغا ئۆتكەن - كەچكەنلەرنى ئويلاپ

كۆڭلىنى پاراكەندە قىلماي، ئوبدان داۋالانىشنى قايتا - قايتا

چېكىلەپ، خوشلىشىپ قايتىشتى. شەۋكەت يۈزىنى تام تەرەپكە

قىلىۋېلىپ، باياتىن سۆزلىگەنلىرىنى، بولۇپمۇ ئاباق بىلەن ھاراق

ئىچىپ، ئۆلگۈدەك مەست بولغانلىقىنى قانداقلارچە ئاغزىدىن

چىقارغانلىقىنى ئەسلىگەندە، تونۇرغا كۆمۈلگەن كاۋىدەك بۇرۇقتۇم

بولۇشقا باشلىدى..... «ئاھا!..... مەن نېمىدېگەن نومۇسىز -

ھە! ئاشۇ رەسۋا گەپلەر قانداقمۇ ئاغزىمغا پاتتى؟ رامزان ئاكام

ئەمدى ماڭا ئۆلگۈچە تەتۈر قارايدىغان بولدى - دە!»

شەۋكەت پۈتۈنلەي خاتا ئويلاۋاتاتتى. ئەسلىدە، ئابدەم

شەۋكەتنىڭ ھاراق ئىچىپ مەست بولغانلىقى ۋە مەستلىكتە

نېمىلەرنى دەپ جۆيلۈگەنلىكىنى رامزان ئاكىغا يەتكۈزمەكچى

بولغانىدى، كېيىن، ئويلنا - ئويلنا، بۇ خىيالىدىن ياندى.

چۈنكى، گەپ رامزان ئاكا ئۈستىدە بولغاچقا، ئۇنىڭغا بىۋاسىتە

ئېيتىشنى ئەپ كۆرمەي، يەن شۇجىغا ئېيتتى. يەن شۇجى

ئابدەمگە بۇ ھەقتە باشقا ھېچكىمگە تىنماسلىقىنى تاپىلىدى.


شەۋكەتنى قوغۇشۇن ئېرىتىش ئۆيىدە يەنە بىرمەزگىل ئىشلەشكە

كۆندۈردى. ئاندىن رامزان ئاكىغا ھەممە گەپنى يېپىدىن

يىگىنىسىگىچە ئېيتىپ، ئۆزئارا پىكىر ئالماشتۇرۇشتى. ئاباق بىلەن

مۇھەممەتتىنمىگە بولغان نازارەتنى ۋە شەۋكەتكە قارىتىلغان

سىياسىي - ئىدىيەۋى تەربىيەنى تېخىمۇ كۈچەيتىشنى قارار قىلىشتى. زاۋۇت ئىتتىپاق تەشكىلىنىڭ شەۋكەتكە ئىدىيەۋى خىزمەتنى بوشاشتۇرماي ئىشلىشى، ئانارنىڭ ئۇنىڭغا بارغانسېرى يېقىنلىشىشى، شۈبھىسىزكى، ئىككى رەھبەرنىڭ ئاشۇ قارارىنىڭ ئەمەلىيەتتىكى ئىجراسى ئىدى. بۇنى ئانارمۇ، شەۋكەتمۇ زادىلا تۇيىمغانىدى، ئەلۋەتتە.





ئون ئۈچىنچى باب

گۇمان

كۈن قايرىلغانىدى.

سۇلايمان ئېشەكنى ھارۋىدىن چىقىرىپ، ئېغىلغا ئەكىرىپ كېتىۋاتقاندا، گۇگۇشىدىن ئۇنى چاقىرىپ ئادەم كەلدى. سۇلايمان ئۆزىنى نېمە ئۈچۈن چاقىرتقانلىقىنىمۇ سۈرۈشتۈرۈپ ئولتۇرماستىن، ئالدىراش ئۆيگە كىردى - دە، بالا ئېمىتىپ ئولتۇرغان مایسەمگە ئەھۋالنى ئېيتىپ قويۇپ، گۇگۇشىغا يول ئالدى. گۇگۇشى بىلەن ئۆينىڭ ئارىلىقى بىر كىلومېتىرمۇ كەلمەيتتى. شۇنداق بولسىمۇ، ئۇ ناھايىتى تېز ماڭاتتى.

— ئەسسالامۇئەلەيكۇم! — دېدى ئىشىكتىن كىرىپلا ۋە مەشنى چۆرىدەپ ئولتۇرۇشقان ئۈچ كىشى — ئايۇپ ئاكا، گۇگۇشى ئىنىقلايى كۆمىتىپنىڭ يېڭى مۇدىرى سەپەر قۇتلۇق ۋە گۇگۇشى ساقچىخانىسىنىڭ باشلىقى رازاقلار بىلەن بىر - بىرلەپ قول ئېلىشىپ كۆرۈشتى.

— كەل، ئۇكام، كەل، — دېدى ئايۇپ ئاكا ئورنىدىن تۇرۇپ، ئۇنىڭ قولىنى مەھكەم سىققان ھالدا، — ھېرىپ - ئېچىپ كەلگىنىڭدە پۇت - قولىڭنى بىردەم سۇنۇۋالغىلىمۇ قويىمىدۇق - ھە! مایسەم بىلەن بوۋاقتى تىنچ - ئامان ئەكېلىۋالدىڭمۇ؟

— ئەكېلىۋالدىم.

— نامان ئاكام، سەيدىخان ئاچاملار سالامەت تۇرۇپتۇمۇ؟

— سالامەت تۇرۇپتۇ. ھەممەيلەنگە سالام ئېيتتى.

— سالامەت بولسۇن!

باشقىلارمۇ ئۆز نۆۋىتىدە ئاشۇنداق سوئاللارنى سوراشتى.

سۇلايمانمۇ ھەربىر سوئالغا ئۆز لايىقىدا جاۋاب بەردى.

— كەل، ئولتۇر، — ئايۇپ ئاكا يېنىدىكى بوش ئورۇندۇقنى

مەشكە يېقىنراق سۈرۈپ قويدى، — يولدا تازا توغغانسەن؟ مەشكە تازا بىر قاقلىنىپ، قولۇڭنى ئىسسىتتۇڭ.

— توڭمىدىم، — سۇلايمان ئاغزىدا شۇنداق دېگەننى

بىلەن، ئەمەلىيەتتە ھېچقانداق تەكەللۇپسىزلا ئايۇپ ئاكا كۆرسەتكەن ئورۇندۇققا ئولتۇردى ۋە، — نېمە، بىر ئىش چىقىپ قالغانىدى؟ — دەپ ئايۇپ ئاكاغا تىكىلدى.

— ھەئە، — ئايۇپ ئاكانىڭ چىرايى جىددىي تۈس ئالدى، —

تېخى سېنى چاقىرتقىلى بىر كىمنى ئەۋەتمەكچى بولۇپ تۇرساق، ھارۋاڭنى ھەيدەپ ئۆي تەرەپكە كېتىۋاتقانلىقىڭنى خەۋەر قىلىشتى، —

ئايۇپ ئاكا سەل توختۇپلىپ سۆزىنى داۋام قىلدى، — سەن بۇ

يەردىن كەتكەن كۈنى ناھىيەلىك جامائەت خەۋپسىزلىكى ئىدارىسى

تېلېفوندا «H» شەھىرىدىن ئىككى قاتىل قاچقانلىقى؛ ھەر

ئېھتىمالغا قارشى، بىزنىڭمۇ سەگەكرەك بولۇشىمىز لازىملىقىنى

ئۇقتۇرغانىدى. شۇنىڭدىن ئېتىبارەن بەزى تەدبىرلەرنى قوللانغان

بولساقمۇ، قاتىللارنىڭ دېرىكىنى ئالالمىغاندۇق. باياتىن تېلېفوندا

مۇنداق بىر ئەھۋالنى خەۋەر قىلدى: ۋىلايەتلىك جامائەت

خەۋپسىزلىكى باشقارمىسى بىلەن «H» شەھەرلىك جامائەت

خەۋپسىزلىكى ئىدارىسىنىڭ نەچچە كۈن رازۋېدكا قىلىشى

نەتىجىسىدە، قاتىللارنىڭ ناھىيەمىز تەۋەسىدە ئىكەنلىكى

ئىسپاتلىنىپتۇ..... بىز نۆۋەتتىكى قەدەمنى قانداق بېسىش ئۈستىدە

مەسلەھەتلىشىۋاتساق، قاتىللارنىڭ سۈرىتىمۇ يېتىپ كەلدى. سېنىڭ دەل ۋاقتىدا ئۆلگۈرۈپ كەلگىنىڭ تازىمۇ ئوبدان بولدى. ئەمدى تۆتىمىز ئولتۇرۇپ، ئوبدانراق باش قاتۇرۇپ باقايلى.....

ئايۇپ ئاكا ئورنىدىن تۇردى - دە، ئورۇندۇقنى كۆتۈرگىنىچە خىزمەت شىرەسىگە كېلىپ ئولتۇردى. بۇ ئاۋازسىز بۇيرۇق ئىدى. ھەممەيلەن شىرەنى چۆرىدەشتى. ئايۇپ ئاكا شىرەنىڭ تارتىمىسىنى ئېچىپ، ئوخشاش چوڭلۇقتىكى ئىككى پارچە سۈرەتنى ئالدى - دە، سۇلايمانغا ئۇزاتتى:

— مە، مانا مۇشۇ ئىككىسى.

سۇلايمان سۈرەتلەرنى يېنىشلاپ - يېنىشلاپ كۆرۈپ، بىرىگە تىكىلگىنىچە خېلى ئۇزۇن تۇرۇپ كەتتى ۋە بىردىن:

— بۇ مۇھەممەت تىمىنغۇ! — دېۋەتتى.

— نېمە؟ سەن ئۇنى تونۇمسەن؟

— تونۇمايچۇ! مەن ئۇنى ئابدەملەرنىڭ ئۆيىدە كۆپ قېتىم كۆرگەن تۇرسام.....

سۇلايمان مۇھەممەت تىمىن توغرىسىدا بىلىدىغانلىرىنى يېپىدىن يېڭىنىسىگىچە سۆزلىدى. ئايۇپ ئاكىمۇ ئابدەملەرنى يوقلاپ كىرگەن چاغلىرىدا، ئۇنىڭ توغرىلۇق ئاڭلىغانلىرىنى غىل - پال ئەسكە ئالدى. لېكىن ئۇ مۇھەممەت تىمىننى كۆرمىگەنىدى. ئاباقنى ھېچكىم ئېسىگە ئالالمىدى.

سۈرەت يەنە قولىدىن - قولغا ئۆتۈشكە باشلىدى. ھەركىم ئۆز قىياسلىرىنى ئوتتۇرىغا قوياتتى. سۇلايماننىڭ ئۇنى ئىچىگە چۈشۈپ كەتكەن بولۇپ، كاللىسى گادىرماچ خىياللار بىلەن تولغان؛ كۆز ئالدىدا مۇنداق بىر مەنزىرە گەۋدىلەنمەكتە ئىدى:

كۈن قىزىلىدا يۇلغۇنلۇقتىن يولغا چىققان رېزىنكە چاقلىق تۆت ئېشەك ھارۋىسى كەچ پېشىندە توقايغا كەلدى. يەنە شۇنىڭ

يېرىمىدەك ماڭغاندا، قارقۇمغا يېتىپ كەلگىلى بولاتتى. ھارۋىلاردا تۆتتىن ئالتىگىچە ئادەم بولۇپ، سۇلايماندىن باشقىسى ئاياللار بىلەن بالىلار ئىدى. ئۇلار مايسەم بىلەن ئۇنىڭ بوۋىقىنى يۆتكەپ كېلىشىۋاتاتتى. يول بويى نامان ئاكا بىلەن سەيدىخان ئاچىلارنىڭ مېھماندوستلۇقى، سۇلايمان بىلەن مايسەمنىڭ ئاممىتى ئۈستىدە ئاغزى بېسىلماي سۆزلىشەتتى. ئىشلەپچىقىرىش مەسئۇلىيەت تۈزۈملىرىنىڭ يولغا قويۇلۇشى نەتىجىسىدە، ئۆز ئائىلىسى، ئۆز يېزىسىدا مەيدانغا كەلگەن باياشاتلىق، مەمۇرىيلىق، ئىناقلىق، كۆڭۈل ئازادلىقى، پەلەككە يەتكەن غەيرەت - جاسارەت..... ئۈستىدە گەپ ئېچىشىپ، بىر - بىرىنى ئىلھاملاندۇرۇشاتتى. ئەتىيازلىق تېرىلغۇدا قانچىلىك يەرگە قانداق زىرائەت تېرىدىغانلىقى؛ ھازىرغىچە قانچىلىك ئوغۇت توپلىغانلىقى؛ ئائىلە قوشۇمچە ئىشلەپچىقىرىشنى قانداق يولغا قويغانلىقىدىن ئىبارەت «سىر»لىرىنى ئوتتۇرىغا تۆكەتتى..... باش ھارۋىنى سۇلايمان ھەيدىگەن بولۇپ، ھارۋىنىڭ كەينىگە ئىككى چارەك ياغ چىققۇدەك يوغان كۆك قوچقار باغلانغانىدى، سېمىزلىكتىن ئۆزىنى كۆتۈرەلمەي قالغان قوچقار پات - پات تىرەجەپ تۇرۇۋالاتتى. پات - پات ھارۋىنىڭ كەينىگە ئۆتۈپ، ئۇنى قۇيرۇقىدىن كۆتۈرۈپ، خېلى بىر يەرگىچە ئىتتىرىپ مېڭىش يالغۇز سۇلايمان ئۈچۈنلا ئاۋازىگەرچىلىك بولۇپ قالماستىن، ئارقىدىكى ھارۋىلارنىڭ سەپىرىگە پۇتلىكاشاڭ بولۇۋاتقان بولسىمۇ، ھېچكىم ئۇنىڭدىن زارلانمايتتى. چۈنكى بۇ نامان ئاكا بىلەن سەيدىخان ئاچىنىڭ «يېڭى مېھمان»غا، شۇنداقلا، ئۇنىڭ ئاتا جەمەت ئۇرۇق - تۇغقان، ئەھلىمەللىسىگە قىلغان سوۋغىسى ئىدى.

ھارۋىلار توقايدىن چىقىشقا ئاز قالغاندا، قوچقار نېمىگىدۇر پۇتلىشىپ يېقىلىپ چۈشتى. ئاياللار بىلەن بالىلار ئەنسىز چۇرقىرىشىپ كەتتى. قوچقار نەچچە قەدەم يەرگە سۆرىلىپ

بارغانىدى. سۇلايمان ھارۋىنى توختىتىپ، ناھايىتى تەسلىكتە ئۇنى ئورنىدىن تۇرغۇزدى، باش - كۆزنى سىلىدى، يۇڭلىرىغا يېپىشقان قارلارنى قېقىشتۇردى. ئەنە شۇ چاغدا، ئاتنىڭ پۇشقۇرغان ئاۋازى ئاڭلانغاندەك بولدى. سۇلايمان ئىتتىك ئورنىدىن تۇرۇپ، ئۆزىدىن بەش - ئون قەدەمچە نېرىدا كېلىۋاتقان ئىككى ئاتلىقنى كۆردى. ئاتلىقلارنىڭ ئىككىلىسى تاشسىز ئاق جۇۋا كەيگەن بولۇپ، بىرىنىڭ بېشىدا سالۋار تۇماق، ئىككىنچىسىنىڭ بېشىدا سەرىۋىش تۇماق بار ئىدى. سەرىۋىش تۇماق كىيگىنى جۇۋىسىنىڭ ياقىسى بىلەن يۈزىنى دالدا قىلىۋالغانىدى. ئۇنىڭ كۆزلىرى سۇلايمانغا تونۇشتەك بىلىنىدى. ئاتلىقلار ئۇنىڭ يېنىدىن ئۆتۈپ كېتىۋاتقاندا، سۇلايمان ئەدەپ يۈزىسىدىن، ئۇلارغا سالام بەردى. ئاتلىقلارمۇ ئۆز نۆۋىتىدە گەۋدىسىنى يېرىم ئېگىپ، سالامنى ئىلىك ئالدى. سۇلايمان ئېشەكنىڭ چولقۇرىسىدىن تارتتى. ئېشەك ھارۋىنى كۈچەپ سۆرەپ، يولنى داۋام قىلدى. نەچچە قەدەم ماڭغاندىن كېيىن، سۇلايمان نېمە ئۈچۈندۇر كەينىگە قارىغانىدى، ئاتلىقلارنىڭ قارلىق دالنى چاڭ كەلتۈرۈپ، ناھايىتى تېز چېپىشىپ كېتىۋاتقانلىقىنى كۆردى.....

شۇلارنى خىيالىدىن ئۆتكۈزگەن سۇلايمان گويا گۇناھلىق ئىش قىلىپ قويغاندەك چوڭقۇر ئۇلۇغ - كىچىك تىندى - دە، «ئۇلار مۇشۇ ئىككىسىمىدۇ - يا؟ - دېدى ئىچىدە ئۆزىگە ئۆزى سوئال قويۇپ، - ئۇنداقتا.....؟ ماۋۇ ئەقلىمنى! ھەي..... تازا بىر ئىش بولدى - دە، بۇ!»

- ئايۇپكا، ئەكېلىڭە، - دېدى ئۇ، سۈرەتكە قولىنى سوزۇپ، - مەن يەنە بىر قېتىم كۆرۈپ باقاي.

ئايۇپ ئاكا سۈرەتنى ئۇنىڭغا بەردى. سۇلايمان سۈرەتلەرگە يېنىشلاپ - يېنىشلاپ قارىغان بولسىمۇ، ئۆز گۇمانىنى

ئىسپاتلايدىغان ئالامەتلەرنى تاپالمىدى. چۈنكى ئۇ ھېلىقى سالۋار تۇماقنىڭ چىرايىغا قاراشقىمۇ ئۆلگۈرمىگەنىدى. سەرپۇش تۇماقلىقنىڭ كۆزلىرىنى كىمىنىڭدۇر كۆزلىرىگە ئوخشاتقان دەك قىلغان بولسىمۇ، مانا بۇ رەسىمدىكى ئادەمنىڭ كۆزلىرىگە راستتىنلا ئوخشايدىغانلىقىغا تولۇق ئىشەنچ قىلالىمىدى. شۇنداق بولسىمۇ، ئۆز گۇمانىنى ئوتتۇرىغا قويدى.

ئۈچەيلەن ئۇنىڭ سۆزلىرىنى دىققەت بىلەن تىڭشىدى. ھېچكىممۇ ئۇنى ئەيىبلەيدى ياكى گۇمانىنى قوللاپمۇ كېتىشمىدى. بۇنىڭدىن سۇلايمان ھېچقانداق غەلىتىلىك ھېس قىلمىدى. چۈنكى، ئۇ گۆڭشى خەلق قوراللىق بۆلۈمنىڭ باشلىقلىقىغا تەيىنلەنگەندىن بۇيان، نۇرغۇن جىنايىتىلار دېلولىرىنى بىر تەرەپ قىلىشقا قاتناشقانىدى. نۇرغۇن گۇمانلىرى توغرا چىققان بولسىمۇ، يەنە بەزىلىرى گۇمان پېتىچە قالغان، ھەتتا بەزىلىرى ئەكسىچە بولۇپ چىققانىدى. بۇ ئولتۇرغانلارنىڭ ھەممىسى بېشىدىن نۇرغۇن ئىسسىق - سوغۇقلارنى ئۆتكۈزگەن، يېتەرلىك تۇرمۇش تەجرىبىسى ۋە خىزمەت تەجرىبىسىگە ئىگە كىشىلەر بولۇپ، پەقەت گۇمانغىلا تايىنىپ بىرەر ئىش ئۈستىدىن ئالدىراپ - سالدېراپ ھۆكۈم چىقىرىدىغانلاردىن ئەمەس ئىدى. بولۇپمۇ ئايۇپ ئاكا شۇنداق ئادەم ئىدى. باشقىلارنىڭ شۇنداق قىلىشىغىمۇ يول قويمايتتى. ئۇ ھازىرمۇ سۇلايماننىڭ گۇمانىغا ئانچە قوشۇلۇپ كېتەلمەيۋاتاتتى. رەت قىلىشقا ئاساسىمۇ يوق ئىدى. شۇنىڭ ئۈچۈن بولسا كېرەك، ئويلىنىپ ئولتۇراتتى.

خېلى ئۇزۇن داۋام قىلغان جىمجىتلىقتىن كېيىن، ئايۇپ ئاكا مۇنداق دېدى:

— گۇمان تۇغۇلغانىكەن، ئۇنى ئايدىڭلاشتۇرۇش زۆرۈر. بىراق، قانداق ئايدىڭلاشتۇرمىز؟ دەرھال قوغلايلى دېسەك، ئۇلارنىڭ ئويىباغ تەرەپكە ياكى قاراتاغ تەرەپكە ماڭغانلىقىنى بىلمەيمىز. ئۇنىڭ ئۈستىگە، بىرەر دېلو تۇغۇلۇش بىلەنلا، ئۇدۇل

كەلگەن يولۇچىنىڭ كەينىدىن قوغلاش ياكى ئالدىنى توسۇپ سوراق قىلىش — قانۇنغا خىلاپ. شۇڭا ھازىرچە مۇنداق ئىككى ئىشنى قىلساق: بىرى، قاراتاغ، ئويىباغ دادۇيلىرىگە تېلېفون بېرىپ، ھېلىقى ئاتلىقلارنىڭ ئاشۇ تەرەپكە كەتكەنلىكى، ئۇزۇنغا قالماي دادۇي تەۋەسىگە كىرىدىغانلىقى؛ ئاڭغۇچە ھەر جەھەتتىن پۇختا تەييارلىق كۆرۈپ، ئۇلارنىڭ قەيەرگە، كىمنىڭ ئۆيىگە چۈشكەنلىكىنى ئېھتىياتچانلىق بىلەن ئېنىقلاپ بېقىشنى تاپشۇرساق، بۇ جەھەتلەر ئېنىقلانغاندىن كېيىن سۇلايمان دەرھال ئاتلىنىپ، ئۇلارنىڭ چىرايى — شەكلىنى يەنە بىر قېتىم كۆرسە. چۈنكى ئاتلىقلار مۇشۇ ئىككى دادۇيگە بارمىسا، باشقا ھېچ يەرگە بارالمايدۇ. بۇنى سىلەر مۇياخشى بىلىسىلەر. ئۇ چاغدا ئىككىنچى قەدەمنى قانداق بېسىشنى ئويلىشىپ كۆرۈشكە توغرا كېلىدۇ. ئىككىنچى پىكرىم: دەرھال ناھىيەلىك جامائەت خەۋپسىزلىكى ئىدارىسىگە ئەھۋالنى مەلۇم قىلىپ، ئۇلاردىن يوليورۇق سورىساق. مۇنداق قىلغاندا، ئەگرى يولنى ئازراق ماڭارمىزمىكىن دەيمەن.

— بولىدۇ، شۇنداق قىلايلى.

ئايۇپ ئاكا تۇرۇپكىنى قولغا ئالدى — دە، ئاۋۋال ئىككى دادۇيگە ۋەزىپە تاپىلدى، ئاندىن ناھىيەلىك جامائەت خەۋپسىزلىكى ئىدارىسىگە ئەھۋالنى مەلۇم قىلدى ۋە قارشى تەرەپتىن: «بىر ئاز كۈتۈپ تۇرۇڭلار، مۇزاكىرىلىشىپ جاۋاب بېرەيلى.....» دېگەن جاۋابنى ئالدى.....

ئارىدىن بىرىم سائەتچە ئۆتكەندە، تېلېفون جىرىڭلىدى. ئايۇپ ئاكا تۇرۇپكىنى قولغا ئالدى. قارشى تەرەپ قىسقىلا قىلىپ: — «H» شەھەرلىك جامائەت خەۋپسىزلىكى ئىدارىسىدىن ئادەم چىقىدۇ..... — دېدى.

— ماقۇل، كۈتەيلى. بۇ گەپلەرنى ھەممەيلەن ئېنىق ئاڭلىغانىدى. ئايۇپ ئاكا قايتا تەكرارلاپ ئولتۇرمىدى.



ئون تۆتىنچى باب

گۇمان ئىزىدىن

ئون قوينىنى يېرىپ، شەھەر تەرەپتىن ئۇچقاندەك چىقىپ كەلگەن موتوسىكىلىت گۇگشى ئىدارىسىنىڭ سەيناسىدا توختاپ، بىرىپەس گۈركىرىدى - دە، ھەم چىرىغىنى، ھەم ئۇنىنى ئۆچۈردى. موتوسىكىلىتتىن ئۈچ نەپەر جامائەت خەۋپسىزلىكى خادىمى چۈشكەندە، تەقەززالىق بىلەن كۈتۈپ تۇرغان تۆت كىشى ئۇلارنى قىزغىن قارشى ئالدى. ساقچىلارنىڭ بىرىنىڭ قولىدا ئىنچىكە تاسما بىلەن باغلانغان يوغان بۆرە ئىتمۇ بار ئىدى.

— سىز كەپسىز - دە! — دېدى ئايۇپ ئاكا رەھمەتجاننىڭ قولىنى مەھكەم سىقىپ تۇرۇپ، — ئۇزۇننىڭزى كۆرۈشەلمەي، سېغىنىپمۇ كەتكەندۇق، يولداشلارنى ئۆزىڭىز باشلاپ كەلگىنىڭىز بەكمۇ ئوبدان بوپتۇ!

سۇلايمان ۋە باشقىلارمۇ ئۇلار بىلەن قىزغىن قول ئېلىشىپ، سەمىمىي ھال سوراشتى.

— يۈرۈڭلار، يولداشلار، — ئايۇپ ئاكا رەھمەتجاننىڭ دولىسىدىن تۇتقىنىچە، ئىشخانا تەرەپكە ئېلىپ ماڭدى. ئىشك تۈۋىگە كەلگەندە رەھمەتجان بۇرۇلۇپ، موتوسىكىلىت يېنىدا تۇرغان كىشىگە:

— يولداش ئىدرىس، «قايلان»نى موتوسىكىلىتقا قارىتىپ

قويۇپ، ئىشخانغا كىرىڭلار، دېدى.

ئىدىرىسلار ئىتنى موتوسكىلتنىڭ رولىغا باغلىدى - دە، سۇلايمان بىلەن بىللە ئىشخانغا كىردى. مەش ئۈستىدە يوغان روچەينەك پورۇقلاپ قايناۋاتاتتى. شىرە ئۈستىدە ئون نەچچە دانە توقاچ دەستىلەكلىك تۇراتتى.

ھەممەيەن ئورۇندۇقلاردىن جاي ئېلىشتى. تونۇش - بىلىشلەر يەنە بىر قېتىم ئۆزئارا ھال - ئەھۋال سوراشتى. شەھەردىن چىققانلار جۇۋىلىرىنى سېلىپ، ئورۇندۇقلارنىڭ يۆلەنچۈكىگە ئارتىشتى. ئايۇپ ئاكا گەپ باشلىدى:

— قېنى، سۇلايمان ئۇكام، كۆرگەن - ئويلىغانلىرىڭنى ماۋۇ يولداشلارغا ئۆز ئاغزىڭ بىلەن سۆزلەپ بەرگىنە. يولداشلار، نېمانداق شۈك - شۈك ئولتۇرۇپ كېتىسىلەر؟ چاي بىلەن بىرەر بۇردىدىن نان يېگەچ ئولتۇرۇڭلار. بىرئاز ئىسسىق باسسۇن، قانداق دېدىم؟

— توغرا ئېيتتىڭىز، قېنى چايغا بېقىڭلار، يولداشلار! سەپەر قۇتلۇق ئوشتۇلغان نانلارنى ساقچىلارنىڭ ئالدىغىراق سۈرۈپ قويدى. سۇلايمان باياتىن سۆزلەپ بەرگەنلىرىنى يەنە بىر قېتىم تەكرارلىدى.

سۇلايماننىڭ سۆزلىرىنى پۈتۈن زېھنى بىلەن ئاڭلاپ ئولتۇرغان رەھمەتجان ئۇلاپلا سورىدى:

— سىزنىڭچە، ئۇلار بۇ يەرلىك ئادەملەر ئەمەسمۇ؟

— ياق، بۇ يەرلىك ئەمەس. ئۇششاق بالىلارنى ھېسابقا ئالمىغاندا، گۇگۇشىمىزنىڭ ھەممە دادۇي، ئىشلەپچىقىرىش دۈيلىرىدە ئولتۇرۇشلۇق كىشىلەرنىڭ رەڭگى، يېشى، ئېتىنى بەش قولىدەك بىلىمەن.

— ئۇلارنىڭ قايسى تەرەپتىن كەلگەنلىكىنى مۆلچەرلەپ كۆردىڭىزمۇ؟

سۇلايمان سەل ئويلىنىپ قالدى. كېيىن:
— مېنىڭچە، ناھىيە تەرەپتىن يا «H» شەھىرى تەرەپتىن
كەلمىگەنلىكى ناھايىتى ئېنىق، — دېدى.

— نېمىگە ئاساسلىنىپ شۇنداق دەيسىز؟
— ئەگەر ئۇلار ناھىيە ياكى «H» شەھىرى تەرەپتىن
كەلگەن بولسا، ھامان گۇڭشى تاشيولغا چۈشمەسلىكى مۇمكىن
ئەمەس. نەچچە سائەتنىڭ ئىگىلىگەن ئەھۋالدىن قارىغاندا،
ئۇلارنىڭ تاشيولدىن ئۆتكەنلىكى توغرىلۇق ھېچقانداق مەلۇمات
يوق. شۇنىڭدىن قارىغاندا.....

— ئۇنداقتا، ئۇلار قاياقتىن كەلگەن بولۇشى مۇمكىن؟
سۇلايمان ئۆز قىياسلىرىنى دادىل ئوتتۇرىغا قويدى:
— توقاي بىلەن گۇڭشىنىڭ ئارىلىقىدا ئاران ئىككىلا چىغىر
يول بار. بىرى، «باداملىق» گۇڭشىسىنىڭ ئالتىنچى دادۇيىگە
بارىدۇ. ئۇنىڭ گۇڭشىمىز بىلەن بولغان ئارىلىقى يەتتە كىلومېتىر؛
يەنە بىرى «يالقۇن» گۇڭشىسىنىڭ تاللىق دادۇيىگە بارىدۇ. بۇ
يول گۇڭشىمىزدىن ئون بەش كىلومېتىر يىراقتا. گۇڭشىدىن
توقايغىچە بولغان ئارىلىقتا باشقا تەرەپكە بارىدىغان يولمۇ يوق.
مۇشۇنىڭغا قاراپ، مەن ئۇلارنى «باداملىق» ياكى تاللىق تەرەپتىن
كەلگەنمىكىن، دەپ قىياس قىلىۋاتىمەن.

— توغرا مۆلچەر! — دېدى رەھمەتجان بىردىن ئاۋازىنى
كۆتۈرۈپ، — بولۇپمۇ كېيىنكى مۆلچەرىڭىز توغرا. ئۇلار جەزمەن
تاللىق تەرەپتىن كەلگەن. ئۇلارنىڭ سىلەر تەرەپكە ئۆتۈپ
كەتكەنلىكى توغرىلۇق «يالقۇن» گۇڭشىسى سىلەردىن سەل
ئىلگىرىلا بىزگە مەلۇمات بەرگەنىدى. بىزنىڭ كېچىلەپ بۇ يەرگە
يېتىپ كېلىشىمىزمۇ دەل مۇشۇ مەلۇماتنى تېخىمۇ ئىلگىرىلەپ
ئەمەلىيلەشتۈرۈش ئۈچۈن.

— ئۇلار بىزنى نېمىشقا خەۋەرلەندۈرۈپ قويىمىغاندۇ؟ —

— يالقۇن گۇڭشې بىلەن ناھىيە سىلەرگە تېلېفون بەرمەكچى بولغان، بىز توسۇپ قويدۇق. چۈنكى، بۇ چاغدا سىلەر ھېلىقى ئاتىلىقلاردىن ئاللىقاچان خەۋەر تاپقانىدىڭلار - دە!

— ھە، مۇنداق دەڭ.

◆ ◆ ◆ ◆ ◆ ◆

سۆھبەتنىڭ نۇقتىسى ئەمەلىي ئىش ئۈستىگە كۆچۈپ،
 ھەممەيلەننىڭ پىكرى مۇندىن كېيىنكى قەدەمنى قانداق بېسىش
 مەسىلىسى ئۈستىگە مەركەزلەشكەن چاغدا، ھېچكىم مۇكەسكىن
 بىرنەرسە دېيىشكە جۈرئەت قىلالىدى. چۈنكى ھېچكىم مۇ بۇ
 نامەلۇم ئىككى ئاتلىقنىڭ جەزمەن ئاباق بىلەن مەھەممەت ئىمىن
 ئىكەنلىكىگە ھۆكۈم قىلالمايتتى. رەھمەتجاننىڭ كۆڭلىدە مەلۇم
 سانمۇ يوق ئەمەس ئىدى: مۇندىن ئىككى كۈن ئىلگىرى ئۇ،
 ئاباقلارنىڭ يالقۇن گۆڭشى بازىرىدا ئات سېتىۋالغانلىقى توغرىسىدا
 مەلۇمات ئالغانىدى. لېكىن ئىككى كۈنلۈك ئىزدەش ھېچقانداق
 نەتىجە بەرمىدى. ھازىر ئۇنى ھەيران قالدۇرۇۋاتقنى — «H»
 شەھىرىدىن يۈز نەچچە كىلومېتىر يىراقلاپ كەتكەن ئاباقلارنىڭ
 بىراقلا ئەللىك - ئاتمىش كىلومېتىر كەينىگە يېنىپ، تاللىق
 ئارقىلىق قاراقۇمدا پەيدا بولۇپ قېلىشى، ھەتتا ئۈچ تەرىپىنى ئېگىز
 تاغلار توسۇپ تۇرغان ئويباغ ياكى قاراتاغ تەرەپلەرگە كېتىۋاتقانلىقى
 ئىدى.....

تېلېفون جىرىڭلىدى. ئايۇپ ئاكا تۇرۇپكىنى قولىغا ئالدى:

— ھە، مەن، نېمە؟ نېمە دېدىڭىز؟ ھېچقانداق ئىز - دېرەك يوق؟ ھە، ماقۇل، داۋاملىق كۆزىتىڭلار! ئەزالارنى پاراگەندە قىلمىغانسىلەر؟ ھە، ئوبدان قىپسىلەر..... — ئايۇپ ئاكا تۇرۇپكىنى قويۇپ، ئېغىر تىندى، ئارقىدىن، — قاراتاغدىن كەلگەن تېلېفون ئىكەن. ئاتلىقلار تېخىچە ئۇ يەرگە يېتىپ

بارماپتۇ، — دېدى ۋە ئويىغا تېلېفون بەردى:

— سىز كىم؟ ئىسمىڭىز نېمە؟ تېخىچە يېتىپ كەلمىدى؟
ئىزدەشنى داۋام قىلىۋاتىمىز؟ ماقۇل، ھەر ھالدا ئېھتىياتچان
بولۇڭلار. ئىمكانىيەتنىڭ بارىچە ئارتۇقچە داۋراڭ سېلىشتىن
ساقلىنىڭلار. بىرەر شەپە سەزگەن ھامان، دەرھال تېلېفون
بېرىڭلار..... ماقۇل، شۇنداق بولسۇن.

ئىش ئايدىڭلاشتى: ئاتلىقلار يۇرت ئىچىگە يولماستىن،
ئويىغا بىلەن قاراتاغ ئارىلىقىدىكى پايانسىز كەتكەن شورلۇق
چۆللۈككە غايىب بولغانىدى.

«قانداق قىلىش كېرەك؟»

كۆپچىلىك خېلى ئۇزۇن تالاش - تارتىش قىلىش ئارقىلىق،
ئاتلىقلارنىڭ جەزمەن گۇمانلىق ئادەم ئىكەنلىكىنى
مۇئەييەنلەشتۈرۈشتى ۋە مۇنداق قارارغا كېلىشتى: بۇنداق قاراڭغۇ
ۋە قارلىق كېچىدە، غەربتىن شەرقكە قاراپ ئەللىك نەچچە
كىلومېتىرغا سوزۇلغان چۆللۈكتىن نامەلۇم ئىككى نەپەر ئاتلىقنى
ئىزدەپ يۈرۈش ئانچە مۇۋاپىق ئەمەس. مۇنداق ئىزدەش، يامىنىغا
كەلسە ئۇلارغا ئالدىن بەلگە بېرىپ، سەگەكلەشتۈرۈپ قويۇشى
مۇمكىن. شۇڭا، تاڭ يورۇشتىن بۇرۇن ھېچقانداق شەپە
چىمارماسلىق كېرەك.....

ئاخىردا، رەھمەتجان ئىدىرىسقا تاپىلىدى:

— سىز موتوسىكىلىت بىلەن دەرھال شەھەرگە قايتىڭ.
قايلان بىز بىلەن قالسۇن. يولداشلارغا ئېيتىپ قويۇڭ، ھەرقانداق
يېڭى ئەھۋال يولۇقتۇرساق، ۋاقتى - ۋاقتىدا خەۋەر قىلىپ
تۇرىمىز. سىلەرمۇ شۇنداق قىلىڭلار.
— ماقۇل.

ئىدىرىس دەرھال ئورنىدىن تۇرۇپ، ھەممەيەلەن بىلەن بىر -

بىرلەپ خوشلاشتى.....

موتوسىكىلىت گۇگۇشى ئىدارىسىدىن چىقىپ «H» شەھىرىگە قاراپ ئۇچقاندا، ئاسمان يۈزى تەكشى تۇتۇلغان بولۇپ، يا ئاي، يا بىرەر تال يۇلتۇز كۆرۈنمەيتتى. قار باياتىنىڭدىن خېلىلا ئىتتىك چۈشۈۋاتاتتى.

×

×

×

تۆت ئاتلىق توقايغا چۈشكەندە، ئاسمان سەتھى تاڭ ئالدىدىكى قاراڭغۇلۇق ئىلىكىگە چۆككەنىدى. ئۇلارنىڭ ئاتلىرى تۇنجى تۇپاق ئىزلىرىنى قالدۇرۇپ، قار بىلەن كۆمۈلۈپ كەتكەن يولنى يېڭىباشتىن ئاچماقتا؛ قاپلان دەممۇدەم كەينىگە قاراپ قويۇپ، ئۇلارغا يول باشلىماقتا ئىدى.

— ئۇلار بىزگە دەل مۇشۇ يەردە ئۇچراشقانىدى، — دېدى سۇلايمان رەھمەتجانغا. ئۇلارنىڭ ئاتلىرى يانمۇيان كېتىپ باراتتى. ئۇلاردىن بەش قەدەمچە ئارقىدا رازاق بىلەن ۋاسىل كېلىۋاتاتتى. — بۇ يەردىن باشقا تەرەپكە قايرىلىدىغان يول يوققۇ دەيمەن، — رەھمەتجان سۇلايماندىن سورىدى. — يوق.

رەھمەتجان قايتا سوئال سورىمىدى.

ئۇلار ئۈن - تىنسىز يول مېڭىپ، ئاللىقاچان توقايدىن چىققىنىنىمۇ تۇيماي قېلىشتى. ئۇلار ئەمدى بىرى غەربىي جەنۇبقا، يەنە بىرى غەربىي شىمالغا سوزۇلغان ئاچا يولنىڭ ئاغزىغا كېلىپ قالغانىدى.

— ئەسلىي پىلان بويىچە ھەرىكەتلىنەيلى، — دېدى رەھمەتجان ئېتىنىڭ تىزگىنىنى تارتىپ، باشقىلارمۇ ئاتلىرىنى توختىتىشتى، — سۇلايمان، سىز ۋاسىل بىلەن قاراتاغ تەرەپكە

مېڭىڭ، رازاق بىلەن ئىككىمىز ئويىباغ تەرەپكە بارايلى. بىرەر ئەھۋالغا دۇچ كەلسەك، تېلېفون ئارقىلىق ئالاقىلىشەيلى، — رەھمەتجان ۋاسىلغا بۇرۇلۇپ، ماۋۇلارنى ئالاھىدە تاپىلىدى، — ۋاسىل، سىز بۇ تەرەپلەر بىلەن تونۇش ئەمەس. شۇڭا، سۇلايماننىڭ مەسلىھەتلىرىگە كۆپرەك قۇلاق سېلىڭ. ماقۇلمۇ؟ — ماقۇل، چوقۇم بۇيرۇقىڭىزنى ئورۇنلايمەن. — ئۇنداق بولسا، ماڭايلى يولداشلار. ئۇلار ئىككى تەرەپكە ئايرىلىشتى.....

×

×

×

تاغاردىن توزغاق تۆكۈلگەندەك، قار بارغانسېرى شىددەت بىلەن ياغماقتا. ئىزغىرىن شامال يۈزلەرنى چاپاندەك چاقماقتا، كۆزلەرنى ياشاڭغىرىتىپ، گەدەنلەرنى قورۇماقتا. ئاتلار دەممۇدەم پۇشقۇرۇپ، بىر خىل تېزلىكتە يولنى داۋام قىلماقتا. ئاسمان قاپقاراڭغۇ، يەر يۈزى ئاپئاقچىلىق.....

تاڭ يورۇدى. قار ئوخشاشلا ياغماقتا. ئاتلار يۈرۈشنى تېزلەتتى. تېخىچە تىرىك جاندىن ئەسەر يوق.....

بىر جۈپ تورغايىنىڭ چۇچۇلغان ئاۋازى ئاتلىقلارنى سەگەكلەشتۈردى. سۇلايمان سىنىچىلاپ قارىغانىدى، ئۆزلىرىدىن يىگىرمە قەدەمچە نېرىدا قار بىلەن قاپلانغان يولنىڭ قاق ئوتتۇرىسىدىن ئالغانچىلىك يەرنىڭ قېرىنى ئۇزۇن تۇمشۇقلىرى بىلەن كولاپ، ئۇ يەردىكى نەچچە تال تېزەكنى چوقۇلاش بىلەن ئاۋارە بولۇۋاتقان بىر جۈپ تورغايىنى كۆردى. «ھەي بىچارىلەر، — دېدى ئۇ ئىچىدە، — قورسىقىڭلار تازا ئېچىپتۇ — دە! نېمە ئامال؟ سىلەرنى رىزىقىڭلاردىن قۇرۇق قالدۇرىدىغان بولدۇق.....»

ئاتلىقلار يېقىنلاشقاندا، تورغايىلار ئەنسىز چۇچۇلىشىپ،

ئاسمانغا كۆتۈرۈلدى. ئۇلار دەم كۆككە ئۆزلەپ، دەم پەسلەپ، دەم يىراققا كېتىپ، دەم يېقىنلىشىپ، ئاتلىقلارغا يول باشلىماقتا ئىدى. سۇلايمان ئىختىيارسىز كۈلۈمسىرىدى. ئۇنىڭ ئۆتكۈر كۆزلىرى يىراققا يەككە - يېگانە چوقچىيىپ تۇرغان ئەنجان تاملىق ھويلىنى ۋە شۇ ھويلىنى بويلاپ بىر ئۇچى شىمالغا، بىر ئۇچى غەربكە سوزۇلغان، باش - ئايىغىغا كۆز يەتمەيدىغان يۇلغۇنلۇقنى كۆرگەنىدى، بۇ يەرنىڭ نامىمۇ «يۇلغۇنلۇق» ئىدى.

— چۇھ! — سۇلايمان ئاتقا قامچا سالدى. ۋاسلىنىڭ ئېتى قۇلىقىنى بىر ئۇچلىدى - دە، ئىگىسىگە قامچا سالدۇرماسلىق ئۈچۈن، ھەمراھى بىلەن تەڭلا قەدىمىنى تېزلەتتى.

— ھاۋ - ھاۋ - ھاۋ!

قاياقتىندۇر پەيدا بولغان يوغان، يۇڭلىرى ئۆسكىلەڭ قارا ئىت جان - جەھلى بىلەن قاۋاپ، ئاتلارنىڭ ئالدىنى توستى. سۇلايمان ئېتىنىڭ تىزگىنىنى تارتتى. ۋاسلىمۇ ئېتىنى توختاتتى. سۇلايمان ئاتتىن چۈشكەندە، ئىت بىردىن قاۋاشتىن توختاپ، ئۇنىڭغا يېقىنلاپ كەلدى - دە، ئۈستىبېشىنى پۇراپ، ئالدى پۇتلىرىنى ئۇنىڭ كۆكسىگە ئېلىپ، ئەركىلەشكە ۋە ئۆز «تىلى» بىلەن نېمىلەرنىدۇر «سۆزلەش» كە باشلىدى.

— ھە، «بويناق»، مېنى سېغىنىپسەن - دە! ئۆيدە كىم بار؟ داداملار تىنچلىقمۇ؟ غەيرەتنى خاپا قىلمىغانسەن؟

سۇلايمان بويناق بىلەن ئوينىشىۋاتقاندا، ھويلىنىڭ ئىشىكى ئېچىلىپ، ئاق تۇماقنى چۆكۈرۈپ كىيگەن، ساقال - بۇرۇتمۇ تۇمىقىغا ئوخشاش ئاپئاق، تەمبەل بوۋاي چىقىپ كەلدى. ئىت سۇلايماننى تاشلاپ، بوۋاينىڭ ئالدىغا ئېتىلىپ كەلدى. بوۋاي ئاتلىقلارغا بىرپەس تىكىلىپ قاراپ تۇردى - دە، ھەيرانلىقىنى يوشۇرالمى تىترەك ئاۋازدا ئۇنلۇك ۋارقىرىۋەتتى:

— ۋاي..... سۇلايمان ئاخۇنغۇسىز! — ئۇ سۆزلىگەچ،

سۇلايماننىڭ ئالدىغا كەلدى، — مەن تېخى سىزنى كۆرۈمگە كۆرۈنۈۋاتامدىكىن دەپتىمەن. بالام! نېمانداق قاق سەھەردە بۇ يەرگە كەپقالدىڭىز؟ ئۇرۇق - تۇغقانلار ئىچىدە بىرەر ھادىسە بولمىغاندۇ؟

— ياق، خاتىرجەم بولسىلا دادىكا! — سۇلايمان قېيىنئاتىسى بىلەن قول ئېلىشىپ كۆرۈشۈۋېتىپ ئالدىراش چۈشەندۈردى، — بىز باشقا بىر ئىش بىلەن كەلدۇق.

— خۇداغا مىڭ شۈكۈر! سىزنى كۆرۈپلا، كۆڭلۈمگە يەتمىگەن ئىش قالماپتى. ھەرنېمە بولسا، خۇدانىڭ ئىلتىپاتى بىلەن، ئاغزىڭىزدىن بۇنچىلىك گەپ چىقتى.....

بوۋاي سۆزلىگەچ، ۋاسىل بىلەن قول ئېلىشىپ كۆرۈشتى ۋە ئۇنىڭ قولىدىن ئاتنىڭ چۇلۇۋىنى ئالدى. ئاندىن:

— بالام، مېھماننى ئۆيگە باشلاڭ! — دېدى.

ۋاسىل سۇلايمانغا نارازى بولغان قىياپەتتە تىكىلگەنىدى، سۇلايمان مېيىقىدا كۈلۈپ:

— يۈرۈڭ، ئۆيگە كىرىپ، ناشتا قىلىپ چىقايلى، بولمىسا دادىكامنىڭ كۆڭلىگە كېلىدۇ، — دېدى.

— مەن چىقىپ قالمىغان بولسام، ئۆيگە كىرمەيلا ئۆتۈپ كېتىدىكەنسىلەر - ھە!

— ياق، بىز.....

— بولدى، ئاغزىمنى غېرىچلىماڭ! ھە، قېنى تېزرەك بولۇڭلار، ئۆيگە كىرىپ، پۇت - قولۇڭلارنى بىرئاز ئىسسىتۈپلىڭلار، ئاندىن كېيىن نەگە بارساڭلار كارىم يوق.

بوۋاي تىۋىنى تۈگىتىپلا، ۋاسىلنىڭ ئېتىنى يېتىلگىنىچە ھويلىغا كىرىپ كەتتى. ئىككىيلەن ئۇنىڭ كەينىدىن ئەگەشتى. قىيىنچىلىق تىلى بىر غېرىچ ساڭگىلاپ كەتكەن بويناق ۋاسىلغا قاراپ - قاراپ قويۇپ، يولنىڭ چېتىدىكى ھور كۆتۈرۈلۈۋاتقان بۇلاق بويىدا

زوغزايىدى.....

مەش ئۆيىنى شۇنداق ئىسىستىۋەتكەندىكى، مېھمانلار چاپانلىرىنىڭ تۈگمىسىنى يېشىۋەتمەي بولمىدى. ئەمدىلا ئالتە ياشقا قەدەم قويغان غەيرەت سۇلايماننىڭ قۇچىقىغا چىقىۋېلىپ، ئۇنى يېنىشلاپ - يېنىشلاپ سۆيەتتى. دەم بۇدۇرۇق مەگزىنى ئۇنىڭ ئۈستىرىدا پاكىز قىرىلغان مەگزىگە سۈركىسە، دەم مۈشۈكنىڭ ئاسلىنىدەك تۈگۈلۈپ، ئۇنىڭ قوينىغا بېشىنى تىقاتتى. تېخى تۈنۈگۈن مۇشۇ چاغلاردا ئايرىلغان ئامراق كۈيۈ ئوغلنى يەنە ئۆز ئۆيىدە كۆرگەن سەيدىخان ئاچا خۇشاللىقىدا قىلغىلى قىلىق تاپالماي، ھېلى دەھلىزىگە چىقىپ نېمىلەرنىدۇر ئىزدەيتتى، ھېلى ئايۋاننىڭ تەكچىلىرىگە تىزىلغان قاچا - قۇچىلارنى بىر - بىرلەپ قولغا ئېلىپ، ئەڭ چىرايلىق، بېجىرىملىرىنى تاللاش بىلەن ئاۋارە بولاتتى. قانچىلىك ۋاقىت ئۆتتىكىن، ئاخىر ئۇ ئىككى چىنە قايماق چايىنى كۆتۈرۈپ، مېھمانخانا ئۆيىنىڭ بوسۇغىسىدا پەيدا بولدى. نامان ئاكا چىنىلەرنى ئۇنىڭ قولىدىن ئېلىپ، مېھمانلارنىڭ ئالدىغا قويدى.

— قېنى، نان سېلىڭلار، بالىلىرىم، — دېدى ئۇ سېمىز قوينىڭ قۇيرۇق يېغىدا ئېتىلگەن قاتلىما نانلارنى كەينى - كەينىدىن ئۈستۈۋېتىپ، — غەيرەت، قىلىۋاتقان قىلىقىڭنى قارا..... داداڭنى چاي ئىچكىلى قوي! بالام، سۇلايمان ئاخۇن، مېھمانغا نان سېلىپ قويۇڭ.....

بوۋاينىڭ سۆزى ئاخىرلاشمىغانىدى، ئېرى بىلەن نەۋرىسىگە ئاتاپ ئىككى چىندە قايماق چاي ئېلىپ كىرگەن سەيدىخان ئاچا بىر خىل ياسالما ئاۋازدا غەيرەتكە كايىدى:

— ھېلىمۇ ياخشى، داداڭدىن تۈنۈگۈن ئايرىلغىنىڭ. ئارىدىن بىرەر ھەپتە ئۆتكەن بولسا، ئۇنىڭ قارىنى يېرىپلا ئىچىگە كىرىۋالامتىڭ نېمە؟!

غەيرەت شارىتىدە بۇرۇلۇپ چوڭ ئانىسىغا قاراپ، تېلىنى بىر چىقىرىپ قويدى - دە، بېشىنى يېڭىباشتىن دادىسىنىڭ قوينىغا تىقتى. ئۇنىڭ بۇ قىلىقى ھەممەيلەننى كۈلدۈرۈۋەتتى. كۈلكىسىنى تەسلىكتە باسقان موماي چىنىلەرنى بوۋايغا سۈنۈۋېتىپ چاقچاق قىلدى:

— «كىشىنىڭ يېرىگە ئىشلەپ، قالدى لېۋىنى چىشلەپ» دېگەن راست گەپ ئىكەن..... شۇنچە بالىلارنى چوڭ قىلىپ، ئاخىردا ئىككى قېرى قايتۇق. ئەمدى تېخى سېنى بىزگە ھەمراھ بولىدىغان بولدى دېسەك، سەنمۇ داداڭنى كۆرۈپلا، راست گېپىڭنى ئېيتىۋاتىسەن! خەپ توختا، ھېلىلا داداڭغا قوشۇپ قويىمىسام!

مومايىنىڭ گېپى تېخى ئۈزۈلمەستىن، غەيرەت دادىسىنىڭ قۇچىقىدىن يۇلقۇنۇپ چىقتى - دە، ئوقتەك ئېتىلىپ كېلىپ، چوڭ ئانىسىغا يېپىشتى.

— كەتمەيمەن! — دېدى ئۇ مومايىنىڭ كۆكسىگە مەڭزىنى يېقىپ تاتلىق ئەركىلەپ، — ھېچ يەرگە كەتمەيمەن! سەندىن بۆلەك ھېچكىمنىڭ ئىچىدە ياتمايمەن!

— ھى - ھى، ھى - ھى! ۋاي تاتلىق قوزام، ۋاي ئەقىللىك قوزام! سېنى ھېچكىمگە بەرمەيمەن! خۇدايىم بۇيرۇسا، سېنى ئوتتۇرا قولىدەك يىگىت قىلىپ، ئۆز قولىم بىلەن ئۆيلەيمەن! بىزدىن كېيىن، مۇشۇ ئۆيدە چىرىغىمىزنى يېقىپ، چوڭ داداڭنىڭ ئىزىنى بېسىپ، ئورمان ئاسرايسەن. ماقۇلمۇ؟

— ماقۇل، چوڭ ئانا، مېنى ئۆزۈڭلا باقساڭ، چوڭ بولغاندا چوڭ دادامدەك ئورمان ئاسرىغۇچى بولۇپ، بىر تال چىۋىقىنىمۇ ئوغرىغا ئالدۇرمايمەن.

— ھا - ھا، ھا - ھا!

يەنە بىر قېتىم كۈلكە كۆتۈرۈلدى. كۈلكە توختىغاندىن

كېيىن، سەيدىخان ئاچا مەشنىڭ ئوتىنى ئۇلغايتقاچ، بوۋاينى نان ئۈستۈشقا، مېھمانلارنىڭ چىنىسىگە نان سېلىشقا زورلىدى.

مېھمانلار ئىشتىھا بىلەن چايغا تېگىش قىلىۋاتقاندا، سەيدىخان ئاچا ئۈستۈمتۈت سورىدى:

— بالام، سۇلايمان ئاخۇن، قاراتاغ تەرەپكە كېتىۋاتامسىلەر نېمە؟

— ھەئە.

— بۇ بالامنى بۇرۇن كۆرمىگەنتىمغۇ؟

— بۇ يولداش ئىلگىرى بۇ تەرەپلەرگە كېلىپ باقمىغان.

ئىسمى ۋاسىل. «H» شەھەرلىك جامائەت خەۋپسىزلىكى ئىدارىسىدىن.

— مۇنداق دەڭ..... زۆرۈر بىر ئىش بىلەن كەپتۇ - دە؟

— ھەئە، زۆرۈر ئىش بىلەن كەپتۇ. ھېلىقى رەھمەتجان سوچاڭنى بىلىلىغۇ؟

— نېمىشقا بىلىمەيدىكەنمەن؟! تازا بىلىمەن! ئۇ بالا.....

— ئۇمۇ بىللە كەلگەنىدى.....

— ماۋۇ ئىشنى! نېمىشقا ئالغاج كەلمىدىڭىز؟ — بوۋاي بىلەن موماي تەڭلا سورىدى.

سۇلايمان ئەھۋالنى قىسقىچە چۈشەندۈردى.

— «نامەلۇم ئىككى ئاتلىقنى ئىزدەپ چىقىپتۇ» دېدىڭىزما؟

— ھەئە.

— ئاپلا! ماۋۇ ئەقلىمنى كۆرۈڭلار! — دېدى بوۋاي ئەندىكىپ، ئۇنىڭ قولىدىكى چىنە ھازىرلا چۈشۈپ كېتىدىغاندەك تىترەيتتى. موماينىڭ كۆزلىرى چەكچىيىپ، ئاغزى ئېچىلىپلا قالدى، — ھېلىقىلار شۇ بولمىغىدى تېخى!

— نېمە؟! ھېلىقىلار!؟

سۇلايمان بىلەن ۋاسىل بوۋايغا تىكىلگىنىچە قاراپ قېلىشتى.

بوۋاي ماۋۇلارنى سۆزلەپ بەردى:

قاراقۇمدىن تۇغۇت يۆتكەش ئۈچۈن كەلگەن قۇدا - باجا،
ئۇرۇق - تۇغقانلارنىڭ ئۇزاپ كەتكىنىگە خېلى ۋاقىت بولغانىدى.
سەيدىخان ئاچا ئۆي ئىچى، ھويلا - ئارانلارنى يىغىشتۇرۇپ
بولۇپ، كالىلارغا ھەلەپ ئېتىشكە تۇتۇندى. نامان ئاكا ھەر
كۈندىكى ئادىتى بويىچە ئورمانلىقنى چۆرگۈلەپ كېلىش ئۈچۈن
ئات توقۇشقا باشلىدى. كۆتۈلمىگەندە، بويناق جان - جەھلى
بىلەن قاۋاپ كەتتى. نامان ئاكىنىڭ ئائىلىسىدىن بۆلەك
ھېچقانداق ئادەم زاتى بولمىغان بۇ چەكسىز كەتكەن تەبىئىي
بۇلغۇن ئورمانلىقنى بويلاپ غەربتىن شەرقكە سوزۇلغان ھارۋا
يولىدا ئادەم قارىسى كۆرۈنگەن ھامان بويناق ئۇلارنىڭ ئالدىنى
توسۇپ، نامان ئاكاغا خەۋەر بېرەتتى. لېكىن، بىرەر ئادەمگىمۇ
ئالدىراپ چىش سالمايتتى. بۇ يولدىن ئۆتىدىغانلارنىڭ ھەممىسى
دېگۈدەك ئۇنىڭ خۇيىنى ئوبدان بىلەتتى. شۇڭا، بويناق
ئالدىلىرىدا پەيدا بولۇش بىلەنلا قەدەملىرىنى توختىتىشىپ، نامان
ئاكا ياكى سەيدىخان ئاچىلارنىڭ ئۆيىدىن چىقىشىنى كۈتۈپ
تۇرۇشاتتى. ئۇلار چىققاندىن كېيىن بولسا، يا بىر - ئىككى ئېغىز
چاقچاقلىشىپ قويۇپ يولنى داۋام قىلاتتى، يا ئۇلارنىڭكىدە چاي -
پاي ئىچىشىپ، ئۇسسۇزلۇقنى قاندۇرۇۋېلىپ، ئۇلار بىلەن
خوشلىشاتتى. شۇڭا كىشىلەر نامان ئاكاغا «ئاب خۇدايى»،
«نامان ئۆتەڭ» دەپ لەقەممۇ قويۇۋېلىشقانىدى. بوۋاي بۇ
لەقەملىرىدىن پەخىرلىنەتتى. راست ئەمەسمۇ، مەيلى مەغرىبتىن،
مەيلى مەشرىقتىن كەلمىسۇن، توپتوغرا ئوتتۇز كېلومېتىر قاقاس -
شورلۇقنى بېسىپ، ھەر خىل سەۋەبلەر تۈپەيلىدىن كەچ قالغان،
ئات - ئۇلاغلىرى چارچىغان، بوران - چاپقۇن، ھۆل - يېغىندا
قالغان يولۇچىلارنى يۇمشاق ئورۇن، ئاش - ئوزۇق، ئۇسسۇزلۇق

بىلەن تەمىنلەشتىنىمۇ ئۇلۇغراق ئىشىمۇ بارمىكىن؟! بويىناقنىڭ ئاۋازىنى ئاڭلىغان ھامان ھەرقانداق زۆرۈر ئىشى بولسا تاشلاپ قويۇپ، يولۇچىلارنىڭ ئالدىغا چىقىش نامان ئاڭلىنىڭ مەڭگۈلۈك ئادىتى ئىدى. ئۇ مۇشۇ ئادىتى بىلەن، نۇرغۇن كىشىلەرنىڭ دەردىگە دەرمەن بولغان؛ شۇنداقلا بىر قىسىم يامان ئادەملەرنى قىلتاققا چۈشۈرۈپ، ئۇلارنىڭ قارغىشىمۇ قالغانىدى. مۇشۇ ئىشلىرى ئۈچۈن، ئۇ گۆڭشى بويىچىلا ئەمەس، ناھىيە بويىچىمۇ ھۆرمەتكە سازاۋەر ئورمان مۇھاپىزەتچىلىرىنىڭ بىرى ئىدى. شۇڭا ئەڭ يامان كۈنلەردە، ئابدەمنى توپتوغرا بەش يىل ئۆز ئۆيىدە يوشۇرۇپ ساقلىيالىغانىدى.....

نامان ئاكا ئېگەرنىڭ تۆشەپىنى كۈچەپ تارتقان پېتى بويىناقنىڭ ئاۋازىغا بىر يەس قۇلاق سالدى. ئىتنىڭ ئاۋازىغا قوشۇلۇپ، كىمىنىڭدۇر تىللىغان ئاۋازىمۇ ئاڭلىناتتى..... بوۋاي تۆشەپنىڭ تۆشۈكىدىن توقنىنىڭ مىخىنى ئۆتكۈزۈۋەتتى - دە، قەدىمىنى چوڭ - چوڭ ئېلىپ تاشقىرىغا چىقتى.

يولدا ئىككى ئاتلىق تۇراتتى. بىرى چىلان تورۇق ئايغىر ئۈستىدە، يەنە بىرى قارغىدەك قارا، ئەمما ماڭلىيىدا بىر سەرلىك كۈمۈش تەڭگىدەك يارىشىملىق قاشقىسى بار ئاختا ئۈستىدە ناھايىتى بىسەرەمجان قىياپەتتە ئولتۇراتتى. ئاتلار جايدا شۇك تۇرالماي دەم ئالىدىغا، دەم كەينىگە شوخشۇپىتى. تىزگىنلىرى مەھكەم تارتىلغىنى ئۈچۈنمۇ ياكى ئىتتىن قورققىنىدىنمۇ، ئالدى پۇتلىرىنى ئېگىز كۆتۈرۈپ چاپچىيتتى. ئەمما، يولىنى داۋاملاشتۇرمايتتى.

بوۋاي ئۇلارنىڭ ئالدىغا كەلدى. بويىناق قاۋاشتىن توختاپ، ئىگىسىنىڭ كەينىگە ئۆتۈۋالدى.

— ئەسسالامۇئەلەيكمۇ! — دېدى چىلان تورۇق ئۈستىدىكى سالۋار تۇماقنى چۆكۈرۈپ كىيگەن، كىرىپنىڭ تىكىنىدەك قويۇق

ساقىلىغا ئانچە - مۇنچە ئاق دارىغان قارىمۇتۇق كىشى، - ئىت ئەمەس، ئەجدىھا ئىكەنغۇ بۇ!

— ۋەئەلەيكۇم ئەسسالام، بالىلىرىم! ھا - ھا - ھا! بىزنىڭ بويناق راستىنلا ئەجدىھانىڭ ئۆزى. يولۋاستىنىمۇ يانمايدۇ! بوۋاي كۈلۈپ تۇرۇپ سۆزلەيتتى، - تازا قورقتىڭلارغۇ دەيمەن؟
— قورقۇشىنىغۇ قورقمىدۇق، - سالۋار تۇماقلىق جاۋاب بەردى. سەرىۋىش تۇماقلىق نېمە ئۈچۈندۇر ئۇنچىقمايتتى، - ھەرنېمە دېگەنبىلەن، ئىت ئەمەسمۇ؟ ئىت دېگەننىڭ سۈرى بولىدىكەن.....

— شۇنداق، توغرا ئېيتتىڭىز. بىزنىڭ بۇ ئىتنىڭ راستىنلا سۈرى بار. ئىشكىمىزدىن ئۆتكەنلەرنىڭ ھەممىسى شۇنداق دېيىشىدۇ..... ھە، نەدىن كېلىشىڭلار؟
— «H» شەھىرىدىن كەلدۇق.

— شەھەردىن؟ ۋاھ..... شۇنچە ئۇزاقتىن كەپسىلەر، تازا ھارغانىسىلەر؟ ئاتلىرىڭلارمۇ قالتىس بەلەن ئاتلار ئىكەن! نەگە كېتىۋاتىسىلەر؟

— قاراتاغقا كېتىۋاتىمىز.

— مۇنداق دەڭ..... كىمنىڭكىگە بارىسىلەر؟

ئاتلىقلار كۆزىنىڭ قۇيرۇقىدا بىر - بىرىگە قارىشۋالدى. ئەمما سالۋار تۇماقلىق دەرھال ئۆزىنى ئوڭشاپ، - شۇجىنىڭكىگە بارىمىز، - دېدى.

— شۇجىنىڭكىگە؟..... ھاشىم شۇجىنىڭكىگە بارامسىلەر؟ قاسىم شۇجىنىڭكىگەمۇ؟

— ھاشىم شۇجىنىڭكىگە.

— مۇنداق دەڭ..... بوۋاي سەل ئويلىنىۋېلىپ قوشۇپ قويدى، - ھاشىم شۇجى تۈنۈگۈن بىر ئىش بىلەن ناھىيەگە كەتكەندەك قىلىۋىدى، تېخى قايتىپ كەلمىدىغۇ دەيمەن.

— قايتىپ كەلمىگەن بولسا، قاسىم شۇجى بىلەن كۆرۈشسەكمۇ بولىدۇ.

سوئال - جاۋابلار خېلى ئۇزۇن داۋام قىلدى. ئاتلىقلار ئۆزلىرىنى «H» شەھىرىدىكى دوكار قاسسايلاردىن نەزەر بىلەن سالى دەپ تونۇشتۇردى. قاراتاغدا چارۋا كۆپ ھەم ئەرزان بولغاچقا، ئۇ يەردىن بىرەر يۈز تۇياق بورداق قوي سېتىۋالماقچى ئىكەنلىكىنى، ھاشىم شۇجى بىلەن قاسىم شۇجىنىڭ ئۇلارغا ياردەملىشىدىغانلىقىنى ئېيتتى.....

«نېمىدېگەن ئېسىل ئىش - ھە! جاھان ئوڭشالسا، ھەممە ئادەمنىڭ قولى ئۇزىرىپ، يۈرىكىمۇ يوغىنايدىكەن! بىر چاغلاردا، بىر چىچقاق ئوغلاقنى ئېلىپ - ساتماق مۇشكۈل ئىدى. مانا ئەمدى..... ھەي! كۆر بۇ ئوبدانچىلىقنى! تېخى شۇجى باش بولۇپ ئەزالارنىڭ ساتالمىغان چارۋىلىرىنى پۇل قىلىپ بەرمەكچى! ياشاپ كەت، شۇجى!

ھاياجانغا چۆمگەن نامان ئاكا يولۇچىلارنى ئۆيگە تەكلىپ قىلدى. سەريۇش تۇماقلىق ئۇشتۇمتۇت سوراپ قالدى:

— قاراتاغ دادۇيىگە قانچىلىك يول قالدى؟

— ئىتتىكرەك ماڭساڭلار قاش قاراغاندا، بولمىسا، ناماز شامدىن يانغاندا يېتىپ بارالايسىلەر، — نامان ئاكا سەل ئويلىنىۋېلىپ سورىدى، — بالىلىرىم، سىلەر ئىلگىرى بۇ تەرەپلەرگە كېلىپ باقمىغانمۇ نېمە؟

— كەلگەن، — سالۋار تۇماقلىق ئالدىراپ جاۋاب بەردى، — مەن ئويىساڭ تەرەپ بىلەن نەچچە قېتىم كەلگەن، ئۇ چاغدا سىلەنىڭ داڭقىلىرىنى ئاڭلاپ، بۇ تەرەپ بىلەن ماڭالمىغانىدىم. ماۋۇ بالا بۇ تەرەپلەرگە زادى ئۆتۈپ باقمىغان. ئەمدى جاھان ئوڭشالدى. قانداق ماڭساق ئوخشاش ئەمەسمۇ؟! —

— تازا گەپ قىلدىڭىز، بالام! ھا - ھا - ھا!.....

تازا گەپ قىلىدىڭىز!..... ئۇ چاغلاردا بىر ئادەم بىرەر - يېرىم رەپ رەپ مېكىياننى قولتۇقىغا قىستۇرۇپ ئۆتسىمۇ، «كاپىتالىزم يولىغا ماڭدى» دەپ دادۇي، شياۋدۇيگە مەلۇم قىلماي بولمايتتى - دە! ھەي ئۇ كۈنلەر. ھەي ئۇ كۈنلەر! قېنى، ئاتتىن چۈشۈڭلار، بالىلىرىم!

يولۇچىلار كۆڭلى تارتىمىغان ھالدا ئاتلىرىدىن چۈشتى. بىراق نېمە ئۈچۈندۇر ئاتلىرىنى ھويلىغا ئەكىرىشكە ئۇناشماي، ھويلىنىڭ يان تەرىپىدىكى يۇلغۇنلارغا باغلاشتى.

بوۋاي بىلەن موماي ئۇلارنى قوللىدىن كېلىشىچە ئوبدان مېھمان قىلدى. «سالى» غەيرەتنى يېنىغا ئېلىۋېلىپ، ئۇنى ئەركىنلىتىپ ئولتۇردى. كۈتۈلمىگەندە، سالىنىڭ بېشىدىن تۇمىقى چۈشۈپ كېتىۋىدى، «نەزەر» ئۇنىڭغا كۆزىنىڭ قۇيرۇقىدا ئاللىبىپ قارىۋالدى. شۇچاغدا نامان ئاكىنىڭ كۆڭلى بىرقىسما بولۇپ، خىيالىدىن نېمىلەردۇر ئۇچۇپ ئۆتتى. ئۇنى سالىنىڭ بۇدۇر چېچى ھەيران قالدۇرغانىدى. لېكىن، مۇنداق بىر ھېسسىيات ئۇنىڭغا تەسەللى بەردى: «شەھەرلىك ئەمەسمۇ! شەھەر دېگەن قالتىس يەر، ئۇ يەردىكى خەقنىڭ ھەممىسى چاچ قويدۇ، ھەممىسى يۇڭ، يىپەك رەختتىن كىيىم كىيىدۇ. قايسى كادىر، قايسى مەدىكار؟ بۇنى خۇدانىڭ ئۆزى بىلمىسە، بىزدەك سەھراقلارنىڭ بىلىمىكى تەس! ھەي..... مەدەنىي قاسساپ دېگەن شۇ - دە!»

— بالام غەيرەت، — دېدى ئۇ خىجالەتمەن تەلەپپۇزدا، — ئاكاڭنى ئارامىدا ئولتۇرغىلى قوي. توڭگۇپ كەلگەندە، ئارامخۇدا ئىسسىق ئىچىۋالسۇن!

— ھېچقىسى يوق، — سالى ئاغزىدا شۇنداق دەۋاتقان بولسىمۇ، قولى بىلەن غەيرەتنى ئۆزىدىن سەل يىراقلاشتۇردى، — مەيلى، ئولتۇرۇۋەرسۇن..... ئەجەبمۇ ئوماق بالا بوپتۇ بۇ، خۇددى بىزنىڭ كىچىك ئوغۇلنىڭ ئۆزى! — ئۇ سۆزلەۋېتىپ مەيدە

يانچۇقىغا قىستۇرۇۋالغان قەلەمنى سۇغۇرۇپ ئالدى - دە، غەيرەتكە تەگلىدى، - مە، بۇنى ساڭا بېرەي. مەكتەپكە بارغاندا خەت يازغىن.

غەيرەت «قەلەمنى ئالايۇ، ئالمايۇ؟» دېگەن ئوي بىلەن چوڭ دادىسىغا تىكىلدى. بوۋاي نەۋرىسىنىڭ بۇ ئوينى دەرھال بىلىپ:

- بالام، ئۇنداق قىلماڭ. كىچىك بالا دېگەن قەلەمنىڭ قەدرىنى بىلمەدۇ؟ رەھمەت، يىنىڭىزغا سېلىپ قويۇڭ، - دېدى. نەزەرمۇ ھاپىلا - شاپىلا بوۋاينىڭ سۆزىنى قۇۋۋەتلىدى ۋە يانچۇقىدىن بەش يۈەن ئېلىپ، غەيرەتكە تەگلىدى. بوۋاي ئۇنىڭ قولىنى توسۇپ:

- نېمانداق قىلىپ يۈرىسىز، بالام! كىچىك بالا دېگەننى ئۇنداق ئۆگەتمەيدىغان! - دېدى.

- تۈز - تائاملىرىنى يېدۇق، ھېچ بولمىسا.....

- ھە، مانىداق گەپ ئىكەن - دە، بۇ! مېنى كىم چاڭلاۋاتىسىز! ئۆمۈرۈڭلەردە بىر قېتىم تۇزۇمغا ئېغىز تېگىپ، پۇل تۆلىمەكچى بولۇۋاتامسىلەر؟ رەھمەت، بالىلىرىم! مېنى رەنجىتمەي دېسەڭلار، ھەرگىز مۇنداق ئىشنى قىلماڭلار!

مېھمانلار خىجالەتچىلىكتە پوكاندەك قىزىرىشتى. قەلەم بىلەن پۇل چىققان جايغا كىرىپ كەتتى. نامان ئاكا ئويلايتتى: «شۇنچە يىراق شەھەردىن كېلىپ، بىر قېتىم داستانىڭىزغا داخىل بولسۇنۇ، ئۇنىڭدىن پۇل ئال! بۇ نېمىدېگەن سەتچىلىك! شەھەرلىكلەرمۇ سەھراڭلارنىڭ بىر چاغلاردىكىدەك ئۇنچە نامرات ئەمەسلىكىنى بىلىپ قېلىشىسۇن! ئەگەر بۇلار بۈگۈن كېچە ئۆيۈمدە قونۇپ قالدىغان بولسا، ھېلىقى چولاق مۈڭگۈز بوز ساغلىقىنىڭ ئەتىيازدىكى ئېرىك ياقلىنىنى سويۇپ.....» نامان ئاكا خىيالىنى داۋاملاشتۇرالمىدى. مېھمانلار قوللىرىنى داستاننىڭ

بۇرچىكىگە ئېرىتىشقا باشلىغانىدى.

— خوش، نامان ئاكا، — دېدى نەزەر قوللىرىنى
ئۇۋۇلاۋىتىپ، — قېنى دۇئا قىلىپ بەرسىلە.

— يوقسۇ، سىلەر مېھمان..... قېنى، خوش.

— ئۆزلىرى ھەممىمىزنىڭ ئاتىسى. ئۆزلىرى قول كۆتۈرۈپ
بەرسىلە!

— ئەجەب تەڭلىكتە قويدۇڭلار، ئادەمنى! خەير.....
قېنى، ئامىن.....

دۇئادىن كېيىن مېھمانلار قوللىرىنى چالا - پۇچۇق يۇيۇشتى -
دە، بۇ مېھماندوست ئائىلە بىلەن خوشلاشتى.....

— ئاپلا، ما ئىشنى! — سۇلايمان قاتتىق خورسىنغان ھالدا
قېيىن ئاتىسىغا تاپا قىلدى، — ھېچ بولمىسا، يا پۇلنى، يا قەلەمنى
ئېپقالغان بولسلىمۇ ئۇلارنىڭ ئىزىنى ئوڭايراق ئىزدەيدىكەنمىز!
— ئۇنى بىر دېمەڭ، بالام! مۇنداق بولۇشنى نېمە
بىلەي!..... ھەي ئىست، ھەي ئىست! ئەقلىم نەگە كەتكەن
بولغىدى؟! ئىلگىرى - كېيىن قاملاشمىغان بىر ئىش قىپتىمەن -
دە!

ۋاسىل ھەممەيلەنگە تەسەللى بەردى:

— ھېچقىسى يوق. نامان ئاكا، ھېلىقى بۇدۇر چاچلىقنىڭ
قىياپىتى ئەسلىرىدە باردۇ؟

— بار، بولمامدىغان! ئۇنى يەنە ئون يىلدىن كېيىن
كۆرسەممۇ تونۇيمەن دەگە، بالام!

— مانا بۇنىڭغا قاراپ باقسىلا، ئوخشامدىكەن؟

بوۋاي ۋاسىل ئۇزاتقان سۈرەتنى ئىتتىك قولىغا ئالدى - دە،
خېلى ئۇزۇن سىنىچىلاپ قارىغاندىن كېيىن:

— شۇ، خۇددى شۇنىڭ ئۆزى! دەل شۇنىڭ ئۆزى، —

دېدى. سۈرەت سەيدىخان ئاچىنىڭ قولىغا ئۆتكەندە، غەيرەت:
— ماڭا قەلەم بەرگەن ئاكىمنىڭ سۈرىتى ئىكەنغۇ بۇ! —
دېدى. ئىككىنچى سۈرەتمۇ قولىدىن - قولىغا ئۆتۈپ، بىردەمدە
كىمنىڭ سۈرىتى ئىكەنلىكى مەلۇم بولدى:
نەزەر — ئاباق، سالى — مۇھەممەتئىمىن.
— ئەمدى «ئۇلار نەگە كەتتى؟» دېگەن سوئالغا جاۋاب
تېپىش كېرەك ئىدى.
ۋاسىل سومكىسىدىن ئاپپاراتنى ئېلىپ، «ئاباقلارنىڭ ئاياغ
ۋە بارماق ئىزى» دەپ پەرەز قىلىنغان ئىزلارنىڭ ھەممىسىنى
دېگۈدەك سۈرەتكە ئالدى.





ئون بەشىنچى باب

بىر دۆۋە تېزەكتىن بۆرە ئۇۋىسىغا

ھېچقانداق يىپ ئۇچىغا ئىگە بولالمىغان رەھمەتجانلار ۋاسىلىنىڭ تېلېفون ئارقىلىق بەرگەن مەلۇماتىنى ئاڭلاپلا، قاراتاغ دادۇيىگە قاراپ ئات سالىدى.....

ئۇلار يېتىپ كەلگەندە، كۈن ئاللىقاچان پېشىندىن قايرىلغان بولۇپ، قارا تەرگە چۆمگەن ئاتلارنىڭ دەسسەپ تۇرغۇدەك ھالى قالمىغانىدى.

ئۇلارنى قاسىم شۇجى قارشى ئالدى. دادۇي ھويلىسى جىمجىت ئىدى. دادۇيىنىڭ ئامانلىق ساقلاش خادىمى ئاتلارنى سوۋۇتۇش ئۈچۈن ئېغىلغا ئېلىپ كىرىپ كەتتى. قاپلاننى بىر تۈپ دەرەخكە باغلاپ قويۇشتى.

— قالتىس ئىش قىپسىلەر، يولداشلار! — دېدى رەھمەتجان ۋاسىل تارتقان سۈرەتلەرنى بىر - بىرلەپ كۆرۈپ چىقىپ، — قالتىس ئىش قىپسىلەر! راستىمنى ئېيتسام، قاتىللارنىڭ ئىزىغا مۇنچە تېز چۈشۈۋېلىشىمنى زادىلا خىيالىمغا كەلتۈرۈپ باقمىغانىدىم! يولداش سۇلايمان، رەھمەت سىزگە!

— ماڭا نېمە رەھمەت؟ — سۇلايمان پوكاندەك قىزىرىپ كەتتى، — مېنى تەنقىد قىلىشىڭىز بولىدۇ! مەن ئۇلارنى بۇرنۇمنىڭ ئاستىدىن قاچۇرۇپ قويغان تۇرسام.....

— ئۇلارنىڭ كىملىكى پېشانىسىگە يېزىپ قويۇلمىغان - دە!

سېزنىڭ گۇمانىڭىز بىزنى بىرقەدەر ئىشەنچلىك ماتېرىيال بىلەن تەمىنلىمىگەن بولسا.....

— مېنىڭ گۇمانىمىزمۇ، ئۇلارنىڭ بىز تەرەپكە كەلگەنلىكىنى ئاللىقاچان بىلىۋالغانىكەنسىلەرغۇ!

سۇلايمان راست گەپ قىلغانىدى. ئاباقلار شەھەردىن يوقالغان كۈننىڭ ئۆزىدىلا، «H» شەھەرلىك جامائەت خەۋپسىزلىكى ئىدارىسىنىڭ رازۋېدكا بۆلۈمى تېلېفون ئارقىلىق جايلارنى ئاباق بىلەن مۇھەممەتئىمىننىڭ دېلوسىدىن خەۋەردار قىلغان. ئۇلارنىڭ سۈرەتلىرىنى نەچچە يۈز نۇسخا كۆپەيتىپ، ھەرقايسى قېرىنداش ۋىلايەت، ناھىيەلىك جامائەت خەۋپسىزلىكى ئورگانلىرىغا نەچچە نۇسخىدىن ئەۋەتىپ، قاتىللارنى تېزىرەك قولغا چۈشۈرۈشكە يېقىندىن ياردەملىشىشنى تەلەپ قىلغانىدى. «X» ناھىيەلىك جامائەت خەۋپسىزلىكى ئىدارىسى بۇ دېلوغا بەكمۇ جىددىي مۇئامىلە قىلدى: ئۇلار سۈرەتلىرىنى كۆپەيتىش بىلەن بىر چاغدا، قاتىللارنىڭ جىنايىتى ماتېرىياللىرىنىمۇ شاپىگرافقا كۆپەيتىپ بېسىپ، ھەرقايسى گۇگىشېلارغا ئەۋەتتى. يېرىم سائەتتە بىر قېتىم گۇگىشېلاردىن ئەھۋال ئۇقۇشۇپ تۇردى. مۇشۇنداق جىددىي تۇتۇش قىلىش ئارقىلىق، ئۇلار تۇنجى يىپ ئۇچىغا ئىگە بولدى: يالقۇن گۇگىشېسىنىڭ بوغالتىرى ئەرشىدىن نەچچە كۈندىن بۇيان ئوغلىنىڭ توي تەييارلىقى بىلەن ئاۋارە ئىدى. ئۇ بۈگۈن — بازار كۈنى توپىنىڭ ئەڭ ئاخىرقى تەييارلىقىنى پۈتكۈزۈش ئۈچۈن بازارغا چىقتى. ئۇلاغ بازىرىغا كەلگەندە، كېلىشكەن ئىككى ئاتنى يېتىلىشىپ، ئاتنى چۆرىدۈپلىشقان بازارچىلار توپىنى يېرىپ چىققان ئاباق بىلەن مۇھەممەتئىمىنگە يولۇقتى. ئۇ بۇنىڭدىن بىر يىل ئىلگىرى گۇگىشېنىڭ بىر تۈركۈم ھېسابات جەدۋەللىرىنى باستۇرۇش ئۈچۈن باسما زاۋۇتىغا بېرىپ، مۇھەممەتئىمىن بىلەن تونۇشۇپ قالغان، ھەتتا ئۇنىڭغا ئېھتىياجلىق نەرسىلەرنى

يەتكۈزۈپ بېرىش مۇناسىۋىتى بىلەن، ئۇنىڭ ئۆيىدە مېھمانمۇ بولغانىدى.

— ئەسسالامۇئەلەيكۇم، مەي جۇرېن! — دېدى ئۇ ئەزىز مېھماننى ئۆز بوسۇغىسىدا كۆرگىنىدىن چەكسىز ھاياجانغا چۆمۈپ، — ئوڭۇممۇ، چۈشۈممۇ بۇ! سىزنى بۇ يەرگە قانداق شامال ئۇچۇرۇپ كەلدى؟

دەسلەپ مۇھەممەت ئىمىن ھاڭ - تاڭ بولغىنىدىن، چىرايى تامدەك تاتىرىپ كەتتى. كېيىن بىردىن ئېسىنى يىغدى - دە، زورىغا ھىجايىدى.

— ۋەئەلەيكۇم ئەسسالام! سالامەت تۇردىڭىزمۇ، ئەرشىدىن؟

— خۇداغا شۈكۈر، ئۆزىڭىزچۇ؟

— سالامەتچىلىك.

— قانداق بولۇپ بۇ يەرگە كېلىپ قالدىڭىز؟

— نېمىشقا كېلەتتۇق، زاۋۇتىمىزنىڭ دېھقانچىلىق مەيدانىغا ئات سېتىۋېلىش ئۈچۈن كەلدۇق.

— ئەتىيازلىق تېرىلغۇغا خېلى ۋاقىت بارغۇ، بۇنچە ئالدىراپ.....

— ھە - ي..... سىز بىر ئۆمۈر ھېسابات بىلەن شۇغۇللانغان ئادەمغۇ! ھازىر ئۇلارنىڭ تازا ئەرزان ۋاقتى ئەمەسمۇ؟ ئەتىيازغا قالسا، بىر ئاتقا بىر - ئىككى يۈز كويىدىن ئوشۇقچە چىقىم قىلىدىغان گەپ. ئۆزىڭىزمۇ بىلىسىزغۇ؟ مالىيەدە قىزىل رەقەم كۆرۈلۈۋاتقان پەيتتە، دۆلەت ئۈچۈن بىر پۇگنىمۇ تېجەپ قېلىش زۆرۈر - دە!

— توغرا، توغرا! توغرا گەپ قىلدىڭىز..... شۇنچە قاتتىق سوغۇقتا يىراق يوللارنى بېسىپ، بۇ تەرەپلەرگە نېمە ئۈچۈن كەلگىنىڭىزنى ئەمدى چۈشەندىم! ھەممە كىشى سىزگە ئوخشاش مۇشۇنداق ئىنچىكە ھېسابلاپ پۇل خەجلەيدىغان بولسا،

ئىشلىرىمىز شۇنداق يۈرۈشۈپ كېتىدۇكى.....

ئەرشىدىن مۇھەممەتئىمىننىڭ پەم - پاراستىگە چىن كۆڭلىدىن قايىل بولغانىدى. شۇڭا ئۇنى خېلى ئۇزۇن ماختىدى. ئاتلارنىڭ نەرخىدىنمۇ راۋى بولدى. ئاندىن ئىككىيلەننى ئۆيگە تەكلىپ قىلدى. مۇھەممەتئىمىنلەر باھانە - سەۋەب كۆرسىتىپ تەكلىپىنى رەت قىلدى.

ئەتىسى ئەتىگەندە، ئەرشىدىن خىزمەتكە چۈشۈپلا ھېلىقى سۈرەتلەرنى كۆردى ۋە ئىچ - ئىچىدىن پۇچىلانغان ھالدا تۈنۈگۈنكى ئەھۋالنى گۆڭشى رەھبەرلىكىگە ئېيتتى..... بىر كۈنلۈك جىددىي سۈرۈشتۈرۈش نەتىجىسىدە بىر قارا، بىر چىلان تورۇق ئاتلىق كىشىنىڭ قاراقۇم تەرەپكە ئۆتۈپ كەتكەنلىكى توغرىسىدا مەلۇمات ئېلىندى. يەرق شۇ ئىدىكى، ئۇلارنىڭ ئۈستىبىشى ئەرشىدىننىڭ ئېيتقىنىدىن بۆلەكچىرەك ئىدى.....

— توغرا، — دېدى رەھمەتجان ئورۇندۇقتا ئولتۇرۇۋېتىپ، باشقىلارمۇ ئولتۇرۇشتى، — بىز ئىككى ئاتلىقنىڭ سىلەر تەرەپكە ئۆتۈپ كەتكەنلىكىدىن خەۋەر تاپقان. بىراق، ئۇلارنىڭ جەزمەن ئاباق بىلەن مۇھەممەتتىن ئىكەنلىكىنى جەزملەشتۈرەلەيمىگەندۇق.....

گەپ ۋاسىل تارتقان سۈرەتلەر بىلەن ئاباقلارنىڭ زادى قايىققا كەتكەنلىكى ئۈستىگە كۆچكەندە، تازا قىزغىن غۇلغۇلا بولدى:

— مېنىڭچە، — دېدى سۇلايمان، — ئۇلار چوقۇم يۇلغۇنلۇققا يوشۇرۇنۇۋالدى. بولمىسا ئاسمانغا چىقىپ كېتەمدۇ؟

— مەنمۇ يۇلغۇنلۇققا يوشۇرۇنغان بولسا كېرەك، دەيمەن، —
قاسىم شۇجى سۇلايماننىڭ قارىشىنى قوللىدى، — بايانىن
سۇلايمان ئېيتتىغۇ، ئۇلار ئۆزلىرى بىلەن ئىككى خۇرجۇندا لىقمۇلىق
بىرنەرسە ۋە قېلىن كۆرپىلەرنى ئېلىپ ماڭغان. ئېھتىمال،
خۇرجۇندىكى ئوزۇق - تۈلۈك بولۇشى مۇمكىن. ئوزۇق - تۈلۈك

بىلەن يېپىنچا بولغانىكەن، ئۇلار يۇلغۇنلۇقنىڭ ئىچكىرىسىدىن بىر جايىنى تاللاپ، ئۇزۇنغىچە جان ساقلىشى مۇمكىن.

—

ھېچكىمنىڭ ھېچكىمگە گەپ بەرگۈسى كەلمەيتتى. بىرلىككە كەلگەن، شۇنداقلا ئىشەنچلىكرەك بىرەر پىلان ياكى كۆزقاراش تېخى ئوتتۇرىغا چۈشمىگەنىدى (ئەلۋەتتە، بۇ رەھمەتجاننىڭ خۇلاسىسى ئىدى). رەھمەتجان قەغەزگە چۈشۈرۈلگەن بارماق ۋە ئاياغ ئىزلىرىنى يېنىشلاپ - يېنىشلاپ كۆرگىنىچە، خىيال سۈرۈپ ئولتۇراتتى. نېمە ئۈچۈندۇر كۆپچىلىكنىڭ مۇنازىرىسىگە ئارىلاشمايتتى.

خېلىدىن كېيىن ئۇ ئۆز كۆزقارىشىنى ئوتتۇرىغا قويدى:

— بۇلار، — دېدى ئۇ سۈرەتلەرنى كۆرسەتكۈچ بارمىقى بىلەن نوقۇپ، — بىز ئۈچۈن ھەقىقەتەن قىممەتلىك ماتېرىيال. لېكىن يولداشلار، شۇنىمۇ ئويلاپ بېقىشىمىز لازىمكى، قاتىللار سەپىرىنى پىيادە ئەمەس، بەلكى ئاتلىق داۋاملاشتۇرىدۇ. ئۇنىڭ ئۈستىگە، توختىماي قار يېغىپ تۇرغاچقا، ئۇلارنىڭ ئىزلىرى قاردا كۆمۈلۈپ كەتكەن. مۇنداق ئەھۋالدا.....

رەھمەتجاننىڭ بۇ سۆزلىرى گويا قايناۋاتقان قازانغا سوغۇق سۇ قۇيغاندەك بىر ئىش بولدى. باشلار ساڭگىلاپ، كۆزلەر بىر - بىرى بىلەن مەيۈس ئۇچراشتى. خىياللار چېچىلىپ، باشلار گاڭگىرىدى. ھېچكىم ھېچ نەرسە دېيىشكە پېتىنالمىۋاتاتتى.

ئاخىر، يەنىلا رەھمەتجان ئۆزى گەپ ئاچتى:

— مەن نامان ئاكا بىلەن يەنە بىر قېتىم ئۇچرىشىپ، مۇندىن كېيىنكى قەدەمنى قانداق بېسىش مەسلىسىنى ئاشۇ يەردە بېكىتىشنى تەكلىپ قىلىمەن، — رەھمەتجان سۇلايمان بىلەن ۋاسىلغا كۈلۈمسىرەپ قاراپ قويدى، — بۇنى مەن سىلەرگە ئىشەنمىگەنلىكىمدىن ئېيتىۋاتقىنىم يوق، بەلكى تېخىمۇ

ئىنچىكىلەپ تەكشۈرۈپ باقساق، يولنى بىرقەدەر ئوڭۇشلۇق بېسىشىمىزغا پايدىسى بولارمىكىن، دېگەن نۇقتىدىن ئېيتىۋاتىمەن. قانداق، ئاشۇنداق قىلساق بولارمۇ؟

قارشى پىكىر بولمىدى.

كۆپچىلىك ئورۇنلىرىدىن تۇرۇشتى.....

ئۇلارنى يەنىلا بويناق بىرىنچى بولۇپ قارشى ئالدى. سۇلايمان باشقىلاردىن يىگىرمە قەدەمچە ئالدىدا كەلگىنى ئۈچۈن بويناق ئۇزۇن قاۋاپ ئاۋارە بولمىدى. سۇلايمان ئاتتىن چۈشۈپلا ئۇنى چاتىرىقىغا قىستۇرۇپ، باش - كۆزنى سىلىدى. شۇنداقتمۇ، بويناقتىن كۆزلىرى ئۆز تائىپەسىدىن بولغان ناتونۇش «مېھمان» قاپلاندا ئىدى. ئەكسىچە، قاپلان ئۇنى نەزەرگۈزىرىگىمۇ ئىلماستىن، ئۆز ئىگىلىرىنىڭ ئەتراپىدا سىپايىلىك بىلەن ئايلىنىپ يۈرەتتى.

ھەممەيلىن ئاتتىن چۈشكەندە، نامان ئاكا ئۇلارنىڭ ئالدىدا ھازىر بولدى. قىسقىغىنا سالام - سەھەتتىن كېيىن، مېھمانلار ئۆيگە باشلاندى. ئاتلار لاپاس ئاستىغا باغلاندى. قاپلان بىلەن بويناقتىن «قىزىرىشىپ قېلىشى»دىن ساقلىنىش ئۈچۈن، قاپلانمۇ ئايرىم «مېھمانخانا»غا باشلاندى.

ئۆي راسا ئىسسىتىلغانىدى. قائىدە بويىچە چاي - مەزە كەلتۈرۈلدى. نامان ئاكا كۆپچىلىككە بىر پىيالەدىن چاي سۇنغاندىن كېيىن، ئاباقلارنىڭ بۇ يەرگە كېلىپ - كېتىش جەريانى، ئۇلارنىڭ گەپ - سۆز، ھەرىكەتلىرى توغرىلۇق يەنە بىر قېتىم ناھايىتى تەپسىلىي ھېكايە قىلىپ بەردى. سەيدىخان ئاچا ئانچە - مۇنچە گەپ قىستۇرۇپ، ھەمراھىنىڭ گېپىنى تولۇقلاپ تۇردى.

— ھە - ي..... ئادەم قېرىغاندا، راستتىنلا كىچىك بالدەك گۈل بولۇپ قالدىكەن! — دېدى نامان ئاكا سۆزىنىڭ

ئاخىرىدا خورسىنغىنىدىن قاتتىق ئۇلۇغ - كىچىك تىنىپ، - مەن ئەسلىدە ھېلىقى «نەزەر» دېگەن شۇمقۇشنىڭ غەلىتە قىلىقلىرى بىلەن گەپ - سۆزلىرىدىن قانداقتۇر سېھىرگەرلىكنىڭ پۇرىقىنى سەزگەنىدىم. نېمە بىلەي، كېيىن، بەربىر ئۇنىڭ ئالدام خالىتىسىغا چۈشۈپ كېتىپتىمەن! ھەي بۇ قېرىلىق!

بوۋاي يىغلىۋېتەيلا دەپ قالغانىدى. ئۇنىڭ خىجالەتمەن كۆزلىرى مېھمانلارغا ئەمەس، نەلەرگىدۇر تىكىلەتتى. سەيدىخان ئاچا يوغان بىر پارچە قاقشال يۇلغۇن كۆتۈرگەن مەشكە تىقىۋەتتى. ئۆي ئىچى شۇنداق جىملىققا چۆككەنىدىكى، ئوتۇننىڭ چاراسلاپ يېنىشى، ئوتنىڭ كانايغا غارقىراپ ئېقىشىدىن بۆلەك ھېچقانداق تاۋۇش يوق ئىدى.....

بويناق يەنە قاۋىدى. نامان ئاكا دەس ئورنىدىن تۇردى. - دە، سىرتقا چىقىپ كەتتى ۋە ئۇزۇنغا قالماي قايتىپ كىرىپ، كىملىرىنىڭدۇر قاراتاغ تەرەپكە ئۆتكەنلىكىنى خەۋەر قىلدى. - سىلنىڭ بويناق يولىدىن ئۆتكەن ھەربىر ئادەمنى بىرەر قۇر «تەكشۈرۈپ»، ئاندىن ئۆزىتىپ قويدىكەن - دە؟!

رەھمەتجاننىڭ چاقچىقى نامان ئاكانىڭ روھىنى خېلىلا كۆتۈرۈپ قويدى بولغاي، بىردىن جانلىنىپ سۆزلەپ كەتتى: - راست دېدىڭىز، بالام! بىزنىڭ بۇ جانىۋار مەندەك ئون ئادەمنىڭ ئىشىنى قىلىدۇ. ھېچكىمنى رۇخسەتسىز يولىدىن ئۆتكۈزمەيدۇ. ئۇنى ئوڭ قول ۋەزىرىم، كۆزۈم، قۇلىقىم دېسەممۇ بولىدۇ!

كۈلكە - چاقچاقلار بىرمەھەل داۋام قىلغاندىن كېيىن، رەھمەتجان ئۈستۈمۈت سوراپ قالدى:

- نامان ئاكا، باياتىن سىلى: «نەزەر بىلەن سالى ئاتىلىرىنى ھويلىغا ئەكىرگىلى ئۇنىمىدى» دېگەندەك قىللىغۇ دەيمەن؟

— ھەئە، شۇنداق دېدىم.

كۆپچىلىك بىر رەھمەتجانغا، بىر نامان ئاكاغا ھەيرانلىق ئىلكىدە تىكىلدى. بوۋاي بىرئاز سەگەكلىشىپ، رەھمەتجاننىڭ ئاغزىغا كۆز ئۈزمەي قاراپ تۇردى. رەھمەتجان سوئالنى داۋام قىلدى.

— ئۇنداقتا، ئۇلار ئاتلىرىنى نەدە قويۇشتى؟

— تاشقىرىدا، ئىككى تۈپ يۇلغۇنغا باغلاشتى.

— كېيىن ئۇ يەرگە يەنە بىركىم ئۇلاغ باغلىمىغاندۇ؟

— ئۇ يەرگە ھېچبىمنىڭ قەدىمى يەتكۈچى بولمىدى.

— ئۇنداق بولسا ياخشىغۇ! — رەھمەتجاننىڭ كۆزلىرىدىن

ئوت چاقناپ كەتتى، — بىزنى شۇ يەرگە باشلاپ چىقسىلا قانداق؟

— باشلاپ چىقاي، باشلاپ چىقامدىغان! — بوۋاي

ئورنىدىن تۇردى. باشقىلارمۇ ئۇنىڭغا ئەگەشتى.

سەيدىخان ئاچىنىڭ:

— چاينى ئىچىپ بولۇپ چىقساڭلار بولمامدۇ، بالىلىرىم! —

دېگەن نالىسىگە ھېچكىممۇ قۇلاق سالمىدى. داستىخان داستىخان يېتىپچە قالغانىدى.

ئىزغىرىن شامال، توزغاتتەك ئۇچۇۋاتقان قار ئىسسىق ئۆيىدىن

چىققان بۇ ئادەملەرنىڭ يۈز - كۆزىگە نەشتەردەك سانجىلدى.

بويىناق نامان ئاكىنىڭ پۇتلىرى يېنىدا پەرۋانە ئىدى.

— ئەنە، — بوۋاي كۆرسەتكۈچ بارمىقى بىلەن سانجاق -

سانجاق يۇلغۇنلار ئارىسىدىن غولى يوغان، شاخلىرى قويۇق ئىككى

تۈپ يۇلغۇننى كۆرسەتتى، — ئاشۇ يۇلغۇنلارغا باغلىغانىدى.

— يولداشلار، توختاڭلار، — رەھمەتجان قوللىرىنى

تۇرنىنىڭ قاننىدەك كېرىپ، ئارقىسىدىكىلەرنىڭ ئالدىنى

توستى، — مۇشۇ يەردە تۇرۇپ بىرئاز كۆرتەيلى.

كۆپچىلىك ئۇنىڭ بۇيرۇقىنى ئىجرا قىلىشتى: ھەممە كۆزلەر نامان ئاكا كۆرسەتكەن يۇلغۇنلارغا تىكىلمەكتە، ھەممەيلەن نېمىلەرنىدۇر ئويلىماقتا ئىدى. بۇ ئىككى تۈپ يۇلغۇن ئادەمنىڭ قۇچىقى يەتمىگۈدەك يوغان غول تارتقان بولسىمۇ، بويى ئانچە ئېگىز ئەمەس ئىدى. ئەكسىچە، شاخلىرى شۇنچە قويۇق بولۇپ، ئون مېتىردىن كۆپرەك يەرگە سايە تاشلاپ تۇراتتى. ئۈست - ئۈستىلەپ ياغقان قار ئۇنى گويا غايەت زور كۈنلۈككە ئوخشىتىپ قويغانىدى. ئۇنىڭ ئەتراپىدىكى خېلى كەڭ دائىرىدە قار ناھايىتى نېپىز ئىدى.

رەھمەتجان تېخىمۇ دىققەت بىلەن كۆزىتىشكە باشلىدى. بىردىن، يۈرىكى ئختىيارسىز دولقۇنلاپ، كۆزلىرىدە ئۈمىد، ئىشەنچ ئۇچقۇنى چاقنىدى. ئۇ ئاشۇ يۇلغۇن تۈۋىدە نېپىز قار بىلەن چۈمكەلگەن بىر دۆۋە تېزەك بىلەن چاپاننىڭ پېشىدەك يەردە پارقراپ تۇرغان مۇزنى كۆرگەنىدى.

ئۇ ۋۇجۇدىدا ئۇرغۇۋاتقان ھاياجاننى تەسلىكتە بېسىپ بوۋايدىن سورىدى:

— ئۇلاردىن ئىلگىرى بۇ يەرگە بىركىم ئۇلاغ باغلىغانمۇ؟

بوۋاي ئۇدۇللا جاۋاب بەردى:

— باياتىن دېدىمغۇ! ئۇلاردىن بۇرۇنمۇ، كېيىنمۇ ھېچكىم ئۇلاغ باغلىمىغان.

رەھمەتجان يەڭگىل نەپەس ئالدى. باشقىلارمۇ ئۇنىڭ مۇددىئاسىنى چۈشەنگەندەك، بىر - بىرىگە مەنىلىك قارىۋېلىشتى. — يولداش ۋاسىل، — رەھمەتجان ۋاسىلغا قىيا بۇرۇلدى، — قاپلاننى ئېلىپ چىقىڭە!

ۋاسىل بۇيرۇقنى دەرھال ئورۇنلىدى.

نامان ئاكا بويناقنى ھويلىغا يىغىشتۇردى.

قاپلان ئىشقا چۈشۈپ كەتتى. ئۇ رەھمەتجاننىڭ ھەربىر

بۇيرۇقنى بە جانىدىل ئورۇنلايتتى.

جىددىي ھەرىكەتكە كەلگەن قاپلان ئون مىنۇتلاردىن كېيىن كەسكىن قارارغا كەلدى. ئەمدىلىكتە ئۇ رەھمەتجاننىڭ ئۆزىگە يېڭى ۋەزىپە تاپشۇرۇشىنى تەقەززالىق بىلەن كۈتمەكتە ئىدى. رەھمەتجان يانچۇقىدىن ئاپئاق ياغلىقنى چىقىرىپ، ئۇنىڭغا نەچچە تال تېزەكنى ئوردى - دە، بويىنغا ئېسىلغان سومكىغا سالدى. ئاندىن:

— يولداشلار، ئاتلىنىلى، — دېدى.

كۆپچىلىك دەرھال ھويلىغا كىرىپ، ئاتلىرىنىڭ چۇلۇۋرىنى يېشىشكە تۇتۇندى. نامان ئاكا رەھمەتجاننىڭ جۇۋىسىنىڭ يېشىدىن تارتىپ:

— بالام، شۇ تۇرقدا راستتىنلا ماڭامسىلەر؟ — دېۋىدى،
رەھمەتجان:

— ھەئە، ماڭساق بولار، — دەپ قىسقىلا جاۋاب بەردى.

بوۋاي سەل ئويلىنىۋالغاندىن كېيىن، كەسكىن قىلىپ دېدى:

— ماقۇل، مېڭىڭلار. ئەمما مەن قېرىنىمۇ ئېلىۋېلىڭلار.

— سىلى.....

— بىزگە يۈك بولارمىكىن، دەپ ئەنسىرەۋاتامسىز؟ قورقماڭ،

ھەرگىزمۇ يۈك بولمايمەن! — بوۋاي جىددىي تەلەپپۇزدا

چۈشەندۈردى، — سىلەر يۇلغۇنلۇقنىڭ خۇيىنى بىلمەيسىلەر.

سىلەر تۇرماق، رازاق بىلەن سۇلايمان ئاخۇنلارمۇ ئوبدان بىلمەيدۇ.

ئالىمادىس، ھېلىقى شۇمشۇقلار يۇلغۇنلۇققا يوشۇرۇنغان بولسا،

سىلەرنى بەك ئاۋارە قىلىۋېتىدۇ. راستىنى ئېيتسام خا ئۇلارنىڭ، خا

سىلەرنىڭ بۇ كۈھقايتىن ساق - سالامەت چىقالىشىڭلارغا ئانچە

ئىشەنمەيمەن، — بوۋاي سەل توختاپ، ئۆز سۆزلىرىگە ئىزاھات

بەردى، — بۇنى مەن سىلەرنى بوش چاڭلاپ ئېيتىۋاتقىنىم يوق.

سىلەرنى ياخشى بىلىمەن، ھەربىرىڭلار ئىككىدىن يولۋاسقا

تېتىغۇچىلىكى بار قاۋۇل بالىلار. لېكىن ئورمانلىق يولۋاسقا ئوخشىمايدۇ. سىلەر ئويلاپ يېتەلمەيدىغان ھەر خىل خۇيلىرى بار. مېنىڭچە، قاتىللارنىڭ تەپتارتماستىن مۇشۇ تەرەپلەردە ئۈسۈپ يۈرگىنىدىن قارىغاندا، بىرى بولمىسا بىرى ئورمانلىقنىڭ خۇيىنى بىلىدىغان نېمىدەك قىلىدۇ. ئۇنىڭ ئۈستىگە، ئۇلار سىلەردىن قاق بىر كۈنلۈك ئۇزاپ كەتتى. قوغلاپ يېتىشمەكمۇ بىر گەپ..... مەن يول باشلىسام، بەلكى ئۇلارغا بالدۇرراق يېتىشىۋالغىلى بولار..... مېنى قېرى كۆرمەي ئاراڭلارغا قېتىۋېلىڭلار.

ھەممە كۆزلەر رەھمەتجانغا تىكىلگەنىدى. قارىغاندا ھېچكىمنىڭ نامان ئاكىنىڭ راينى ياندۇرغۇسى يوق ئىدى. — نېمە دەيتتىم، — دېدى رەھمەتجان مېيىقىدا كۈلۈپ، بىزگە ياردەملىشمەكچى بولغان ئىكەنلا، ماقۇل دېمەكتىن باشقا گېپىم يوق!

روھلانغىنىدىن ياشلاردەك غەيرەتكە كەلگەن بوۋاي سېمىز بوز ئاختىسىنى ئېغىلىدىن ئېلىپ چىقتى — دە، ھەش — پەش دېگۈچە ئېگەرلەپ بولدى. سەيدىخان ئاچمۇ ئۇنىڭ سەپەر ئەنجاملىرىنى خۇرجۇنغا قاچىلاپ، پېشايۋاندا ھازىر بولدى. بۇ چاغدا، باشقىلار ئاللىقاچان ئاتلىرىنى يېتىلىشىپ، تاشقىرىغا چىقىپ بولغانىدى. بوۋاي مومىيىغا ئۇنى — بۇنى تاپىلاپ قويۇپ، ئىچىدە: «بىسىمىلاھىر رەھمانىررەھىم.....» دېگىنىچە، ئوڭ پۇتىنى بوسۇغىدىن ئالدى.

ئاتلىقلار يولغا چۈشكەندە، سەيدىخان ئاچا، غەيرەت ۋە بويناقلار يولىنىڭ قاق ئوتتۇرىسىدا تۇرۇشقىنىچە، ئۇلارغا ئاق يول تىلەپ قېلىشتى.

×

×

×

ئاتلار تاراسلاپ ئۇچماقتا. قار ئارىلاش شىۋىرىغان جان -

جەھلى بىلەن ئۇلارنىڭ ئالدىنى توسۇشقا ئۇرۇنماقتا. ھەممىنىڭ ئالدىدا قاپلان، ئۇنىڭغا ياندىشىپ دېگۈدەك نامان ئاكا بىلەن رەھمەتجان، ئاندىن باشقىلارنىڭ ئاتىلىرى ئوڭ تەرىپى ئۇزۇندىن - ئۇزۇنغا سوزۇلغان يۇلغۇنلۇق، سول تەرىپى ئاپئاق تون كىيگەن كۆز يەتكۈسىز قۇم - شور بارخانلىرى ئارىسىدىكى ئەگرى - بۈگرى ھارۋا يولىنى بويلاپ، داۋاملىق ئالغا ئىلگىرىلىمەكتە.....

تەخمىنەن يېرىم سائەتلەردىن كېيىن، قاپلان بىردىن ئوڭغا بۇرۇلۇپ، ئۆزىنى يۇلغۇنلۇققا ئاتتى. رەھمەتجان بىلەن نامان ئاكىمۇ ئۇنىڭ كەينىدىن ئات سالىدى. باشقىلارمۇ ئۇلارغا ئەگەشتى. كىم بىلسۇن، بىرەر يۈز قەدەممۇ ماڭماستىن، يۇلغۇن شاخلىرى جۇۋىلارنىڭ پەشلىرىگە ئېسىلىشقا، باش - كۆزلەرنى ساۋىداشقا باشلىدى. ئاتلارنىڭ تىزگىنىنى تارتماي بولمىدى. ئاتلار قەدىمىنى ئاستىلاتقاندا، قاپلاننىڭ ئىچى سىقىلىپ ھېلى ئالدىغا نەچچە قەدەم مېڭىپ، ھېلى كەينىگە نەچچە قەدەم يېنىپ، غەلىتە قىلىقلارنى قىلىپ، ئاتلىقلارنى تېزىرەك مېڭىشقا دالالەت قىلاتتى. ئۇنىڭ مۇددىئاسىنىڭ ئەكسىچە، ئاتلىقلار ئاتتىن چۈشۈپ، پىيادە مېڭىشقا مەجبۇر بولۇشتى. ھەتتا بەزى جايلاردا پىيادە مېڭىشمۇ ئوڭايغا چۈشمەيتتى. قاپلان بۇنى نەدىن بىلسۇن؟ ئۇنىڭ پۇتلىرى ئاستىدا ھەممىلا يەر ئوخشاشلا مامۇقتەك يۇمشاق، تاناپتەك تۈز ئىدى، ئەلۋەتتە!

قېرىشقاندەك، قاپلان ئۇلارنى ئۈستى بىر - بىرىگە چىرىشىپ كەتكەن يۇلغۇن شاخلىرى بىلەن يېپىلغان تار ھەم قاراڭغۇ «كارىدور»غا باشلاپ كىردى. تۈزۈك نەچچە قەدەممۇ ماڭماستىن، يەرگە تۇمشۇقنى تەگكۈزدى - دە، بېشىنى ئىتتىك كەينىگە بۇراپ، غەلىتە ئاۋازدا قاۋاشقا باشلىدى. ئۇنىڭ نېمە دېمەكچى بولۇۋاتقانلىقىنى دەرھال چۈشەنگەن رەھمەتجان ئېتىنىڭ چۆلۈۋىرىنى قويۇۋەتتى - دە، چوڭ - چوڭ چامداپ ئۇنىڭ قېشىغا

كەلدى. تىرىناقچىلىكمۇ قار دارىمىغان بۇ يەردە (ئېھتىمال، شورلۇق يەر ئۆزىگە سىڭدۈرۈپ كەتكەن بولغىدى) ئات تۇياقلىرى ۋە كىملەرنىڭدۇر كېلەڭسىز ئاياغلىرى قالدۇرغان چوڭقۇر ئىزلار «مانا مەن» دەپلا كۆزگە تاشلىنىپ تۇراتتى.

— يولداشلار! — دېدى ھاياجانلىنىپ كەتكەن رەھمەتجان ئارقىسىدىكىلەرگە قاراپ، — ئۇلار..... قاتىللارنىڭ ئىزلىرى!

ھەممەيلەن ئاتلىرىنى قويۇۋېتىپ، ئىزلارنى چۆرىدەشتى. قاپلان كۆپچىلىكنىڭ ئۆز خىزمىتىگە قانداق باھا بېرىشىنى كۈتۈۋاتقان دەك، رەھمەتجاننىڭ ئاياغلىرى ئارىسىدا مەغرۇر زوڭزىيىپ ئولتۇرۇپ، ھەربىر ئادەمگە سوئال نەزىرىدە تىكىلەتتى.

— قاتىللار راستتىنلا يۇلغۇنلۇققا يوشۇرۇنۇپتۇ - دە! — سۇلايمان جىملىقنى بۇزدى. ئۇنىڭ ئاۋازى مەغرۇر جاراڭلايتتى، — يەنە بىر - ئىككى سائەتتىن كېيىن ئۇلارنىڭ قولغا چۈشمىگىنىنى كۆرەي!

— ئالدىرىماڭ، بالام، ئالدىرىماڭ! — نامان ئاكا كەسكىن ئېتىراز بىلدۈردى، — ئالدىراپ ئۇنداق دېگىلى بولمايدۇ. بۇنىڭ ئىچى، — بوۋاي بېشى بىلەن ئەتراپنى ئىشارەت قىلدى، — بەئەينى بىر تىلىسىم، كىم بىلىدۇ تېخى. بۇنىڭ ئىچىدە بىرەر ھەپتە مۆكۈمۈكلەك ئوينامدۇق؟

كۆپچىلىك ئۈنچىقمىدى. سۇلايمان خىجالەت بولغىنىدىن بويۇنلىرىغىچە قىزىرىپ كەتتى. لېكىن ئۇنىڭ بۇ ھالىتىگە ھېچكىمۇ سەپىلىپ ئولتۇرمىدى.

ئارىغا چۈشكەن جىملىقنى ئىگىسىز قالغان ئاتلار بۇزۇشقا باشلىدى: ئۇلار بىر - بىرى بىلەن ئوينىشىپ، يۇلغۇن شاخلىرىنى قاراسلىتىپ سۇندۇرۇشاتتى. شاخلارنىڭ مىدىرلىشى ئارقىسىدا، شاخلارنىڭ ئۈستىگە يېپىلغان «ئاق كىگىز» پارچىلىنىپ، ئاتلار ۋە ئادەملەرنىڭ ئۈستىگە پوكۇلداپ چۈشۈشكە باشلىدى. قاپلانمۇ

باشلىدى. چىلىق - چىلىق تەرگە چۆمگەن گەۋدىلەر مويى ئۇزۇن تېرىلەردىن تىكىلگەن ئېغىر جۇۋىلارنى ئاران - ئاران كۆتۈرۈپ كېتىپ باراتتى. كۆز باغلىناي دېگەندە، ئۇلار يۇلغۇنلۇقنىڭ غەربىي چېتىگە چىقىپ قېلىشتى. ئۇلارنىڭ كۆز ئالدىدا ئاپئاق چايشاپ بىلەن چۈمكەلگەن سان - ساناقسىز قۇم - شور بارخانلىرى، چوقچىيىپ تۇرغان چەكسىز كەڭ دالا ئېتەك يايغانىدى. قاپلان ھېلى تۇمشۇقى بىلەن يەرنى پۇراپ، ھېلى كەينىگە قاراپ، سەپەرداشلىرىنى تېزرەك مېڭىشقا ئۈندەيتتى، ئەجەبلىنەرلىكى شۇكى، ئۇ ئەمدى يۇلغۇنلۇقنى ياقلاپ ئۇدۇللا شىمالغا كېتىپ باراتتى.

— قاپلان توختا! — قاپلان توختاپ بېشىنى كەينىگە بۇراپ، قۇلاقلىرىنى دىڭگايىتتى، ئۇ يېڭى بۇيرۇق كۈتمەكتە ئىدى. رەھمەتجان ئۇنىڭغا ھېچقانداق يېڭى بۇيرۇق بەرمىدى. ئەكسىچە، ئېتىنىڭ بېشىنى كەينىگە بۇراپ يولداشلىرىغا يۈزلەندى. بەش ئاتنىڭ كاللىسى بىر يەرگە جەم بولدى، — نامان ئاكا، — دېدى رەھمەتجان بوۋايغا مۇراجىئەت قىلىپ، — مۇشۇ يەر بىلەن ھارۋا يولىنىڭ ئارىلىقى چامىلىرىدا قانچىلىك كېلەر؟

— پىيادە ماڭغان ئادەمگە يېرىم سائەتچىلىكلا كېلىدۇ، — نامان ئاكا كېسىپلا جاۋاب بەردى، — باياتىن بىز يۇلغۇنلۇققا كىرگەن جايدىن ھېسابلىغاندىمۇ، بىر سائەتلىكتىن ئوشۇق يول ئەمەس.

— قىزىق ئىش، — سۇلايمان سۆز قاتتى، — شۇنچىلىك يولنى ئۇلار نېمە ئۈچۈن نەچچە سائەتتە باسىدۇ؟
ۋاسىل قوشۇمچە قىلدى:

— توپتوغرا ئۈچ يېرىم سائەت مېڭىپتۇق.

— مەنمۇ شۇنى دېمەكچى، — رەھمەتجان كۆپچىلىككە سوئال نەزىرىدە تىكىلدى، — بىر سائەتلىك يولنى ئۈچ يېرىم

سائەتتە بېسىش، قارماققا ئەخمەقلىق كۆرۈنسىمۇ، ئەمەلىيەتتە، قاتللار ناھايىتى چوڭ ئۈستىلىق ئىشلەتكەن.

رازاق سورىدى:

— ئۇلار نېمىشقا مۇشۇنداق قىلىدۇ؟

— مۇنداق ئىككى خىل ئېھتىمالنى قىياس قىلىشقا بولىدۇ، —

رەھمەتجان ئۆز قىياسىنى ئېيتتى، — بىرى، ئۇلار چوڭ يول بىلەن ماڭغاندا، بىرەر كىشىنىڭ كۆزىگە چېلىقىپ قېلىشتىن ئەنسىرىگەن بولۇشى مۇمكىن. يەنە بىرى، ئورمانلىققا كىرىپ بولۇپ، ئىشنىڭ ئانچە ئەپلەشمەيدىغانلىقىنى سەزگەن، يەنى ئورمانلىقنىڭ ئەڭ خىلۋەت، ئەڭ خاتىرجەم يېرىگە بېرىۋېلىش ئۈچۈن، كەم دېگەندە ئىككى — ئۈچ كۈن يول مېڭىشقا توغرا كېلىدىغانلىقىنى سەزگەن. شۇنىڭ بىلەن ئۇ يەردىن قايتىپ چىقىپ، ئورمان ياقىلاپ يول ئالغان.

— ئۇلار مۇشۇنداق بىرمەزگىل ماڭغاندىن كېيىن، يەنە

ئورمانلىققا كىرىپ كېتىشى مۇمكىنمۇ؟

— ھېچنېمە دەپ بولغىلى بولمايدۇ، شۇنداق قىلىشمۇ

مۇمكىن. كۈتۈلمىگەندە سۇلايمان ئۆز گۇمانىنى ئېيتتى:

— قاپلان يولدىن ئېزىقىپ كېتىۋاتامدۇ — يا؟

— ياق، — ۋاسىل كەسكىن ئېتىراز بىلدۈردى، — بۇ

شۇنداق ئەقىللىك جانىۋاركى، ئۆمرىدە بىرەر قېتىممۇ خاتالاشقان ئەمەس. ئەگەر سىز بىرەر گۇمانلىق ئادەمنى ئىزدەيمەكچى بولسىڭىز، ئادەمنىڭ بەدىنى تەگكەن بىرەر نەرسىنى ئۇنىڭغا شۇنداق پۇرىتىپ قويىدىڭىزمۇ، بولدى، بىرەر ئايدا بولسىمۇ ئۇنى تاپماي قويمايدۇ!

— قار يېغىۋەرگەنسېرى، ئېسىنى يوقىتىپ قويامدىكىن

دەيمىن؟

ۋاسىل قاققلاپ كۈلۈپ كەتتى ۋە كېسىپلا دېدى:

— خاتىرجەم بولۇڭ. ھەرگىز ئۇنداق قىلمايدۇ!
ئىككىيلەننىڭ سۆزىگە ئارىلاشماي تۇرۇۋاتقان رەھمەتجان
راستتىنلا قاپلاننىڭ «ئېسىنى يوقىتىپ قويۇشى» دىن گۇمانلاندىمۇ
ياكى سۇلايماننى خاتىرجەم قىلماقچى بولىدىمۇ، تۇيۇقسىز ئاتتىن
چۈشۈپ، بويىغا ئېسىلغان سومكىنىڭ ئاغزىنى ئاچتى - دە، بىر
پارچە تېزەكنى قولغا ئېلىپ:

— قاپلان بېرى كەل! — دېدى.

قاپلان ئوقتەك ئېتىلىپ كېلىپ ئۇنىڭ ئالدىدا زوڭرايدى.
رەھمەتجان تېزەكنى ئۇنىڭغا پۇراتتى. ئاندىن:

— قاپلان، ئىز قوغلاپ ئالغا! — دەپ ۋارقىرىدى.

قاپلان بۇيرۇقنى ئاڭلاش بىلەنلا، گويا ئاتاكاغا ئۆتكەن
جەڭچىدەك، بىر نىشاننى كۆزلەپ ئۇچتى. كۆز يېتىم يەرگە
بارغاندا رەھمەتجان كۆپچىلىككە قاراپ دېدى:

— قارىغاندا، قاپلاننىڭ ئېسى جايىدا. بىزنى قاتىللارنىڭ

ئىزىدىن خاتاسىز ئېلىپ كېتىپ بارىدۇ.....

ئاتلار قاپلاننىڭ ئىزىغا چۈشۈپ يولنى داۋام قىلماقتا. ھاۋا
تەكشى تۇتۇلغان. ئادەملەرنىڭ ئۈستىبېشى، ئاتلارنىڭ دۈمبە،
بويۇن - باشلىرىمۇ تۇزغا يۇمىلانغاندەك ئاپئاق، ساقال - بۇرۇت،
قاش - كىرىپكەلەر بىر - بىرىگە چاپلىشىپ كەتكەن. تۈكۈرۈك
يەرگە چۈشمەيلا نۆكچە مۇز بولۇپ قېتىپ قالىدۇ. ھەركىم ھەر
خىل خىيال بىلەن بەند.

كۈتۈلمىگەندە، رازاقنىڭ ئېتى مۈدۈرۈپ كەتتى. رازاق
ئېگەردىن قاڭقىپ، بىر تۈپ يۇلغۇنغا قاتتىق ئۇرۇلدى - يۇ، ھېچ
ئىش بولمىغاندەك چاچراپ ئورنىدىن تۇرۇپ كەتتى. ئۇنىڭ چىرايى
پاختىدەك ئاقىرىپ كەتكەنىدى. ھەممەيلەن ئاتلىرىدىن چۈشۈپ
ئۇنى چۆرىدەشتى. ئۇنىڭ ئوڭ قولى جەينىكىدىن چىقىپ
كەتكەنىدى. ئىشنىڭ «بىسىمىلا» سىدىلا يۈز بەرگەن بۇ

كېلىشمەسلىك كۆپچىلىكنىڭ كۆڭلىنى قاتتىق غەش قىلدى. رازاقنىڭ تەلىپى بويىچە، ھەممەيلەن قورسىقىدا بار «تېببىي بىلىم» لىرىنى ئىشقا سېلىپ باققان بولسىمۇ، بەربىر جەينەكنى جايغا چۈشۈرەلمىدى. ئۇ بۇنىڭغا، بۇ ئۇنىڭغا يەر ئاستىدىن ھەسرەتلىك بېقىشاتتى. رازاققا تەسەللى بېرىشەتتى..... رازاق لېۋىنى چىشلەپ تۇرۇپ يېڭىنى ساپتى - دە، ئاتقا مىندى.

— مېڭىۋېرىلى، — دېدى ئۇ كۆلۈمسىرەشكە تىرىشىپ، — قايتقاندا بىر ئىش قىلارمىز.

كۆپچىلىك رەھمەتجانغا قاراشتى.

— يولداش رازاق، — رەھمەتجان ئۇنىڭ ئېتىنىڭ چۆلۈۋىرىنى تۇتتى ۋە كەسكىن بۇيرۇق تەلەپپۇزىدا ئېيتتى، — سىز ئاڭلىق ئادەم، ئارتۇق چۈشەندۈرۈپ ئولتۇرۇشنىڭ ئورنى يوق..... بۇ ھالدا بىز بىلەن تەڭ سەپەرنى داۋاملاشتۇرسىڭىز ياخشى بولماس..... دەرھال كەينىڭىزگە يېنىپ دوختۇرخانىغا بېرىڭ!

رازاق ئۇنىڭ كۆزلىرىگە قادىلىپ قاراپ تۇردى - دە، تىلىنىڭ ئۇچىغىلا كېلىپ قالغان گېپىنى يۇتۇۋېتىپ، سوزۇپ بىر ئۇلۇغ - كىچىك تىندى ۋە ئېتىنىڭ بېشىنى كەينىگە بۇرىدى..... ئەتىگەن سائەت 3 تىن ئاشتى.

قار يەنىلا ياغماقتا. ئاتلار چارچاپ ھالىدىن كېتەي دەپ قالغانىدى. قاپلان يۈرۈشىنى بىر خىل داۋاملاشتۇرماقتا. يۇلغۇنلۇقنىڭ چېتىگە كۆز يېتىم يەر قالغاندا، قاپلان بىردىن يۆنىلىشىنى ئۆزگەرتىپ غەربكە بۇرۇلدى. رەھمەتجان دەرھال ئېتىنىڭ تىزگىنىنى تارتتى. باشقىلارمۇ ئاتلىرىنى توختىتىشتى.

— نامان ئاكا، — رەھمەتجان ئۆزىگە يانمۇيان توختىغان بوۋايغا مۇراجىئەت قىلدى، — بۇ تەرەپ بىلەن نەگە بارغىلى بولىدۇ؟

بوۋاي كېسىپلا جاۋاب بەردى:

— كۆكتاش يايلىقىغا.

رەھمەتجان سوئالنى داۋام قىلدى:

— ئارىلىقى بۇ يەرگە قانچىلىك كېلىدۇ؟

— مۇشۇ مېڭىشىمىزدا، ئەتە كەچ پېشىن بىلەن يېتىپ بارىمىز. ئارقۇتان، دۆڭقوتانلارغا بېرىش توغرا كەلسە، ئەلىياتقۇغا يېقىن يېتىپ بارغىلى بولىدۇ.

— يولى قانداقراق؟

— چۆل دېمىسەك، يامان ئەمەس.

— ئۇ يەردە پاناھلانغۇدەك جاي بارمۇ؟

— بولمامدىغان بالام، بار! ھەربىرىگە نەچچە يۈزلەپ قوي - ئۆچكە سىغىدىغان ئۈستى يېپىق گەمە - قوتانلاردا پادىچىلار قونۇپ - تۈنەيدىغان گەمە ئۆيلەر بار.

— پادىچىلار ھازىرمۇ بارمۇ؟

— يوق. قىش ۋاقتى ئۇ يەردە ئادەممۇ، چارۋىمۇ بولمايدۇ. نېمىشقا دېسىڭىز، ئۇ يەر يازلىق يايلاق، قىشتا چارۋا يالجممايدۇ.

— ھە، مۇنداق دېسىلە..... ئۇ يەر ئارقىلىق باشقا تەرەپلەرگە ئۆتكىلى بولامدۇ؟

— جەنۇبقا بىرەر كۈن ماڭسا، قاراتاغ دادۇيىگە بارغىلى بولىدۇ. كۈنپېتىش تەرىپى قارلىق تاغ، تاغ تېكىسىدىن بۆلەك نەرسە ھالقىپ ئۆتەلمەيدۇ. شىمال تەرەپتە كۆكسۇ دەرياسىدىن ئۆتۈپ، بىر - ئىككى كۈن تاغ ئارىلاپ ماڭسا، «R» ۋىلايىتىنىڭ «ئالغا» گۆڭشېسىغا بارغىلى بولىدۇ. ئەمما ئۇ يەرگە ياز كۈنى بارمىسا، قىش كۈنى رۇستەمدەك پالۋان بولسىمۇ، ئۆلۈكى قارا قۇشقا يەم بولىدۇ دەڭ!..... ھە، راست، تېخى ياز كۈنىمۇ پىيادە مېڭىش كېرەك. ئات - ئۇلاغ دېگەن نەرسە بىرەر بەلدىنمۇ ئاشالمايدۇ.

رەھمەتجان يەڭگىل تىن ئالدى. ئۇنىڭ كۆڭلىدە مەلۇم پىكىر

پەيدا بولغانىدى.

— يولداشلار، — دېدى ئۇ، — مۇنداق قىلايلى: كېيىنچە يول مېڭىپ، تازا چارچىدۇق. قورساقلىرىمىزمۇ ناغرا چالغىلى تۇردى. مۇشۇ يەردە بىر - ئىككى سائەت ھاردۇق چىقىرىپ، ئاندىن يوللىرىمىزنى داۋاملاشتۇرايلى. ئاتلارمۇ بىرئاز دېمىنى ئېلىۋالسۇن. قانداق دېدىم، نامان ئاكا؟

— ئوبدان دېدىڭىز، بالام، بۇ يەردىن نېرى كەتسەك، ئوتۇن تاپماق مۇ تەس. يۇلغۇن ئوتۇندا راسا گۈلخان يېقىپ، پۇت - قوللىرىنى ئىسسىتايلى. ئاز - تولىدىن ناشتا قىلىپ، قورساقنى توپغۇزايلى. ئاتلارغىمۇ بوغۇز بېرىپ، پۇتلىرىغا قويۇچ باغلايلى. ئاندىن نەگە بارساق بارامدۇق!

كۆپچىلىك ئاتلىرىدىن چۈشۈشتى. ئاللىقاچان كۆزدىن غايىب بولغان قاپلانمۇ ئىگىلىرى يېنىدا ھازىر بولدى. ئاتلار سوۋۇتۇش ئۈچۈن يۇلغۇنلارغا باغلاندى. شاخلىرى باراقسان ئۆسكەن نەچچە تۈپ يۇلغۇن سايە تاشلىغان كەڭ بوشلۇقتا، يېڭى سۇندۇرۇۋېلىنغان يۇلغۇن شاخلىرى پاراسلاپ كۆيۈپ، توڭغان، چارچىغان تەنلەرگە ھۇزۇر بېغىشلىدى: چۆگۈندە قار سۈيى پورۇقلاپ قايناشقا، يۇلغۇن شويۇڭىدىن ياسالغان زىخلارغا ئۆتكۈزۈلگەن سېمىز قوي گۆشىدىن چىققان مەززىلىك پۇراق دېماقلىرىنى غىدىقلاپ، ئىشتىھانى ئېچىشقا باشلىدى. ئوت ئۇلغاغان سېرى، جۇۋىلار ئېغىر كېلىپ، كۆرپە ئورنىدا يەرگە سېلىندى.....



ئون ئالتىنچى باب

قەلب رايى

شەۋكەت بەكمۇ تەسلىكتە ئابدەمنىڭ كۆزىنى غەلەت قىلدى:
كېچىچە ئۇنىڭغا ھەمراھ بولۇپ كىرىپ قاقماي ئۆرە ئولتۇرۇپ
چىققان ئابدەم تاڭغا يېقىن كارىۋاتنىڭ ئايىغىغا بېشىنى
قويغىنىچە مۈگدەپ قالدى. شەۋكەتكە كېرىكمۇ شۇ ئىدى. ئۇ
ئاستا يوتقاندىن سۇغۇرۇلۇپ چىقىپ، كىيىم - كېچىكىنى كىيىدى -
دە، پۇتىنىڭ ئۈچىدا دەسسەپ كارىدورغا چىقىۋالدى. شەۋكەت
يەڭگىل تىن ئېلىپ، تاشقىرىغا يول ئالدى..... ئۇ ئەمدىلا
دوختۇرخانىنىڭ دەرۋازىسىدىن چىقىشىغا، ۋېلىسپىت يېتىلىۋالغان
ئانار بىلەن دوقۇرۇشتى.

— ۋىيەي، شەۋكەتتۇ بۇ! — شەۋكەت ئاغزىنى گەپكە
ئۆمەللەپ بولغۇچە، ئانار چاڭىلداپ سۆزلەپ كەتتى، —
ئۇچرىشىپ قالغان يېرىمىزنى قاراڭ!..... بۇ يەرگە نېمىشقا
كەلگەنىدىڭىز؟

— سىرتقا ماڭغان، — شەۋكەتمۇ قىلچە دۇدۇقلىمىدى، —
سىزچۇ؟

— مەنمۇ كېسەل يوقلىغىلى كەلدىم.
— ئۇنداق بولسا، سىز كىرىپ چىقىڭ، — دېدى شەۋكەت
كوڭلىگە غەلىستە بىر ئوي كېلىپ، — مەن ۋېلىسپىتتىڭىزگە

قارىغاچ، سىزنى كۈتۈپ تۇراي، بىردەم ئايلىنىپ كېلەيلى.
— ماقۇل، — ئانار خۇشال بولغىنىدىن تاتلىققىنا
كۈلۈمسىرىدى، — ئەمىسە جىندەك ساقلاپ تۇرۇڭ جۇمۇ. ھازىرلا
چىقىمەن.

ئانار گېپىنى تۈگىتىپلا ۋېلىسىپىتنى شەۋكەتكە بېرىپ،
دوختۇرخانا دەرۋازىسىدىن كىرىپ كەتتى. شەۋكەت ئۇنىڭ
ئارقىسىدىن بىردەم قاراپ تۇردى. دە، ۋېلىسىپىتكە «شاققىدە»
مىنىپ، پۈتۈن كۈچى بىلەن پىدالنى تەپتى.....

ۋېلىسىپىت ئۇچقاندەك كېتىۋاتماقتا. قانچە - قانچە
ئاپتوموبىل، پىكاپلار، ئېگىز دەل - دەرەخلەر ئارقىدا قېلىۋاتاتتى.
ئۆگزىسىگە پاخال، قوناق شاخلىرى بېسىلغان پاكار - پاكار يېزا
ئۆيلىرى شەۋكەتنىڭ ئالدىدا يۈز ئاچتى. تاڭ سۈزۈلمەكتە ئىدى.
قار ئۇچقۇنلىرى شەۋكەتنىڭ بويۇن - يۈزلىرىنى يۇمشاققىنا
سىلايتتى. شەۋكەتنىڭ كۆڭلىدە ئارمان ھەم غەزەپ.....

ئارقا تەرەپتىن كەلگەن يۈك ئاپتوموبىلىنىڭ گۈرگىرىگەن
ئاۋازى قاشاڭ كالىدەك تىرەجىلىۋاتقان چاقلارنى تېزىرەك
ھەرىكەتلەندۈرۈش كويىدا پىدالنى كۈچەپ تېپىۋېرىپ قارا تەرگە
چۆمۈپ كەتكەن شەۋكەتنى سەگەكلەشتۈردى. ئۇ رولنى چەتكە
بۇرىدى. يەنە قىرىق - ئەللىك مېتىرلا ماڭسا، قاراقۇمغا
قايرىلىدىغان ئاچالغا يېتىپ باراتتى. ئۇ ئەمدىلا يول ئايرىلىدىغان
يەرگە كەلگەندە، ئاپتوموبىل جىددىي سىگنال بەردى. شەۋكەت
بېشىنى كەينىگە بۇرغانىدى، ۋېلىسىپىتنىڭ چاقى تېپىلىپ
كېتىپ، رول بىر تەرەپكە قاچتى. جىددىيلىشىپ كەتكەن شەۋكەت
تورمۇزنى كۈچەپ باسقانىدى، ۋېلىسىپىت بىلەن بىللە يىقىلىپ،
بىر پۇتى ۋېلىسىپىتنىڭ ئاستىدا قالدى. ئۇ ئېسىنى يىغىپ
بولغۇچە، خىمىيەۋى ئوغۇت بېسىلغان يۈك ئاپتوموبىلى ئۇنىڭدىن
ئىككى قەدەملا نېرىدا توختىدى. چىرايى پاختىدەك ئاقىرىپ

كەتكەن شوپۇر شەۋكەتنىڭ يېنىدا پەيدا بولغاندا، شەۋكەت تېخىچە ئورنىدىن تۇرۇپ بولالمىغانىدى. شوپۇر ئۇنى يۆلىدى. شەۋكەتنىڭ كۆزلىرى شوپۇرنىڭ تونۇش كۆزلىرى بىلەن ئۇچراشقاندا ئىختىيارسىز كۆلۈمسىردى. شوپۇرنىڭ چىرايىغىمۇ تەبەسسۇم قوندى. ئۇ قارقۇم گۆڭشېسىنىڭ شوپۇرى ئەسەت ئىدى. ئىككىيلەن قىسقىغىنا ئەھۋاللاشقاندىن كېيىن، ئەسەت ۋېلىسپىتتى ئوغۇت ئۈستىگە تېگىپ، شەۋكەتنى كابىنىكىگە ئالدى.

شەۋكەت قارقۇم گۆڭشې بازىرىدا ئاپتوموبىلدىن چۈشۈپ، سەيدىخان ئاچىغا ئاتاپ يىگىرمە دانە گۆشگىردە سېتىۋالدى - دە، يۇلغۇنلۇق تەرەپكە يول ئالدى.....

داستىخان ئۈستىدە، سەيدىخان ئاچا شەۋكەتنىڭ بۇ يەرگە نېمە ئىش بىلەن كەلگەنلىكىنى سۈرۈشتۈردى.

— ناھايىتى زۆرۈر ئىش بىلەن كەلدىم، — دېدى شەۋكەت سىرلىق تەلەپپۇزدا، — رەھمەتجان ئاكىمنىڭ ئۆزىگىلا يەتكۈزىدىغان ئىككى ئېغىز گەپ بار ئىدى.

— ئىككى ئېغىز گەپ ئۈچۈن شۇنچە ئاۋارە بولىدىغىزمۇ جېنىم بالام؟ — موماينىڭ قوشۇمىسى تۈرۈلدى، — شۇ تاپتا ئۇنى تاپقىلى بولسىمۇ، كاشكى.....

بىرئاز داۋام قىلغان جىملىقتىن كېيىن، موماي كەسكىن قىلىپ دېدى:

— بالام شەۋكەت، ئاسىقماڭ، بۈگۈن بولمىسا ئەتە، رەھمەتجانلار چوقۇم بۇ يەرگە ئۈنىدۇ. بۈگۈنچە، ماڭا ھەمراھ بولۇپ، خاتىرجەم ئارام ئېلىڭ، ئەتىگىچە پەيدا بولماي قالسا.....

سەيدىخان ئاچا قارىنىڭ قېلىنلىقى، ئۇنىڭ ئۈستىگە، رەھمەتجانلار كەتكەن تەرەپكە ۋېلىسپىت بىلەن ئون قەدەممۇ ماڭغىلى بولمايدىغانلىقىنى چۈشەندۈرگەن بولسىمۇ، شەۋكەت

جاھىللىق قىلىپ، ئۆز گېپىدە چىڭ تۇردى:

— بۈگۈن كېچىچە يول ماڭساممۇ، رەھمەتجان ئاكام بىلەن كۆرۈشۈپ، ئۇنىڭ ئۆز ئاغزىدىن جاۋاب ئېلىپ قايتىسام بولمايدۇ. بۇ تەشكىل ماڭا تاپشۇرغان جىددىي ۋەزىپە.

شەۋكەتنىڭ ئاخىرقى سۆزلىرى سەيدىخان ئاچىنى ئېغىز ئاچالماس قىلىپ قويغانىدى.

خېلىدىن كېيىن، شەۋكەت ئورنىدىن تۇرۇپ مېڭىشقا تەمشەلدى.

— ئەمىسە ۋېلىسپىتىنى بۇ يەردە قويۇپ، ئاتلىق مېڭىڭ، — دېدى سەيدىخان ئاچا، — مەن سىزگە ئات توقۇپ بېرى.

مىڭ قېتىم تەمشىلىپ، مۇشۇ گەپنى ئاغزىدىن چىقىرىشقا پېتىنالىغان شەۋكەت خۇشاللىقىدا ۋارقىرىۋەتكىلى تاس قالدى. ۋۇجۇدىدىكى ھارغىنلىق قايىقلارغىدۇر ئۇچۇپ، ئۆزىنى شۇنداق يەڭگىل سەزدىكى، گويا ئۇنىڭغا غايىبىتىن قانات پۈتۈلگەندەك، كۆزلىرىدىن ئوت چاقنايتتى. ئۇ ئالدىراش ئۆيىدىن چىقىپ، ئېغىلىدىن دۈمبىسىدە تۇخۇم قويسا توختىغۇدەك سېمىز جەدە ئاختىنى ئېلىپ چىقتى — دە، ئېگەر — جابدۇقلاشقا باشلىدى. سەيدىخان ئاچا ئۇنىڭ ھەربىر ھەرىكىتىنى دىققەت بىلەن كۆزەتكەچ، ئۆزى بىلەن ئۆزى گەپلىشەتتى:

— ئانىسىدىن ئەمگەن سۈتى ئاغزىدىن تېمىپ تۇرغان بۇ بالا مۇشۇنداق قاتتىق سوغۇقتا باش — ئايىغىنى بىلىپ بولمايدىغان بۇ دەشت — باياۋاندا تېنەپ — تەمتىرەپ نېمە كۈنلەرنى كۆرەر؟ خەير..... تەشكىل بۇيرۇغانىكەن، بارسا بارسۇن! تەشكىل ئۇنىڭ ئاتىسى. ئاتا بولغۇچى ئۆز پەرزەنتىنى قاراپ تۇرۇپ ئازابقا قويمايدۇ. چوقۇم بۇنىڭ تېگىدە بىر گەپ بار!

ئات توقۇلۇپ بولدى. سەيدىخان ئاچا، بىر تەرەپتىن، شەۋكەتكە ئېزىپ ئىچۈرۈپ گەپ تاپىلاپ، يەنە بىر تەرەپتىن،

ئىككى - ئۈچ كۈن يەتكۈدەك ئوزۇق - ئوقەت تەييارلىدى. نامان ئاكىنىڭ پاختىلىق تونىنى كىيگۈزدى - دە، ئۇزۇندىن ئۇزۇن دۇئا - تەۋەججۇ بىلەن يولغا سېلىپ قويدى.....

شەۋكەت ئۆزى مۆلچەرلىگەن يەرگە يېتىپ كەلگەندە، كۆز باغلانغانىدى. ئۇ ئاتتىن چۈشۈپ، تېخى قار كۆمۈپ ئۆلگۈرمىگەن تۇياق ئىزلىرىنى پۈتۈن زېھنى بىلەن كۆزىتىپ، يۆنىلىشنى ئېنىق بەلگىلىدى. شىۋىرغان ئۇچۇپ تۇراتتى. قار خېلىلا پەسلىگەن بولۇپ، ئاستا ۋە ئۇششاق - ئۇششاق چۈشۈۋاتاتتى، شەۋكەت ئاتقا مىندى - دە، «چۇ!» دەپ قامچا سالدى.

ئات يەلكەنلىك كېمىدەك، بارغانسېرى تۈن قوينىغا سېڭىپ كېتىپ باراتتى. ئاسمان قايقاراڭغۇ، يەر ئاپئاق. يۇلغۇنلۇق شۇنداق ئەنسىزكى، شاخلارنىڭ قاراسلىشى، نېمىلەرنىڭدۇر ھەيۋەتلىك ھۇۋلاشلىرى، نېمىلەرنىڭدۇر ئەنسىز چىرقىراشلىرى دەم يىراقتىن، دەم يېقىندىن ئاڭلىناتتى. پۈتۈن ئەزاى چىلىق - چىلىق تەرگە چۆمگەن شەۋكەت ھەربىر شەپىگە دېققەت بىلەن قۇلاق سالاتتى. ئەتراپقا ئەندىشە ۋە ئۈمىد بىلەن كۆز تىكەتتى. كېتىپ بېرىپ بار ئاۋازى بىلەن: «ئا - ھا - ھو - ي!» دەپ ۋارقىراپ قوياتتى، ئۇنىڭغا جاۋابەن، چەكسىز دالا ئەكس سادا قايتۇراتتى. شاخلار تېخىمۇ ھەيۋەتلىك قاراسلايتتى، نېمىلەردۇر دەھشەتلىك ھۇۋلايتتى، نېمىلەردۇر ئەنسىز چىرقىرايتتى.....

تۈن يېرىمدىن ئېشىپ كەتتى. ھەممە يەردە شۇ غەلىتە سادا. ئات بىر خىل قەدەم تاشلاپ ماڭماقتا. ئاسمان قارا قازاننى كۆمتۈرۈپ قويغاندەك قايقاراڭغۇ، چاپاننىڭ پېشىچىلىك بۇلۇت ئارىسىدا سىماۋى رەڭلىك بىرنەرسە لەرزىلەپ يۈرەتتى. شەۋكەت ئۇنىڭ ئاي ئىكەنلىكىنى تەسلىكتە ئىلغا قىلدى ۋە گويا ئۆزىگە ھەمراھ تاپقان دەك خۇشاللىنىپ، ئايغا تىكىلگىنىچە كۈلۈمسىرىدى، تىنىمىز ئۇشقىرتىۋاتقان شىۋىرغان ئۇنىڭغا تومۇزدا

ياغقان يامغۇردەك ھۇزۇر بېغىشلىماقتا ئىدى. ئۇ ئەتراپقا مەغرۇر نەزەر تاشلىغاچ، ئۇچىسىدىكى توننى سالىدى - دە، ئاستىغا بېسىپ، ئاتقا قامچا سالىدى..... ئات شامالەدەك چاپاتتى. شەۋكەتنىڭ چىشلىرى توختاۋسىز كاسىلدايتتى، چۇلۇۋۇر تۇتقان قولى ھېچ نەرسىنى سەزمەيتتى، يول داۋاملاشقانسېرى شەۋكەتنىڭ ۋۇجۇدىنى بەزىدە سۈر باسسا، بەزىدە خىياللىرى چېچىلىپ، كۆڭلىگە كەلمىگەن ئىشلار قالمايتتى. بەزىدە ئۆزىنىڭ بۇ چېكىدىن ئاشقان بەگباشلىقىدىن ئۆكۈنسە، بەزىدە بۇنى ئۆز گۇناھى ئۈچۈن بېرىلگەن ھەقلىق جازا دەپ تونۇپ، ئۆز تەقدىرى ئۈستىدە قىلچە باش قاتۇرمايتتى.

بىردىن شىۋىرغان توختاپ، ئەتراپنى جىملىق باستى، يۇلغۇنلۇقمۇ چوڭقۇر ئۇيقۇغا ياتقانەندەك، غەلىتە سادالار بېسىقتى. قار كۈچەيگەنىدى. شەۋكەتنىڭ كۆزلىرى ھېچ نەرسىنى پەرق ئېتەلمەي قالدى. ئۇ ئاتنىڭ چۇلۇۋۇرىنى تارتتى - دە، سەكرەپ يەرگە چۈشتى. يانچۇقىدىن سەرەڭگىنى ئېلىپ، ئاللىقنى بىلەن دالدا قىلىپ تۇرۇپ ياقىتى. پۈتۈن زېھنىنى ئىككى كۆزىگە يىغىپ، گەۋدىسىنى يېرىم ئەگكىنىچە ئاپئاق قار بىلەن چۈمكەلگەن دالدىن ئاتلارنىڭ تۇياق ئىزلىرىنى ئىزدەشكە باشلىدى. بىرىنچى، ئىككىنچى، ئۈچىنچى..... سەرەڭگىلەر يېقىلدى. مانا..... مانا..... شەۋكەتنىڭ يۈرىكى خۇشاللىقتىن ئويناپ، پۈتۈن ئەتراپ كۈندۈزدەك يورۇپ كەتكەندەك بولدى. ئۇ ئاتلارنىڭ تۇياق ئىزلىرىنىلا ئەمەس، بەلكى تېخى پۈتۈنلەي قار بىلەن كۆمۈلۈپ كېتىشكە ئۆلگۈرمىگەن تېزەك دۆۋىسىنىمۇ ئۇچراتقاندى!

شەۋكەت ئۆزىگە يات بىر خىل چاققانلىق بىلەن ئات ئۈستىگە قوندى - دە، ئاتقا قامچا سالىدى. ئات ئالغا ئېتىلدى. يۇلغۇن شاخلىرى قاراسلاشقا، نېمىلەردۇر دەھشەتلىك ھۇۋلاشقا، نېمىلەردۇر ئەنسىز چىرقىراشقا باشلىدى، ئات بىر خىل يۈرمەكتە.

ئۇيۇق سۈزۈلۈشكە باشلىدى. شەۋكەتنىڭ كۆڭلىمۇ يۈرۈپ، ئۈمىد،
ئىشەنچ بىلەن تولماقتا. ئىككىنىڭ بىرى: يا رەھمەتجانلار بىلەن
ئۇچرىشىپ، ئاباقلارنى قولغا چۈشۈرۈش جېڭىگە ئۇلار بىلەن
بىرلىكتە قاتنىشىدۇ، يا بولمىسا، مۇشۇ چەكسىز دالىدا تېنەپ -
تەمتىرەپ يۈرۈپ ياش ھاياتىنى قاغا - قۇزغۇنلارغا يەم قىلىپ
بېرىدۇ. ئۇنىڭ ئۈچۈن ئۈچىنچى يول يوق!
شەۋكەت ئاشۇنداق خىياللار بىلەن كېتىۋاتقاندا، رەھمەتجانلار
ئۇچراپ قالدى.

— يارايىسەن، بالام، يارايىسەن! — دېدى نامان ئاكا ئۇنىڭ
دولسىغا قېقىپ، — يولۋاستەك جىگىرى بار يىگىت بولۇپسەن،
بالام!

— يائىللا، نېمىدىگەن يۈرەكلىك بالا بۇ؟ بۇنىڭ ئورنىدا
باشقا ئادەم بولىدىغان بولسا، يېرىم يولدىلا جېنى چىقىپ بولاتتى!
— شۇنى دېسەڭلارچۇ!
— ئانىسى ئوغۇل بالا دەپ تۇغقان ئادەم مانا مۇشۇنداق
بولۇشى كېرەك - دە!

—

تەرەپ - تەرەپتىن يېغىۋاتقان ماختاش سادالىرى ئىچىدە
شەۋكەتنىڭ ۋۇجۇدى يايىراپ، كۆزلىرىدە تەبەسسۇم جىلۋە قىلدى.
ئۇ راسا بىر ماختىنىۋېلىش ئۈچۈن ئاغزىنى گەپكە ئۆمەللەۋاتقاندا،
رەھمەتجان جىددىي تەلەپپۇزدا سورىدى:

— شەۋكەت، كىم سېنى بۇ يەرگە ئەۋەتتى؟

شەۋكەت كېسىپلا جاۋاب بەردى:

— ئۆزۈم كەلدىم.

— كىمنىڭ رۇخسىتى بىلەن كەلدىڭ؟

—

— كىمنىڭ رۇخسىتى بىلەن كەلدىڭ دەيمەن!

رەھمەتجاننىڭ ئاۋازى شۇنداق جاراڭلىق، تەلەپپۇزى شۇنداق قاتتىق ئىدىكى، شەۋكەتنىڭ پۇت - قولى لەسىسىدە بوشىشىپ كەتتى. ئۇ ئەتراپىدىكىلەردىن مەدەت تىلەۋاتقاندا، ھەربىر كىشىگە يەر ئاستىدىن كۆز يۈگۈرتۈپ چىققاندىن كېيىن، تىترەك ئاۋازدا:

— ھېچكىمنىڭ، — دېدى.

— ھېچكىمنىڭ؟ — رەھمەتجاننىڭ چىرايى ئۆڭۈپ كەتتى، — ماۋۇ بەگباشلىقنى كۆرۈڭ! بۇ يەرگە كېلىشىڭدىن كىملەرنىڭ خەۋىرى بار؟

—

— گەپ قىل دەيمەن!

— ھېچكىمنىڭ.....

— ئاناڭمۇ بىلمەمدۇ؟

—

شەۋكەتنىڭ ئەمدى گەپ قىلىش تۇرماق، بېشىنى يەردىن ئۈستۈن قىلىشقىمۇ قۇربى يەتمەيۋاتاتتى. رەھمەتجان چېچىلىپ كەتتى:

— سەن نېمە ئىش قىلىدىغان ئادەم؟ ئىشچى! شۇنداقمۇ؟ ئىشچى ئۆز زاۋۇتى، ئۆز سېخى، ئۆز ماشىنىسى يېنىدا مەھكەم تۇرۇپ، تەشكىل ئۆزىگە تاپشۇرغان ۋەزىپىنى ئادا قىلماي، بېشى قايغان، پۇتى تايغان يەرلەردە يۈرسە، ئۆز بۇرچىنى قانداق ئاقىللىيالايدۇ؟ سەن مۇشۇنىمۇ چۈشەنمەيسەن؟

شەۋكەت ئۈنچىقمىدى. رەھمەتجان تېخىمۇ كەسكىن تەلەپپۇزدا سۆزىنى داۋام قىلدى:

— بەلكى كۆڭلۈڭدە باتۇرلۇقۇڭنى تەشكىلگە بىر كۆرسىتىپ قويماقچى بولغاندۇرسەن! شۇنداقمۇ؟ ھىم..... تېخى يول بويى شۇنچە جىق ئادەمنىڭ دوپپىسىغا جىگدە ساپسەن..... سەن

مۇنداق قاراملىق، مۇنداق ئالدامچىلىقنى كىمدىن ئۈگەنگەن؟
شەۋكەت يەنىلا ئۇنچىقمىدى. ئەمدى ئۇنىڭ كۆز چاناقلىرى
نەملەنگەنىدى. رەھمەتجان ئۇنىڭ ھېچكىمگە تىنماستىن بۇ يەرگە
كەلگەنلىكى تۈپەيلىدىن، ھازىر شەھەردە بولۇۋاتقان ساراسىمە
ئۈستىدە خېلى ئۇزۇن توختالغاندىن كېيىن، تەلەپپۇزنى سەل
يۇمشىتىپ سورىدى:

— قورسىقنىڭ ئاچتىمۇ؟

شەۋكەت ئۇنىڭغا لۆمىدە بىر قارىدى - دە، كېسىپلا جاۋاب
بەردى:

— ياق.

— توڭدۇڭمۇ؟

— ياق.

— بىردەم ئۇخلىۋالامسەن؟

— ياق.

— راست گەپ قىل. ئۇنداق بولسا، دەرھال ئېتىڭنى مىن -

دە، كەينىڭگە يان!

شەۋكەتنىڭ كۆزلىرىدىن ئىككى تامچە ياش دومىلاپ چىقىپ،
مەڭزىدە توختىدى. ئۇنىڭ ئاغزى ئېچىلىپلا قالغانىدى. چىرايى
شۇنداق ئايانچلىق ئىدىكى، ھەرقانداق ئادەمنىڭ ئىچى
ئاغرىماسلىقى مۇمكىن ئەمەس ئىدى. بىراق، رەھمەتجان گويىا بۇ
ھالىنى كۆرمەيۋاتقان دەك سۆزنى تەكرارلىدى:

— دەرھال كەينىڭگە يېنىپ، كېچىچە سەيدىخان ئاچامنىڭ
قېشىدا ئوبدان ئارام ئال. ئەتە سەھەر تۇرۇپ گۇڭشېغا بېرىپ،
ھەممە گەپنى ئايۇپكامغا ئەينەن ئېيت. ئۇ سېنى سەھەردە يولغا
سېلىپ قويىسۇن.

ھەممەيىلەن بىر - بىرىگە مەنىلىك قارىۋېلىشتى.
رەھمەتجاننىڭ كۆزلىرى سۈرلۈك چاقنايتتى. شەۋكەت بىر ئۇنىڭغا،

بىر كۆپچىلىككە يەر ئاستىدىن ئايانچىلىق تىكىلدى - دە،
جايدىن قىمىرلاپمۇ قويمىدى.

رەھمەتجان كەسكىن بۇيرۇق ئاھاڭىدا ۋارقىرىدى:

— شەۋكەت! ئاڭلىدىڭمۇ؟ دەرھال ئاتنى مىنىپ يولغا چۈش!
شەۋكەت پانتاق لايغا يېتىپ قالغاندەك ئۆزىگە بويسۇنمايۋاتقان
پۇتلىرىنى تەسلىكتە يۆتكەپ، ئۆزى مىنىپ كەلگەن ئاتنىڭ يېنىغا
كەلدى ۋە تىترەپ تۇرغان قوللىرى بىلەن ئېگەر ئۈستىدىن نامان
ئاكىنىڭ پاختىلىق تونىنى ئالدى - دە، ئالدىرىماي ئۇچىسىغا
ئارتتى، ئاندىن بىر قولى بىلەن ئېگەرنى تۇتۇپ، يەنە بىر قولىنى
ئاتنىڭ ساغرىسىغا ئۇراتقاندا، بىردىن يۈزىنى ئېگەرنىڭ تەرلىكىگە
ياقتى - دە، بۇقۇلداپ يىغلاپ كەتتى. پۈتۈن ئەزايى بوشراق
ئۇيۇتۇلغان لەڭپۇڭدەك تىترەيتتى. ئۇنىڭ بۇ ھالىتى پۈتۈن
كائىناتنى تەئەججۈپكە سالدى بولغاي، كەڭ ئاسمان، چەكسىز
دالا، بىپايان يۇلغۇنلۇق قوينىنى سۈكۈت قاپلىدى. نامان ئاكىنىڭ
كۆزلىرىدىن ئېتىلىپ چىققان ياش تامچىلىرى ساقاللىرىنى
نەملىدى. سۇلايمان قاتارلىقلار ئېغىر «ئۇھ» تارتتى. رەھمەتجان
چىشىنى چىشىغا باسقان ھالدا، يەرگە قاراپ جىم تۇراتتى.....

— بالام، رەھمەتجان! — نامان ئاكا بىردىن جىملىقنى
بۇزۇپ، رەھمەتجاننىڭ يېنىغا كەلدى، — شەۋكەت ھەقىقەتەن
ئەقىللىقلىق قىتۇ. ئۇنى ھەرنىمە قىلىشىڭىز ھەق. كېچىچە يالغۇز
يول مېڭىپ، خېلى ئوبدان جاجىسىنى يەپتۇ. بۇ تېخى ئۇنىڭغا
ئاز. لېكىن..... — بوۋاي بىردىن جىم بولۇپ قالدى. خېلىدىن
كېيىن كېسىپلا دېدى، — شەۋكەتنىڭ ئورنىغا مەن ياكى
سۇلايمان ئاخۇن قايتىپ، ئەھۋالنى ئايۇپ شۇجىغا مەلۇم قىلايلى.
بۇنىڭغا ئۈنۈمسىڭىز.....

— شۇنداق قىلايلى، رەھمەتجان!

— شەۋكەتنىڭ كەتكىنىدىن، باشقا بىرىمىزنىڭ كەتكىنىمىز

تۈزۈك.

— شەۋكەت بۇ يەردىن كېتىدىغان بولسا، ھامان بىر كۆزىمىز
كەينىمىزدە قالدۇ.....

لېكىن رەھمەتجان ھېچكىمنىڭ گېپىنى ئىلىك ئالمىدى.
شەۋكەت يىغلىغىنىچە ئاتقا مىنىپ، سالىپىپ كەينىگە
ياندى.....

شەۋكەت زادى قانچىلىك يول يۈردىكىنتاڭ، يۇلغۇن
شاخلىرىنىڭ دەھشەتلىك قاراسلىشى ئۇنى چۆچۈتۈۋەتتى. توۋا،
ماۋۇ ئىشنى..... ئۇنىڭ ئالدىدا ئاباق بىلەن مۇھەممەتئىمىن
تۇراتتى! شەۋكەت نەدىمۇ ئۇلاردىن ئەيمەنگەي، خۇشاللىقتىن
جېنى ئىچىگە پاتماي، ئۆزىنى ئات ئۈستىدىن يەرگە ئاتتى. بىر
پەشۋا بىلەن مۇھەممەتئىمىننى ئوڭدىسىغا چۈشۈرۈپ، ئاباقنىڭ
گېلىدىن بوغۇپ ئاستىغا باستى. ئىككىيلەن راسا
پومىداقلىشىۋاتقاندا، مۇھەممەتئىمىن ئىنجىقلاپ ئورنىدىن تۇرۇپ
ئاباققا ياردەمگە كەلدى. «قاس - قۇس، گۈپ - گۈپ» قىلغان
مۇشت، پەشۋا، كالا ئاۋازىغا قىيا - چىيا، داد - پەرياد ئاۋازلىرى
قوشۇلۇپ، تۈن قويىنى لەرزىگە كەلتۈردى. شەۋكەت شۇنداق
شىددەت بىلەن ھۇجۇمغا ئۆتتىكى، ئۇنىڭ زەربىسى ئالدىدا، ئاباق
بىلەن مۇھەممەتئىمىن لاچىن سوققان نىمجان ئاق قۇشقاچتەك
تېپىرلاپ، جان قايغۇسىدا داد - پەرياد كۆتۈردى، ھەتتا ئاباق
ئىلگىرىكى ھىيلىگەرلىكىنى ئىشقا سېلىپ، شېرىن - شېكەر سۆزلەر
بىلەن شەۋكەتنى ئالداشقا ئۇرۇندى. ھىم..... شەۋكەتنى كىم
چاغلاۋاتىدىكنا، ئۇ!..... شەۋكەت ئەمدى ھېلىقى گۈل بالا
ئەمەس! ئۇنى شېرىن سۆزلەر بىلەن ئالداشقا ئۇرۇنۇش ئۇچىغا
چىققان ئەخمەقلىق! شەۋكەت ئاباقنىڭ ئاغزىغا بىر مۇشت
سالغانىدى، ئاباق مىكېنىدەك چىرقىراپ، قار ئۈستىگە تىك
موللاق چۈشتى. شەۋكەت ئۆتۈكىنىڭ قونجىدىن پىچىقنى

سۇغۇرۇپ ئېلىپ، ئۇنىڭ ئۈستىگە تاشلاندى. ئەمما ھايال ئۆتمەي،
ئاجايىپ كۈچلۈك بىر قول شەۋكەتنىڭ گېلىنى شۇنداق قاتتىق
بوغدىكى، ئۇنىڭ ۋارقىراشقىمۇ قۇربى يەتمىدى.....

×

×

×

— بالام..... بالام شەۋكەت..... كۆزۈڭنى ئاچقىنا، جېنىم
بالام!.....

چىلىق - چىلىق تەرگە چۆمگەن شەۋكەت تەسلىكتە
كۆزلىرىنى ئاچتى. ئۇ يەنىلا كېسەلخاننىڭ كارىۋىتىدا ياتاتتى.
دەككە - دۈككىدە چىرايىنى مۇڭ باسقان ئابدەم گەۋدىسىنى
يېرىم ئەگىنىچە كارىۋات يېنىدا ئۇنىڭغا تەلمۈرۈپ قاراپ تۇراتتى.
شەۋكەت ئېغىر نەپەس ئالدى. ئابدەم تىترەك ئاۋازدا
سورىدى:

— بىر يېرىڭ ئاغرىۋاتامدۇ؟

شەۋكەت قىسقىلا جاۋاب بەردى:

— ياق.

— دوختۇرنى چاقىرايمۇ؟

— ياق.

بۇنداق سوئال - جاۋاب بىرپەس داۋام قىلغاندىن كېيىن،
ئابدەم «ئۇ - ھ - ھ.....» دەپ سوزۇپ بىر تىنىۋېلىپ،
شەۋكەتنىڭ كارىۋىتىنىڭ ئاياغ تەرىپىگە ئولتۇرۇپ، ئۇنىڭ
پۇتلىرىنى سىلاشقا باشلىدى. شەۋكەت ياتاقنى كۈندۈزدەك
يورۇتۇپ تۇرغان نوغۇچ چىراغقا بىردەم تىكىلدى - دە، كۆزلىرىنى
قىيا يۇمۇپ، بۈگۈن بولۇپ ئۆتكەن ئىشلارنى غىل - پال ئېسىگە
ئالدى: ئۇنى يوقلىغۇچىلارنىڭ ئايىغى كۈنبويى ئۈزۈلمىدى. قولىنى
رېنتىگېندە سۈرەتكە ئالدۇرۇش ئۈچۈن كەلگەن رازاقمۇ ئۇنى

ئالاھىدە يوقلىدى ۋە رەھمەتجانلارنىڭ ئاباقلارنىڭ ئىزىغا چۈشۈۋالغانلىقى توغرىسىدىكى خەۋەرنى يەتكۈزدى. شەۋكەت ئۇنىڭدىن قايتا - قايتا سوراپ، رەھمەتجانلارنىڭ قايسى تەرەپكە كېتىۋاتقانلىقىنى بىلىۋالدى. رازاق چىقىپ كېتىپ خېلى ئۇزۇنغىچە شەۋكەت خۇشاللىقىدا ئۆزىنى قويدىغان يەر تاپالمىدى. كېيىن، بىردىن كۆڭلى بۇزۇلۇپ، ئۆزىنى گويا ئاباقلارنى قاچۇرۇپ قويغان جاۋابكار دەك سېزىشكە باشلىدى. ئەمدى ئۇ ئۆزىدىن نەپرەتلىنەتتى، سەسكىنەتتى. مۇبادا، ئاباقلار قۇلغا چۈشمەي قالغۇدەك بولسا، كىشىلەرنىڭ يۈزىگە قانداق قاراشتىن غەم قىلاتتى..... ئويلايتتى، ئويلىغانسىرى خىياللىرى چېچىلىپ، كۆڭلى تېخىمۇ بىئارام بولاتتى. بۇنىڭدىن يېرىم سائەتچە ئىلگىرى، شەۋكەتنىڭ كۆزلىرى چالا - پۇچۇق ئىلناشقانىدى، ئوڭدا ئويلىغانلىرىنى چۈشىدە كۆردى. خىجىل بولغىنىدىن، چۈشىدە كۆرگەنلىرىنى ئابىدەمدىن يوشۇردى. ئەمما كۆڭلىدە: «راستتىنلا ئاباقلارنى تۇتۇش جېڭىگە قاتناشماسام نېمىدېگەن ياخشى بولاتتى - ھە!» دەۋاتاتتى.

ئىشكىنىڭ «غىچىچىدە» ئېچىلىشى شەۋكەتنىڭ خىيال قۇشلىرىنى بىراقلا ئۇچۇرۇۋەتتى. قولىدا چاققانغىنا كورا كۆتۈرگەن ئانار بوسۇغىدىلا تۇراتتى. ئۇ رەيھاننى ئۆزىگە ھەمراھ قىلىپ كەلگەنىدى. شەۋكەتنىڭ كۆزلىرى ئۇنىڭ كۆزلىرى بىلەن ئۇچرىشا - ئۇچراشماستىن، ئابىدەم ئىتتىك ئورنىدىن تۇردى - دە، ئۇنىڭ ئالدىغا بېرىپ پېشانىسىگە سۈيۈپ، قولىدىن كورنى ئالدى.

— ئانامۇ كەلمەكچىدى، — دېدى ئانار شەۋكەتتىن ئەھۋال سورىغاندىن كېيىن، ئابىدەمگە ئۆزرە ئېيتىپ، — مېھمان كېلىپ قېلىپ ئۆيىدىن چىقالمىدى. «ئەتە جەزمەن بارمەن» دەيدۇ.

— رەھمەت، قىزىم، ئىككى - ئۈچ كۈننىڭياقى ھەممىڭلار

نەچچە قېتىمدىن يوقلاپ كەلدىڭلار، سىلەرنىڭ بىزگە قىلغان ياخشىلىقلىرىڭلارنى قاچانمۇ ياندۇرۇپ بولارمىز؟! رەھمەت، ئوبدان قىزىم، قولىڭىزغا قىزىلگۈل ئۈنۈپ چىقار، ئىلاھىم!

ئانار ئابدەمگە، رەيھان شەۋكەتكە زورلاپ يۈرۈپ، كۆرىدىكى پېتىر مانتىنىڭ بىرىنى قالدۇرماي يېگۈزۈشتى. رەيھان بۇ مانتىلارنى ئانارنىڭ ئۆز قولى بىلەن تۈگەنلىكىنى ئېيتقاندا، شەۋكەتنىڭ يۈرىكى ساما سېلىپ، ئانارغا يەر ئاستىدىن مەنلىك قاراپ قويدى. ئانار ئوڭايسىزلاڭغىنىدىن يۈزلىرى لاپىدە ئوت ئېلىپ، كۆزلىرىنى ئۈنىڭدىن ئېلىپ قاچتى. ئاستىدىكى ئورۇندۇق بىر يېنىغا قىڭغىيىپ كېتىۋاتقاندا، تۇيۇلۇپ، قوللىرى ئىختىيارسىز ھالدا كارىۋاتىنىڭ يان ياغىچىغا يېپىشتى.

ئاخىر، ئابدەم ئۇنى بۇ ئوڭايسىزلىقتىن قۇتقۇزدى:

— رەيھان بىلەن مەن كۆرىنى يۇيۇپ كىرەي، — ئانار ئورنىدىن چاچراپ تۇرۇپ، ئۇنىڭ يولىنى توستى. لېكىن ئابدەم نىيىتىدىن يانمىدى.

ئىشك يېپىلغاندا، ئانار بىلەن شەۋكەتنىڭ كۆزلىرى يەنە بىر قېتىم ئۇچراشتى. شەۋكەت ئانارنىڭ كۆزلىرىدە ئۆزىگە بولغان چەكسىز ھېسداشلىقتىن بۆلەك ھېچ نەرسىنى كۆرمىدى. ئەكسىچە، ئانار شەۋكەتنىڭ كۆزلىرىدە پۇشايمان، خىجىللىق، ھەسرەت، قورۇنۇش، دېلىغۇللۇق..... ئۇچقۇنلىرىنى كۆردى. ئانار شەۋكەتنى بۇ ئوڭايسىز ھالەتتىن قۇتقۇزۇش ئۈچۈن ئەتەي مۇنداق دېدى:

— ئادەمنى ئەجەبمۇ قورقۇتتىڭىز، شەۋكەت! ھېلىمۇ ياخشى، بۇنچىلىك بولۇپ قاپسىز.....

شەۋكەت ئۈنچىقمىدى. ئانار قورۇنۇپراق سورىدى:

— بىر يېرىڭىز ئاغرىمايدىغاندۇ؟

— ياق.

— نېمىشقا يىغلايسىز؟

ئانار شەۋكەتنىڭ چاناقلىرىدا يالتىراپ تۇرغان ياش مۇنچاقلىرىنى كۆرۈپ قالغانىدى. نېمە قىلىشنى بىلمەي، ئۆرە تۇرغىنىچە قېتىپ قالغان ئانار سوئالىنى تەكرارلىدى:

— نېمىشقا يىغلايسىز، شەۋكەت؟

— ئانار، مەن ئازىدىم! مەن ئالدىدىم..... مەن..... —

شەۋكەت شۇنداق ئايانچلىق ئاۋازدا سۆزلەيتتىكى، ئانارنىڭ كۆزلىرىگىمۇ ئىختىيارسىز ياش كەلدى. شەۋكەت تۈنۈگۈن يەن شۇجى بىلەن رامزان ئاكاغا سۆزلەپ بەرگەنلىرىنىلا ئەمەس، ھەتتا ئانارنى قاچان، قايسى ئىشتا، قانداق گەپلەر بىلەن ئالدىغانلىقىنىمۇ يېپىدىن يىگىنىسىگىچە سۆزلىدى. ئاخىردا قاتتىق ئۆكۈنگەن ھالدا، — ئانار، مېنى تىلاڭ..... مەن..... — دەپ قېقىلىپ كەتتى.

ئانار ئالدىراش يانچۇقىدىن ياغلىقنى چىقاردى - دە، شەۋكەتنىڭ باش تەرىپىگە كېلىپ، كۆز ياشلىرىنى ئاۋايلاپ سۈرتۈشكە باشلىدى ۋە:

— شەۋكەت، مەن ھەممە گەپنى ئاڭلىدىم..... سىز ئوبدان، سىز..... — دېدى.

— نېمە! — شەۋكەت كۆزلىرىنى چەكچەيتىپ، ئانارغا ھەيرانلىق ئىلكىدە تىكىلدى، — كىمدىن ئاڭلىدىڭىز؟

— دادامدىن ئاڭلىدىم.

— ھە!..... قاچان ئاڭلىدىڭىز؟

— ئاخشام ئاڭلىدىم.

— مېنى تازا تىللىغانسىز؟

— بىكاردىن - بىكار نېمىشقا تىللايدىكەنمەن؟ دادام سىزنى

ماختىدى دەگە!

— راست گەپ قىلىۋاتامسىز، ئانار؟

شەۋكەتنىڭ قوللىرى ئانارنىڭ قولىنى مەھكەم تۇتۇۋالغانىدى.

ئانار قولىنى تارتىپمۇ ئالمىدى. يېقىملىق كۈلۈمسىرىگىنىچە ئۇنىڭ كۆزلىرىگە ئۇدۇل قاراپ تۇرۇپ چاقچاق قىلدى:

— مەن قاچان يالغان گەپ قىلغان؟ يالغانچىلىق دېگەن سىزدىن ئاشامتى؟! دادام بارغۇ، سىزنى: «شەۋكەت شۇنداق ئەقىللىك، شۇنداق يۈرەكلىك يىگىت بولۇپتۇكى، مەن بۇ قېتىم ئۇنىڭغا قايىل بولدۇم!» دەپ ماختىغانىدى، ئانام: «نېمىگە قاراپ شۇنداق دەيسىز؟ بۇ چاغقۇچە بۇنداق گەپلەرنى قىلمىغانىدىڭىزغۇ؟» دەپ سورىدى. بۇ چاغدا دادام: «ئىلگىرى ئۇ كىچىككەنە كەمچىلىك ئۆتكۈزۈپ قويسا، كىرىدەك تۈگۈلۈۋېلىپ زادى گەپ قىلغىلى ئۇنىمايتتى. بىلەمسىلە؟ بۈگۈن ئۇ يىگىتتەك ئىش قىلدى: كاللىسىدىكى ھەممە مالىماتاڭچىلىقنى باتۇرلۇق بىلەن ئېچىپ تاشلىدى. قاراپ تۇرۇڭلار، ئۇ ئەمدى چوقۇم دادىسىدەك ئادەم بولىدۇ!» دېدى.

ئىككى جۈپ كۆز يەنە ئۇچراشتى. ئەمدى ئىككىلىسى ئىللىق كۈلۈمسىرەيتتى. لېكىن شەۋكەتنىڭ كۈلۈمسىرىشى ئانارنىڭكىگە ئوخشىمايتتى. ئۇنىڭ كۈلۈمسىرىشىدە يوشۇرۇپ بولمايدىغان خىجالەتچىلىك بار ئىدى. بۇنى ئانار سېزىپ تۇراتتى. شۇنداق بولسىمۇ شەۋكەت بىرئاز جۈرئەتلىنىپ:

— سىزنىڭ ماڭا بولغان قارىشىڭىز بەلكىم رامىزان ئاكامنىڭكىدەك ئەمەستۇ؟ — دەپ سورىدى.

— باياتىن مەن نېمە دېدىم؟ — ئانار سوئالغا سوئال بىلەن جاۋاب بەردى.

شەۋكەت بىرھازا ئويلىغاندىن كېيىن، ئانارنىڭ: «سىز ئوبدان..... سىز ئوبدان.....» دېگەن سۆزلىرىنى غىل - پال ئېسىگە ئالدى - دە، كۆڭلى «ۋاللىدە» يورۇپ كەتتى ۋە ئۆزىمۇ سەزمىگەن ھالدا:

— مەن ئەسكى ئەمەسمۇ؟ — دەپ تاشلىدى. ئانارمۇ

تۈپتۈرلا:

— ئۆزىڭىز قانداق بولسىڭىز، شۇنداق! — دېدى — دە،
ئىتتىك قولىنى تارتىۋالدى. ئەمما ياغلىق شەۋكەتنىڭ قولىدا
قالدى. ئۇ بۇنى قەستەن قىلىدىمۇ ياكى ئۇنتۇلۇپ قالىدىمۇ، بىلىپ
بولمايتتى. شەۋكەت تېخىمۇ چۇرئەتلىنىپ سورىدى:

— مەن مەينەت — ھە؟

— ھە، مەينەت!

ئانار كۈلدى.

— سەت!

شەۋكەتمۇ كۈلدى.

— مەينەت! مەينەت!

— سەت! سەت!

— مەينەت! مەينەت!

ئانارنىڭ ھەم يۇمشاق، ھەم ئوتتەك ئىسسىق ئالدىنى
شەۋكەتنىڭ ئاغزى ۋە مەڭزىگە كەينى — كەينىدىن بىرقانچە قېتىم
يەڭگىلىگەن تەڭدى. شەۋكەت ئۇ قولىنى تۇتۇۋېلىشقا خېلىلا ئۇرۇنۇپ
باققان بولسىمۇ، بەربىر تۇتالمىدى. بىر قولى ئاسما ئوكۇل بىلەن
بەند قىلىنغان، ئۇنىڭ ئۈستىگە، ئوڭدا ياتقان ئادەمنىڭ پۈتۈن
ئەركى ئۆز قولىدا تۇرغان ئادەمگە تەڭ كېلەلگىنى نەدە بار؟!

ئىشكىنىڭ تىرىقلىشى ئۇلارنى ئېسىگە كەلتۈردى. ئابىدەم بىلەن
رەيھان قايتىپ كىرگەندى. ئانار ئىتتىك ئۇلارنىڭ ئالدىغا بېرىپ،
رەيھاننىڭ قولىنى تۇتتى.

— ئابىدەم ئاچا، بىز قايتىپ كېتەيلىمىكەن؟

— ماقۇل، بالام، قار ياغىلى تۇرۇپتۇ. بۇ قاراڭغۇدا قانداقمۇ

كېتەرسىلەر؟ ئايدىڭ بولغان بولسىمۇ كاشكى.....

— يولدا چىراغ بار ئەمەسمۇ؟ ۋېلىسىپىت بىلەن بىردەمدە

بېرىپ بولىمىز.

— ماقۇل، قىزىم. ئاۋايلاپراق مېڭىڭلار.....

ئانار ئابدەمنىڭ قولىدىن كورنى ئېلىپ، رەيھان بىلەن بىللە ئىشىكتىن چىقتى. شەۋكەتكە «خوش» دەپمۇ قويمىدى. ئۇنىڭ بۇ ئىشى دەسلەپ شەۋكەتنىڭ كۆڭلىگە كەلدى، كېيىن نېمە ئۈچۈندۇر يۈرىكى خۇشاللىقىدىن ئويناپ، ئىختىيارسىز كۈلۈمسىرىدى. ئۇ ئۆز قولىدا ئانارنىڭ ياغلىقى تۇرغانلىقىنى سەزگەنىدى. ئابدەم ئانارنى ئۇزاتقىلى چىقىپ كەتكەن پۇرسەتتىن پايدىلىنىپ، شەۋكەت ياغلىقىنىڭ بىر بۇرجىكىدىن تۇتۇپ، قاتلىقنى ئاچتى - دە، ئۇنىڭغا پۈتۈن زېھنى بىلەن تىكىلدى: بۇ ياڭچۇ ياغلىقىنىڭ چۆرىسىگە ئاق يىپەكتىن چۈچىلىق كەشتە تۇتۇلغانىدى، بىر بۇرجىكىگە ئۆرۈكنىڭ چېچەكلىگەن بىر تال شېخىغا قونۇپ، بىر - بىرىگە يېقىملىق بېقىشىپ سايىراۋاتقان بىر جۈپ تۇمۇچۇق كەشتىلەنگەنىدى.

شەۋكەت ئۇنى بىركىمنىڭ تارتىۋېلىشىدىن ئەنسىرىگەندەك ئىتتىك قاتلاپ، يوتقاننىڭ ئىچىگە تىقتى - دە، يۈرىكىگە مەھكەم باستى.....





ئون يەتتىنچى باب

بەر بات بولغان خام خيال

— ئەجەب ياغدى بۇ قار، ئەجەب ياغدى!
— ياغسۇن! مېنى دېسە، ھەممە يەر قار بىلەن كۆمۈلۈپ
كەتسۇن!

— تازا گەپلىرىڭ بار - دە، سېنىڭ! ھەممە يەر قار بىلەن
كۆمۈلۈپ كەتسە، سەن بىلەن ماڭا نېمە پايدىسى!
— «نېمە پايدىسى» دېگىنىڭنى قارا! قار دېگەن خۇدانىڭ
رەھىمىتى، ئۇكا! كۆرسەن، يەنە مۇشۇنداق ئىككى - ئۈچ كۈن
يېغىپ بېرىدىغان بولسا بارغۇ، ئۈچ ۋاقىلىق تامىقىڭغا كەكلىك
بىلەن ئۇلار گۆشى يەپ سېسىق كېكىرىپ كېتسەن دېگەن! ئۇغۇ
تۇرۇۋەرسۇن، ھەممىدىن مۇھىمى - بىزنى «ئوۋلايدىغان» لارنىڭ
يولى كېسىلىدۇ..... ھە - ي..... بالىسەن - دە، بالا!
ئۆلۈشكۈن مەن مۇشۇ يەرگە كېلىشنى ئېيتقاندا، خېلىلا دېلىغۇل
بولدۇڭغۇ دەيمەن؟ بەلكى ئۇ چاغدا، مۇشۇنچىلىك ئامان
قېلىشىمىزغا كۆرۈڭ يەتمىگەن بولغىدى؟ ھېچقىسى يوق. ئۆتكەنگە
سالاۋات، دەپتىكەن! مانا بۈگۈن كۆردۈڭغۇ، ناشتىلىقىمىزغا
ئۆلگۈرتۈپ، خۇدايىم ئىككى دانە كەكلىك يەتكۈزۈپ بەردى.
ئەگەردە مەن سەللا چاققانلىق قىلغان بولسام، بىراقلا يەتتە -
سەككىزنى جايلايتتىم..... خەپ..... تاڭ ئاتسۇنچۇ، شۇنداق

ئوۋلايمىزكى، ئەسلىي تاماشا مۇشۇ يەردە ئىكەن، دەپ قالسىەن!
ھوي، جىمىپ كەتتىڭغۇ! ئۇخلاۋاتامسەن نېمە؟

— نەدىكى ئۇيقۇكەن ئۇ! ھەي.....

— يەنە تولغىقنىڭ تۇتقىلى تۇردىغۇ! ئۆيىنى سېغىنىپ

كەتتىڭمۇ - يا؟

— قويغىنا، پاشىدەك گىگىلداۋەرمەي! «ئېشەك ئۆلسە،

كۆتىنى غېجەك^① تارتىپتۇ» دېگەندەك، نەدىكى تۈكى يوق گەپنى

قىلىۋېرىدىكەنسەن! يەنە نەچچە كۈن مۇشۇنداق ئۆتىدىغان بولسا،

ئادەمنى ساراڭ قىلىپ قويدىغان ئوخشايسەن!

— تېرىكمە ئۇكا، تېرىكمە! سېنىڭغۇ چاقچاق قىلغۇچىلىكى

يوق بىرنېمە ئىكەنلىكىڭنى ئەزەلدىن بىلەتتىم..... ھەي مېنىڭ

ئاغزىم! زېرىكىشنى باسارمىكىن، دەپ ئىككى ئېغىز گەپ قىلىپ

تاشلىغىنىمغا تويغۇزۇۋەتتىڭغۇ! بوپتۇ، گەپ قىلىمدىم!

ئاباق چوڭقۇر بىر نەپەس ئالدى - دە، يوغان بىر تال

ئوتۇننى گۈركىرەپ كۆيۈۋاتقان ئوت ئۈستىگە تاشلىدى. نەچچە تال

چوڭ ئوت - چۆپ باغلارلىرى بىلەن قىلىپ قويۇلغان گەمە

ئىشكى تەرەپكە دۈملىدى. مۇھەممەتتىن قېلىن يېيىتىلغان ئوت -

چۆپ ئۈستىگە سېلىنغان گۈللۈك كۆرپە ئۈستىدە قوللىرىنى بېشى

ئاستىغا قويغان ھالدا دالىيىپ ياتاتتى. نەچچە كۈنگىچە ئەسكى

تاملىقلار، قىش كۈنلۈكى سۈيى توختاپ كېتىپ، ئىشتىن

توختىغان سوقا - تۈگمەنلەردە لالما ئىتقا ئوخشاش يېتىپ -

قوپقىنى ئاز كېلىپ، توپتوغرا ئىككى كېچە - كۈندۈز ئات ئۈستىدە

چۆل - جەزىرە كېزىش مۇھەممەتتىننى پۈتۈنلەي ھالىدىن

كەتكۈزۈۋەتكەنىدى. ھېلىمۇ ياخشى، ھېلىقى يۇلغۇنلۇقتا بىر -

① غېجەك - غىجىر، تاز قارا، مەخسۇسلا چارۋىلارنىڭ چىرىگەن تاپلىرىنى
يەيدىغان بىر خىل يىرتقۇچ قۇش. - ئاپتور.

ئىككى سائەت مۇگدىۋالغانىكەن، بولمىسا ئاتتىن غۇلاپ چۈشۈپ كېتىشىمۇ مۇمكىن ئىدى..... مۇھەممەتتىن بۇ يەرگە كەلگەندىن بېرى ئورنىدىن تۇرماي ياتتى، ئۇخلىدىمۇ، ئۇخلىمىدىمۇ، بۇنى ئۇنىڭ ئۆزىمۇ بىلمەيتتى. كەچ كىرەرگە يېقىن، ئاباقنىڭ زورى بىلەن ئاران نەچچە قوتاننى «سەيلە» قىلدى. مۇنار - مۇنار ئوت - چۆپ، سۆكسۆك، يۇلغۇن دۆۋىلىرىنى كۆرۈپ، خېلىلا كۆڭلى كۆتۈرۈلۈپ، ھاردۇقى چىققاندىكە بولۇپ قالدى. ئاباقنىڭ ئەقىل - پاراسىتىگە، بولۇپمۇ ئۆزىنىڭ خاتىرجەم قىشتىن چىقالايدىغانلىقىغا چىن كۆڭلىدىن قايىل بولدى. قىشنىلا چىقىرىۋالسا، ياز دېگەندە، «پۇل بولسا، جاڭگالدا شورپا» دەپ كۆڭۈل خالىغان يەرگە بېرىش مۇمكىن. بېيجىڭ دەمىسەن، شاڭخەي دەمىسەن، خاڭجۇۋ..... دەمىسەن، نەگىلا بارساڭ باي بالىسىدەك جان باقالايسەن. تېخى ئېپىنى تاپالساڭ، بىرەر بۇلۇڭ - پۇچقاقتا ئۆي - ئوچاقلىق بولۇپ قېلىشىڭمۇ مۇمكىن. ھازىر مۇنداق قىلىۋاتقانلار ئازمۇ؟ مۇشۇنداق نەچچە يىلنى ئۆتكۈزۈۋالساڭ، ئۇ چاغدا ھەممە ئىش باشقىچە بولىدۇ: رامزان، لاۋيەن دېگەنلەر جەھەننەمگە ئۆزىمىغاندىمۇ، چوقۇم ئۆزلىرىنى تۈرمىدە كۆرۈشىدۇ! مۇھەممەتتىن بىلەن ئاباق بولسا..... نېمە بولاركىن؟ ئون نەچچە يىلنىڭ ئالدىدىكىدەك، ياق، تېخى ئۈچ - تۆت يىلنىڭ ئالدىدىكىدەك بالا - چاقىلىرى بىلەن كىچىك ماشىنىلاردا سەيلە قىلىدۇ!

ھەيتىدىن بۇيان، مۇھەممەتتىن بۈگۈن تۇنجى قېتىم ئاشۇنداق شېرىن خىياللارنى سۈرگەنىدى. ئەپسۇسكى، باياتىنىڭىزى ئاباق ئەتىگەن ئۇنىڭغا يېگۈزگەن بىر چىشلەم كەكلىك گۆشىنى مىننەت قىلىپ، ئاغزى بېسىلماي كاپىشىپ چىقتى. ئۇنىڭ بۇ قىلىقى مۇھەممەتتىننىڭ ئاز ئەلەم قىلدى دەمىسىز؟ خەپ، بۇ كۈنلىرىمۇ ئۆتۈپ كەتسۇنچۇ! مۇھەممەتتىن تازا

بىر ئۆزىنى كۆرسىتىپ قويىمىسا ھېساب ئەمەس! مەيلى، ھازىر ئاباق چۆچۈرىنى خام ساناپ، نېمە دەپ ئۆزىنى ئوخشاتسا، ئوخشىتىۋەرسۇن! مۇھەممەتئىمىن بۇنىڭغا چىدايدۇ!

مۇھەممەتئىمىن قىيا يۇمۇقلۇق كۆزلىرىنى يوغان ئاچتى: يەتتە - سەككىز كىشى كەڭ - كۈشادە يېتىپ - قوپقۇدەك ئازادە ياسالغان گەمە ئىچى كۈندۈزدەك يورۇق ئىدى. تۈگۈلۈكتىن ئۇدۇللا ئوت ئۈستىگە تۆكۈلۈۋاتقان قار يەرگە چۈشمەستىنلا ئېرىپ كېنەتتى. ئاباقنىڭ جېنى تۆمۈرمىكىنىڭ؟ شۇنچە ھېرىپ - چارچىغىنىغا قارىماي، گەمە ئىچىنى بىر ئوبدان سەرەمجانلاشتۇردى. يالقۇن گۈڭشى بازىرىدىن سېتىۋالغان ئۇن، گۈرۈچ، ياغ، قازان - قومۇچ دېگەنلەرنى تېگىشلىك جايغا تىزىپ چىقتى. دۆۋە - دۆۋە سۆكسۆك، يۇلغۇن ئوتۇنلىرىنى كۆتۈرۈپ كېلىپ، گەمە ئىچىنى مەش قويۇلغان ئۆيدەك ئىسسىتىۋەتتى. ئاتلارنى ئوتقا قويۇپ، ئېرىتىلگەن قار سۈيى بىلەن سۇغاردى. گەمىنىڭ ئاغزىنى ئوت - چۆپ باغلاملىرى بىلەن توسۇپ، شامال كىرمەيدىغان قىلدى. ھازىر ئۇ يېلىڭ چاپان بىلەنلا ئولتۇراتتى. يېرىم پارچە كىگىزنىڭ ئورنىدەك يەردە پاراسلاپ كۆيۈۋاتقان ئوتقا تىكىلگىنىچە، كەلگۈسى پىلانلىرى ئۈستىدە ئويلاۋاتاتتى. بەزىلىرىنى ئىچىدە بىلىپ، بەزىلىرىنى مۇھەممەتئىمىن گە ئېيتاتتى. مۇھەممەتئىمىن تولا تەكرارلاۋېرىلگەن بۇ گەپلەرنى ئاڭلاۋېرىشتىن زېرىككەچكە، ئەمدىلىكتە ئانچە قۇلاق سېلىپمۇ كەتمەيۋاتاتتى، ھەتتا تېرىكىۋاتاتتى. مەيلى، تازا زېرىكسۇن! ئاباقمۇ ئەخمەق ئەمەس - دە! ئاباق بۇنداق ياخشى پاناھ جايىنى ئاسان تاپقان دەمسىز؟ ئۇ ئىنقىلابىي كومىتېتتىكى ۋەزىپىسى ئېلىپ تاشلىنىش بىلەنلا، ئۆزىنىڭ تۈرمە سىرتىدا ياشايدىغان كۈنلىرى ساناقلىقلا قالغانلىقىنى ناھايىتى ئېنىق سەزدى. جان قايغۇسىدا نۇرغۇن كېچىلەرنى ئۇيقۇسىز ئۆتكۈزدى. ئۇ يان ئويلاپ، بۇ يان ئويلاپ، ئاخىر بىر

چاغلاردا بۇغراچان بىلەن بىللە ئوۋ ئوۋلاپ، بىللە تۈنىگەن مۇشۇ گەمىلەرنى يادىغا ئالدى. بىر شوپۇر دوستىنىڭ قاراتاغ دادۇيىگە خىمىيەۋى ئوغۇت ئاپىرىدىغانلىقىدىن خەۋەر تېپىپ، ئۇنى ئۆزى بىلەن بىللە دۆڭقوتان، ئارا قوتانلاردا ئوۋ ئوۋلاشقا كۆندۈردى. ئاندىن بىر دوختۇر ئاغىنىسىگە بىر ھەپتىلىك ئىسپىراپكا يازدۇرۇپ، بالىسى ئارقىلىق زاۋۇتقا چىقارتىپ بەردى - دە، «ئوۋ ئوۋلاش» قا كىرىشىپ كەتتى..... ھەممە تەييارلىق پۈتكەنىدى. كۈتۈلمىگەندە، مۇھەممەتئىمىن ئۇنىڭغا ھەمراھ بولۇپ قالدى. بۇمۇ يامان بولماپتىكەن. يالغۇز ئادەمنىڭ بۇنداق بىپايان چۆللۈكتە يوشۇرۇنۇپ يۈرگىنىدىن يېنىدا بىرەر ھەمراھنىڭ بولغىنى ياخشى ئەمەسمۇ؟! قېنى، ۋاقتى كەلسۇنچۇ، ئاباق ئۇنى بىردەمدىلا.....

— ئاباقكا! — مۇھەممەتئىمىن تۇيۇقسىز چاچراپ ئورنىدىن تۇرۇپ كەتتى، — ئاڭلىدىڭمۇ؟ تاشقىرىدىن غەلىتە بىر شەپە ئاڭلىنىۋاتىدۇ.

— شەپە؟ يان گەمىدىكى ئاتلار بىر - بىرى بىلەن تالىشىۋاتامدىكىن؟

ئاباق ئېرەنسزلىك بىلەن ئوتنى ئۇلغايىتىشقا باشلىدى.

— ياق، بۇ شەپە شەرق تەرەپتىن كېلىۋاتىدۇ.

— يا بۆرە قوغلىغان كېيىك توپىدۇ. نېمانچە ئەنسزلىك قىلىسەن، ئوكا!

— ئەنسزلىك قىلىۋاتقىنىم يوق. تۈزۈكرەك قۇلاق سېلىپ تىڭشاپ باققىنا!

— تىڭشىسام، تىڭشىمىسام، ئوخشاشلا شۇ گەپ! «قورققانغا قوش كۆرۈنۈپتۇ» دېگەندەك ئىش قىلماي، خاتىرجەم يېتىپ، ئۇيقۇڭنى ئۇخلاۋەرگىنە!

— ئەستاغپۇرۇللا! قۇلىقنىڭ گاسمۇ نېمە سېنىڭ؟!

— ھەئە، گاس! ھەم گاس، ھەم كالۋا بولغاچقا، سېنى مۇشۇ

يەرگە باشلاپ كەلدىم ئەمەسمۇ!

ئاباق مۇھەممەتئىمىنگە كۆزىنىڭ قىرىنىمۇ سېلىپ قويىمىدى. بۇ مۇھەممەتئىمىنگە شۇنداق ئەلەم قىلىدىكى، ئۇ ئاچچىقىدا يېرىلىپ كەتكۈدەك بولدى. لېكىن ئاچچىقىنى ئىچىگە يۇتۇپ، چىشلىرىنى غۇچۇرلاتقان ھالدا، يۈگۈرگەن پېتى گەمىنىڭ «ئىشكى» نى بىرلا ئىتتىرىپ تاشقىرىغا چىقتى ۋە:

— ئات..... ئەنە..... ئاتلىقلار كېلىۋاتىدۇ! — دېدى

بارغانسېرى ئاۋازى پەسلەپ.

— نېمە؟ قانداق ئاتلىقلار؟

ئاباق قاتتىق تېپىلگەن پۈتۈلدەك قاڭقىپ، كۆزنى يۇمۇپ ئاچقۇچە ئارىلىقتا مۇھەممەتئىمىنىڭ يېنىدا پەيدا بولدى.

ئۇلار گەمىگە كىرىپ - چىقىشقا ئوڭاي بولسۇن ئۈچۈن قىيپاچ كولانغان ئازگالدا تۇرغاچقا، يەر ئۈستىگە بېشىلا چىقىپ تۇراتتى. ئەتراپ ئاق قار بىلەن قاپلانغان، ئۇنىڭ ئۈستىگە ھاۋامۇ بىرئاز ئېچىلىپ قالغان بولغاچقا، خېلى يىراقتىكى قارا - قۇرۇنەرسىنى ئوڭاي پەرق ئەتكىلى بولاتتى.

مۇھەممەتئىمىن يالغان سۆزلىمىگەندى: شەرق تەرەپتە — بىرەر يۈز قەدەمچە نېرىدا يوغان - يوغان، قارا - قۇرۇنەرسىلەر كۆرۈندى، ھەتتا قارنىڭ «غاراس - غۇرۇس» قىلغان ئاۋازىمۇ ناھايىتى ئېنىق ئاڭلاندى.

— ئاتلارنى ئاچچىق، بىر تەرەپكە ماڭساقمىكىن؟ — دېدى

قورقۇنچلۇقتا ھەممە يېرى جاللاپ تىترەۋاتقان مۇھەممەتئىمىن.

— بىر تەرەپكە ماڭساق؟ — ئاباق كەسكىن رەت قىلدى ۋە

كۆزىنىڭ پاخىسىنى چىقىرىپ مۇھەممەتئىمىنگە ئالىيپ قاراپ قويدى، — ھېچ يەرگە ماڭمايمىز..... ھودۇقما! تاپانچاڭ

يېنىڭىدۇ؟

— مانا قولۇمدا.

— ئوقلاقلقمۇ؟

— ئوقلاقلىق، ئاتايمۇ؟

— ياق، تازا يېقىنلاپ كەلسۇن.....

— بىزنى قوغلاپ كەلگەن بولماي، باشقا ئىش بىلەن كېلىپ قالغانلار بولسچۇ؟

— كىملىكىنى سۈرۈشتۈرۈپ نېمە قىلاتتىڭ؟ ئىشقىلىپ ئادەملا بولىدىكەن، بۇ يەردىن تىرىك كېتىپ قالسىلا بىزنى تۇتۇپ بەرمەي قالمايدۇ. ئۇقتۇڭمۇ؟

مۇھەممەتتىن جاۋاب بەرمىدى. جاۋاب بەرمەسلىكى ئۇنىڭمۇ ئاللىقاچان مۇشۇنداق ئويغا كېلىپ بولغانلىقىدىن ئىدى.

— ئىككىيلەن دېمىنى ئىچىگە يۇتۇپ، تاپانچىلىرىنى ھەرقاچان ئېتىشقا تەييار تۇرغان ھالدا، ئۆزلىرى تەرەپكە بارغانسېرى يېقىنلاپ كېلىۋاتقان ئاتلىقلارنىڭ ھەربىر قەدىمىنى دىققەت بىلەن كۆزەتمەكتە. ھەربىر تاۋۇشقا پۈتۈن زېھنى بىلەن قۇلاق سالماقتا.

ئاتلىقلار بارغانسېرى يېقىنلاپ، قىرىق - ئەللىك قەدەمچە ئارىلىق قالدى. بارماقلار تاپانچىلارنىڭ تەپكىلىرىنى بېسىشقا تەييارلاندى.

ھاۋ..... ھاۋ..... ھاۋ.....

بۇ ئاۋاز بىلەن تەڭلا، ئاتلارنىڭ ئاياغلىرى ئاستىدىن ئوقتەك ئېتىلىپ چىققان بىر ئىت ئاتلىقلاردىن يىگىرمە قەدەمچە ئىلگىرىلەپ، قول ئۇزاتسا يەتكۈدەكلا يەرگە كېلىپ قالدى. يەنە بىرلا ئوقچىسا، ئاباقلارنىڭ ئۈستىگە چۈشۈشى تۇرغان گەپ ئىدى..... ئاباقمۇ بوش ئادەم ئەمەس! ئۇنىڭ كاللىسى ئېلېكترونلۇق ھېسابلاش ماشىنىسىدەك قىلچە خاتاسىز ئىشلەۋاتاتتى: «بۇ ئىتنىڭ تۇرغان - يۈتكىنى بىر بالا ئىكەنغۇ؟ ئەگەر ئۇ ئۈستىمىزگە تاشلىنىدىغان بولسا.....؟ ياق، ھەممىدىن

بۇرۇن ئۇنى جايلىۋەتمەي بولمايدۇ!»

ئاباقنىڭ بارمىقى تەپكىنى بېسىۋەتتى. مۇھەممەت ئىمىنىمۇ ئاتلىقلارغا قارىتىپ ئوق ئۈزدى. كەينى - كەينىدىن ئېتىلغان نەچچە پاي ئوق ھېلىقى بوراندەك ھەيۋە بىلەن ئېتىلىپ كەلگەن ئىتتى يەر چىشلەتتى. يەنە بىر ئاتمۇ ئالدى پۇتلىرىنى ئېگىز كۆتۈرۈپ، كەينى پۇتلىرى بىلەن ئۆرە بولۇپ، جان ئاچچىقىدا قاتتىق بىر كىشەنەپ ئۆزىنى يەرگە ئاتتى. يەنە ئۈچ ئات دەم ئوڭغا، دەم سولغا، دەم ئالدىغا، دەم كەينىگە زوقچۇپ، قاش بىلەن كىرىپك ئارىلىقىدا تۇرغان ئۆلۈمدىن قۇتۇلۇش كويىدا تېپىچەكلەيتتى. دەم خارتىلداپ، دەم ئالدى پۇتلىرىنى ئېگىز كۆتۈرۈپ ئەنسىز كىشەنەپ، بىر ئورنىدا پىرقىرايتتى. بىراق ئىگىلىرى تىزگىنلىرىنى شۇنداق مەھكەم تۇتۇشقانىدىكى، ھەرگىزمۇ ئۇلارنىڭ رايىغا باقمايتتى.....

كەينى - كەينىدىن ئېتىلغان ئىككى پاي ئوق ئاباق بىلەن مۇھەممەت ئىمىنىڭ قۇلاقلىرى تۈۋىدىن ئۆتۈپ كەتتى. ئۇلار باشلىرىنى پەس قىلىشقا مەجبۇر بولدى.

— يولداشلار، ئاتتىن چۈشۈڭلار! — بۇ سول ئوقرىكىدىن يارىلانغان رەھمەتجاننىڭ ئاۋازى ئىدى. ئۇ ئۆلۈش ئالدىدا جان تالىشىۋاتقان ئاتنىڭ گەۋدىسىنى ئۆزىگە دالدا قىلىپ تۇرۇپ، ئاباق بىلەن مۇھەممەت ئىمىنىڭ قارىتىپ ئۈزمەي ئوق ئاتقاچ ۋارقىرىدى، — ئاتلارنى قويۇۋېتىپ، دەرھال مېنىڭ قېشىمغا كېلىڭلار! تېز!

ئۇنىڭ ئاۋازى شۇنداق ھەيۋەت جاراڭلىدىكى، بۇ ئاۋاز ئالدىدا ئۈزۈلمەي ئېتىلىۋاتقان تاپانچا ئوقلىرىنىڭ ئاۋازى گويا «چاچراتقۇ» سالغۇچى موماي قوقاسقا كۆمگەن خېمىر كۈمىلىچى يېرىلغاندا چىققان ئاۋازچىلىكلا ئاڭلىناتتى.....

رەھمەتجان بىر تەرەپتىن بار ئاۋازى بىلەن ۋارقىراپ، يولداشلىرىنى تېزىرەك ئۆز يېنىغا كېلىشكە ئۈندىسە، يەنە بىر

تەرەپتىن، جەينىكىنى ئاتنىڭ بويىغا تىرەپ، توختاۋسىز ئوق ئېتىپ، ئاباقلارنى باش كۆتۈرگۈزمەيتتى.

كۆزنى يۇمۇپ ئاچقۇچە ئارىلىقتا، ھەممەيلەن رەھمەتجاننىڭ يېنىغا جەم بولۇشتى. ئۇلار مەيدىسىنى يەرگە چاپلاپ، ئۆلۈك ئاتنىڭ دالدىسىدا يېتىشتى، رەھمەتجان ئاباقلار يوشۇرۇنغان گەمىدىن كۆز ئۈزمەستىن پەس ئاۋازدا سورىدى:

— نامان ئاكا، بۇ گەمە باشقا گەمىلەر بىلەن تۇتاشامدۇ؟
— ھېچ يەرگە تۇتاشمايدۇ.

— چىقىپ كەتكىلى بولىدىغان باشقا ئېغىزى بارمۇ؟

— يوق. ھە، راست، ئۈستىدە تۈگۈلۈكى بار.

«بىز باشتىلا قاتىللارنىڭ قولىدا قورال بارلىقىنى مۆلچەرلىمەي، ناھايىتى چوڭ خاتاغا يول قويغانىكەنمىز. ھېلىمۇ ياخشى، ئادەم چىقىم تارتىمدۇق..... — دېدى رەھمەتجان ئىچىدە ئۆزى بىلەن ئۆزى گەپلىشىپ، — ئەھۋالدىن قارىغاندا، ئۇلارنىڭ ئىككىلىسى قوراللىق ئىكەن. ئوقىمۇ ئاز ئەمەستەك قىلىدۇ. كۈتۈلمىگەن خەتەرلىك ئەھۋاللارنىڭ يۈز بېرىشىدىن ساقلىنىش ئۈچۈن، بۆلۈنۈپ ھەرىكەت قىلايلى.....»

— ۋاسىل، — دېدى ئۇ پەس ئاۋازدا، — سىز ئايلىنىپ ئۆتۈپ، شىمال تەرەپ بىلەن گەمىنىڭ ئۈستىگە چىقىڭ. مەن بۇيرۇق بەرمىگۈچە، ھەرگىز ئوق چىقارماڭ.
— ماقۇل.

ۋاسىل يەر بېغىرلاپ ئۆملىگىنىچە، ئاتنىڭ دالدىسىدىن يىراقلاشتى.

— مەنچۇ؟ مەن نېمە ئىش قىلىمەن، بالام؟

— سىلى بەك چارچاپ كەتتىلە. مېنىڭ قېشىمدا ئارام ئالسىلا.....

— نېمە دەۋاتىسىز، بالىمەي! مەنلا چارچاپ كېتىپتەنمۇ!

سىلەرچۇ؟ ماۋۇ گەپنى كۆرۈڭ! مېنىمۇ بىر ئىشقا بۇيرۇڭ، بولمىسا ئۇدۇللا گەمگە بېرىپ، ئۇ ئىككى شۇمقۇشنى ئۆزۈملا جايلايمەن!

— نامان ئاكا! — رەھمەتجاننىڭ ئاۋازى تىترەپ كەتتى، — سىلى ياشىنىپ قالغان ئادەم تۇرۇقلۇق، بىزگە شۇنچە ياردەم قىللا. مۇشۇ ياردەملىرىمۇ يېتىپ ئاشىدۇ! قاراپ تۇرۇپ سىلىنى بۆرىنىڭ ئالدىغا تاشلاپ بېرىشكە ھەققىم يوق.....

— بۇ گەپچە، مېنى كۆزگە ئىلمايۋېتىپسىز - دە! بۆرىمىش تېخى! بىلىپ قويۇڭ: ئۇلار بۆرە بولسا، مەن يولۋاس.

بوۋاي گېپىنى تۈگىتىپلا، ئاتنىڭ قۇيرۇقى تەرەپكە قاراپ ئۆمىلەشكە تەمىشەلدى. بۇنى سېزىپ قالغان رەھمەتجان «شارتتىدە» يانغا بۇرۇلۇپ، ئۇنىڭ جۈۋىسىنىڭ پېشىگە ئېسىلدى. بۇ چاغدا، رەھمەتجاننىڭ يارىسى شۇنداق قاتتىق ئاغرىپ كەتتىكى، پېشانىسىدىن «پۇررىدە» تەر چىقىپ، قاشلىرى ئارىسىدا توختىدى.

— نامان ئاكا، گەپكە كىرسىلە! — دېدى رەھمەتجان كەسكىن بۇيرۇق تەلەپپۇزى بىلەن، — قاراپ تۇرۇپ پىلاننى بۇرمىسلا!

نامان ئاكا يەنە نېمىلەرنىدۇر دېمەكچى بولۇپ، بېشىنى سەل كۆتۈرۈپ رەھمەتجان تەرەپكە بۇرىۋىدى، «پاڭ - پۇڭ، پاڭ - پۇڭ.....» قىلغان ئاۋاز بىلەن تەڭلا، بېشىدىن تۇمىقى ئۇچۇپ چۈشتى. رەھمەتجان بىرلا ئوقچۇپ، ئۇنى يەرگە يىقىتتى ۋە:

— نامان ئاكا! — دەپ ۋارقىرىۋەتتى.

— بالام، مەن ساق.....

— ئوق تەگمىگەندۇ؟

— ياق تەگمىدى.

— كەينىلىرىگە يانسلا!

بوۋاي گەۋدىسىنى ئاتنىڭ دالدىسىغا ئالدى. رەھمەتجان

ئىتتىك جايىغا كېلىپ، ئاباقلارغا قارىتىپ كەينى - كەينىدىن ئوق ئۈزۈشكە باشلىدى. خىجالەتچىلىك ئىلگىگە چۆمگەن نامان ئاكىمۇ قوش نولۇق ئوۋ مىلتىقىنى سايىراتتى.

ئېھتىمال، ئاباقلار ئوقنى ئايراق ئىشلەتمىسە بولمايدىغانلىقىنى سەزگەن بولسا كېرەك، ئەمدى قالايمىقان ئوق چىقارمايتتى..... قار بىر ئاز پەسەيدى. ئاسماندا ئاندا - ساندا يۇلتۇزلار پەيدا بولدى. ئاي تېخىچە كۆرۈنمەيتتى. ۋاقىت ناھايىتى ئاستا ئۆتمەكتە. سوغۇقنىڭ كۈچىدىن يوغان جۇۋىلار، قېلىن پىيىملار گويا نېپىز پايپاق ياكى كۆڭلەكتەك بەدەنگە يۇقۇشمايتتى. چىشلار كاسىلدايتتى. كۆزلەر گەمىنىڭ كىرىش - چىقىش ئېغىزىغا مىختەك قادالغىنى قادالغانىدى. رەھمەتجان ئارىلاپ - ئارىلاپ ئوق ئۈزگەچ، كۆڭلىدە خىلمۇخىل پىلانلارنى سوقاتتى. لېكىن ئېنىق بىر پىكىرگە كېلەلمەي، ھېلى ئۇ پىلاندىن ۋاز كەچسە، ھېلى بۇ پىلاندىن ۋاز كېچەتتى. «بۇيەردە ياتقىنىمىزغا ئىككى سائەتچە بوپتۇ. يەنە مۇشۇنداق نەچچە سائەت ياتىدىغان بولساق، پۇت - قولىمىزنى ئۇششۇتۇپ، كېرەكتىن چىقىرىۋالىمىز. ئۇنىڭدىن كۆرە، ئۈچىمىز بىر بولۇپ ماۋۇ ئاتنى گەمە تەرەپكە ئىتتىرسەك.....» مۇشۇ خىيال رەھمەتجاننىڭ كاللىسىدا غىل - پاللا پەيدا بولغان چاغدا، ئۇنىڭ كۆڭلى «ۋاللىدە» يورۇپ، كۆز ئالدىدا ئاجايىپ بىر مەنزىرە گەۋدىلەندى، يۈرىكى غەلىبە شادلىقى بىلەن ئويىناپ، ھېيت - ئايەمدە چېلىنغان ناغىرىدەك گۈپۈلدەيتتى.

— كېلىڭلار،— دېدى ئۇ ھاياجانلىق، ئەمما پەس ئاۋازدا، — ماۋۇ ئاتنى گەمە تەرەپكە ئىتتىرەيلى. قېنى، ھە..... نامان ئاكا بىلەن سۇلايمان ئىچىدە ئۇنىڭ ئەقلىگە ئاپىرىن ئوقۇپ، دەرھال ئىشقا كىرىشىپ كەتتى.....

ئۈچ ئادەمنىڭ كۈچى دېگەن ھەقىقەتەن قالدس نەرسە ئىكەن! قاراڭ، نەچچە يۈز كىلوگرام ئېغىرلىقتىكى ئاتنىڭ ئۆلۈكى

بىر ئىلىك، ئىككى ئىلىك، بىر غېرىچ، ئىككى غېرىچلاپ سۈرۈلۈۋېرىپ، ئاخىرى گەمىنىڭ ئېغىزىغا يېتىپ كەلدى. ئەقىل - پاراسەتتە ئۆزىنى ھېچكىمگە تەڭ قىلمايدىغان، «خۇدايتائاللا كېچىدىن ساق - سالامەت ئۆتكۈزسەن» ئۆزىنىڭ پېيىگە چۈشكەن بۇ تۆت «سولتەك» نى «جەھەننەمگە يولغا سېلىش» قا چەكسىز ئىشەنچ باغلىغان ئاباقنىڭ بېشىدا چاقماق چېقىلىپ، كۆز ئالدى قاراڭغۇلاشتى. پۇت - قولىدىن ماغدۇر كېتىپ، نېمە قىلىشنى بىلەلمەيلا قالدى. ئۇ ئاتنىڭ ئۆلۈكى سۈرۈپ كەلگەن بىر دۆۋە قار باش - كۆزىگە كوركىراپ تۆكۈلۈشكە باشلىغاندىلا ئېسىنى يىغىپ، ئەسەبىيلەرچە قالايمىقان ئوق چىقىرىشقا باشلىدى. بىراق ئۇ كېچىككەندى: ئاتنىڭ ئۆلۈكى ئازگالدا ئىككىلا يۇمىلاپ، ئۇنى يىقىتتى - دە، ئىككى پۇتنى يوتسىغىچە بېسىۋالدى. قولىدىكى تاپانچىسى قارغا چۈشۈپ غايىب بولدى. ئەكسىچە، مۇھەممەت ئىمىن چېكەتكىدەك سەكرەپ، گەمە ئىچىگە كىرىپ ئۈلگۈردى. رەھمەتجانلارمۇ پۇرسەتنى قولىدىن بەرمەي، گەمىنىڭ يەر يۈزىدىن يېرىم مېتىرچە كۆتۈرۈلۈپ تۇرغان ئۆگزىسىگە چىقىۋالدى. ۋاسىل تۈڭلۈك بېشىدا ماراپ ياتاتتى. رەھمەتجان گەمىنىڭ ئېغىزى ئۈستىدە زوڭزىيىپ ئولتۇرۇپ تاپانچىسىنىڭ ئاغزىنى پەسكە قاراتقان ھالدا، ئۈلۈك ئاۋازدا ۋارقىرىدى:

— مۇھەممەت ئىمىن، دەرھال قوراللىقنى تاشلاپ، تاشقىرىغا چىق! جاھىللىق قىلساڭ ئېتىپ تاشلايمىز!

گەمىدىن ھېچقانداق سادا چىقمىدى. ئاباق يىڭنە يېگەن ئىتتەك غىڭشىيتتى. رەھمەتجان بۇيرۇقنى نەچچە قېتىم تەكرارلىغان بولسىمۇ، مۇھەممەت ئىمىن زادىلا پەيلىدىن يانمىدى. ئۇ جېنىنىڭ بارىچە قارشىلىق كۆرسەتمەكتە ئىدى: ھېلى ئىشىككە، ھېلى تۈڭلۈككە قارىتىپ ئوق ئاتاتتى. بىر مىنۇت بولسىمۇ ۋاقىتنى كەينىگە سوزۇپ، قانداقتۇر بىر ئىلاھىي كۈچنىڭ ياردىمى بىلەن،

قاش بىلەن كىرىپك ئارىلىقىدا تۇرغان ئەجەلنى يەڭمەكچى بولاتتى.

ئۇ ياشماقچىدى.

«ئىنقىلاب» يىللىرىدا ئۆتكۈزگەن شاھانە تۇرمۇش، ھەممەنەپەس يارەنلىرى، «جەڭگىۋار سەپداش»لىرى بىر - بىرلەپ ئۇنىڭ كۆز ئالدىدىن ئۆتتى: قىسمەت شۇنداق ئىكەن، ئوسمان مۇدىر قولغا ئېلىنىش ئالدىدا ئۆزىنى ئېتىپ ئۆلۈۋېلىپ، مۇھەممەتئىمىننىڭ قاراقۇمدىكى ئىزىنى پۈتسۈنلەي ئۆچۈرۈۋەتتى (رەھمەتلىكنىڭ جايى جەننەتتە بولسۇن!)، ۋاڭ جۇڭتاۋ شەھەرلىك پارتكوم بىناسىغا ئوت قويۇشنى پىلانلىغان ۋە باش بولۇپ ئوت قويغان جىنايىتى ئۈچۈن مۇددەتسىز قاماق جازاسىغا ھۆكۈم قىلىندى. مۇھەممەتئىمىننىڭ ئەقلى بار ئىكەن، ئوت قويۇشقا قوشۇلمىغانىدى. بۇنىڭ بەدىلىگە، ئىنقىلابىي كومىتېتتا داۋاملىق ۋەزىپە ئۆتەشكە قالدۇرۇلدى. كېيىن..... ھە - ي..... ئۆزىدىن ئۆتكەن..... ھەممىسى مۇشۇ ئاباق قارا يۈرەك ئوغرىنىڭ كاساپىتى! مۇھەممەتئىمىننىڭ تاپانچىسىدا ئىككى تاللا ئوق قالغانىدى، ئۇ چىشلىرىنى غۇجۇرلىتاتتى..... چەكچەيگەن كۆزلىرىنى دەم ئىشكىگە، دەم تۈڭلۈككە تىكەتتى. قاپقانغا چۈشكەن تۈلكىدەك جان ۋەسۋەسىسىدە تېپىرلايتتى.....

ئاخىر ئۇ كەسكىن قارارغا كەلدى: ئاۋۋال ئۆزىنى مۇشۇنداق رەسۋاچىلىققا سالغان ئاباقنى بىر پاي ئوق بىلەنلا ئۇجۇقتۇرۇۋېتىپ، ئاندىن ئۆزىمۇ بۇ دۇنيا بىلەن ۋىدالاشماقچى بولدى.

ئەپسۇسكى، مۇنداق قىلىش ئۇنىڭ قولىدىن كەلمەيتتى: ئۇ ياشاشنى خالايتتى! تۈرمىدە مىڭ يىل يېتىپ سېسىپ كېتىشكە رازى ئىدىكى، ھەرگىزمۇ ئۆلۈپ كېتىشنى خالمايتتى!!!

«ئەخمەق! ئالىمادىس، قولغا چۈشۈپ قالغۇدەك بولسام، ھەممە بالا - قازانى ئاباققا دۆڭگەپ قويساملا ئىش پۈتمەمدۇ؟! كىم بىلىدۇ

تېخى، بىرمەزگىل ئۆتۈپ، جاھان شۇنداق ئۆزگىرىپ قالسا.....»
مۇھەممەتئىمىن مۇشۇلارنى ئويلاۋاتقاندا، رەھمەتجان يەنە بىر
قېتىم ئۇنى تەسلىم بولۇشقا ئۈندىدى:

— مۇھەممەتئىمىن! — دېدى ئۇ گۈلدۈرمامىدەك ھەيۋەتلىك
ئاۋازدا، — ئەگەر جاھىللىق قىلىدىغان بولساڭ، ھازىرلا ئېتىپ
تاشلايمىز!

ئۆلىشىپلا، ئىشكىتىن بىر پاي، تۈگۈلۈكتىن بىر پاي ئوق
ئۇچۇپ كىرىپ، بىرى مۇھەممەتئىمىننىڭ بېشىدىن بىر غېرىچچە
يۇقىرىغا، يەنە بىرى ئوڭ پۇتىنىڭ پاقالچىقىدىن تۆتۈك نېرىغا
تەگدى. مانا شۇچاغدا، ئۇ ئۆزىنىڭ سىرتتىكىلەرنىڭ قارىسىنىمۇ
كۆرەلمەيدىغانلىقى؛ ئەكسىچە، سىرتتىكىلەرنىڭ ئۆتىنىڭ يورۇقىدا
ئۆزىنى ناھايىتى ئېنىق كۆرەلەيدىغانلىقىنى غىل - پاللا ئېسىگە
ئالدى - دە، ئۆرە تۇرۇپلا جېنى چىقىپ كېتىۋاتقاندا، پۇت -
قولى لەسىسىدە بوشىشىپ، تاپانچىسى قولىدىن چۈشۈپ كەتتى،
كۆزلىرى ھېچ نەرسىنى كۆرمەي قالدى. ئۇ ئېسىنى يىغىپ
بولغۇچە، ئىشكىتىن يولۋاستەك ئېتىلىپ كىرگەن رەھمەتجان بىرلا
چاپۇتلاپ، ئۇنى تىك موللاق چۈشۈردى - دە، ئۈستىگە
مىنگەشتى. ئەمدى ئۇ جاننىڭ نەقەدەر تاتلىق نەرسە ئىكەنلىكىنى
يەنىمۇ چوڭقۇر ھېس قىلماقتا ئىدى.....

×

×

×

تۈننىڭ كېيىنكى يېرىمى ناھايىتى كۆڭۈللۈك ۋە خاتىرجەم
ئۆتتى: گەمە مونچىدەك ئىسسىتلىدى. ئۇيغۇ دېگەن نەرسە ئۇ ياققا
تۇرسۇن، ھېچكىمدە ھارغىنلىقتىنمۇ ئەسەر قالمىغانىدى. بىرىنى
يەنە بىرىنىڭ دۈمبىسىگە يۆلەپ، قوللىرى كويىزا بىلەن بىر -
بىرىگە چېتىپ قويۇلغان ئاباق بىلەن مۇھەممەتئىمىن گەمىنىڭ بىر
بۇلۇڭىدا سۇغا چۈشكەن مۈشۈكتەك شۈمشىيىپ، بېشىنى يەردىن

ئۈستۈن قىلماي ئولتۇرۇشاتتى.

نامان ئاكا چاقچاق قىلدى:

— ھەي «پالۋان»لار، ھەي «پالۋان»لار..... چۆچۈرىنى
خام ساناپتىكەنسەلەر - دە!؟

ۋاسىل قوشۇمچە قىلدى:

— بۇ ئۇلارنىڭ كەسپى تۇرسا، ئۇلار قانداقمۇ ئۆز كەسپىگە
ئاسىيلىق قىلالايسۇن!

— شۇنداق، توغرا ئېيتتىڭىز، — ئوقىرىكى نامان ئاكانىڭ

بەلبېغى بىلەن تېڭىلغان رەھمەتجان گۈلخاننى چۆرىدەپ

ئولتۇرۇشقان سەپداشلىرىغا قاراپ مەنىلىك كۈلۈپ قويدى، —

باشقىلارغا زىيان سېلىش بەدىلىگە ئۆز نەپسىنى قاندۇرۇش كويىدا

بولغانلارنىڭ ھەرقاندىقى مۇشۇ «پالۋان»لار ماڭغان يولدىن بۆلەك

يولدا ماڭالمايدۇ، تەقدىرىمۇ ئوخشاش بولىدۇ. بۇ — تارىخنىڭ

يەكۈنى. قانداق دېدىم؟

— توغرا، توغرا ئېيتتىڭىز!

..... —

چاقچاقلار، مەسخىرىلەر ھەمدە بۇ بىر مەيدان كەسكىن،

جاپالىق جەڭنىڭ غەلبىسىگە تەنتەنە قىلىشلار خېلى ئۇزۇن داۋام

قىلغاندىن كېيىن، رەھمەتجاننىڭ بۇيرۇقى بىلەن ھەممەيلەن

گۈلخاننى چۆرىدەپ يانپاشلاشتى.

تۆتەيلەن تۆت ئاتقا مىنىپ، ئاباق بىلەن مۇھەممەتئىمىننى بىر

ئاتقا «غانجۇغلاپ»، كۈلكە، چاقچاقلار بىلەن قاراتاغنى كۆزلەپ

يولغا چۈشكەندە، ئاسماندا ئالقانچىلىكمۇ بۇلۇت كۆرۈنمەيتتى.

نەيزە بويى كۆتۈرۈلگەن قۇياش ئۇلارغا قاراپ ئىللىق تەبەسسۇم

قىلماقتا ئىدى.....



ئون سەككىزىنچى باب

ئانا ئارزۇسى

(خاتىمە ئورنىدا)

ئانىسىنىڭ كۆزىنى ياش يۇقى كۆرمىگىنىگە شەۋكەتكە توپتوغرا ئون ئاي بولغانىدى. بۈگۈن ئۇنىڭ كۆزىدىلا ئەمەس، ھەتتا مەڭزىدىمۇ ئىغىلداپ تۇرغان مەرۋايىتتەك ئىككى تامچە ياشنى كۆرۈپ، ھەيران بولغىنىدىن تېڭىرقاپ تۇرۇپ قالدى. دۇرۇس، ئاياللار بەزىدە خۇشاللىقتىنمۇ يىغلىشىدۇ. يېقىنقى ئىككى يىلدىن بۇيان، ئابدەمنىڭ خۇشاللىق ياشلىرى ھەقىقەتەن ئاز تۆكۈلمىدى. ئۇ يىغلىغاندا، شەۋكەت كۈلۈمسىرەيتتى ياكى كۆزىدىن ياش چىقىپ كەتكۈچە قاقاقلاپ كۈلەتتى. ھازىرچۇ؟ ھازىر شەۋكەت ئانىسىنىڭ كۆزلىرىدىن ئېقىۋاتقىنىنىڭ ھەسرەت يېشى ياكى خۇشاللىق يېشى ئىكەنلىكىنى زادىلا پەرق ئېتەلمىدى. چۈنكى، شەۋكەت ئىشكىتىن كىرگەندە، ئابدەم رەيھاننىڭ چېچىنى تاراۋاتاتتى. ئۇ شەۋكەتنىڭ ئاياغ شەپسىنى ئاڭلاش بىلەنلا بېشىنى ئاستا كەينىگە بۇراپ، شەۋكەتكە قىيا باقتى - يۇ، ئىتنىڭ ئالدىغا قارىۋالدى. شەۋكەتنى ھەيران قالدۇرۇۋاتقىنىمۇ ئانىسىنىڭ مۇشۇ غەلىتە قىلىقى ئىدى.

«ئانامنىڭ كۆڭلى بىر ئىشتىن رەنجىدىمۇ نېمە؟» شەۋكەت ئانىسىدىن گەپ سوراپ باقماقچى بولدى - يۇ، سورىمدى ۋە چاندۇرماستىن ئىچكىرىكى ئۆيگە كىرىپ كەتتى. ئىچكىرىكى ئۆي شەۋكەتنىڭ ياتىقى، شۇنداقلا بۇ ئائىلىنىڭ مېھمانخانىسى. مېھمانخانا ئاددىي جابدۇقلار بىلەن سەرەمجانلاشتۇرۇلغىنىغا قارىماي، بەكمۇ رەتلىك ھەم كۆركەم ئىدى. ئۆينىڭ ئىككى تەرىپىگە توختىتىلغان كارىۋاتلارغا يېڭى ئىران نۇسخا گىلەملەر سېلىنغان، تۆردىكى كارىۋاتنىڭ باش تەرىپىگە چىرايلىق قاتلاپ قويۇلغان ئىككى چۈپ تاۋار يوتقان، كۆرىپ، ئۇلارنىڭ ئۈستىگە ئاجايىپ ماھىرلىق بىلەن كەشتىلەنگەن بىر چۈپ ياستۇق قوندۇرۇلغان. شىرە ئۈستىگە تىزىلغان ھەر خىل ئەينەك قاچىلار، تاملارغا چاپلانغان رەڭگارەڭ گۈللەر، قۇشلارنىڭ رەسىملىرى، دېرىزىگە قويۇلغان ئىككى تەشتەك رەيھانگۈل — مانا بۇ ئۆينىڭ ئاساسىي بىساتى. تاشقىرىقى ئۆي — ئۇلارنىڭ ئاشخانىسى بولۇپ، تالادىن كىرىشتىكى يان ئۆي ئابىدەم بىلەن رەيھاننىڭ ياتىقى ئىدى. ئۇ ئۆيلەر تېخىمۇ ئاددىي سەرەمجانلاشتۇرۇلغان بولۇپ، مۇشۇ ئۆيگە ئوخشاشلا پاكىز ۋە رەتلىك ئىدى.

شەۋكەت ھازىر ئىككىنچى دەرىجىلىك ئىشچى. ئۇنىڭ ئانا بىلەن توي قىلىۋالغىنىغا يېرىم يىلغا يېقىنلاشتى. ئۇلار بىر - بىرىگە شۇنداق ئامراقكى، بەئەينى ياغ ئىچىدىكى بىر چۈپ بۆرەكنىڭ ئۆزى. زاۋۇتتا بولسا ھەممە كىشىنىڭ مەيلىنى تارتىدىغان، بىر شاختا ئېچىلغان بىر چۈپ خۇش پۇراق ئەتىرگۈل! ھازىر شەۋكەتنىڭ قولىدا تۇرغان ئەنە ئاۋۇ چىرايلىق قاتلانغان بىر ۋاراق قەغەز ھەرگىزمۇ قانداقتۇر ئاددىي قەغەز بولماستىن، بەلكى ئۇنىڭ توققۇز ئايلىق جاپالىق ئەمگىكى بەدىلىگە زاۋۇت پارتىيە تەشكىلاتى، شۇنداقلا كەڭ ئامما ئۇنىڭغا بەخشەندە قىلغان شان - شەرەپ!

شەۋكەت كاسسىنى كارىۋاتقا قويۇۋاتقاندا، كۆزلىرى دېرىزىدىكى گۈل تەشتىكىنىڭ لېۋىگە قوندۇرۇلغان سېرىق ھەل بېرىلگەن كىچىككىنە سۈرەت جازىسىغا چۈشتى. بۇ سۈرەت — بۇ ئائىلىنىڭ ئەڭ قىممەتلىك تەۋەررۈكى. ئابىدەم ئۇنى توپتوغرا ئون ئۈچ يىل يوشۇرۇپ كەلگەنىدى. ئالدىنقى يىلى مۇشۇ كۈنلەردە، ئۇنى تۇنجى قېتىم شەۋكەت بىلەن رەيھانغا كۆرسەتتى. كېيىن، ئۇنى يەنە ساندۇققا سېلىپ قويغانىدى. كىم بىلسۇن، بۇغراجاننىڭ بەختىيار ئائىلىسىدىن مەڭگۈ ۋىدالاشقىنىغا دەل ئون بەش يىل تولغان بۈگۈنكى كۈندە ئاشۇ سۈرەت تازا باراقسانلاپ ئېچىلىپ، ئۆيىنى مەززىلىك پۇراق بىلەن تولدۇرغان رەيھان شاخلىرىغا پەم بىلەن يۆلەپ، ئىككى تەشتەكنىڭ لېۋىدە تۇرغۇزۇپ قويۇلۇپتۇ!

شەۋكەت ئانىسىنىڭ نېمە ئۈچۈن ئۇشتۇمۇتۇ كۆز يېشى قىلغانلىقىنىڭ سىرىنى ئەمدى پۈتۈنلەي چۈشىنىپ ئۈلگۈردى ۋە بىر بېسىپ، ئىككى بېسىپ دېرىزە تۈۋىگە يېقىنلاشتى. ئۇنىڭ كۆز چاناقلىرى نەملەشكەن، خىيال قۇشلىرى ھېلىقى ئاپەتلىك يىللارغا سەپەر قىلغانىدى.....

— ئاكا، نېمىشقا يىغلايسەن؟

رەيھاننىڭ بۇ سوئالى شەۋكەتنىڭ خىيال يىپلىرىنى بىراقلا ئۈزۈۋەتتى. ئۇ سۈرەتتىن كۆزىنى ئۈزۈپ، بېشىنى قىيا بۇرغانىدى، ئۇلار ئاشۇ سۈرەتكە چۈشۈش ئۈچۈن بازارغا چىققان كۈنى ئابىدەم كىيگەن ھېلىقى ئۈستىباشقا ئوخشاش ئۈستىباش كىيگەن، ئەمما بېلىگە چۈشكۈدەك ئۆسكەن قاپقارا چاچلىرى ئىككى ئۆرۈم ئەمەس، «قىرىق كوكۇلا» قىلىپ ئۆرۈلگەن رەيھاننى ۋە ئىككى قولى بىلەن رەيھاننىڭ يەلكىسىنى تۇتقىنىچە، ئۇنىڭ ئارقىسىدا تۇرغان ئابىدەمنى كۆردى. شۇ تاپتا رەيھان كىيىم — كېچىكى بىلەنلا ئەمەس، ھەتتا چىراي — شەكلى بىلەنمۇ ئابىدەمنىڭ شۇ چاغدىكى

قىياپىتىگە ئوخشايتتى. ئابدەمنىڭ بولسا ئاق داكا رومال ئاستىدىكى چاچلىرىنىڭ خېلى كۆپ قىسمى دېگۈدەك ئاقىرىپ كەتكەن، ئەزاينىڭ گۆشلىرى قېچىشىپ، يۈزلىرىنى بىلىنەر - بىلىنمەس قورۇقلار قاپلىغان بولسىمۇ، چوڭ - چوڭ قوي كۆزلىرى خۇددى ئاشۇ چاغدىكىدەك ئۆتكۈر ۋە خۇش خۇي چاقناپ تۇراتتى. ئەمما، ھەرقانچە يوشۇرسىمۇ، مەڭزى ۋە كۆزىنىڭ چاناقلىرى ياش يۇقى ئىدى.

شەۋكەتنىڭ كۆزلىرى ئاشۇ كۆزلەر بىلەن ئۇچراشقاندا، ئۆز قەلبىنىڭ ئانا قەلبى بىلەن بىر خىل رىتىمدا سوقۇۋاتقانلىقىنى تېخىمۇ ئېنىق سەزدى: ئەتە، 9 - ئاينىڭ ئەڭ ئاخىرقى يەكشەنبىسى، يەنى ئەمگەكچى خەلق قەددىنى كۆتۈرۈپ، دۆلەتنىڭ خوجىسىغا ئايلانغان قۇتلۇق كۈن - دۆلەت بايرىمىنىڭ ئوتتۇز ئىككى يىللىقىنىڭ ھارپىسى، شۇنداقلا بۇغراجاننىڭ ئۆزلىرىدىن ئايرىلغىنىغا ئون بەش يىل تولغان مۇسبەتلىك كۈن..... خۇشاللىق بىلەن قايغۇ قوش كەلگەن شۇنداق كۈندە، ئانىنىڭ كۆز يېشى قىلماسلىقى مۇمكىنمۇ؟! شەۋكەت بۇنى ئەڭ ياخشى چۈشىنىدۇ! شۇڭا ئۇمۇ ئانىسىغا ئوخشاشلا كۆز يېشى قىلىۋاتىدۇ. بىراق، رەيھان تېخى بۇلارنى تولۇق چۈشىنىپ يەتكىنى يوق. شەۋكەت قەتئىي ئىشىنىدۇكى، كۈنلەرنىڭ ئۆتۈشى بىلەن رەيھانمۇ ھەممىنى يىپىدىن يىگىنىسىگىچە چۈشىنىپ يېتىدۇ!

شەۋكەت رەيھاننىڭ مەسۇم كۆڭلىنى بىھۇدە ئازابلىماسلىق ئۈچۈن، بېشىنى چاققانلىق بىلەن يانغا بۇرىدى - دە، كۆزى ۋە مەڭزىدىكى ياش مونچاقلىرىنى سۈرتۈۋالدى. ئاندىن ئۇنىڭ سوئالنى قەستەن جاۋابىسىز قالدۇرۇپ:

— ئوھوي، مۇبارەك بولسۇن! بايراملىق كۆڭلىڭنىڭ ئەجەبمۇ يارىشىپتۇ، ئۇكام! — دېدى كۈلۈپ تۇرۇپ.

بىراق، رەيھان شەۋكەت كۈتمىگەن يەردىن چىقىپ،

ئابدەمنىڭ قولىدىن يۇلقۇنۇپ چىقتى - دە، ئىككىلا چامداپ شەۋكەتكە يېقىنلاشتى ۋە ئۇنىڭ قولىدىكى ھېلىقى تۈرتەكلەنگەن قەغەزگە يېپىشىپ:

— ئاكا، بۇ نېمە؟ — دەپ سورىدى.

شەۋكەتنىڭ يۈزلىرى «ۋىلىدە» قىزاردى - يۇ، دەرھال ئۆزىنى ئوڭشاپ، رەيھانغا چاقچاق قىلدى:

— قېنى، ئۆزۈڭ تاپقۇن!

— تەقدىرنامە! — دېدى رەيھان كېسىپلا، — تاپتىممۇ؟

ئۇ راستتىنلا تاپقاندۇ.

— ھەئە! — دېۋەتتى شەۋكەت سىڭلىسىنىڭ ئەقلىگە قايىل بولۇپ ۋە تەقدىرنامىنى رەيھانغا تۇتقۇزدى.

— ئوقۇغۇن، قىزىم! — دېدى ئابدەم رەيھاننىڭ قولىدىكى تەقدىرنامىگە تەقەززالىق بىلەن تىكىلىپ، — ئاكاڭنى نېمىدەپ تەقدىرلەپتۇ؟

رەيھان ئۈستى تەرىپىگە ئوتقاشتەك تاۋلىنىپ تۇرغان قىزىل بايراقلار بىلەن دۆلەت گېربىنىڭ رەسمى چۈشۈرۈلۈپ، ئەتراپى رەڭگارەڭ نەقىشلەر بىلەن بېزەلگەن، قېلىن، پارقىراق قەغەزگە ئالتۇن ھەل بىلەن يېزىلغان ماۋۇ خەتلەرنى جاراڭلىق ئاۋازدا ئوقۇدى:

توققۇز ئاي ئىچىدە پۈتۈن يىللىق ئىشلەپچىقىرىش ۋەزىپىسىنى ئاشۇرۇپ ئورۇنلاپ، 1982 - يىلىغا ئۈچ ئاي بالدۇر قەدەم قويغان بولداش شەۋكەت بۇغراغا تەقدىم.

باسما زاۋۇت پارتكومىدىن

بۇ چاغدا ئابدەمنىڭ قانچىلىك خۇشاللانغىنىنى سۆزلىمەيلا قويايلى، ھاياجاندىن ئۆزىنى قويىدىغان يەر تاپالماي قالغان

رەبھاننىڭ يۇمران قوللىرى بىردەمدە تەقدىرنى ئۆيىنىڭ
تۆرىدىكى تامغا مىخلانغان ئۆزىنىڭ «ئۈچتە ياخشى
ئوقۇغۇچى» لىق تەقدىرنامىسىگە يانداپ مىخلەۋەتتى. ئاندىن
دەرھال كەينىگە يېنىپ، ئانىسىنىڭ باغرىغا مەھكەم چاپلاشتى -
دە، ئوت چاقناپ تۇرغان كۆزلىرىنى ئۇنىڭغا تىكىپ سورىدى:

— ئانا، ئۆيگە ياراشتىمۇ؟

— ياراشتى، قىزىم! ياراشمامدىغان!

رەبھان ئاكىسىغا بۇرۇلۇپ سورىدى:

— ئانارگۈل ئاچاممۇ تەقدىرنامە ئالدىمۇ؟

— ئالدى.

— نېمىشقا ئالغىچ كىرمىدىڭ؟

— ئۆزى ئېلىپ كىرىدۇ. ھازىر كىرىدۇ. ئىتتىپاق

ھەيئەتلىرىنىڭ يىغىنىدىن يېنىپلا كىرىدۇ.....

شەۋكەتنىڭ سۆزى ئاياغلاشقۇچە، رەبھان ئانىسىنىڭ باغرىدىن
بوشىنىپ چىقىپ، ئۆزىنى شەۋكەتكە ئاتتى ۋە ئۇنىڭ قولىنى
مەھكەم تۇتۇپ تۇرۇپ:

— دائىم مۇشۇنداق تەقدىرنامە ئال جۇمۇ، ئاكا! —

دېگەندى، شەۋكەتنىڭ يۈرىكى غەلىتە تېپىچەكلەپ، ۋۇجۇدىنى
تىل بىلەن تەسۋىرلەپ بولمايدىغان بىر خىل ھايان ۋە
خىجالەتچىلىك تۇيغۇسى چۇلغىۋالدى. چۈنكى، چوپچوڭلا يىگىت
ئون تۆت ياشلىق بالىنىڭ ئاغزىدىن مۇنداق كەسكىن تەلەپنى
ئاڭلىغاندا، قانداقمۇ ھايانلانمىسۇن!؟

شەۋكەت رەبھاننىڭ قولىنى تېخىمۇ مەھكەم سىقتى ۋە:

— ماقۇل، ئۇكام! — دېدى كېسىپ، — بۇنىڭدىن كېيىن

چوقۇم داۋاملىق تەقدىرنامە ئالاي! مەنمۇ، ئانارگۈل ئاچاممۇ،
ھەممىمىز تەقدىرنامە ئالايلى.

رەبھان قانائەتلەنگەن ھالدا تاتلىق كۈلۈمسىرەپ:

— ئاكا، بايراملىق كىيىمىڭنى قاچان كىيسەن؟ — دەپ سوراپ قالدى.

— ئەتە كىيىمەن، — دېدى شەۋكەت.

— ئانا، سەنچۇ؟

— مەنمۇ ئەتە كىيىمەن، قىزىم.

— ئانارگۈل ئاچامچۇ؟

— ئومۇ ئەتە كىيىدۇ.

— سۈرەتكە چۈشەمدۇق؟

— چۈشىمىز.

.....

شۇنداق، ئۇلار ئەتە بايراملىق كىيىملىرىنى كىيىشىپ،
ۋەتەننىڭ ئوتتۇز ئىككى يىللىق تويىغا تەنتەنە قىلىشىدۇ ۋە شۇ
مۇناسىۋەت بىلەن سۈرەتكە چۈشۈپ، مەڭگۈلۈك خاتىرى
قالدۇرۇشىدۇ!

×

×

×

ئۇلار بازارغا چىقىشتى.

ئىدارە - جەمئىيەت، مەكتەپلەرنىڭ ئىشلىرى ئۈستى،
ماگىزىنلار، دۇكانلار ۋە ئېگىز - ئېگىز بىنالارنىڭ ئۆگزىلىرىدە
رەڭگارەڭ بايراقلار لەرزىلەپ تۇرغان، لوزۇنكىلار كەڭ - ئازادە
سېمونت يولىنى توغرا كېسىپ ئۆتكەن، بىنالار قىزلارنىڭ بويىغا
ئاسىدىغان كەھرىۋا - كۆز مۇنچاقلاردەك قاتار ئېسىلىپ كەتكەن
ئالا - يېشىل چىراغلار بىلەن بېزەلگەن. ماگىزىنلار - دۇكانلارغا
كىرىپ - چىقىۋاتقان، ئېلىم - سېتىم قىلىۋاتقان كىشىلەرنىڭ
ئادەتتىكى ھەرقانداق بىر كۈندىكىدىن كۆپلۈكى، روھىي
كەيپىياتىنىڭ ئۈستۈنلۈكى، ئۈستىباشلىرىنىڭ پاكىز ھەم رەتلىك

ئىكەنلىكىگە قاراپلا، بۈگۈنكى كۈننىڭ ھەرگىزمۇ ئادەتتىكى كۈن ئەمەسلىكىنى بىلىۋېلىش تەس ئەمەس ئىدى.

قىسقىسى، شەھەر — شادلىق دېڭىزى، گۈل ئېقىنى!

ئوقەتچىلەرنىڭ «ياغ مانتا»، «ھەسەلدەك قوغۇن»..... دېگەنگە ئوخشاش شوخ، يېقىملىق سادالىرى يۈرەكلەرگە بۆلەكچىلا ھۇزۇر بېغىشلايدۇ. دوقمۇش - دۇقمۇشلاردا قاتار تىزىلىپ كەتكەن رېزىنكە چاقىلىق كۆچمە دۇكانلاردىكى چەرچىنمىللار، دۆۋە - دۆۋە قوغۇن - تاۋۇز، سېۋەت - سېۋەت ئۈزۈم، ئەنجۈر، ئانار، شاپتۇل.....لار بايرام شادلىقىغا چۆمگەن بۇ شەھەرنىڭ مەنزىرىسىنى تېخىمۇ گۈزەللەشتۈرگەن؛ بۆلەكچىلا جۇشقۇنلۇق، بۆلەكچىلا ئاۋاتلىق - مەمۇرچىلىق بەخش ئەتكەن.....

«ئۇھ..... نېمىدېگەن توقچىلىق، نېمىدېگەن ئاسايىشلىق؟!»

شۇ تاپتا بۇغراجان بىز بىلەن بىللە بولغان بولسا.....»

يۈرنىكى ئالەمچە خۇشاللىق ۋە ھەسرەت ئىلكىگە چۆمگەن ئابىدەمنىڭ كۆزلىرى ئۆزىدىن بەش قەدەمچە ئالدىدا بىر - بىرىگە يېقىن ياندىشىپ، پەس ئاۋازدا نېمىلەرنىدۇر دېيىشكىنىچە سالماق قەدەم بىلەن كېتىۋاتقان شەۋكەت بىلەن ئاناردا ئىدى. ئۇلارغا قارىغانسېرى قارىغۇسى كېلەتتى. قارىغانسېرى كۆڭلى تاغدەك ئۆسۈپ، يۈرىكىدىن يامرىغان بىر ئىللىق سېزىم پۈتۈن ۋۇجۇدىنى كېزىپ ئۆتۈپ كۆزلىرىدە، يۈزلىرىدە ئەكس ئېتەتتى. ئۇ يول بويى كۈلۈمسىرەپ كېلەتتى. ئۇ شۇنداق ئىللىق، شۇنداق يېقىملىق كۈلۈمسىرەيتتىكى، شۇ تاپتا ئۇنىڭغا كۆزى چۈشكەن ھەرقانداق كىشى ئۇنىڭ بۇنىڭدىن نەچچە يىللا ئىلگىرى ئازاب - ئوقۇبەت دېڭىزىدا يۈرىكى خۇن بولۇپ، ئىنسان ھاياتىنىڭ گۈلتاجى بولغان ياشلىق باھارىنىڭ ئەڭ شېرىن پەيزىنى سۈرۈشتىن مەھرۇم قىلىنغان، ياق، ھەتتا ئىنسانغا ئوخشاش ياشاش ھوقۇقىدىنمۇ مەھرۇم قىلىنغان سان - ساناقسىز ناتىۋان ئانىلارنىڭ بىرى

ئىكەنلىكىگە ھەرگىزمۇ ئىشەنمەس ئىدى!

ئۇ رەيھاننىڭ نازۇك بارماقلىرىنىڭ ئۆز ئالقىنىدا ئىكەنلىكى ۋە بۇ بارماقلارنىڭ تومۇزنىڭ ئاپتېپىدەك ئىللىق تەپتى قولى ئارقىلىق يۈرىكىنى ئىسسىتۇۋاتقانلىقىنى سەزگەن ھالدا كۈلۈمسىرەپ كېتىپ باراتتى. ئۇنىڭ كۆزى چۈشكەن ھەربىر ئادەم، ھەربىر بىنا، ھەربىر دۇكان، قىسقىسى ھەممە نەرسە ئۇنىڭغا خۇشاللىق بەخش ئېتەتتى. ئۇنىڭ قۇلىقى ئاڭلىغان ھەربىر سادا، ھەربىر شەپە ئۇنىڭ يۈرىكىگە پۈتمەس - تۈگىمەس ھۇزۇر بېغىشلايتتى. ئۇنىڭغا ئاسمانمۇ، زېمىنمۇ، دەل - دەرەخ، گۈل - چېچەكمۇ، ھەممە نەرسە چىن قەلبىدىن قاقاقلاپ كۈلۈۋاتقان دەك تۇيۇلاتتى.

ئۇ ئاشۇ كۈلۈكلەرگە ئورتاقلىشىۋاتاتتى!

ئۇ يېقىملىق كۈلۈمسىرەپ كېتىپ بارىدۇ. ئۇنىڭدىن بەش قەدەمچە ئالدىدا شەۋكەت بىلەن ئانار نېمىلەرنىدۇر پىچىرلىشىپ، كۈلۈمسىرەپ كېتىپ بارىدۇ. رەيھاننىڭ چىرايدىمۇ كۈلگە.....

ئابدەم شەۋكەت بىلەن ئانارغا مېھرى بىلەن تىكىلدى: شەۋكەتنىڭ بوي - قەددى بەئەينى بۇغراجاننىڭ ئۆزى، بېشىدا بۇنىڭدىن تۈپتۈرغا ئون بەش يىل ئىلگىرى خۇددى مۇشۇ كۈندە بۇغراجان كىيگەنگە ئوخشاش شاھانە بادام دوپپا؛ ئۇچىسىدا بولسا يارىشىملىق نىلون سوكنا شىم - كەمزۇل. ئانارمۇ خۇددى ئابدەم ئاشۇ چاغدا كىيىنگەندەك چىرايلىق كىيىنگەن: بېشىدا زەر ئارىلاشتۇرۇپ مەرۋايىت باسقان بادام گۈللۈك قىزىل دۇخاۋا دوپپا، ئۇچىسىدا زەر يوللۇق قىزىل ئەتلەس كۆڭلەك، پۇتىدا ئېگىز پاشىنىلىق مېغىز رەڭ خۇرۇم توپىلى. بۇ كىيىم - كېچەكلەرنى ئابدەم مۇشۇ خۇشاللىق، شۇنداقلا مۇسبەتلىك كۈنگە ئاتاپ تىكتۈرگەنىدى. ھازىر ئۇ مۇشۇ كىيىملەرنى ئۆز پەررەنتلىرىنىڭ ئۇچىسىدا كۆرگىنىدە، ئۆزىنىڭ ياشلىق باھارى يېڭىباشتىن قايتىپ كەلگەندەك؛ بۇغراجان بىلەن بىللە بايرام سەيلىسىگە چىققان دەك

بەختىيار ھېسلار قاينىمىدا ئۈزمەكتە ئىدى. بۇلا ئەمەس، ئۇنىڭ ئۈمىد چىرىغى بارغانسېرى تېخىمۇ يارقىن پارلىماقتا ئىدى!

راست ئەمەسمۇ؟ ئىنسان ئۈمىد بىلەن ياشايدۇ! ئىنساننىڭ ھاياتلىق دۇنياسىدا ياشاپ تۇرالىشى ئۇنىڭدا ئۈمىد بولغانلىقىدا! تەبىئىكى، ئىنساننىڭ مەلۇم بىر ئۈمىدى چېچەك ئاچسا، ئۇنىڭ قەلبىدە يەنە يېڭى ئۈمىد بىخ تارتىدۇ. بۇ ئۈمىدى چېچەكلەپ مېۋە بەرگەن چاغدا بولسا، يەنىمۇ يېڭى، يەنىمۇ يۈكسەك ئارزۇ - ئۈمىدلەر قەلب ئېكرانىدا پارلاپ، ئۇنىڭ ھايات يولىنى يورۇتىدۇ.

ئۈمىد - ھايات، ئۈمىد - بەخت، ئۈمىد - كەلگۈسى. ئەكسىچە، ئۈمىدسىزلىك مەھكۇملۇق، ئۆلۈم دېمەكتۇر. بۇ نۇقتىنى چۈشەنمىگەن ئادەم بەئەينى بىر تال خەس ياكى بىر دۆۋە نىجاسەتتىن بۆلەك نەرسە ئەمەس!

ئابدەم ئۈمىد بىلەن ياشىدى: ھېلىقى شۇم قۇيۇن بۇغراجان بىلەن مەغپىرەتخان ئاچىنى ھاياتلىق دۇنياسىدىن ئۇچۇرۇپ ئېلىپ كەتكەن ئاشۇ كۈنلەر ئۇنى چەكسىز بىئارام قىلغان، ئۇنىڭ قەلبىنى دەرد - ئەلەم بىلەن تولدۇرغان بولسىمۇ، لېكىن ئۇ، كېچە ھەرقانچە قاراڭغۇ بولسىمۇ، بەربىر تاڭغا ئورۇن بەرمەي ھەددى ئەمەسلىكى؛ قىش ھەرقانچە سوغۇق بولسىمۇ، بەربىر باھارغا ئورۇن بەرمەي ھەددى ئەمەسلىكىنى بىر مىنۇت، بىر سېكۇنتمۇ ئېسىدىن چىقارغىنى يوق. مەيلى ئوسمان «مۇدىر»لارنىڭ تىل - ھاقارىتى ئاستىدا ھاياۋاندىن بەتتەر خورلۇق ئىچىدە تۇننى تاڭغا، قىشنى يازغا ئۇلغان كۈنلەردە بولسۇن، مەيلى يۈرىكىنىڭ پارىسى - شەۋكەت بىلەن رەيھاندىن جۇدا بولۇپ، ھىجران ئازابىدا ئۆرتەنگەن؛ نامان ئاكا بىلەن سەيدىخان ئاچىغا ھەمراھ بولۇپ ئاسمان، يەر ۋە شور - قۇم بارخانلىرى، باش - ئايىغىغا كۆز يەتمەيدىغان يۇلغۇن ئورمانلىقىدىن بۆلەك ھېچ نەرسە بولمىغان ئاشۇ جەزىرىدە مىنۇت -

سېكۇنتلارنى غەم - ئەندىشە ئىچىدە ئۆتكۈزگەن كۈنلەردە بولسۇن، ھىجران ئىچىدە ۋىسالنى، قايغۇ ئىچىدە شادلىقنى، ئاچچىق ئىچىدە تاتلىقنى، ئاپەت ئىچىدە بەخت - سائادەتنى، قىسقىسى دوزاخ ئىچىدە جەننەتنى كۆردى. ئۇ ھاياتقا ئاشۇنداق ئۈمىدۋارلىق بىلەن قارىغىنى ۋە ئاشۇنداق ئۈمىدۋارلىق بىلەن ياشىغىنى ئۈچۈن، بۈگۈنكى بەختىيار كۈنلەرنى كۆرۈشكە مۇيەسسەر بولالدى!

لېكىن ئۇ ھازىرقى بۇنىچىلىك بەخت - سائادەتكە قانائەتلىنمەيدۇ. بەلكى بۇنىڭدىنمۇ گۈزەل، بۇنىڭدىنمۇ بەختىيار كۈنلەرگە ئېرىشىشنى چىن قەلبىدىن ئۈمىد قىلىدۇ ۋە بۇ ئۈمىدنىڭ چوقۇم ئەمەلگە ئاشىدىغانلىقىدىن قىلچە گۇمانلانمايدۇ!

ئۇ بۇ ئۈمىدىنى پەرزەنتلىرىنىڭ قەلبىگىمۇ سىڭدۈرگەن. ئۇلارمۇ دەل مۇشۇ ئۈمىدنىڭ تۈرتكىسى بىلەن تۇرمۇشنىڭ ھەربىر يېڭى قەدىمىنى دادىل باسماقتا.....

ئابدەم شەۋكەت بىلەن ئانارغا ئائىلىق مېھرى بىلەن تىكىلدى: ئۇلار بىر - بىرىگە يېقىن ياندىشىپ، سالماق قەدەم بىلەن ئالغا قاراپ كېتىشىپ بارىدۇ. ئانار قەدىمىنى يۆتكىگەندە، ئۇنىڭ تېقىمىغا چۈشۈپ تۇرغان بىلەكتەك توم، قاپقارا چاپچىلىرى يىلاندىك تولغىنىپ، ئانا قەلبىنى تېخىمۇ چوڭقۇر ھاياجان، تېخىمۇ گۈزەل ئارزۇ - ئىستەك بىلەن تولدۇراتتى!

ئانا ئويلايتتى: «(تۆلەندى ئورنىغا ئوغلى تۆلەندى) دېگەندەك، تېخى ئون نەچچە يىلنىڭ ئالدىدا ئاغسىز ئىستان كىيىپ يۈرىدىغان، ھەتتا بۇرنىنى ئېرتىشىمۇ بىلمەيدىغان گۆدەك بالىلار پات ئارىدا پەرزەنت يۈزى كۆرۈشىدۇ.....»

ئۇلار كېتىشىپ بارىدۇ. بارغانسېرى شەھەرنىڭ ئەڭ ئاۋات كوچىسىغا قاراپ كېتىشىپ بارىدۇ. ئۇلارنىڭ كۆزىگە ھەممە نەرسە ئىنتايىن گۈزەل، ئىنتايىن جەزىبىلىك كۆرۈنمەكتە، ئۇلارنىڭ

قۇلىقىغا ھەممە ئاۋاز مۇزىكىدەك يېقىملىق ئاڭلانماقتا. قەلبىدە
بولسا پۈتمەس - تۈگىمەس ھاياجان!
ھايات نېمىدېگەن گۈزەل - ھە؟!
كېيىنچۇ؟

بۇنىڭدىن كېيىنكى ھايات تېخىمۇ گۈزەل، تېخىمۇ بەختىيار
بولغۇسى!

ئانا قەلبى بۇنى ئىنتايىن روشەن كۆرۈپ تۇرۇپتۇ!
ئابدەم يەنە شۇنىمۇ ئىنتايىن روشەن كۆرۈپ تۇرۇپتۇكى،
شەۋكەت بىلەن ئانانىڭ پەرزەنتى پات ئارىدا ھاياتلىق ئالىمىگە
كۆز ئاچىدۇ. كىچىككىنە بۇغراجان (ئابدەم نەۋرىسىنىڭ ئىسمىنى
بۇغراجان قويمىچى). ئۆسۈپ چوڭ بولۇپ، بوۋىسىغا ئوخشاش
يىگىت بولىدۇ. ئۇنىڭمۇ ئوغۇل - قىزلىرى، نەۋرە - چەۋرىلىرى،
پەي نەۋرە، كۈكۈن نەۋرىلىرى..... بولىدۇ! مانا شۇنچە كۆپ
ئەۋلادلار نېمىشقىمۇ ئاپەتلىك يىللارغا يەم بولۇپ كەتكەن
بۇغراجاننىڭ ئورنىنى تولدۇرالمىسۇن؟! نېمىشقىمۇ ئەجدادلىرى ئارزۇ
قىلغان ۋە شۇ يولدا ئىسسىق قانلىرىنى تۆككەن بەختىيار ھاياتىنى
يارىتالمىسۇن!؟

ئۇلار بۇنىڭغا قادىر!
ئابدەم بۇنىڭغا چىن قەلبىدىن ئىشىنىدۇ!

يىللار مەيدەڭنى تۇتۇپ قاقاقلاپ كۈلمە،
ئالدىڭدا قىزىرىشتىن ئارتۇق كۆرمىەن ئۆلۈمنى.
قېرىتمەن دەپ ئارتۇق كۆڭۈل بۆلمە،
ئاخىرقى جەڭگە ئاتاپ قويايمەن ئوغلۇمنى!

توغرا، ئىنسانىيەت ئالىمى بىنا بولغاندىن بۇيان، ئىنسانلار
ھەرگىزمۇ نامەرد يىللارنىڭ رايىغا بويسۇنغان ئەمەس. بۇ ھەممە

كىشى ئېتىراپ قىلغان، شۇنداقلا ھېچكىم ئىنكار قىلالمايدىغان ئۆلمەس ھەقىقەت! بۇ ھەقىقەت شۇنىڭ ئۈچۈن ئۆلمەسكى، ئۇ مىليون يىللار داۋامىدا ئۆزىنىڭ غايەت زور كۈچ - قۇدرىتىنى ئىزچىل نامايان قىلىپ كەلدى ۋە شۇ كۈچ - قۇدرىتى بىلەن ئالەمنى، تەبىئەتنى، جەمئىيەتنى، ھەممە نەرسىنى ئۆزگەرتىپ كەلدى. يېڭىنى يارىتىپ، بارلىق ئەبجىقى چىققان، نەزەردىن چۈشكەن كونا نەرسىلەرنى، كۈنلىقنىڭ سارقىندىلىرىنى مىنۇت - سېكۇنتىسىرى تەڭرىنىڭ دەرگاھىغا يوللاپ، ئىنسانىيەتنىڭ بەختىيار ئەتىسى ئۈچۈن ھارماي - تالماي كۈرەش قىلىپ كەلدى! بۇنداق كۈرەش مەڭگۈ داۋام قىلىدۇ!

مانا بۇ ئۆز بەخت - سائادىتى يولىدا كۈرەش قىلىش ئۈچۈن يارىتىلغان ئىنساننىڭ نامەرد يىللارنىڭ رايىغا مەڭگۈ بويسۇنمايدىغانلىقىنىڭ پولاتتەك دەلىلى!

شەۋكەت بىلەن ئانار قەدىمىنى توختىتىپ، كەينىگە ئۆرۈلدى. ئۇلار «قىزىل بايراق» رەسمىخانىسىنىڭ بوسۇغىسىغا كېلىپ قېلىشقانىدى. ئابىدەم ئۇلارنىڭ كۆزلىرىدىكى بەخت ئۇچقۇنلىرىنى كۆرگەندە، چىرايىغا ئىختىيارسىز تەبەسسۇم يامراپ، كۆزلىرىدە «غىلىلىدە» ياش ئەگىدى.....


1978 - يىلىدىن 1981 - يىلىغىچە قەشقەردە يېزىلدى.

1982 - يىلى بىرىنچى قېتىم، 1985 - يىلى ئىككىنچى

قېتىم قەشقەردە تۈزىتىلدى.

1986 - يىلى 2 - ئايدىن 5 - ئايغىچە بېيجىڭدا ئۈچىنچى

قېتىم تۈزىتىلدى.



قاۋىنى لايىھەلىگۈچى: مەخمۇتجان تۆردى مارس


«يىللار» دىن يەكۈن

ئەجەب ئىشلار ئۆتكەنكىن بېشىمىزدىن،
دەريا بۆتكەن يامغۇردەك كۆز يېشىمىزدىن.
كۆرمەيتتىكىن تارىخ بۇنداق جاھالەتنى،
غېمىمىز كۆپ، يېگەن لوقما - ئېشىمىزدىن.

دۇنيا سەھنى، ئىنسان ئارتىس ھەم كۆرۈرمەن،
رېژىسسور دۇر تەڭرى مەڭگۈ، ئويلەنەن باق!
تارىخ ئىزىدەك — جاھاننىما، ئۈمىد قانات،
ئۈمىد بىلەن ياشىغاننىڭ بەختى يارلاق.

2001 - يىل 9 - ئاينىڭ 17 - كۈنى

ISBN 978-7-5373-2832-6



9 787537 328326 >

定价: 50.00 元